

مغرب اور عالم اسلام

ایک مطالعہ

www.KitaboSunnat.com

خُرَّم مُرَاد

منشورات

بِسْمِ اللَّهِ الرَّحْمَنِ الرَّحِيمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

مغرب اور عالم اسلام

ایک مطالعہ

خُزَمِ مُرَاد

www.KitaboSunnat.com

منشورات

جملہ حقوق محفوظ

نام کتاب :	مغرب اور عالم اسلام: ایک مطالعہ
مصنف :	خرم مراد
مرتب :	سلیم منصور خالد
طبع اول :	۲۰۰۶ء
تعداد :	۱۰۰۰
کوڈ :	00111
ناشر :	منشورات، منصورہ ملتان روڈ لاہور۔ ۵۴۷۹۰
فون:	543 4909 - 542 5356
فیکس:	042 - 543 2194
ای میل:	manshurat@hotmail.com
مطبع :	عرفان افضل پرنٹر لاہور۔
قیمت :	۱۹۴ روپے

ترتیب

۷	○ گزارشات
۱	
۹	○ مغرب اور اسلام میں کش مکش: فیصلہ کن مسئلہ
۲۹	○ قانون توہین رسالت کی مخالفت کا جائزہ
۴۹	○ نئی صلیبی جنگ اور دینی مدارس
۶۷	○ دہشت گرد کون؟
۲	
۸۳	○ یہودیوں سے جنگ میں شکست کیوں؟
۹۵	○ اندلس تا فلسطین - عبرت کا سفر
۱۲۱	○ اسرائیل کا ہدف
۳	
۱۳۹	○ بوسنیا: مسلمانوں کی حالت زار اور مغرب
۱۵۱	○ بوسنیا کا سبق: عبرت کا تازیانہ

مغرب اور عالم اسلام

۱۶۷

○ یہ ایک زلزلہ

۴

۱۷۹

○ پاک امریکا تعلقات: پس منظر اور منظر

۵

۲۱۵

○ مسلم سچی تعلقات؟

۲۳۵

○ اسلام کا تصور نبوت

۶

۲۷۹

○ اُمت مسلمہ اور عصری چیلنج

۲۸۹

○ ملت اسلامیہ کی ذمہ داری

۳۰۵

○ دنیا کا مستقبل - اسلام

۳۲۵

○ اشاریہ

www.KitaboSunnat.com

گزارشات

اس وقت کہہ ارضی پر ایک ہمہ پہلو کش مکش برپا ہے۔ مغرب کے موثر طبقوں نے اس کش مکش کو پوری دنیا میں پھیلا دیا ہے۔ آج کا 'مغرب' محض گوری اقوام یا عیسائیت و یہودیت کے پیروکاروں سے تشکیل نہیں پاتا، بلکہ اس میں آسٹریلیا، نیوزی لینڈ اور متحدہ ایشیائی اور افریقی اقوام اور ان اقوام کے مغرب زدہ حکمران طبقے بھی شامل ہیں۔ وقت گزرنے کے ساتھ ان کی ترجیحات میں تبدیلیاں آتی رہی ہیں۔ موجودہ کش مکش کی جزیں بہت گہری ہیں اور اس کا ہدف فی الحقیقت اسلام اور مسلمان ہیں۔

مسلم دنیا میں بجا طور پر یہ سمجھا جاتا ہے کہ مغرب کی سیاسی، فکری اور عسکری قوتیں انھیں مغلوب رکھنے، محکوم بنانے اور ان کے وسائل پر قبضہ جمانے ساتھ ہی ساتھ ان کے عقیدے کو اپنی یلغار کا نشانہ بنا رہی ہیں۔ اخلاقیات اور روحانیت کے بحران نے بھی مغربی دنیا کو ایک خلا میں دھکیل دیا ہے جس سے نکلنے کی دعوت صرف اسلام کے پاس ہے۔ آج کے مغربی معاشروں کی جانب مسلم آبادیوں کی نقل مکانی سے انھیں یہ خطرہ لاحق ہو گیا ہے کہ آنے والے کل میں یورپی علاقے بھی کہیں مسلم دنیا میں نہ تبدیل ہو جائیں۔ ان گونا گوں مسائل و خدشات کے پیش نظر بھی مغربی دنیا مسلمانوں کے خلاف 'ہینگی حملوں' کے لیے نئے نئے

مغرب اور عالم اسلام

بہانے تراشنے اور پھر ظلم و زیادتی کے مختلف حربے بروئے کار لانے کے لیے متحرک نظر آتی ہے۔

اس بحرانی کیفیت، بلکہ مسلط کردہ جنگی صورت حال پر مسلم اور غیر مسلم دنیا کے متعدد اہل علم نے اظہار خیال کیا ہے۔ ان اہل علم اور اصحابِ قلم میں ایک نمایاں نام جناب خرم مراد کا ہے جنہوں نے زیر بحث مسئلے کو سمجھنے اور سمجھانے کے لیے بیسویں صدی کے آخری عشرے کے دوران میں متعدد گراں قدر مقالات تحریر کیے۔

خرم مراد مرحوم و مغفور کی حساس طبیعت، ظلم کو کسی شکل میں برداشت کرنے کے لیے کبھی تیار نہ تھی اور یہ چیز انہیں قرآن سے تعلق، سیرت سے والہانہ وابستگی، تاریخ و تہذیب کے گہرے مطالعے اور عقل و عمل کے مطلوب تقاضوں کو پورا کرنے کی کوششوں سے حاصل ہوئی تھی۔ قارئین ان کے زیر نظر مقالات میں دینی اسپرٹ، سماجی شعور اور تجزیاتی گہرائی کی چاشنی محسوس کریں گے۔

جناب خرم مراد نے موجود معلوم اور میسر معلومات پر اکتفا کرنے کے بجائے کھوج لگانے اور تفکر و تدبیر کے مشکل راستے کو منتخب کیا۔ انہوں نے مغرب اور اسلامی دنیا کے درمیان مفاہمت یا رقابت کا تجزیہ کیا ہے اور ساتھ ہی اس شاہراہ مستقیم کی نشان دہی بھی کی ہے کہ جس پر چل کر مغربی دنیا پر سکون اور مسلم دنیا پر وقار زندگی کا انتخاب کر سکتی ہے۔

مذکورہ بالا مباحث و موضوعات پر جناب خرم مراد کے زیر نظر مضامین ان شاء اللہ علم، معلومات اور فکر و شعور کے کچھ نئے درتپے کھولنے کا ذریعہ ثابت ہوں گے۔

— سلیم منصور خالد

مغرب اور اسلام میں کش مکش: فیصلہ کن مسئلہ

آج — جب کہ مغرب، مسلسل اسلام اور مسلمانوں کے خلاف طبل جنگ بجا رہا ہے، اور دنیا کو مستقبل میں اسلام اور مغرب کے درمیان ایک زبردست تہذیبی معرکہ برپا ہونے کی خبر دے رہا ہے۔ ساتھ ہی وہ اپنی طرف سے اس جنگ کے لیے پوری تیاریاں بھی کر رہا ہے، اور جو کچھ پیش قدمی اس وقت کرنا ممکن ہیں، وہ بھی کر رہا ہے — مسلمانوں کے لیے یہ سمجھنا بڑا اہم اور ضروری ہے کہ وہ اصل مسئلہ کیا ہے جس کے گرد یہ تہذیبی جنگ لڑی جا رہی ہے؟ اور اس جنگ میں فیصلہ کن حیثیت کس ایشو اور کس مسئلے کو حاصل ہے؟ اس سوال کا صحیح جواب صحیح سوچ، حکمت عملی اور ترجیحات اختیار کرنے کے لیے ناگزیر ہے۔

کش مکش کا محرک

شاید کم ہی لوگ ہوں گے جنہیں اس بات کا اور اک ہو یا جو اسے آسانی سے تسلیم کر لیں، لیکن ہمیں اس بات میں کوئی شبہ نہیں کہ اصل اور فیصلہ کن ایشو اور مسئلہ رسالت محمدیؐ کی صداقت کا ایشو اور مسئلہ ہے: ”کیا محمد صلی اللہ علیہ وسلم اللہ کے رسول ہیں؟“
غار حرا میں پہلی وحی آنے کے بعد، ردِ اول سے یہی سوال نزاع و جدل کا اصل موضوع

مغرب اور عالم اسلام

تھا اور آج بھی یہی ہے۔ اس وقت بھی انسان اسی بات کے ماننے اور نہ ماننے پر دو کیمپوں میں تقسیم ہو گئے تھے اور ان کے جواب نے قوموں کے مقدر اور تاریخ و تہذیب کے رخ کا فیصلہ کر دیا تھا آج بھی اسی سوال پر مستقبل کا مدار ہے۔ یہ کش مکش تو ازلی وابدی ہے:

ستیزہ کار رہا ہے ازل سے تا امروز

چراغِ مصطفویٰ سے شرارِ بولہبی

مغرب کے معاشی، سیاسی اور اسٹریٹجک مفادات کا مسئلہ بھی یقیناً اہم ہے تیل کے چشمے بھی اہم ہیں۔ اسی لیے مغربی قیادت نے عالم اسلام کے قلب میں اسرائیل کا خنجر گھونپا ہے مسلمان حکمرانوں کو اپنا باج گزار بنایا ہے اور شرق اوسط میں فوجی اوڈوں کا جال بچھا لیا ہے۔ مسلمان ملکوں کو کمزور اور بے طاقت کر رہا ہے یا جن سے سرتابی کا شہر ہے ان کے گلے میں پھندا کس رہا ہے۔ لیکن مفادات کے تنازعات تو امریکا، یورپ، جاپان، چین اور روس کے درمیان بھی ہیں ان کی بنا پر ان کے درمیان مستقل دشمنی اور ایک دوسرے کی بربادی کے مشورے اور منصوبے نہیں۔ دراصل مسئلہ مفادات کا نہیں بلکہ یہ ہے کہ یہ مفادات ان لوگوں اور علاقوں میں واقع ہیں جو محمد صلی اللہ علیہ وسلم کے نام لیوا ہیں اور آپ کے دین کے لیے مرنے کو زندگی سے زیادہ محبوب رکھتے ہیں۔

تہذیبی ایشوز کا معاملہ بھی بہت اہم ہے۔ اسی لیے انسانی حقوق کی دہائی ہے عورتوں کے مقام ان کی خود اختیاری (empowerment) اور آزادی (liberation) پر اصرار ہے اسلامی قوانین اور حدود کے خلاف دباؤ ہے اور جمہوریت دشمن ہونے کا الزام ہے۔ لیکن دنیا میں بڑی بڑی آبادیاں اور بھی ہیں جو مسلمانوں سے کئی گنا زیادہ ان ساری مزعومہ تہذیبی اقدار کی خلاف ورزی کی مجرم ہیں اور ان تحائف کی مستحق۔

ظاہر ہے کہ اصل لڑائی ان تہذیبی ایشوز پر بھی نہیں بلکہ یہ ایشوز تو اس تہذیب کی بربادی کے لیے لاشی کا کام کر رہے ہیں جس کی تشکیل و ترکیب اور ترتیب و کنوین رسالت

مغرب اور اسلام میں کش مکش: فیصلہ کن مسئلہ

محمدی کے دم سے ہے۔

مغرب کو اچھی طرح معلوم ہے، مسلمان آج اتنے کمزور ہیں کہ سیاسی، معاشی اور فوجی لحاظ سے کسی طرح بھی وہ ان کا عشرِ عشر بھی نہیں۔ اہل مغرب کو یہ بھی معلوم ہے کہ اگر مسلمان اپنے نظامِ معاشرت و سیاست اور جرم و سزا کی تشکیل اسلام کے مطابق کریں، حجاب اختیار کریں یا حدود نافذ کریں، تو بھی مغربی تہذیب کو کوئی گزند نہیں پہنچتا۔ لیکن وہ اس بات کی مسلسل رٹ لگائے جا رہا ہے: ”اسلام کا احیا اور مسلمان — (اس کے الفاظ میں فتنہ منغلزم یا بنیاد پرستی) — دراصل مغرب کی تہذیب، اس کے طرز زندگی، اس کی اقدار اور اس کی آج تک کی حاصل کردہ تہذیبی ترقی کے لیے سب سے بڑا خطرہ ہے“ — ایسا کیوں ہے؟ رسالت محمدیؐ کی وجہ سے!

جاننا ہوں میں کہ مشرق کی اندھیری رات میں
بے یو بیضا ہے بھراں حرم کی آستین
عصر حاضر کے تقاضاؤں سے ہے لیکن یہ خوف
ہو نہ جائے آشکارا شرع پیغمبرؐ کہیں
الحدّر آئین پیغمبرؐ سے سو بار الحدّر
حافظ ناموس زن، مرد آزما، مرد آفریں

عام مسلمان اگر تہذیبی جنگ کی اس حقیقت سے بے خبر ہیں، تو کوئی تعجب کی بات نہیں۔ تعجب کی بات یہ ہے کہ وہ جو احیائے اسلام کے علم بردار ہیں، وہ بھی اس حقیقت کا پورا ادراک اور احساس نہیں رکھتے۔ اسی لیے رسالت محمدیؐ کا ان کے ایجنڈے پر وہ مقام نہیں جو ہونا چاہیے۔ حالانکہ تہذیبی جنگ، دل اور زندگی جیتنے کی جنگ ہے۔ دل پہلے بھی خاتم الانبیاء محمد صلی اللہ علیہ وسلم کی محبت سے مجتمع اور توانا ہوئے تھے، آج بھی اسی محبت سے ایمان، اتحاد اور قوتِ عمل سرشار ہوں گے۔ اس کے باوجود رسالت محمدیؐ کے لیے انسانوں کے دل اور ان کی

مغرب اور عالم اسلام

زندگیاں مسخر کرنے کے لیے جو کچھ کرنا چاہیے، افسوس صد افسوس کہ وہ نہیں کیا جا رہا۔ یہی کچھ کرنے کا احساس اور جذبہ و فکر پیدا کرنا آج ملت اسلامیہ کی سب سے بڑی ضرورت ہے۔

اس تصادم کا تاریخی سفر

رسالت محمدیؐ کے خلاف یورپ کی یہ جنگ کوئی نئی جنگ نہیں ہے۔

جب سے اسلام اور عیسائیت کا آمنا سامنا ہوا ہے، اس وقت سے عیسائیت اور یورپ نے اسلام کے خلاف اپنی جنگ کا مرکز و ہدف ذات محمدیؐ اور رسالت محمدیؐ کو بنایا ہے۔ محمد صلی اللہ علیہ وسلم کے نام لیوا اچانک صحرائے عرب سے نمودار ہوئے، اور پلک جھپکتے میں انھوں نے شام، فلسطین، مصر، لیبیا، تیونس اور الجزائر۔۔۔ جو عیسائیت کے گڑھ تھے۔۔۔ کی زمام کار سنبھال لی۔ نہ صرف انھیں اپنے انتظام میں لیا، بلکہ آبادیوں کی آبادیاں بہ رضا و رغبت رسالت محمدیؐ کی تابع بن گئیں۔ یہی نہیں، ہزار سال تک اس کا سورج نصف النہار پر چمکتا رہا، اور مسیحی پادریوں کی ہزار بد دعاؤں، خواہشوں اور ان کے حکمرانوں کی عملی کوششوں کے باوجود وہ ڈھلنے پر نہ آیا۔

وہ متحیر، شکست خوردہ اور غیظ و غضب کا شکار تھے۔ مزید غصے کی بات یہ تھی کہ ان کی کرسٹالوجی (سیدنا مسیح کی اہمیت / ولدیت اور مصلوبیت) اور شریعت کی عدم پابندی کے علاوہ دین اسلام میں کوئی چیز ان کی عیسائیت سے خاص مختلف نہ تھی، بلکہ دونوں میں بڑی یکسانیت تھی۔ وہ حیران و ششدر تھے کہ اس غیر معمولی واقعے کی توجیہ کیا اور کیسے کریں؟ اس کا مقابلہ کیسے کریں؟ عیسائیوں کو مسلمان بننے سے کیسے روکیں؟

ان کو یہی نظر آیا کہ اس سارے ”فتنے“ (نعوذ باللہ) کی جڑ اور ان کی ساری مصیبت کا سبب محمدؐ کی رسالت ہے۔ مسلمانوں کی قوت و شکست کا راز حضورؐ پر ایمان و یقین اور آپؐ کی ذات سے والہانہ محبت اور وابستگی ہے۔ چنانچہ انھوں نے اپنا سارا زور یہ بات ثابت کرنے پر لگا دیا کہ: (نعوذ باللہ) حضورؐ کا دعویٰ رسالت درست نہیں تھا اور قرآن آپؐ کی تصنیف کردہ

مغرب اور اسلام میں کش مکش: فیض کن مسند

کتاب ہے وہ بھی عیسائیوں اور یہودیوں سے مانگ مانگ کر اور مدد لے کر اور اپنے مضامین و اسلوب اور بے ربطی و تکرار کی وجہ سے کلام الہی کہلانے کی مستحق نہیں۔ یا کوئی سنجیدہ علمی مہم بھی نہ تھی۔ مغرب کا دورِ ظلمت (dark ages) ہو یا ازمنہ وسطیٰ (medieval ages) یا روشن خیالی (enlightenment) ان کے ہاں اس مقصد کے لیے حضور کے کردار پر انتہائی رکیک الزامات گھڑے گئے اور غلیظ الزامات لگائے گئے۔ آپ کی زندگی کے ہر واقعے کو بدترین معنی پہنائے گئے اور اسے مسخ کر کے پیش کیا گیا۔ یہ الزام لگایا گیا کہ تلوار خون ریزی اور قتل و غارت کے ذریعے اور لوٹ مار اور دنیاوی لہذا نڈ سے لطف اندوزی کی کھلی چھوٹ کا لالچ دے کر آپ نے اپنے گرد پیروکار جمع کیے اور ان کے ذریعے دنیا کو فتح کیا۔ یہ سب کچھ کہنے اور لکھنے کے لیے اہل مغرب کی جانب سے زبان بھی انتہائی غلیظ استعمال کی گئی۔ اتنی غلیظ کہ اس کا نقل کرنا بھی ممکن نہیں۔ ہم نے اوپر جو کچھ لکھا ہے یا آگے نقل کریں گے وہ دل پر انتہائی جبر کر کے اس لیے کہ نقل کفر کفر نہ باشد۔ انھیں نقل کرتے ہوئے ہمارا قلم کانپتا اور روح لرزہ بر اندام ہوتی ہے مگر صرف اس لیے یہ جسارت کر رہے ہیں کہ مسئلے کو سمجھنا ممکن ہو اور خود قرآن نے بھی مخالفین کے الزامات نقل کیے ہیں۔

سینٹ جان آف دمشق [م: ۵۳۰ء] حضرت عمر بن عبدالعزیز [م: ۲۰۰ء] سے قبل اموی دربار میں اعلیٰ عہدے پر فائز تھا اور اسلام سے ناواقف نہیں تھا۔ وہ الزام تراشی کرتے ہوئے لکھتا ہے: ”بنی اسماعیل کی اولاد میں محمد کے نام سے [معاذ اللہ] جھوٹے نبی نمودار ہوئے۔ وہ تورات و انجیل سے واقف تھے۔ ایک عیسائی راہب سے بھی تعلیم حاصل کی۔ ان کی کئی معلومات کے بل پر انھوں نے عیسائیت کی ایک تحریف کردہ شکل وضع کر کے پیش کر دی۔ پھر لوگوں سے تسلیم کرا لیا کہ وہ خدا ترس انسان ہیں۔ پھر یہ افواہ پھیلا دی کہ ان پر آسمان سے کتاب مقدس نازل ہو رہی ہے۔ عیسیٰ اور موسیٰ کی طرح وہ اپنی وحی کی صداقت پر کوئی گواہ پیش نہ کر سکے نہ کوئی معجزہ۔ ایسے شخص کی بات پر کیسے اعتماد کیا جاسکتا ہے جس نے منہ

مغرب اور عالم اسلام

بولے بیٹے زید کی بیوی زینب سے شادی [۵ھ] کر لی۔^۱

انہی خطوط پر خلیفہ مامون [۳۳-۸۱۳ء] کے ایک درباری [ابن اسحاق- م: ۸۷۰ء] نے عبدالمسح الکندی کا قلمی نام اختیار کر کے الرسالہ کے نام سے ایک فرضی مکالمہ لکھا اور حضور اکرم صلی اللہ علیہ وسلم کے بارے میں ہرزہ سرائی کرتے ہوئے کہا: 'محمد کس طرح بچے نبی ہو سکتے ہیں' جب کہ آپ نے خوں ریزی کی اپنی نبوت کی تائید میں کوئی معجزات پیش نہ کیے۔ جہاں تک قرآن کا تعلق ہے تو وہ سارا سنی سنائی باتوں پر مشتمل ہے، کتاب الہی کس طرح ہو سکتا ہے؟'

سینٹ جان آف دمشق اور عبدالمسح الکندی کے الرسالہ نے انیسویں صدی کے آغاز تک محمد صلی اللہ علیہ وسلم کے بارے میں اہل یورپ کے رویے اور فکر کی تشکیل میں فیصلہ کن کردار ادا کیا ہے۔ بارہویں صدی میں الرسالہ کا لاطینی ترجمہ اسپین میں شائع ہوا پندرہویں صدی میں سوئٹزرلینڈ میں یہاں تک کہ انیسویں صدی میں ولیم میور [م: ۱۹۰۵ء] نے اس کا انگریزی ترجمہ لندن سے شائع کرنا ضروری سمجھا۔ ایک ہزار سال کے اس طویل عرصے میں پادریوں اور یورپی دانشوروں نے رسالت محمدی کے بارے میں جو کچھ کہا ہے وہ بنیادی طور پر مسیح الکندی اور سینٹ جان آف دمشق ہی کی اس یادہ گوئی کو دہراتے رہتے ہیں: ۱- قرآن، یہودیوں اور عیسائیوں سے سیکھ کر وضع کیا گیا، متضاد اور الجھی ہوئی باتوں کا مجموعہ ہے۔ ۲- اخلاقی الزامات ۳- سیاست دانوں اور حکمرانوں کی طرح موقع پرستی اور مکر و فریب کی کارروائیاں، اعاذنا اللہ من ذلک ونشهد ان محمدا عبده ورسوله۔

ان چیزوں کو نقل کرنا اس لیے ضروری تھا تا کہ یہ بتایا جاسکے کہ آج جب ایک طویل زمانہ گزر چکا ہے اور اب اہل مغرب کا مسلمانوں سے روز کا ربط ہے۔ اہل مغرب کے ہاں

1- Encounters and Clashes: Islam and Christianity in History. Rome, 1990.

مغرب اور اسلام ہر آتش میں فیصد کن مسئلہ

ساخنی ٹک انداز فکر، علمیت اور غیر جانب داری کے نعرے بھی ہیں بلکہ ہمدردانہ اور منصفانہ معاملے کے دعوے بھی۔ لیکن اہل یورپ کی روش اور سوچ میں کوئی بنیادی تبدیلی نہیں آئی ہے۔ یہاں تک کہ ان لوگوں میں پروفیسر ٹنگری واٹ، کیٹھ کریگ (Kenneth Cragg) اور ویٹی کن [اٹلی میں واقع رومن کیتھولک چرچ کا ہیڈ کوارٹر] جسے ۱۹۲۹ء سے ریاست کا درجہ حاصل ہے [کی سوچ اور روش میں بھی جو ڈائلاگ، مکالمے، فیاضی اور مراعات کی روش کے دعوے دار ہیں، ان کے ہاں تال اور سر بدلے ہیں، مگر راگ وہی ہیں۔ بظاہر ان کے الفاظ ”مہذب“ ہو گئے ہیں لیکن الزامات وہی ہیں، دشنام طرازی بھی وہی ہے، مگر ”تہذیب“ کے جاسے میں ہے۔ زبان اور تعبیرات وہ ہیں جو آج کے زمانے میں قابل قبول ہوں، مگر تہہ میں بات وہی ہے۔ چنانچہ نتیجہ وہی ڈھاک کے تین پات ہیں۔

رسول اکرم صلی اللہ علیہ وسلم اور قرآن کے متعلق قرون وسطیٰ میں غیر مسلموں کی طرف سے اس طرح کی سخت مجہول اور بے تکلی باتیں کی جاتی تھیں کہ: ”قرآن ایک نیل کے سیٹگوں پر رکھ کر لائے، فاخٹہ کے کان میں وحی ڈال جانے کا ڈھونگ رچایا، مرگی کے دورے پڑتے تھے، جادوگر تھے اور لوگوں پر جادو کر دیا تھا، جنوں اور شیطانوں نے قابو پالیا تھا، کوئی مرتد عیسائی پادری تھا جو مسلسل سکھاتا پڑھاتا تھا، وغیرہ وغیرہ۔

لیکن اب ان توجیہات کی جگہ ایسے نفسیاتی، سماجی، معاشی اور سیاسی عوامل نے لے لی ہے، جن سے جدید ذہن زیادہ آشنا ہے۔ مثلاً راؤنسن، سنگمنڈ فرانڈ [م: ۱۹۳۹ء] کی رہنمائی میں حضور کی نفسیاتی تحلیل کرتا ہے اور اپنی دانست میں قرآن و رسالت کا سراغ پیش کرتا ہے۔ پروفیسر ٹنگری واٹ، سوشیالوجی (سماجیات) کے اوزار سے لیس، اس سرچشمے کا سراغ عرب کی ریگستانی اور بدویانہ زندگی میں، جاہلیت کی خرابیوں میں، مکہ میں عیسائی اور یہودی تعلیمات و اثرات میں، اور اہل عرب کی سیاسی ضرورت میں پاتا ہے۔ کیٹھ کریگ یہ سوال اٹھاتا ہے کہ ”رسالت نے کہاں جنم لیا؟“ اور خود ہی جواب دیتا ہے: ”محمد صلی اللہ علیہ وسلم کی اس جستجو اور

مغرب اور عالم اسلام

آرزو میں کہ عرب متحد ہوں اور اس یقین میں کہ ایک کتاب الہی ہی ایک عربی قرآن ہی ان کو اتحاد و تشخص دے سکتا ہے۔ یہ یقین کیوں کر پیدا ہوا: ”عیسائیوں اور یہودیوں کو دیکھ کر“ کہ وہ بھی اہل کتاب تھے۔

پھر کوئی بھی ”ہمدردانہ“ تحریر ایسی نہیں جو (نحوۃ باللہ) وحی الہی میں خارجی مداخلت ثابت کرنے کے لیے شیطانی ہفوات کے واقعے، سیاسی مفاد اور دنیا داری کے ثبوت کے لیے غلطہ کے واقعے^۱ [رجب ۲ھ / جنوری ۶۲۳ء] خون آشامی کی شہادت کے طور پر بنو قریظہ کے قتل کے واقعے^۲ [شوال ۵ ہجری] اور اخلاقی سطح کو زیر بحث لانے کے لیے حضرت زینبؓ کے ساتھ نکاح کے واقعے سے خالی ہو۔

۲۔ رسول اللہ نے حضرت عبداللہ بن جحشؓ کی زیر قیادت بارہ صحابہؓ کا ایک دستہ مکہ کی جانب روانہ کیا اور فرمایا: مکہ اور طائف کے درمیان غلطہ میں اترا، جہاں سے قریش کے قافلے کے بارے میں خبروں کا پتہ لگنا۔ ان صحابہ کو آپؐ نے لڑنے کے لیے نہیں بھیجا تھا۔ تاہم جب قریش کا قافلہ قریب سے گزرا تو حرمت کے مہینے رجب کی آخری تاریخ تھی۔ اس کے باوجود صحابہؓ نے ان پر حملہ کر دیا جس میں ایک فرد مارا گیا، ایک فرار ہو گیا اور دو افراد کو گرفتار کر کے مع مال و اسباب صحابہ انھیں مدینہ لے آئے۔ جس پر رسول اللہ نے ان کی اس حرکت پر سخت سرزنش کی۔ اس موقع پر سورہ بقرہ (آیت ۲۱۷) نازل ہوئی۔ رسول کریمؐ نے دونوں قیدیوں کو آزاد کر دیا، مقتول کے اولیاء کو خون بہا ادا کیا اور تمام مال واپس کر دیا۔ (صفی الرحمن مبارک پوری: الرحیق المختوم، المکتبہ السلفیہ لاہور، طبع خیم ۱۹۹۳ء، ص ۲۳۰-۲۳۲)

۳۔ غزوہ احزاب (خندق) سے ایک سال قبل مدینہ کے معاہدہ یہود نے عہد شکنی کرتے ہوئے مسلمانوں کے خلاف سازشیں جاری رکھیں اور قریش مکہ سے مل کر رسول اللہ اور صحابہ کو نقصان پہنچانے کا کوئی موقع ہاتھ سے نہ جانے دیا۔ اسی دوران جنگ خندق کا چیلنج درپیش ہوا۔ قریش مکہ دس ہزار کا لشکر لے کر مدینہ پر چڑھ دوڑے۔ تب موقع سے فائدہ اٹھاتے ہوئے بنو قریظہ (یہود مدینہ) نے مسلمانوں کے خلاف اپنی معاندانہ سرگرمیاں تیز کر دیں۔ جنگ خندق سے فارغ ہو کر رسول اکرمؐ اپنے گھر تشریف لائے تو اسی روز اللہ تعالیٰ نے انھیں بنو قریظہ کے قتلے سے نبیؐ کی ہدایت فرمائی۔ جس کے نتیجے میں ان کے تقریباً چھ سو مرد کفر کا رد کو پہنچے۔ اس طرح نذر دخیانیت کے مرتکب اور عہد بیان کو توڑنے والے گروہ کا استیصال ہوا۔ اس موقع پر سورہ احزاب کی آیات نازل ہوئیں: ”ان میں مومنین و منافقین کے حالات پر تبصرہ ہے۔ اور اہل کتاب کی بد عہدی کے نتائج پر روشنی ڈالی گئی ہے۔“ (ایضاً، ص ۳۸۹-۵۱۷)

مغرب اور اسلام میں کش مکش: فیصلہ کن مسئلہ

جو لوگ رسول اللہ صلی اللہ علیہ وسلم کے مخاطب تھے وہ ان کے سخت دشمن اور رسالت کے منکر تھے۔ جو آپ کے خلاف جو کہتے پھرتے تھے وہ بھی اخلاق سے اتنے عاری نہ تھے کہ محمد صلی اللہ علیہ وسلم پر کوئی اخلاقی الزامات لگائیں۔ اگرچہ جاہلیت عرب کا انکار جاہلیت جدیدہ کے انکار رسالت سے کچھ بھی مختلف نہ تھا۔ وہی الزامات وہی اعتراضات نعوذ باللہ: شاعر ہیں کاہن ہیں، جن آگئے ہیں، جادوگر ہیں، خود کلام گھڑتے ہیں، اور اسے اللہ کی طرف منسوب کر دیتے ہیں وغیرہ۔ یہ کہ:

وَقَالَ الَّذِينَ كَفَرُوا إِنَّ هَذَا إِلَّا افْكٌ افْتَرَاهُ وَأَعَانَهُ عَلَيْهِ قَوْمٌ آخَرُونَ فَقَدْ جَاءُوا ظُلْمًا وَزُورًا ۝ وَقَالُوا أَطِيبُوا الْأَوَّلِينَ اكْتَتَبَهَا فَهِيَ تُمْلَى عَلَيْهِ بُكْرَةً وَأَصِيلًا ۝ (الفرقان ۴۵-۵۰)

ایک جھوٹ ہے جو انھوں نے گھڑ لیا ہے اور اس میں دوسرے لوگوں نے ان کی مدد کی ہے۔ یہ گزرے ہوئے لوگوں کے قصے ہیں جن کو انھوں نے لکھ لیا ہے اور یہ ان کو صبح و شام لکھوائے جاتے ہیں۔

وَلَقَدْ نَعْلَمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ لِّسَانُ الَّذِي يُلْحِدُونَ إِلَيْهِ أَعْجَبِي ۖ وَهَذَا لِسَانٌ عَرَبِيٌّ مُبِينٌ ۝ (النحل ۱۶: ۱۰۳)

کہتے ہیں کہ ان کو تو یہ سب کچھ ایک آدمی سکھاتا ہے، لیکن یہ جس کی طرف اشارہ کرتے ہیں اس کی زبان عجبی ہے اور یہ عربی مبین ہے۔

یورپ کی ہزار سالہ مخالفت پر نظر ڈالیں تو بے اختیار نگاہوں کے سامنے یہ تصویر آتی ہے:

كَذَلِكَ مَا آتَى الَّذِينَ مِنْ قَبْلِهِمْ مِنْ رَسُولٍ إِلَّا قَالُوا سَاحِرٌ أَوْ مُجُنُّونٌ ۝ اتَّوَصَوْا بِهِ بَلْ هُمْ قَوْمٌ طَاغُونَ ۝ (الذاریات ۵۱: ۵۲-۵۳)

یوں ہی ہوتا رہا ہے ان سے پہلے کی قوموں کے پاس بھی کوئی رسول ایسا نہیں آیا

مغرب اور عالم اسلام

جسے انھوں نے یہ نہ کہا ہو کہ یہ ساحر ہے یا مجنون۔ کیا ان سب نے آپس میں اس پر کوئی سمجھوتہ کر لیا ہے؟ نہیں، بلکہ یہ سب سرکش لوگ ہیں۔

اس بات کو نارمن ڈینیل (Norman Daniel) نے یوں لکھا ہے: ”ہم انتہائی غیر جانب دار اسکا لری تحریر بھی پڑھیں، تو ہمیں یاد رکھنا چاہیے کہ قدیم عیسائیت نے (اسلام اور محمد) کے بارے میں کیا انداز فکر و گفتگو اختیار کیا تھا۔ وہ انداز ہمیشہ ہر اس مغربی ذہن کا لازمی جزو رہا ہے، اور آج بھی ہے، جو اس موضوع پر سوچتا اور بات کرتا ہے۔“

رسول اللہ سے دشمنی کے اسباب

محمد رسول اللہ صلی اللہ علیہ وسلم، قرآن مجید اور رسالت کے خلاف عیسائیت اور اہل مغرب کی اس شدید دشمنی کے اسباب کیا ہیں؟

چند تاریخی، سیاسی اور نفسیاتی اسباب کی طرف ہم اشارہ کر چکے ہیں۔ ان کی نظر میں ان پر اسلام کی صورت میں جو تباہ کن آفت نازل ہوئی تھی، اس کی حیرت انگیز قوت و شوکت اور غلبے کا راز رسالت محمدیؐ پر ایمان اور حضورؐ کی ذات سے محبت و وابستگی میں مضمر تھا۔ اس سے مقابلے کا راستہ اس کے علاوہ اور کچھ نہ تھا کہ قوت اور زندگی کے اس منبع کو ختم کیا جائے۔ اس کو ختم کرنے کا طریقہ اس کے سوا کچھ نہیں کہ حضورؐ کو نعوذ باللہ جھوٹا نبی، قرآن کو آپؐ کی خود ساختہ تصنیف، اور آپؐ کے کردار کو غیر معیاری ثابت کیا جائے، خواہ اس جھوٹ کے لیے تہذیب و معنویت کی ہر حد پھلانگنا پڑے۔

آج یہ بات کھلم کھلا تو نہیں کہی جا رہی، لیکن اس کا واضح اعتراف موجود ہے۔ ہفت روزہ اکادمیسٹ لندن نے لکھا ہے:

۴- نارمن ڈینیل: *Islam and The West. The Making of an Image*، ناشر: ایڈنبرگ یونیورسٹی

مغرب اور اسلام میں کش مکش: فیصلہ کن مسئلہ

دنیا کی قیادت کے لیے مغربی تہذیب کا حریف ایک ہی ہو سکتا ہے: وہ ہے اسلام۔ اس سے مغرب کا تصادم ہو سکتا ہے۔ اس لیے کہ اسلام ایک آئیڈیا ہے، آج کی دنیا میں اپنی نوعیت کا واحد آئیڈیا۔ یہ آئیڈیا انسانی تجربے اور مشاہدے سے ماوراحق کے وجود پر یقین کا مدعی ہے! اس کے نزدیک یہ وہ حق ہے جو چودہ سو سال پہلے محمد (صلی اللہ علیہ وسلم) پر نازل ہوا، اور قرآن کی صورت میں محفوظ و موجود ہے۔ ایک تہذیب کی قوت اور غلبے کے لیے ایسے الحق پر یقین کی قوت کے برابر کوئی قوت نہیں۔ اسی لیے اہل یورپ اسلام اور مسلمانوں سے خائف ہیں۔ انھیں خطرہ ہے کہ ایک نئی سرد جنگ آ رہی ہے، جو غالباً ”سرد“ نہ رہے گی۔

اسی لیے آج بھی رسالت محمدی، مغرب کے حملوں کا سب سے بڑا ہدف ہے۔ جہاں موقع ملے، ذات گرامی پر بھی گندگی ڈالنے سے اجتناب نہیں، لیکن اب یہ کام بالعموم مسلمان گھرانوں میں پیدا ہونے والے گنتی کے چند مسلمان رشدی [بھارتی نژاد شامی رسول] اور تسلیمہ نسرین [بنگالی نژاد دریدہ دہن] قسم کے لوگوں کے سپرد کر دیا گیا ہے۔ اپنا اسلوب بدل دیا گیا ہے۔ اب کچھ لوگ حضور کو پیغمبر تسلیم کرنے کے دعوے دار ہیں، لیکن حوالات کے اسرائیلی انبیاء کی طرح کا پیغمبر (جن کی تاریخ خود انھوں نے داغ دار کی ہے)۔ کچھ لوگ وحی کی حقیقت اور نوعیت ہی کو مکالمہ اور مفاہمت کے نام پر بدلنے کی دعوت دے رہے ہیں۔ کچھ سینٹ پال [م: ۶۱۴ء] کی طرح کے ”مصلح“ کے ورود [از قسم مرزا غلام احمد قادیانی۔ م: ۱۹۰۸ء] کے متمنی ہیں جو اسلامی شریعت سے نجات دے۔

کچھ چاہتے ہیں کہ قرآن کو دو حصوں میں تقسیم کر دیا جائے: ایک حصہ عقائد و اخلاق کی تعلیم پر مبنی، اس کو کلام الہی مان لیا جائے۔ دوسرا حصہ زندگی بسر کرنے کے ضوابط پر مشتمل، ان کو حضور کی تصنیف قرار دیا جائے، جو قابل تغیر و تبدل ہے۔

اسی ذیل میں کچھ ”ڈوراندیش“ عناصر کسی دینی بحث میں نہیں پڑنا چاہتے، لیکن وہ

مغرب اور عالم اسلام

انسانی حقوق، عورت کے مقام اور جمہوریت کے قیام کے نام پر وہ چیزیں دل و دماغ میں اتار رہے ہیں، اور اُمت محمدیؐ کی زندگی اور عمل کو ایسے سانچے میں ڈھال رہے ہیں، جو رسالت پر ایمان اور ناقابل تغیر و تبدل حق پر یقین کو خود بخود بے معنی اور غیر مؤثر کر کے رکھ دے۔

ہفت روزہ اکانومسٹ لندن نے صحیح لفظوں میں اعتراف کیا: ”آج رسالت محمدیؐ پر یقین و ایمان ہی مغربی تہذیب کے لیے واحد حریف اور سب سے بڑا خطرہ ہے، اور یہی ایمان مسلمانوں کے لیے بے پناہ قوت کا سرچشمہ۔“

آئیے، مختصر آویکھیں کہ کس طرح؟

۱- مغربی تہذیب اور جدیدیت (modernism) کی بنیاد یہ ہے کہ انسان اب بالغ ہو چکا ہے۔ کسی ماورائے انسان وجود یا ذریعے سے علم اور رہنمائی لینے کا محتاج نہیں۔ وہ مستغنی ہے، خصوصاً خدا اور وحی جیسے ان ذرائع و تصورات سے، جن کو اس نے اپنے عہد طفولیت میں اپنے سہارے اور تسلی کے لیے گھڑ لیا تھا۔ رسالت محمدیؐ اس کے برعکس، یہ علم اور یقین بخشی ہے کہ خالق کا وجود حقیقی ہے۔ وہ علوم کا رشتہ بھی اس کے نام سے جوڑتی ہے، زندگی کا بھی۔ وہی خالق حقیقی کھانا بھی کھلاتا ہے، شفا بھی بخشتا ہے، اختیار و قدرت بھی صرف اس کو حاصل ہے، زندگی بسر کرنے کا صحیح راستہ بھی وہی دکھاتا ہے۔ انسان ہر لحاظ سے اس کا محتاج، فقیر اور غلام و بندہ ہے۔

۲- مغربی تہذیب کے فلسفہ علم (epistemology) کی بنیاد یہ ہے کہ علم کا ذریعہ صرف: انسانی حواس اور عقل ہے، تجربہ و مشاہدہ ہے، سائنسی طریقہ ہے مگر یہ سارا علم بھی غلطی ہے جو آج صحیح ہے وہ کل غلط ہو سکتا ہے، بلکہ غلط ثابت ہونے کا امکان نہ ہو تو وہ علم ہے ہی نہیں، ایک عقیدہ ہے۔ قطعی اور یقینی علم کے نام کی کوئی چیز دنیا میں پائی ہی نہیں جاتی، جو معیار حق ہو، جس کے آگے لوگ سر تسلیم خم کریں، جس کے لیے کوئی کسی سے مطالبہ کر سکے کہ اس کو مانو اور اس پر چلو۔ اس کے برعکس رسالت محمدیؐ

مغرب اور اسلام میں کش مکش: فیصلہ کن مسئلہ

اس شعور سے معمور کرتی ہے کہ علم یقینی کا وجود ہے اور اس کا سرچشمہ وحی الہی اور حضور کی رسالت ہے۔ زبردستی کسی پر نہیں کی جاسکتی، لیکن جو مان لیں انھیں اس علم کے آگے سر تسلیم خم کرنا چاہیے، جہاں اختیار ہو وہاں اس علم کے مطابق چلنا اور چلانا چاہیے۔ مغرب نے حق اور باطل کے الفاظ کو متروک بنا دیا ہے اور ان کا استعمال تہذیب و فیشن کے خلاف۔ رسالت محمدیؐ کے ماننے والوں کے لیے یہ الفاظ آج بھی سچائی اور زندگی سے بھرپور ہیں اور ہمیشہ رہیں گے۔

۳۔ مغرب کے نزدیک اخلاق و اقدار ہوں یا قوانین و ضوابط، ہر چیز اچھی ہے یا بری، مفید ہے یا مضر، جیسا اپنا اپنا احساس ہو نقطہ نظر ہو پسند و ناپسند ہو۔ حقیقت کا انحصار دیکھنے والوں کی پوزیشن پر ہے۔ چنانچہ ہر چیز اضافی (relative) طور پر صحیح یا غلط ہوتی ہے، کوئی چیز فی نفسہ حق اور باطل نہیں ہو سکتی۔ رسالت محمدیؐ کے ماننے والوں کے نزدیک ان چیزوں کی جو حقیقت وحی نے طے کر دی ہے، اسے کسی کی رائے، پسند و ناپسند یا تجربے و دلیل سے بدلائیں جاسکتا: لَا مُبَدِّلَ لِكَلِمَاتِ اللَّهِ [الانعام ۳۴:۶] اللہ کی باتوں کو بدلنے کی طاقت کسی میں نہیں ہے۔

۴۔ مغربی تہذیب کے نزدیک علوم غیبی — اللہ فرشتے، وحی، زندگی بعد موت کے نام کی کوئی چیز کوئی حقیقت نہیں رکھتی۔ اس کے برعکس رسالت محمدیؐ کے ماننے والوں کے نزدیک زندگی کے معنی و مقصد اور انسان کی حقیقت کا علم صرف علوم غیبی ہی سے ہو سکتا ہے۔ اس کے نزدیک یہ حقائق — جن کی تعلیم رسالت محمدیؐ نے دی ہے — جیتے جاگتے حقائق ہیں: يُؤْمِنُونَ بِالْغَيْبِ [البقرہ ۲:۲] وہ غیب پر ایمان رکھتے ہیں۔

۵۔ دنیا اور دنیا کی زندگی سے رسالت محمدیؐ کے ماننے والوں کو اتنی ہی گہری اور بھرپور دلچسپی ہے جتنی اہل مغرب کو۔ لیکن مغرب کی دلچسپی کا ہدف یہیں دنیا میں انسان کی

خوشی، راحت، لذت اور زندگی کی کیفیت و معیار ہے، کہ وہی مقصود ہیں۔ اس کے برعکس، رسالت محمدیؐ کے ماننے والوں کی دلچسپی دنیا میں اہل دنیا کی بھلائی اور آخرت میں اپنی بھلائی کے لیے ہے۔ اس کے نتیجے میں دو بالکل مختلف قسم کی شخصیتیں اور معاشرے وجود میں آتے ہیں: لَا يَسْتَوِي أَصْحَابُ النَّارِ وَأَصْحَابُ الْجَنَّةِ ط [الحشر ۵۹:۶۰] دوزخ میں جانے والے اور جنت میں جانے والے کبھی یکساں نہیں ہو سکتے۔

رسالت پر ایمان کا ایجنڈا

آج کے تہذیبی معرکے میں رسالت محمدیؐ کے مسئلے کو جو فیصلہ کن حیثیت حاصل ہے اس کا پورا ادراک ان سب کو ہونا چاہیے جو دین سے محبت رکھتے ہیں جو غلبہ دین کی تمنا رکھتے ہیں یا اس کے لیے جدوجہد کر رہے ہیں۔ اس ادراک کی روشنی میں انھیں اپنی ترجیحات پر بھی نظر ڈالنا چاہیے اور حکمت عملی پر بھی۔ اس لیے:

- ۱- یہ سمجھنا ضروری ہے کہ ہمارا یہ زمانہ اگرچہ عہد نبویؐ سے چودہ صدیوں کے فاصلے پر ہے، اور ہم جن تہذیبی حالات میں اسلامی زندگی اور اس کے غلبے کے لیے کوشاں ہیں وہ اس عہد سے بہت مختلف ہیں، لیکن یہ ہے اسی عہد نبویؐ کا حصہ اور تسلسل۔ کیونکہ نبی کریم صلی اللہ علیہ وسلم کسی قوم کی طرف نہیں، ساری انسانیت کی طرف مبعوث فرمائے گئے ہیں اور آپؐ کے بعد کوئی نبی آنے والا نہیں ہے، اس لیے آپؐ ہماری اکیسویں صدی کے لیے بھی اسی طرح رسول ہیں جس طرح چھٹی صدی کے لیے تھے، اور آج کے سارے انسان اسی طرح آپؐ کی ”قوم“ ہیں اور آپؐ کے مخاطب جس طرح اس وقت کا اہل عرب اور ساری دنیا والے تھے۔ اس سیدھی سادی بات کے دُور رس مضمرات ہیں۔ چنانچہ آج کے زمانے اور لوگوں تک آپؐ کی رسالت

مغرب اور اسلام میں کش مکش: فیصلہ کن مسئلہ

کی دعوت اس طرح پہنچنا اور پہنچانا ان کا حق ہے جس طرح آپؐ نے پہنچائی۔
۲۔ یہ سمجھنا ضروری ہے کہ بہ حیثیت رسول اللہؐ آپ ہمارے درمیان موجود ہیں۔ کیونکہ آپؐ کی لائی ہوئی کتاب موجود ہے آپؐ کی سیرت اور اسوہ موجود ہے آپؐ کا دین موجود ہے اور ان امانتوں کی حامل آپؐ کی امت موجود ہے۔ گویا اپنی رسالت کی طرف دعوت دینے کا جو مشن بہ حیثیت رسولؐ آپؐ نے ادا کیا اب اسے ادا کرنے کے لیے امت ذمہ دار ہے۔

۳۔ یہ سمجھنا ضروری ہے کہ رسولؐ کی موجودگی میں دعوت اور اسلام و جاہلیت کے درمیان جو تہذیبی کش مکش برپا ہوتی ہے اس میں رسالت کی طرف دعوت کو اولین اور فیصلہ کن مقام حاصل ہوتا ہے۔ درجہ کے لحاظ سے ایمان باللہ اسلامی زندگی کا مرکز اور روح ہے اسے سب سے اعلیٰ مقام حاصل ہے رسالت کا مدعا وہی ہے۔ لیکن ترتیب کے لحاظ سے ایمان بالرسالت کی حیثیت اولین اور فیصلہ کن ہے۔ انسان محمدؐ کو اللہ کا رسولؐ مانتا ہے تب ہی وہ اللہ اور ہر دوسری چیز تک پہنچتا ہے۔ ایمان باللہ وہی حق اور معتبر ہے جس کی تعلیم حضورؐ نے دی اور اس لیے ہے کہ آپؐ اللہ کے سچے رسولؐ ہیں۔ قرآن اسی لیے بلا شک و شبہ کلامِ الہی ہے کہ رسالت محمدیؐ ہر شک و شبہ سے بالاتر ہے۔ حلال و حرام و اجبات و منہیات اور عذاب و ثواب کے لیے کوئی عقلی یا تجربی دلیل سند مطلق نہیں سوائے حکم نبویؐ کے۔ پھر عمل کے لحاظ سے تو ایمان و اتباع رسالت عین اطاعتِ الہی اور قربِ الہی کے مترادف ہے: مَنْ يُطِيعِ الرَّسُولَ فَقَدْ أَطَاعَ اللَّهَ [النساء: ۸۰]۔ جس نے رسولؐ کی اطاعت کی اس نے دراصل خدا کی اطاعت کی۔ اور: قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ [ال عمران: ۳۱]۔ اے نبیؐ، لوگوں سے کہہ دو کہ اگر تم حقیقت میں اللہ سے محبت رکھتے ہو تو میری پیروی اختیار کرو اللہ تم سے

محبت کرے گا۔

۴- یہ سمجھنا ضروری ہے کہ آج کی ضرورت یہ ہے کہ دعوت و جہاد میں رسالت کی طرف دعوت کو یہی مقام حاصل ہو۔ اس کے بغیر اللہ کا اقرار بھی کوئی معنی نہیں رکھتا، کجا کہ جمہوریت اور انسانی حقوق جیسی سماجی اقدار پر اتفاق و اقرار۔ ورنہ یہودی توحید الہی کا عقیدہ رکھتے تھے، عیسائیوں کو موحد ہونے کا دعویٰ تھا، اور ان کی عبادات و اخلاقی فضائل کی تعریف خود قرآن نے فرمائی ہے۔ مگر وہ مغضوب اور ضال ٹھہرے کہ ایمان بالرسالت سے انکاری تھے۔

۵- یہ سمجھنا ضروری ہے کہ ایمان بالرسالت اس معنی میں بھی فیصلہ کن ہے کہ اللہ کی طرف سے نصرت، نجات اور غلبے کا وعدہ رسولوں سے اور ان لوگوں سے ہے جو رسول مبعوث پر حقیقی معنوں میں ایمان لائیں، تن من دھن سے اس کے پیچھے چلیں، اور اس کے اعوان و انصار بنیں: **وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ ۝ اِنَّهُمْ لَهُمُ الْمَنْصُورُونَ ۝ وَ اِنْ جُنَدْنَا لَهُمُ الْغَالِبُونَ ۝ (الصافات ۱۷۳-۱۷۱:۳۷)** ”اپنے بھیجے ہوئے بندوں سے ہم پہلے ہی وعدہ کر چکے ہیں کہ یقیناً ان کی مدد کی جائے گی اور ہمارا لشکر ہی غالب ہو کر رہے گا۔“

۶- یہ سمجھنا ضروری ہے کہ ازل سے جو معرکہ چراغِ مصطفویٰ اور شرارِ بولہبی کے درمیان برپا ہے، اور جو آج اسلام اور مغرب کے درمیان تہذیبی جنگ کی صورت اختیار کر رہا ہے، وہ دراصل انسانوں کے دل اور زندگیاں جیتنے کا معرکہ ہے۔ دل فتح ہوں گے تو غلبہ دین حاصل ہوگا۔ قوت سے زمین فتح ہو سکتی ہے، اموال فتح ہو سکتے ہیں، سیاسی اقتدار پر قبضہ ہو سکتا ہے، مگر زندگیاں فتح نہیں ہو سکتیں اور دلوں پر قبضہ نہیں ہو سکتا۔ دلیل سے موافقت اور حمایت حاصل ہو سکتی ہے، مگر یکسوئی، لگن اور جاں بازی اور سرفروشی نہیں۔ دل جیتنے کا راستہ صرف ایک ہے۔ لوگ رسالت محمدیؐ

مغرب اور اسلام میں کش مکش: فیصلہ کن مسئلہ

کی صداقت پر ایمان لے آئیں، آپؐ کے ہاتھ میں اپنے ہاتھ دے دیں، اپنے دل آپؐ کی محبت سے بھر لیں، آپؐ کے آستانے پر سر رکھ لیں، آپؐ کی اطاعت و محبت اور آپؐ پر اعتماد و یقین سے سرشار ہو کر آپؐ کے پیچھے پیچھے چل پڑیں۔ پہلے بھی لوگ اور دل اسی طرح فتح ہوئے تھے، تہذیبی جنگ اسی طرح جیتی گئی تھی، آج بھی اسی طرح فتح ہوگی، اور اسی طرح جنگ جیتی جاسکے گی۔

۷۔ اس بات کو سمجھنا بڑا اہم ہے۔ یقیناً ہمیں اسلام کی حقانیت اور برتری ثابت کرنا چاہیے، ہمیں بتانا چاہیے کہ سودی معیشت انسان کے لیے کتنی تباہ کن ہے، اسلام کے سیاسی، معاشی اور معاشرتی و خاندانی نظام میں کیا محاسن ہیں، اسلام کی خوبیاں کیا ہیں؟ لیکن ہمیں یہ بھی ملحوظ رکھنا چاہیے کہ ان سب کاموں کی حیثیت زمین کو نرم و ہموار اور فضا کو سازگار بنانے کی سی ہے۔ لوگ یہ سب کچھ مان بھی لیں، لیکن محمد رسول اللہ صلی اللہ علیہ وسلم کی صداقت پر ایمان نہ لائیں، تو تہذیبی جنگ میں کامیابی کی راہ ہموار نہ ہوگی۔ کتنے لوگ ہیں جو اسلام کی تعریف کرتے ہیں، اس کے آرٹ اور فنِ تعمیر کی داد دیتے ہیں، اس کی روحانیت اور تصوف کے شاخاواں ہیں، لیکن وہ محمد رسول اللہ کو اللہ کا رسول مان کر آپؐ کا اتباع کرنے کے لیے تیار نہیں۔ اس لیے وہ رسالت کے مشن کے اعوان و انصار نہیں بن سکتے۔

۸۔ اسی طرح اگر ہم یہ ثابت بھی کر دیں اور ہمیں یہ ثابت ضرور کرنا چاہیے، لیکن اس مشن کے محدود نتائج کو سامنے رکھتے ہوئے — کہ اسلام میں بھی جمہوریت ہے۔ اسلام دوسروں سے بڑھ کر حقوق انسانی کی ضمانت دیتا ہے۔ اسلام نے عورتوں کو وہ مقام دیا ہے جو آج تک مغرب نے بھی نہیں دیا ہے۔ اسلامی حدود و نظامانہ نہیں بلکہ منصفانہ اور زیادہ رحم دلانہ ہیں، تو اس سے بھی دلوں کے جیتنے کے امکانات روشن نہ ہوں گے۔ اس کے لیے عقلی اتفاق سے زیادہ رسولؐ پر اعتماد و محبت درکار ہے۔

مغرب اور عالم اسلام

چنانچہ ہمارے کرنے کا سب سے بڑا کام یہ ہے کہ ہم دعوت الی الرسالت کو اپنے ایجنڈے پر سرفہرست مقام دیں۔

رسول اللہ کی طرف دعوت کا طریقہ

ہمارا مطلب یہ نہیں کہ ہم غیر مسلموں کے سامنے بے ڈھنگے طریقے سے صرف یہ کہنا اور لکھنا شروع کر دیں اور اسی کو اتمامِ حجت سمجھ بیٹھیں کہ حضور صلی اللہ علیہ وسلم سچے رسول تھے حضور پر ایمان لاؤ، یا کفر کے فتوے جاری کرنے شروع کر دیں۔ نہیں بلکہ ہمارا مطلب یہ ہے کہ:

- اول: ہم ہر ممکن طریقے سے تحریر و تقریر سے، جدید ذرائع ابلاغ سے، لوگوں کو آپ کی شخصیت کے بے مثال حسن، آپ کے خلقِ عظیم کے جمال، آپ کی رحمتِ رافت، شفقت اور انسانیت کے عدیم المثال کردار سے آگاہ کریں، بار بار کریں، یہ کثرت کریں، نئے نئے اسلوب سے کریں، خصوصاً ان کے سامنے کریں اور ان کی زبانوں میں کریں۔ وہ جو آپ کے سب سے بڑے دشمن تھے اگر آپ سے چٹ کر رہ گئے تو آپ کی نرمی اور محبت کی وجہ سے دشمن آ کر اگر آپ کے بے دام غلام بن گئے تو آپ کے اخلاقِ حسنہ کی وجہ سے۔

- دوم: ہم — وہ بھی جو داعیانِ حق ہیں اور وہ بھی جو عام مسلمان ہیں — اپنے برتاؤ، سلوک اور گفتگو کو جتنا حضور صلی اللہ علیہ وسلم کے اخلاق و کردار کا نمونہ بنا سکیں، بنائیں۔ حضور صلی اللہ علیہ وسلم کو دیکھنے کے لیے صرف کتابیں، تقریریں اور ویڈیو نہ ہوں بلکہ ہماری اپنی زندگیوں میں بھی لوگوں کو آپ کی کوئی نہ کوئی کرن اور جھلک نظر آ سکے۔ ہمارے گھر، ہماری پبلک سرگرمیاں، ہماری مساجد، حضور کی زندگی اور پیغام کا نور پھیلائیں، مسجدیں نہ ماننے والوں کا اسی طرح استقبال کریں جس طرح حضور نے نجران اور ثقیف کے وفود کا خیر مقدم فرمایا۔ یہ اسی وقت ممکن ہے جب ہماری حالت کسی

مغرب اور اسلام میں کش مکش: فیصلہ کن مسئلہ

بھی درجے میں اقبال [م: ۱۲۱ اپریل ۱۹۳۸ء] کے اس شعر کی مصداق بن جائے:

نوائے او بہ ہر دل سازگار است

کہ در ہر سینہ قاشے از دل اوست ۵

- سوم: پھر یہ بھی ضروری ہے کہ ہم حضور صلی اللہ علیہ وسلم کی تعلیمات، اخلاق حسنہ اور اسوۂ حسنہ کو پیش کرنے کا ایسا اسلوب وضع کریں کہ دشمنوں نے آپ کے خلاف جو کچھ کہا ہے، بغیر مناظرہ بازی کے اس کا ازالہ ہو جائے۔ بات کرنے والا اچھی طرح جانتا ہو کہ فساد کی جڑ کیا ہے، اور کسی بحث و نزاع کے بغیر وہ حضور صلی اللہ علیہ وسلم کی ذات اقدس کو اس طرح متعارف کرائے کہ اس فساد کی جڑ خود بخود کٹ جائے۔
- چہارم: حضور صلی اللہ علیہ وسلم کے دین اور پیغام کو عمل کا جامہ پہنانے کی جدوجہد تو بہر حال اصل کام ہے۔

امام مسلم [م: ۸۷۰ھ] روایت درج کرتے ہیں کہ حضور نے فرمایا: ”اس ذات کی قسم جس کے ہاتھ میں محمد کی جان ہے، اس اُمت میں سے جو میرے بارے میں سنے، یہودی ہو یا عیسائی، پھر وہ جو میں لایا ہوں اس پر ایمان لائے بغیر مر جائے، وہ آگ میں جائے گا۔“ امام محی الدین نووی [م: ۶۷۶ھ] کہتے ہیں کہ اس اُمت سے مراد ایک داعی اُمت ہے، یعنی آپ کی رسالت سے لے کر قیامت تک تمام اہل زمین کے لیے۔ لیکن امام غزالی [م: ۵۰۵ھ] بڑی اہم بحث اٹھاتے ہیں: ”سننے“ کا کیا مطلب ہے؟ کیا صرف کانوں سے نام سن لینا؟ — نہیں، وہ کہتے ہیں اس سے حضور کی زندگی اور پیغام کے بارے میں اس طرح سننا مراد ہے جو دل و دماغ کے ماننے کے لیے ضروری ہے۔ ورنہ جن پر سننے کی ذمہ داری ہے وہ زیادہ آگ کے مستحق ہو سکتے ہیں۔ آج تو نہ ماننے والوں کی عظیم اکثریت نے محمد صلی اللہ علیہ وسلم کا

۵۔ یعنی اس کی آواز ہر دل کے لیے سازگار ہے۔ ہر سینے میں اس کے دل کا ایک ٹکڑا ہے۔

مغرب اور عالم اسلام

نام ہی سنا ہے، سنا ہے تو سرسری طور پر یا مخالفانہ انداز میں۔ جن لوگوں کو مکہ حقہ سنایا گیا ہے وہ بھی برائے نام ہیں۔ پھر اربوں انسانوں کے اپنے رسول اور آخری رسول پر ایمان نہ لانے کے لیے مسئول ذمہ دار اور جواب دہ کون ہے؟ کیا ہم نہیں؟

جس طرح آنحضور صلی اللہ علیہ وسلم نے ایک ایک ملک میں اپنے ترجمان اور نمائندے بھیجے تھے، آج ایک ارب سے زائد مسلمان دنیا کے گوشے گوشے میں آپ کے ترجمان اور نمائندے ہیں۔ ان کے ہاتھ میں آپ کا خط ہے۔ جس کو بھی اپنی اس پوزیشن اور ذمہ داری کا احساس ہوا اسے تڑپ کر کھڑا ہو جانا چاہیے۔ سلیقے سے، حکمت سے، موعظہ حسنہ سے انسانوں کو حضور سے قریب لانا چاہیے۔ جتنا زور ہم آپ کا دین پیش کرنے پر لگاتے ہیں اتنا ہی اہتمام ہمیں آپ کی ذات، شخصیت، کردار، اسوہ حسنہ اور زندگی کو پیش کرنے پر لگانا چاہیے۔ جو سراج منیر سے جتنا قریب آئے گا، اس کا دل کھلا ہوگا، وہ حضور کی روشنی اور حرارت میں سے حصہ پائے گا۔ جتنے لوگ حضور کی رسالت پر ایمان لاتے جائیں گے، آپ کے آستانے سے وابستہ ہوتے جائیں گے، اتنا ہی تہذیبی جنگ میں حضور کے پیغام کی فتح کے امکانات بڑھتے جائیں گے۔

یہ ایک قرض ہے جو ہم سب پر ہے، اور ہم میں سے ہر ایک کو اسے ادا کرنے اور اپنا حصہ ڈالنے کے لیے آگے بڑھنا چاہیے۔ [جولائی ۱۹۹۶ء مارچ ۲۰۰۶ء]



قانون توہین رسالت کی مخالفت کا جائزہ

توہین رسالت کا حالیہ مقدمہ، معمول کے مطابق محض جرم و سزا کا ایک مقدمہ ہوتا تو کوئی بات نہ تھی۔ اگر دونوں ملزم بے گناہ تھے یا ان کا جرم شرعی معیار شہادت کے مطابق ثابت نہ ہو سکا تھا یا اس میں کوئی ادنیٰ سا بھی شبہ تھا تو حق و انصاف کا تقاضا یہی تھا کہ ان کو بری کر دیا جاتا۔ اس حق و انصاف اور رحم و درگزر کا جس کی تعلیم ہمیں اسی صلی اللہ علیہ وسلم نے دی ہے جس کی توہین کا یہ مقدمہ تھا جس نے بدترین دشمن کے ساتھ بھی عدل و رحم کا برتاؤ کیا ہے اور ہر قیمت پر عدل کرنے کا حکم دیا ہے اور یہ تو ہمارے معاہد اور برابر کے شہری تھے۔

مقدمے میں دلچسپی کیوں؟

مگر پورے مقدمہ کے دوران جس طرح اور جس پیمانے پر طاقت ور بیرونی اور اندرونی قوتیں اثر انداز ہوتی رہیں اس نے مذکورہ مقدمے کو ایک غیر معمولی نوعیت دے دی

۱- ۱۹۹۳ء میں گوجرانوالہ کے نواحی شہر قلعہ دیدار سنگھ میں 'مبینہ طور پر دو عیسائی نوجوانوں نے رسول اللہ کی شان میں گستاخی پر مبنی مواد پھیلایا' جس پر ان کے خلاف توہین رسالت کا مقدمہ چلا اور ڈسٹرکٹ سیشن کورٹ نے انہیں سزائے موت سنائی مگر ہائی کورٹ میں وہ بری ہو گئے۔

مغرب اور عالم اسلام

ہے۔ اس نے توہین رسالتؐ کے معاملے کو ہمارے مقدر کا ہمارے حال اور مستقبل کا ایک آئینہ بنا دیا ہے۔ اس کی وجہ سے ملزمان کی برأت بھی مشتبہ ہو گئی ہے جو یقیناً ان کے ساتھ ایک بے انصافی ہوئی ہے۔

اس آئینے میں وہ ساری کھلی اور چھپی صورتیں بالکل بے نقاب ہو گئی ہیں جو آج ہمارے مستقبل کی نقشہ گری اور ہمارے مقدر کے بنانے اور بگاڑنے میں کلیدی کردار ادا کر رہی ہیں۔ ان صورتوں میں اندرونی بھی ہیں اور بیرونی بھی، تہذیبی بھی ہیں اور سیاسی بھی، فکری بھی ہیں اور ابلاغی بھی۔ اس آئینے میں ہم یہ بھی دیکھ سکتے ہیں کہ ہماری بربادی کے مشورے کہاں ہو رہے ہیں، جنگ کا نقشہ کیا ہے، محاذ کہاں کہاں کھولے جا رہے ہیں، مورچے کہاں کہاں بنائے گئے ہیں، چالیں کیا کیا چلی جا رہی ہیں، دُور مار توپیں کدھر کدھر سے گولہ باری کر رہی ہیں، ہتھیار کون کون سے استعمال ہو رہے ہیں، پیش قدمی کن کن راستوں سے ہو رہی ہے، اندر کون کون ایجنٹ بنے ہوئے ہیں، عزائم کیا ہیں اور اصل ہدف کیا ہے؟ اور یہ بھی کہ — ہماری قوت کا اصل راز کیا ہے، ہم بازی کیسے پلٹ سکتے ہیں، بلکہ جیت سکتے ہیں۔

مغرب اور مغرب پرست

ایک چہرہ مغرب کا ہے، اس کے حکمرانوں، اہل کاروں اور سفارت کاروں اور ذرائع ابلاغ کے سحر کاروں کا چہرہ جو پورے مقدمے کے دوران تیز تیز چلتے، بھاگ دوڑ کرتے نظر آتے رہے۔ یہ چہرہ اب کچھ ایسا ڈھکا چھپا بھی نہیں رہا۔ ذرا موقع نکلتا ہے فوراً اوپر سے تہذیب روشن خیالی اور انسانی ہمدردی کا چھلکا اتر جاتا ہے، اور نیچے سے وہی مسلمان اور اسلام کی دشمنی کا چودہ سوسال پرانا رویہ اور پیغمبر اسلام صلی اللہ علیہ وسلم کے خلاف نفرت اور غصہ ٹپکتا ہوا چہرہ نمودار ہو جاتا ہے۔

سیکولرازم اور انسانی حقوق کی علم بردار ریاستیں بالآخر محض ”عیسائی“ ریاستیں ثابت

قانون توہین رسالت کی مخالفت کا جائزہ

ہوتی ہیں جو ہر ملک کے ملکی قوانین کے خلاف ”عیسائی حقوق“ کے لیے سرگرم ہو جاتی ہیں۔ فلسطین ہو یا یونینا، کشمیر ہو یا چیچنیا، الجیریا ہو یا فرانس — چہرہ روشن اندرون چنگیز [۹ لاکھ ۳۰ ہزار انسانوں کا قاتل تاتار حکمران۔ م: ۱۲۲۷ء] سے تاریک تر۔ مغرب کی یہ قوتیں ہمارے ہاں تہذیبی اور سیاسی غلبہ رکھتی ہیں، ہماری قسمت کے ساتھ کھیل رہی ہیں، یہاں تک کہ اب ہمارا ایک قانون اور ہمارے دو شہریوں کے خلاف، ہماری عدالت میں ایک مقدمہ بھی ان کے غلبے سے آزاد نہیں۔

ایک چہرہ مغرب کے فرزندوں کا ہے جو برطانوی مورخ لارڈ [تھامس بائٹلن] میکالے [م: ۱۸۵۹ء] کے خواب کی مکمل تعبیر ہے: ”خون اور رنگ کے اعتبار سے تو ہم میں سے نہیں، مگر مذاق اور رائے، الفاظ اور سمجھ کے اعتبار سے انگریز“۔ یا لبنانی ادیب خلیل جبران [م: ۱۹۳۱ء] کے الفاظ میں: ”[جن کے جسم خواہ یہاں پیدا ہوئے ہوں، مگر] ان کی روحوں نے مغربی ہسپتالوں میں جنم لیا ہے۔ جو فصاحت و بلاغت کے دریا بہاتے ہیں، مگر ہمارے [فرنگی سامراجیوں] کے سامنے کمزور اور گونگے ہیں۔ جو آزادی کے علم بردار ہیں، مصلح ہیں، پر جوش ہیں، مگر اپنے اسٹیجوں پر اہل مغرب کے سامنے اطاعت کیش اور رجعت پسند ہیں“ — یہ فرزند ان مغرب، توہین رسالت جیسے معاملات میں ایک سو ایک فی صد مغرب کے ہم نوا رہتے ہیں، مغرب سے بڑھ کر پیش پیش ہوتے ہیں۔

ایک چہرہ ان کا ہے جو کسی طرح بھی لارڈ میکالے کے خواب کی مکمل تعبیر نہ بن سکے، وہ اسلام اور ملت سے اپنا رشتہ کھرچ نہیں سکے، لیکن اس کے باوجود وہ کسی نہ کسی درجے میں فرنگی افکار کے جاود میں گرفتار ہیں۔ ان کے مزاج کے لیے بھی یہ قبول کرنا مشکل ہے کہ توہین رسالت کی سزا موت ہو۔

وہ پوچھتے ہیں: کیا یہ سخت سزا قرآن سے ثابت ہے؟ کہیں یہ ملا کی تنگ نظری اور شدت کا شاخسانہ تو نہیں؟ جو رحمت للعالمین تھے اور جنہوں نے گالیاں کھا کر دعائیں دیں، ان

مغرب اور عالم اسلام

کی توہین پر ایسی سخت سزا! دنیا ہمارے بارے میں کیا کہے گی، ہمیں کیا سمجھے گی، ہم اسے کیا منہ دکھائیں گے؟

خود نگری اور مستقبل بنی کا یہ آئینہ ہمارے ہاتھوں میں اگر مسئلہ توہین رسالت کے ذریعہ آیا تو بالکل بجا آیا:

قوم را سرمایہ قوت ازو
حفظ سر وحدت ملت ازو^۱

”ماز حکم نسبت او ملتیم“: آنحضور کی ذات مبارک ہی ہماری قوت کا سرمایہ ہے ہماری وحدت کا راز آپ سے وابستگی میں ہے، آپ سے نسبت ہی نے ہمیں ایک ملت بنایا ہے بلکہ ہمارے جہد ملی میں رسالت ہی کی جان پھونکی گئی ہے اسی کے دم سے ہمارا دین ہے ہمارا آئین ہے:

حق تعالیٰ پیکر ما آفرید
و ز رسالت در تن ما جاں دمید
از رسالت در جہاں نگوین ما
از رسالت دین ما آئین ما^۲

مقام مصطفیٰ، واضح ہدف

مغرب کا اضطراب اور شور و غوغا قابل فہم ہے۔ اس لیے نہیں جیسا بعض لوگ [گستاخی رسول کے مرتکب] سلمان رشدی کی یا وہ گوئی کے وقت سے کہہ رہے ہیں کہ وہ یہ سمجھتے

۲۔ قوم کی طاقت کا سرمایہ اسی [محمدؐ] سے ہے، اور قوم کی وحدت کے راز کی حفاظت بھی اسی [محمدؐ] سے ہے۔

۳۔ اللہ تعالیٰ نے ہمارے جسم کو پیدا کیا اور رسالت کے ذریعے ہمارے جسم میں روح پھونکی۔ دنیا میں ہماری زندگی رسالت کی وجہ سے ہے اور رسالت میں ہی ہمارا دین اور ہمارا آئین ہے۔

قانون توہین رسالت کی مخالفت کا جائزہ

سے قاصر ہیں کہ مسلمانوں کے نزدیک رسول کا مقام کیا ہے اور کیوں ہے۔ مغرب سے ہماری مراد سارے اہل مغرب نہیں، تاہم ان میں سے اکثر کے بارے میں یہ بات صحیح ہے۔ اور مغرب کے طلسم میں گرفتار سادہ دل مسلمانوں کے بارے میں بھی۔ یقیناً ان سب کو سمجھانے کی ضرورت ہے، ان کو سمجھا لینے ہی میں ہماری کامیابی پوشیدہ ہے۔ مگر جو حکمران، سفارت کار، دانش ور اور ذرائع ابلاغ کے سحر کار قانون توہین رسالت کے خلاف پیش پیش ہیں، وہ اسی لیے ہیں کہ وہ جانتے ہیں کہ مسلمان ملت کی زندگی وحدت اور قوت وتوانائی کا راز اور ان کی سر بلندی کا راز بھی حضور کے ساتھ وابستگی اور عشق ومحبت میں پوشیدہ ہے، ”در دل مسلم مقام مصطفیٰ است“۔

اسی لیے ہزار سال سے اوپر ملت ہو گئی، ان کے نقشہ جنگ کا ہدف یہی مقام مصطفیٰ ہے۔ وہ جانتے ہیں کہ ملت اسلامیہ کا یہی ”قلب“ اور ”دار الحکومت“ ہے۔ اس کی شکست و ریخت، بربادی اور اس پر قبضہ کے بغیر اس ملت کو زیر کرنے کا اور کوئی نسخہ نہیں۔ اسی لیے آنحضور کی ذات ان کے سارے حملوں کا اولین ہدف رہی ہے، اور ہے۔ اسی لیے وہ مسلسل ہر قسم کے انتہائی غلیظ وار آپ کے خلاف کرتے رہے ہیں۔ اسی لیے سلمان رشدی ان کی آنکھوں کا تار ہے، یورپ کی حکومتوں کے سفارتی تعلقات اور تجارتی مفادات اس کے خلاف ”فتویٰ“ کے محور پر گھوم رہے ہیں۔ اسی لیے تسلیمہ نسرین ان کی ہیر وئن ہے۔ اسی لیے ہر وہ مسلمان جو: شریعت مصطفویٰ کو بے وقعت کرے، جو تعلیمات محمدی کو مشکوک بنائے، جو مقام مصطفویٰ کو مجروح کرے، وہ انھیں محبوب ہے۔ اور یہ حکیمان مغرب کا فتویٰ ہے:

وہ فاقہ کش کہ موت سے ڈرتا نہیں ذرا

روح محمد اس کے بدن سے نکال دو

اسی لیے مذکورہ دو افراد کے خلاف مقدمہ دائر ہوتے ہی غیر مسلم دنیا کے ذرائع ابلاغ اور سفارت کار حرکت میں آ گئے اور یہ واقعہ عالمی شہرت کا حامل بن گیا۔ ان سب کا ہدف ملزموں کی بے گناہی ثابت کرنا نہیں، بلکہ توہین رسالت کے قانون کی تنسیخ رہا ہے۔ آل انڈیا

مغرب اور عالم اسلام

ریڈیو بی بی سی، وائس آف امریکا، وائس آف جرمنی کی نشریات، اخبارات، رسائل و جرائد میں مضامین اور خبروں کا ایک سلسلہ چل پڑا۔ انھی بیرونی لابیوں کے ساتھ پاکستان کا ہیومن رائٹس کمیشن بھی متحرک ہو گیا۔

امریکا میں پاکستانی سفیر، لیجہ لودھی، گوجرانوالہ گئیس اور ملازموں کی ضمانت کے لیے عدالت پر زور ڈالا۔ امریکی نائب وزیر خارجہ، رابن رائیل نومبر ۱۹۹۳ء میں اسلام آباد آئیں تو وزیراعظم پاکستان بے نظیر بھٹو کے ساتھ مذاکرات کے دوران اس کیس کو اٹھایا۔ پاکستانی سیکرٹری خارجہ نے انھیں یقین دلایا کہ ”ملازموں کو ضمانت پر رہا کر دیا جائے گا“۔ وزیراعظم بے نظیر بھٹو نے اس مقدمے میں ذاتی دلچسپی لی اور جب مجرموں کو سزا ہوئی تو انھیں ”سخت دکھ“ ہوا۔ اپریل ۱۹۹۴ء میں پاکستان کی وفاقی کابینہ نے موصوف کی صدارت میں، توہین رسالت کے مرتکب فرد کے لیے موت کی سزا کو دس سال قید کی سزا میں تبدیل کرنے کا فیصلہ کیا۔

پھر جب ملازموں کو سیشن کورٹ سے سزا ہو گئی تو سارے بین الاقوامی سفارتی اور ابلاغی ذرائع نے نفرت انگیز پروپیگنڈے کے ذریعے پاکستانی حکومت پر دباؤ ڈالنے کی مہم تیز کر دی۔ برطانوی ڈپٹی ہائی کمشنر، ملازمان سے ملاقات کے لیے جیل پہنچ گئے۔ لاہور ہائی کورٹ کے ایک بیچ نے، جو عارضی [ایڈ ہاک] ججوں پر مشتمل تھا، مسلسل روزانہ اپیل کی سماعت شروع کر دی۔ بالآخر ملازمان رہا ہو گئے اور راتوں رات ان کو جرمنی روانہ کر دیا گیا۔

عدالتوں کے فیصلے تسلیم کیے بغیر کوئی مہذب اور بُرائی معاشرہ قائم بھی نہیں ہو سکتا۔ امید کی جاسکتی ہے کہ ہائی کورٹ نے صحیح فیصلہ ہی کیا ہوگا۔ لیکن اس مسلسل بین الاقوامی اور حکومتی دباؤ اور عدالتی کارروائی میں حیرت انگیز سرعت نے پورے فیصلے کو مشکوک بنا دیا۔ اس دباؤ کے آگے اس دباؤ کی کیا حیثیت اور کیا وزن، جو عدالتی کارروائی کے دوران اور فیصلے کے بعد عوام نے لاہور کی سڑکوں پر نکل کر ڈالا۔ ہر تجزیہ نگار پورا پس منظر جان بوجھ کر نظر انداز کر کے، سارا زور عوامی احتجاج کی مذمت کرنے میں لگا تا رہا۔ ہم بھی کسی عدالت پر اس طرح

قانون توہین رسالت کی مخالفت کا جائزہ

عوامی دباؤ ڈالنے کو صحیح نہیں سمجھتے۔ لیکن لوگوں نے اپنی آنکھوں سے دیکھا کہ دوسری طرف سے وہ لوگ زبردست دباؤ ڈال رہے تھے جن کی مٹھی میں حکمرانوں کے اقتدار کی کنجی ہے ڈالر ہیں دہشت گرد قرار دینے کی لالچی ہے اور 'مہذب' بھی کہلاتے ہیں۔

تہذیب کے دعووں کے ساتھ اب مغرب کے لیے قرون وسطیٰ کی طرح دشنام طرازیوں تو ممکن نہیں البتہ ان کی جگہ آج کے رائج الفاظ کے پردے میں توہین رسالت کے قانون پر حملہ ہو رہا ہے: ”یہ قانون انسانی اور بنیادی حقوق کے خلاف ہے مذہبی آزادی کے خلاف ہے اظہار رائے کی آزادی کے خلاف ہے اقلیتوں کے خلاف تعصب اور امتیاز پر مبنی ہے اقلیتی فرقوں کے سرپرنگی تلوار لٹکا دی گئی ہے فرقہ واریت اور ذاتی عناد کی بنا پر اس قانون کا غلط استعمال ہو رہا ہے اس سے ملا بنیاد پرستی مذہبی جنون اور تنگ نظری کا زور بڑھ گیا ہے تشدد کے واقعات میں اضافہ ہوا ہے“ وغیرہ وغیرہ۔

توہین رسالت کے لیے سزا اس مقصد کے لیے رائج الوقت قانون اس کا استعمال اور اس بارے میں خدشات کو حالیہ مقدمہ سے الگ کر کے دیکھا جائے تب ہی ایک منصف مزاج آدمی اس قانون کے خلاف سارے مباحث میں کسی صحیح نتیجے تک پہنچ سکتا ہے۔

توہین رسالت، جرم ہے یا نہیں

○ بنیادی اور اولین سوال یہ ہے: ”کیا توہین رسالت کوئی جرم نہیں ہے اور جرم

ہے بھی تو کیا اس پر کوئی سزا نہیں ہونا چاہیے؟“

رسالت تو بڑی چیز ہے دنیا بھر میں ہمیشہ سے کسی بھی انسان کی عزت و آبرو کو تحریری یا زبانی نقصان پہنچانا ایک جرم قرار دیا گیا ہے اور اسی لیے ہر معاشرے میں ہنگامہ عزت [defamation] کے جرم کے لیے سزا کا قانون موجود رہا ہے۔ کسی کے وہم و گمان میں کبھی یہ نہیں آیا کہ کسی دوسرے انسان کی بے عزتی اور توہین کرنا ایک فرد کا انسانی اور بنیادی حق

مغرب اور عالم اسلام

ہو سکتا ہے اور اگر اس پر سزا دی جائے تو گویا ایک بنیادی انسانی حقوق کی خلاف ورزی ہوگی۔ آج مغرب میں بھی یہی تصور اور یہی قانون ہے۔ ہاں یہ بات ضرور ہے کہ مغربی قوانین کے تحت جس کی ہتک عزت ہوئی ہو وہ خود ہی مدعی بن سکتا ہے۔ گویا کیونکہ رسول یا کوئی بھی دنیا سے گزرا ہوا آدمی اب خود مدعی نہیں بن سکتا اس لیے اس کی جتنی توہین کر لی جائے یہ جرم قابل سزا نہیں ہو سکتا۔

لیکن اس سے زیادہ بودی دلیل اور کیا ہو سکتی ہے؟ — جب ایک عام آدمی کی ہتک عزت بھی قابل تعزیر جرم ہو تو اس شخص کی ہتک عزت کیوں نہ قابل تعزیر ہو جو ایک ارب سے زیادہ انسانوں کو اپنی جان و مال ہی نہیں اپنی ذات سے بڑھ کر محبوب ہے۔ جس کی عزت اور نام سے ان کی عزت اور نام وابستہ ہے۔ جس کی توہین سے ان کی اپنی ذات ان کے نام ان کی اپنی عزت ان کے دین ان کے آئین اور ان کی ملت کی توہین ہوتی ہے۔ آنحضور کا مقام تو ہر مسلمان کے لیے یہی ہے۔ ایک مسلمان کی آبرو آپ کے نام سے ہے۔ آبروے ما ز نام مصطفیٰ است۔ وہ مسلمان ہو نہیں سکتا جب تک حضرت محمد صلی اللہ علیہ وسلم اسے اپنی جان مال والدین دنیا کی ہر چیز یہاں تک کہ اپنے نفس اور ذات سے زیادہ محبوب نہ ہوں: لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَاَلِدَةٍ وَالنَّاسِ أَجْمَعِينَ (بخاری، مسلم)

سزائے موت کیوں؟

○ دوسرا سوال یہ ہے: ”کیا اس جرم کے لیے موت کی سزا بہت سخت اور احترام

آدمیت کے خلاف ہے؟“

اگر اعتراض فی نفسہ موت کی سزا پر ہے کہ یہ وحشیانہ ہے تو وہ زمانہ گزر گیا جب تہذیب کے جوش میں موت کی سزا کو بالکل منسوخ کرنے کی ہوا چلی تھی۔ اب تو انتہائی ”مہذب“ اور ”انسان دوست“ ہونے کے دعوے دار ملکوں میں ایک کے بعد ایک یہ سزا بحال

قانون توہین رسالت کی مخالفت کا جائزہ

کی جارہی ہے، بلکہ ہر ملک جہاں یہ سزا ختم کی گئی وہاں کی بھاری اکثریت موت کی سزا کی بحالی کے حق میں ہے نہ صرف موت کی سزا بلکہ جسمانی سزا کے حق میں بھی۔ ۱۹۹۳ء میں جب سنگاپور میں ایک امریکی کو ۶ بید مارنے کی سزا دی گئی تو امریکی حکومت اور چند طبقات کی مخالفت کے باوجود امریکیوں کی اکثریت نے اس سزا کی حمایت کی تھی۔ مغرب میں بھی اس قسم کے جرم پر سخت سزاؤں کے قوانین موجود ہیں اور پہلے تو زندہ جلایا جاتا رہا ہے۔

اگر اعتراض یہ ہو کہ یہ سزا جرم کے مقابلے میں زیادہ سخت ہے تو اس جرم کی نوعیت کا فیصلہ تو وہی کر سکتے ہیں جن کو اور جن کے پورے معاشرے کو اس جرم سے نقصان پہنچ رہا ہو۔ محمد صلی اللہ علیہ وسلم کے کردار اخلاق، صداقت، امانت، عدالت کو مجروح کرنا دراصل دین، ایمان، آئین، ریاست اور پوری امت مسلمہ سب کو مجروح کرنا ہے۔ اس لیے مسلمان ہی اس معاملے میں مناسب قانون سازی کرنے کا حق رکھتے ہیں۔ ان کی مقننہ نے یہی سزا مناسب سمجھ کر یہ قانون منظور کیا ہے ان کی اعلیٰ عدالتوں نے اس پر مہر تصدیق ثبت کی ہے۔ یہ ایک جمہوری طریقے سے طے کردہ قانون ہے ان کی اعلیٰ عدالتوں نے اس پر مہر تصدیق ثبت کی ہے۔ یہ ایک جمہوری طریقے سے طے کردہ قانون ہے۔ ہم سمجھتے ہیں کہ عرقید کی سزا موت کی سزا سے زیادہ وحشیانہ اور ظالمانہ سزا ہے لیکن کوئی پارلیمنٹ یا کانگریس اپنی حدود میں یہ سزا دینے کا قانون بنائے تو ہم اس کا فیصلہ کیسے بدلو سکتے ہیں؟

امتیازی قانون؟

○ تیسرا سوال یہ ہے: ”کیا یہ قانون واقعی عیسائی اور ہندو جیسے اقلیتی فرقوں کے خلاف تعصب و امتیاز پر مبنی ہے ان کو کچلنے دبانے اور حقوق سے محروم کرنے کے لیے بنایا گیا ہے؟“

جہاں تک قانون کا تعلق ہے اس میں ایک حرف اور ایک نقطہ بھی ایسا نہیں بتایا جاسکتا

مغرب اور عالم اسلام

جو اقلیتی فرقوں کے خلاف ہو یا ان کا کوئی حق سلب کرتا ہو۔ اس کا اطلاق کسی نام نہاد مسلمان پر بھی بالکل اسی طرح ہوگا جس طرح غیر مسلم پر۔ تعصب و امتیاز کی بات اس وقت صحیح ہو سکتی ہے جب یہ گمان کیا جائے کہ اقلیتی فرقوں کی باقاعدہ نیت یا پروگرام ہے کہ وہ توہین رسالت کریں۔ ہمیں یقین ہے کہ عمومی سطح پر ان کا ایسا کوئی ارادہ یا منصوبہ نہیں اگرچہ باہر والے ان سے یہ حرکت کروا کے انھیں اپنے مسلمان بھائیوں سے لڑانے اور انھیں پاکستان میں اپنے مقاصد کے لیے استعمال کرنے کے منصوبے رکھتے ہوں۔ اگر اعتراض کی بنیاد یہ ہو کہ اس میں دوسرے مذاہب کے پیغمبروں کی توہین کو شامل نہیں کیا گیا ہے تو اس اعتراض کو اسلامی نظریاتی کونسل (IIC) اور شریعت کورٹ کی سفارش کے مطابق دور کیا جانا چاہیے۔

نظر ثانی کی گنجائش

○ چوتھا سوال یہ ہے: ”کیا یہ قانون اس لیے منسوخ کر دیا جائے کہ ذاتی عناد یا فرقہ واریت کی خاطر اس کا غلط استعمال ہوا ہے یا خدشہ ہے کہ ایسا ہو سکتا ہے؟“ اگر خود قانون میں ایسی کوئی خامی یا ابہام ہے جو غلط استعمال کا ذریعہ بن سکتا ہے تو ہماری رائے میں ایسی ہر خامی کو دور کیا جانا چاہیے اور مکمل غلط استعمال کے خلاف ہر ممکن تحفظ فراہم کرنا چاہیے۔ یہ ایسا معاملہ نہیں ہے کہ جو باہمی گفت و شنید سے حل نہ کیا جاسکتا ہو۔ ہمیں صرف مقام رسالت کا تحفظ مطلوب ہے بے گناہ لوگوں کو توہین رسالت کے نام پر سزا دلوانا تو خود توہین رسالت کے زمرے میں آ سکتا ہے۔

لیکن اگر قانون کا غلط استعمال کسی فرد یا پولیس کے غلط کردار کی وجہ سے ہے تو اس کا علاج قانون کی منسوخی نہیں ہے۔ اس وجہ سے تو ہر قانون کا غلط استعمال ہو رہا ہے۔ قیام امن کے انسداد دہشت گردی کے لوٹ کھسوٹ اور بدعنوانیوں کی روک تھام کے قوانین حکومتیں بے دردی کے ساتھ اپنے سیاسی مخالفین کو کچلنے کے لیے استعمال کر رہی ہیں کیا اس وجہ سے

قانون توہین رسالت کی مخالفت کا جائزہ

ان سب کو منسوخ کر دیا جائے؟ قتل کے قانون کے تحت پولیس اور بااثر لوگ بے گناہوں کو پھانستے ہیں، ان کو لوٹا جاتا ہے، بعض پھانسی پر بھی چڑھ جاتے ہیں، کیا ان کو بھی منسوخ کر دیا جائے؟ کوئی بھی معقول آدمی یہ بات نہیں کہے گا۔ ذاتی عناد کی بنا پر بھی ملک میں بے شمار مقدمات کھڑے کیے جاتے ہیں۔ اس ظلم کا کوئی خصوصی تعلق اقلیتی فرقوں سے نہیں۔

اس قانون کا اثر

○ پانچواں سوال یہ ہے: ”کیا قانون توہین رسالت کی وجہ سے فرقہ واریت میں مذہبی جنون میں اقلیتوں کے خلاف تشدد میں اضافہ ہوا ہے؟ کہ یہ قانون منسوخ کر دیا جائے؟

اگر شدت پیدا ہوئی ہے تو شیعہ مبنی فرقہ وارانہ سوچ رکھنے والے محض چند جنگجو عناصر میں۔ جبکہ عام سطح پر تو شیعہ سنی ہم آہنگی پہلے کی طرح قائم ہے اور یہ بڑی خوش آئند بات ہے۔ حد سے بڑھتی ہوئی قتل و غارت اور خوں ریزی کی وجہ نسلی اور لسانی تعصبات سیاسی جھگڑے اور اشتعالی کارروائیاں ہیں۔ اس میں کوئی دخل قانون توہین رسالت کا نہیں، اور نہ کسی دوسرے قانون کا۔ ان کارروائیوں کا شکار اکثریتی فرقہ ہے نہ کہ اقلیتی فرقہ۔

ایک ایسے معاشرے میں جہاں روز بروز تشدد اور خوں ریزی بڑھ رہی ہے، اس معاشرے میں کیا صرف اقلیتی فرقوں کے لوگ ہی اس لہر سے بالکل محفوظ رہ سکتے ہیں؟ پھر تشدد کے ہر واقعے کو فوراً اقلیت کے خلاف ظلم قرار دینا کہاں تک قرین انصاف ہے؟ پاکستان میں آج تک کوئی فرقہ وارانہ فساد نہیں ہوا۔ ذرا بھارت کے جمہوری، سیکولر، روشن خیال ملک پر بھی ایک نظر ڈال لیجیے، جہاں کوئی مذہبی قوانین نہیں، جہاں ”مثلاً“ کا غلبہ نہیں، لیکن وہاں پر تو فرقہ وارانہ فسادات روز کا معمول ہیں۔

مغرب اور عالم اسلام

یہ قانون اجماع اُمت

قرآن و سنت کے دلائل سے جس طرح شاتم رسول کی سزا ثابت ہے اور اس پر جس طرح فقہائے اُمت کا اجماع ہے۔ جس طرح اس پر ماسود و رغلای کے ہر مسلمان ملک میں ہر زمانے میں عمل درآمد ہوتا رہا ہے اور دورِ رغلای میں بھی مسلمان جس طرح اپنا خون دے کر اسے نافذ کرتے رہے ہیں اسے بیان کرنے کی چنداں حاجت نہیں۔ اس بارے میں عام مسلمانوں کے درمیان نہ کبھی اختلاف رہا اور نہ کوئی شک و شبہ۔ جس کو تحقیق کا شوق ہو اس کے لیے حسب ذیل کتب کا مطالعہ کافی ہے:

- ۱- محمد اسماعیل قریشی: ناموس رسول اور قانونِ توہینِ رسالت
- ۲- امام ابن تیمیہ: الصارم المسلول علی شاتم الرسول
- ۳- تقی الدین سبکی: السیف المسلول علی من سب الرسول
- ۴- ابن عابدین: تنبیہ الولاة والحکام علی احکام شاتم خیر الانام

رحمت عالم اور یہ قانون

لوگ چھٹا سوال یہ پوچھتے ہیں کہ: ”رحمت للعالمین صلی اللہ علیہ وسلم نے تو گالیاں سن کر پتھر کھا کر دعا دی اب ان کو گالی دینے والے کو موت کی سزا دی جائے؟“

ایسے لوگ رحمت کے مفہوم سے آگاہ نہیں۔ رحمت کا تقاضا جہاں غفو و درگزر ہے وہاں انصاف بھی ہے۔ رحمت للعالمین صلی اللہ علیہ وسلم نے واقعہ الک میں قذف کے مرتکبین کو کوڑے لگوائے، زنا کے مجرموں کو سنگسار کرایا، مسلح لشکر لے کر نکلے جس نے بدر کے میدان میں ستر سردارانِ قریش کو تہ تیغ کر دیا، فتح مکہ کے دن جب ہر جانی دشمن کو معافی مرحمت فرمادی گئی، چھ مرتدین اور شاتمین کے قتل کا حکم صادر ہوا۔ آپؐ یہ نہ کرتے تو فساد مچتا،

قانون توہین رسالت کی مخالفت کا جائزہ

اور زیادہ ظلم برپا ہوتا۔

آپ صلی اللہ علیہ وسلم نے کوئی حکم اپنی ذات کی خاطر نہیں دیا، دین اور ملت کے تحفظ کی خاطر دیا۔ جب رسالت ہی ایمان کی دین کی ملت کی بنیاد ہے، اس کی زندگی کی ضمانت ہے تو توہین رسالت کے مجرم کو سزا دینا عین رحمت کا تقاضا تھا۔ اسی لیے یوم قیامت کو جس دن نیکو کاروں کو انعام سے نوازا جائے گا، مگر بدکار جہنم جھونکے جائیں گے۔ اللہ تعالیٰ نے اپنی رحمت، رحمانیت اور رحیمیت کا دن قرار دیا ہے۔ (الفاتحہ، الانعام)

’مولوی حضرات‘ ہی نہیں.....

شان رسالت میں گستاخی کے مرتکب فرد کے لیے موت کی سزا کے قانون کی تائید اور حمایت کچھ فقہاء و علما ملاؤں اور جنونیوں ہی کا ”جرم“ نہیں ہے، بلکہ وہ اچھے اچھے مغربی تعلیم یافتہ مسلمان حضرات، جنہوں نے روح اسلام کو ضائع نہ کیا اور مقام محمدی سے آگاہ رہے، کسی بھی مدہانت کے بغیر اس ”مدہبی جنون“ کے ”جرم“ میں شریک رہے۔

غازی علم الدین شہید [۴ دسمبر ۱۹۰۸ء - ۳۱ اکتوبر ۱۹۲۹ء] نے [شان رسالت] میں گستاخی پر مبنی کتاب کے ناشر [راج پال کوئل] [۶ اپریل ۱۹۲۹ء] کیا تو اس کے مقدمہ کی پیروی قائد اعظم محمد علی جناح [م: ۱۱ ستمبر ۱۹۲۸ء] نے کی تھی۔ علامہ محمد اقبال نے رشک کے ساتھ فرمایا:

۴۔ غازی علم الدین کے خاندان نے مقدمے کی پیروی سے انکار کر دیا، تو لاہور کے مشہور بیرسٹر فرخ حسین نے ذاتی طور پر عدالت میں وکالت نامہ پیش کر دیا۔ خواجہ فیروز دین خواجہ نیاز احمد، سلیم احمد اور میاں تقدق حسین خاندان نے مقدمے کی پیروی کی۔ سیشن کورٹ نے ۲۲ مئی ۱۹۲۹ء کو علم الدین کے لیے سزائے موت کا حکم سنایا۔ بعد ازاں مقدمہ لاہور کورٹ پہنچا تو میاں طالع مند اور فتح محمد نے بمبئی جا کر قائد اعظم مرحوم سے ملاقات کی۔ قائد اعظم نے خود مقدمے کی پیروی کی اور غازی علم الدین سے ملاقاتیں بھی کیں۔ مگر چیف جسٹس شادی لال نے ۱۷ جولائی ۱۹۲۹ء کو فیصلہ سناتے ہوئے سزائے موت برقرار رکھی۔ بعد ازاں بیرسٹر فرخ حسین نے اسی میسجے برطانیہ کی پریوی کونسل میں اپیل کی، جو مسٹر دھوگی اور پھر ۳۱ اکتوبر ۱۹۲۹ء کو میاں نوالی جیل میں علم الدین غازی کو تین دنوں پر لٹا دیا گیا۔

مغرب اور عالم اسلام

”اسیں گلاں کر دے رہے تے ترکھاناں دامنڈ بازی لے گیا“^۵ (ہم باتیں کرتے رہ گئے اور ایک بڑھئی کا بیٹا بازی لے گیا)۔ علم الدین شہید کو اپنے ہاتھوں سے قبر میں اتارا اور اس فضا میں یہ شعر بھی کہا:

ان شہیدوں کی دیت اہل کلیسا سے نہ مانگ

قدروقت میں ہے جن کا خون حرم سے بڑھ کر

شان رسالت میں گستاخی کے جرم میں ایک خانساں نے ایک انگریز میجر کی بیوی کا کام تمام کر دیا۔ سرمیاں محمد شفیع [م: جنوری ۱۹۳۲ء] نے جو برطانیہ کے زیر تسلط ہندستان میں وائسرائے کی ایگزیکٹو کونسل کے رکن بھی تھے اس کے مقدمے کی پیروی کی۔ دوران بحث ان کی آنکھوں سے آنسو جاری ہو گئے۔

ہائی کورٹ کے انگریز جج نے انھیں بڑی حرمت سے دیکھتے ہوئے پوچھا: ”سرفیج“ کیا آپ جیسے ٹھنڈے دل و دماغ کا بلند پایہ وکیل بھی اس طرح جذباتی ہو سکتا ہے؟“

سرمیاں محمد شفیع نے رنج اور حسرت بھرے لہجے میں جواب دیا: ”جناب آپ کو نہیں معلوم ایک مسلمان کو اپنے پیغمبرؐ کی ذات سے کتنی گہری عقیدت اور محبت ہوتی ہے۔ سرفیج بھی اگر اس وقت وہاں ہوتا تو وہ بھی یہی کر گزرتا جو اس ملزم نے کیا ہے۔“^۶

ہمیں خوشی ہے کہ ہمارے بعض مسیحی بھائیوں نے اس قانون کے معاملے میں حق پسندانہ اور معتدل مسلک اختیار کیا ہے۔ صوبہ بلوچستان اسمبلی کے ڈپٹی اسپیکر آنجنابی بشیر مسیح

۵- روزگار فقر، دوم ص ۳۰۔ اسی طرح ایک مرتبہ علامہ اقبال نے فرمایا: ”میں تو یہ بھی برداشت نہیں کر سکتا کہ کوئی شخص میرے پاس آ کر یہ کہے کہ تمہارے پیغمبرؐ نے ایک دن میلے کپڑے پہنے ہوئے تھے۔ روزگار فقر“ اؤل ص ۱۳۔

۶- [حاشیہ از مرتب] یہ ۱۹۳۳ء کا واقعہ ہے حیدرآباد سندھ کے آریہ سماجی لیڈر رتھورام نے ’ہسٹری آف اسلام‘ لکھی جس میں رسول اکرمؐ کی شان میں سخت دریدہ دہنی کا مظاہرہ کیا۔ عدالت نے اسے معمولی سزا سنائی اور

قانون توہین رسالت کی مخالفت کا جائزہ

کے الفاظ ایسے ہی موقف کے آئینہ دار ہیں انھوں نے کہا تھا:

ہم اس [قانون] کے خلاف نہیں۔ کوئی بھی سچا مسیحی توہین رسالت کا تصور نہیں کر سکتا، اور میں سمجھتا ہوں کہ اگر واقعی کوئی اس قبیح جرم کا مرتکب ہوتا ہے تو وہ موت سے بھی سخت سزا کا حق دار ہے۔ لیکن یہ نہیں ہونا چاہیے کہ کسی بے گناہ کو اس قانون کا نشانہ بنایا جائے۔^۷

اسی طرح ماہنامہ کلام حق میں پادری ڈاکٹر کے ایل ناصر کے بیٹے میجر ٹی ناصر کے الفاظ ہیں:

ہم مسیحی تعزیرات پاکستان کی دفعہ ۲۹۵-سی یعنی گستاخ رسول [کی سزا] کے مخالف نہیں۔ ہم صرف یہ درخواست کرتے ہیں کہ ایک خصوصی کمیشن بنایا جائے۔ غیر جانب دارانہ تحقیقات کریں اور اگر ملزم واقعی مجرم ہو تو اس کو قانون کے مطابق سزا دی جائے ورنہ بصورت دیگر رہا کر دیا جائے۔ مقدمہ بھی خصوصی عدالت میں چلایا جائے اور ملزم کو تمام قانونی سہولتیں بہم پہنچائی جائیں تاکہ اقلیتوں خاص طور پر

کشمش کی عدالت سے اس کی ضمانت منظور ہوگئی جس پر مسلمانوں میں شدید اشتعال پھیل گیا۔ ستمبر ۱۹۳۳ء میں جب انگریزی عدالت کراچی میں تھورام کی اپیل زیر سماعت تھی تب ایک تانگہ بان عبدالقیوم بھری عدالت میں تھورام پر ٹوٹ پڑا اور اسے جہنم واصل کر دیا۔ فرار ہونے کے بجائے پلٹی خوشی اپنے آپ کو پولیس کے حوالے کر دیا۔ مقدمہ چلا تو سزائے موت کا حکم سن کر کہا: ”جج صاحب میں آپ کا شکریہ ادا کرتا ہوں کہ مجھے موت کی سزا دی۔ یہ ایک جان کشتی میں ہے اگر میرے پاس لاکھ جائیں بھی ہوتیں تو ناموس رسول پر نچاؤ کر دیتا۔“ مقدمے کے دوران علامہ محمد اقبالؒ مولانا ابوالکلام آزادؒ مولانا ظفر علی خاں اور سید عطاء اللہ شاہ بخاری کو بطور گواہ طلب کرنے کی درخواست عدالت نے رد کر دی۔ عبدالقیوم نے ۱۹ مارچ ۱۹۳۵ء کو شہادت پائی (اہانت رسول اور آزادی رائے از ابوالاقتیاز ع، مس مسلم۔ مجلس نشریات اسلام، کراچی، ۲۰۰۰ء، ص ۶۸-۶۹)

۷- عالم اسلام اور عیسائیت، انٹرنیٹ ٹیٹ آف پالیسی اسٹڈیز، اسلام آباد جون ۱۹۹۳ء، ص ۴

مغرب اور عالم اسلام

مسچی اقلیت کو تحفظ و انصاف کا احساس ہو^۸۔ اور یہ مطالبات بجا ہیں۔^۹

اور کچھ سادہ لوح

لیکن ہمیں افسوس ہے کہ مسچی لیڈروں کی اکثریت، سوچے سمجھے بغیر، قانون توہین رسالت کی اندھی مخالفت پر تل گئی ہے۔ اس طرح وہ ایک طرف مغربی سامراجی طاقتوں کے آلہ کار بھی بن رہے ہیں دوسری طرف پاکستان میں اسلام دشمن اور سیکولر عناصر کے دوش بدوش کھڑے ہو گئے ہیں۔

ہم پورے خلوص اور دردمندی سے ان کی خدمت میں ادب سے عرض کریں گے کہ اگر ان کے پیش نظر اس قانون کے بارے میں خدشات کے خلاف ضروری جنہات حاصل کرنا ہے بلکہ پاکستان کے شہری ہونے کے ناتے پاکستان میں اپنا جائز مقام حاصل کرنا ہے تو انھوں نے ایک غلط راستہ اختیار کیا ہے۔ نہ بیرونی طاقتوں کی مداخلت سے انھیں یہ مقام حاصل ہو سکتا ہے نہ سیکولر عناصر کی مدد سے کچھ پاسکتے ہیں اگرچہ وہ اقتدار میں بھی آجائیں۔

ان کے لیے درست اور معقول راستہ یہ ہے کہ وہ محبت اسلام ممتاز شہریوں اور حق پسند علما اور دینی جماعتوں سے گفت و شنید کا آغاز کریں۔ انھیں اپنے خدشات سے آگاہ کریں، ممکن ہو تو ایک مشترک ”مسلم اینڈ کرسمین کونسل“ تشکیل دیں۔ دلیل اور شواہد کے ساتھ مسلمانوں پر زور دیں کہ وہ خاص طور پر اس قانون کے ضمن میں اسلام کے قانون عدل و شہادت کے تقاضوں کی تکمیل یقینی بنائیں۔ وہ ایسی ترامیم کرانے میں ان کی مدد کریں جو قانون کو بے اثر

۸- عالم اسلام اور عیسائیت، انسٹی ٹیوٹ آف پالیسی اسٹڈیز، اسلام آباد، جون ۱۹۹۳ء، ص ۴

۹- قانون ۲۹۵، ج: ”جو شخص بھی زبانی یا تحریری الفاظ یا ظاہری حرکات، اتہام نسبت، طعن آمیز اشارے یا کلمات سے بلا واسطہ طور پر نبی کریم حضرت محمد صلی اللہ علیہ وسلم کے مبارک نام کی بے حرمتی کرے گا، وہ جرمانے کے علاوہ سزائے موت یا عمر قید کا مستوجب ہوگا۔“

قانون توہین رسالت کی مخالفت کا جائزہ

بنائے بغیر کی جاسکتی ہیں، اور ان کے ساتھ انہی بنیادوں پر معاملہ کریں جو حضرت محمد صلی اللہ علیہ وسلم نے نجران کے عیسائیوں کے ساتھ اختیار کیں۔ ہمیں یقین ہے کہ اس طرح دونوں کے تعلقات بھی خوش گوار ہو جائیں گے اور ان مسائل کا حل بھی خوش اسلوبی سے نکل آئے گا۔

اسلامی قانون، امتیازی پہلو

شاید انھیں اسلام کے قانون عدل کے ان تقاضوں کا علم نہیں، جن کا نفاذ ان کے خدشات کے ازالے کے لیے کافی ہو سکتا ہے:

۱- حد کی سزا صرف حکومت دے سکتی ہے، کسی مسلمان کو قانون اپنے ہاتھ میں لینے کا اختیار نہیں۔

۲- عدالت کے لیے یہ بھی ضروری ہے کہ وہ گواہوں کی مناسب جانچ پڑتال کرے۔ اس لیے کہ ”حد“ کی سزا میں شہادت کا معیار عام شہادت کے معیار سے بہت زیادہ سخت اور غیر معمولی ہے۔ ایسے گواہوں کی شہادت قبول ہوتی ہے جو گناہ کبیرہ سے اجتناب کرتے ہوں، صادق القول اور عادل ہوں، اور مزید برآں تزکیہ الشہود کے معیار پر بھی پورا اترتے ہوں“۔^{۱۱}

۳- جرم ثابت ہونے میں ایک شبہ بھی رہ جائے تو شک کا فائدہ بھی اسلامی قانون کی رو

۱۰- نجران (Najran) مکہ سے یمن کی جانب ۷۳ دیہات و قصبات پر مشتمل ایک علاقہ تھا، فتح مکہ (۸ھ) کے اگلے برس جو یزید نے ۱۶ دھوکہ باز گاہ رسالت میں حاضر ہوئے، ان میں ایک وفد نجران سے بھی آیا، جس میں ۱۶۰ افراد شامل تھے۔ وہ تین چار روز مذاکرات کرتے رہے۔ اس دوران مسجد نبوی میں اپنے طریقے سے عبادت کی اجازت بھی لی۔ تاہم اسلام قبول نہیں کیا اور جزیہ دینے پر رضامند ہو گئے۔ بعد ازاں ان میں سے متعدد لوگ اور پیشتر کی اولاد مسلمان ہو گئی۔

۱۱- محمد اسماعیل قریشی ایڈووکیٹ، خاموس رسول اور قانون توہین رسالت، ص ۳۶۶

مغرب اور عالم اسلام

سے ملزم کو پہنچتا ہے۔ حدیث مبارک ہے: ادر والحدود بالشبہات، حدود کی سزاؤں کو شبہات کی بنا پر ختم کرو۔^{۱۲}

۴۔ عدالت ملزم کی نیت کا تعین بھی کرے گی، کیونکہ ”نیت کے بغیر اسلامی قانون میں کوئی جرم مستوجب سزا نہیں ہوتا“۔^{۱۳}

۵۔ حضور صلی اللہ علیہ وسلم کا یہ فرمان بھی اسلامی قانون کا ایک بنیادی اصول ہے کہ ”ایک مجرم کو بری کر دینے کی غلطی ایک بے گناہ کو سزا دینے کی غلطی سے بہتر ہے۔“^{۱۴}

۶۔ بجائے اس کے کہ ہمارے مسیحی بھائی پاکستان کی سیکولر حکومت کے وعدوں پر زندہ رہیں یا باہر کی مسیحی طاقتوں سے آس لگائیں۔ کیا یہ بہتر نہ ہوگا کہ مسلمان، عیسائی، ہندو مل کر ایک متفقہ ترمیمی بل حکومت اور پارلیمنٹ کے سامنے پیش کر دیں جو اسلامی قانون کے مطابق بھی ہو اور اقلیتوں کے لیے انصاف اور تحفظ کا ضامن بھی۔ ہماری رائے میں علما اور دینی جماعتوں کو اس مقصد کے لیے عیسائی رہنماؤں سے مکالمہ شروع کرنا چاہیے۔

کیا کریں؟

قانون توہین رسالت پر مخالفانہ رد عمل نے جو آئینہ ہمیں دیا ہے اس میں مسلم ملت کی قوت کا اصل سرچشمہ بھی عیاں ہو رہا ہے۔

یہ سرچشمہ وہی ہے جس کے پیچھے ہمارے دشمن چودہ سو سال سے آج تک لگے ہوئے ہیں۔ ہماری قوت و توانائی کا سامان: اس اسلحہ قرض اور امداد میں نہیں ہے جو ہمارے دشمن خود

۱۲۔ ناموس رسول اور قانون توہین رسالت، ص ۳۶۶

۱۳۔ ایضاً، ص ۳۶۷

۱۴۔ ایضاً بحوالہ سنن الترمذی، ج ۸، ص ۱۸۴

قانون توہین رسالت کی مخالفت کا جائزہ

ہمیں فراہم کر رہے ہیں۔ یہ سرچشمہ تو روزِ اوّل سے دلِ مسلم میں مقامِ مصطفیٰ ہے، عشقِ مصطفیٰ ہے، اور ملت کی پوری زندگی میں اتباع اور اطاعتِ مصطفیٰ سے منسوب ہے۔ ہمیں اسی چشمہ سے سیراب ہونے میں لگ جانا چاہیے۔

آج تاریخ کا اسٹیج، اسلام اور مغرب کے درمیان معرکے کے لیے تیار ہو رہا ہے۔ بظاہر ہمارا اور مغرب کا کیا مقابلہ؟ نہ ہمارے پاس اسلحہ نہ تکنالوجی نہ معاشی ترقی، نہ اتحاد نہ لیڈر شپ، نہ منزل اور نہ مقصد۔ لیکن ان میں سے ہر چیز ہمیں حاصل ہو جائے گی، اگر ہم قوت اور توانائی کے اس سرچشمہ تک پہنچ جائیں:

کیمیا پیدا کن از مشّت گلے
بوسہ زن بر آستانِ کاٹلے
دل ز عشق اور توانا می شود
خاک ہم دوشِ ثریا می شود^{۱۵}

اس سے زیادہ فریب انگیز مغالطہ اور کوئی نہیں ہو سکتا، کہ ہم یہ فیصلہ کرنے بیٹھ جائیں: ہم کو ”ترقی پسند“ بننا ہے یا ”بنیاد پرست“۔ ہمیں نہیں معلوم بنیاد پرست کے کیا معنی ہیں۔ لیکن ہم کو یہ ضرور معلوم ہے کہ ہماری بنیاد تو حضور کی ذات، آپ کی لائی ہوئی کتاب، آپ کی سنت اور آپ کا اسوہ حسنہ ہے۔ ہم جو اس بنیاد کے ناتے بظاہر ”بنیاد پرست“ ہیں، فی الحقیقت سب سے بڑھ کر ترقی پسند ہیں۔ ہم یہ بھی جانتے ہیں کہ اس ضمن میں اگر امریکا کی انگلی پکڑ کر چلے تو ترقی نہیں موت اور ذلت کا گڑھا ہمارا مقدر ہے۔ اس راہ کو چھوڑ کر چلنے والے ”ترقی یافتہ“ مسلمان ممالک کے ڈھانچے ہمارے سامنے بہت موجود ہیں:

۱۵۔ انسانِ کامل کے آستانے پر سر رکھ کر بوسہ دینے ہی سے ہماری مشّت خاک سونے کا ہلہ بنے گی، آپ کے عشق سے ہی ہمارے دل توانا ہوں گے اور ہماری ترقی آسمان سے باتیں کرنے لگے گی۔

مغرب اور عالم اسلام

کشودم پردہ را از روئے تقدیر
مشو ناامید و راہ مصطفیٰ سیر
مقام خویش اگر خواهی دریں دیر
بجق دل بند و راہ مصطفیٰ رو ۱۶

دامنش از دست دادن موت است، حضور کا دامن ہاتھ سے چھوٹنا پروانہ موت ہے۔
آج کل مسلمان ہر جگہ، خصوصاً وطن عزیز پاکستان میں، زندگی اور موت کی کش مکش میں مبتلا
ہیں۔ لوگ پوچھتے ہیں، علاج کیا ہے، حل کیا ہے؟ علاج اور حل تو ایک ہی ہے۔ پہلے بھی قوم
زندگی از دمِ اویافت، حضور کے دم سے ہی زندگی ملی تھی، اور آج بھی سب کچھ آپ کا دامن پکڑ
کے، آپ کا مشن پورا کرنے، اور آپ کے پیچھے چلنے ہی سے ملے گا:

قوت عشق سے ہر پست کو بالا کر دے
دہر میں اسم محمدؐ سے اُجالا کر دے
کی محمدؐ سے وفا تو نے تو ہم تیرے ہیں
یہ جہاں چیز ہے کیا، لوح و قلم تیرے ہیں

[اپریل ۱۹۹۵ء]



۱۶۔ کاش ہم تقدیر کے اس راز کو پالتے، مستقبل بنانے کی وہ راہ پکڑ لیتے جو ترقی اور عروج کی ضامن ہے اور دنیا میں
اپنا وہ مقام بنا لیتے جو ہمارا مقدر ہے۔ وہ راہ راہِ مصطفیٰ صلی اللہ علیہ وسلم کے سوا اور کوئی نہیں۔

نئی صلیبی جنگ اور دینی مدارس

یہ ۲۳ جنوری ۱۹۹۵ء کی صبح تھی جب پاکستانی اخبارات میں چینی چنگھاڑتی سرخیاں شائع ہوئیں۔ ان کے مطابق پاکستانی وزیراعظم بے نظیر بھٹو صاحبہ کی حکومت دینی مدارس کے خلاف اعلان جنگ کر رہی تھی!

- دینی مدارس کی چھان بین اور نصاب تبدیل کرنے کا فیصلہ وزراء اعلیٰ دو ہفتے کے اندر اقدامات کی رپورٹ پیش کریں گے، وزیراعظم کا صوبائی حکومتوں کو حکم۔
- دینی مدارس براہ راست غیر ممالک سے عطیات حاصل نہ کر سکیں گے اور دینی نصاب تعلیم کو یونیورسٹی سے منسلک کر دیا جائے گا۔
- دینی مدرسوں کو حساب کتاب دینا ہوگا۔

دہشت گردی اور فرقہ واریت کے خاتمے کے نام پر یہ فیصلے وزیراعظم کی زیر صدارت ایک اعلیٰ سطحی اجلاس میں کیے گئے اور ساتھ ہی ان پر عمل درآمد کرنے کے لیے فوری طور پر وزارت داخلہ میں ایک سیل بھی قائم کر دیا گیا۔

۱- {بالترتیب} روزنامہ جنگ، کراچی۔ روزنامہ نوائے وقت، لاہور اور روزنامہ مسابوات، لاہور

وزارت داخلہ نے ہدایت جاری کی: ”اس کی پیشگی اجازت کے بغیر نہ کسی نئے دینی مدرسے کو رجسٹر کیا جائے اور نہ کسی پرانے مدرسے کی رجسٹریشن کی تجدید کی جائے۔“ پولیس نے بچوں سے جبری ”بیگار“ لیے جانے کے الزام کی تحقیق شروع کر دی۔ وزیراعظم نے اس اخباری رپورٹ پر تحقیقات کی ہدایت دی کہ ایک مدرسے میں طلبہ کو زنجیروں سے باندھ کر قرآن کریم کی تعلیم دی جاتی ہے۔

ادھر بین الاقوامی سطح پر ایمنسٹی انٹرنیشنل نے دینی مدارس کے خلاف محاذ سنبھال لیا ہے۔ حکومتی اداروں کے تعاون سے چند غیر معیاری اور برائے نام دینی مدارس کے سروے کو بنیاد بنا کر اس نے جون تک ایک رپورٹ منظر عام پر لانے کا اعلان کیا۔ اس میں دکھایا جائے گا: پاکستان کے دینی مدارس میں طلبہ کو آج کے تقاضوں سے بے خبر رکھا جاتا ہے انھیں مارا جاتا ہے، زنجیروں سے باندھا جاتا ہے، ان سے جبری بیگار لی جاتی ہے، ان کی خوراک، رہائش اور صفائی کا معیار ناقص ہے، انھیں مدارس میں آزادی رائے اور دیگر بنیادی حقوق حاصل نہیں ہیں، انھیں جان بوجھ کر ناقص رکھا جا رہا ہے تاکہ وہ قومی زندگی کے کسی شعبہ میں کھپ نہ سکیں، ان کے نام پر چندہ اکٹھا کر کے مدارس کے منتظمین کھانی جاتے ہیں اور طلبہ کو انتہائی خشکی کی حالت میں رکھ کر خود عیش کی زندگی بسر کرتے ہیں، اور ان مدارس میں طلبہ کو اسلحے کی ٹریننگ دے کر دہشت گرد بنایا جا رہا ہے۔^۲

سوچا سمجھا حملہ

پاکستان کی [بے نظیر] حکومت نے یہ حملہ جس سوچی سمجھی تیاری کے ساتھ شروع کیا ہے اس کا اندازہ صرف ایک بات سے لگایا جاسکتا ہے۔ ادھر صوبائی حکومتوں کو کوائف جمع

۲۔ مولانا زاہد الراشدی، ماہنامہ التبلیغ، گوجرانوالہ، جنوری ۱۹۹۵ء

نئی صلیبی جنگ اور دینی مدارس

کرنے کا حکم ہوا، ادھر اگلے ہی دن لاہور کے روزنامہ دی نیوز [The News] نے پنجاب کے دینی مدارس کے کوائف اور ایک ایک مدرسے کو ملنے والی زکوٰۃ کی تفصیلات شائع کرنا شروع کر دیں۔ ظاہر ہے کہ یہ معلومات حکومت ہی نے فوری طور پر بہم پہنچائیں، ورنہ نامہ نگار خود ۲۴ گھنٹے میں یہ کارنامہ انجام نہ دے سکتا تھا۔ ساتھ ہی یہ سرخی بھی جمائی گئی: ”مدارس لوہے کے چنے ثابت ہوں گے جو وزیراعظم سے چبائے نہ چبیں گے“۔^۳

اس سے اگلے روز ”دستوری ماہرین“ کی بے سروپا آرا شائع کی گئیں: ”بیرونی امداد لینا دستور کی خلاف ورزی ہے۔ ملکی قانون کے خلاف ہے، یہ خارجہ پالیسی میں مداخلت ہے۔ مدارس، تعلیمی ادارے نہیں کیونکہ وزارت تعلیم نے ان کی منظوری نہیں دی ہے۔“ اور حکومت کی اپنی دھمکی یہ کہ: ”زکوٰۃ فنڈ سے دی جانے والی رقم صرف ایک انتظامی حکم کے ذریعے بند کی جاسکتی ہیں۔“

بھارت میں بھی

شاید اس پر تعجب ہو، اگرچہ تعجب کی کوئی بات نہیں ہونی چاہیے کہ اسی انداز، انہی الفاظ اور انہی بنیادوں پر دینی مدارس کے خلاف ایک مہم بھارت میں بھی چل رہی ہے۔

۲۱ نومبر ۱۹۹۴ء کو آدھی رات کے بعد دہلی سے بھیجے گئے کمانڈرز اور پولیس نے ندوۃ العلماء، لکھنؤ کی مشہور درس گاہ پر چھاپا مارا، طلبہ پر تشدد کیا اور انھیں گرفتار کیا۔ اس سے ملتا جلتا واقعہ دارالعلوم دیوبند کے ساتھ بھی پیش آچکا تھا۔ صورت حال کی تصویر کشی کرتے ہوئے کل ہند ملی کونسل کے تحت ایک آل انڈیا دینی مدارس کنونشن کے سامنے اپنے کلیدی خطاب میں جناب قاضی مجاہد الاسلام قاسمی [م: ۱۳، اپریل ۲۰۰۱ء] نے وضاحت سے بیان کیا:

۳۔ روزنامہ دی نیوز، لاہور، ۲۴ جنوری ۱۹۹۵ء

عین اس وقت جب ہم اپنی زبوں حالی پر آنسو بہا رہے ہیں اور مدارس اسلامیہ کی کمزوریوں کا محاسبہ کر رہے ہیں؛ دشمنان اسلام انھی مدارس کو اپنے لیے خطرے کا سب سے بڑا مرکز سمجھ رہے ہیں..... قال اللہ وقال رسول اللہ کے گونجنے والے نغموں میں [انھیں] اسلام کی حیات نو کا خطرہ بنیاد پرستی کی بو اور [پاکستان کی خفیہ ایجنسی] آئی ایس آئی کا ہاتھ نظر آتا ہے۔ مدارس کو بدنام کرنے کے لیے انھیں کبھی اسمگلنگ کا اڈہ بتایا جاتا ہے اور کبھی ان کی جدید تعمیرات میں غیر ملکی پیسے کا عمل دخل بتایا جاتا ہے..... تہذیب اور لباس کی تبدیلی کو بڑی گہری نظر سے داج کیا جا رہا ہے؛ اسے ایک بڑا خطرہ تصور کیا جا رہا ہے۔ مدارس کو آئنگ وادیوں کا اڈہ اور ہتھیاروں کا بھنڈار تصور کیا جا رہا ہے..... اصل خطرہ یہ بتایا جا رہا ہے کہ چھوٹے چھوٹے معصوم بچوں کو ایسی تعلیم دی جا رہی ہے کہ بڑے ہو کر بنیاد پرست اور عسکریت پسند بنیں گے؛ اور کسی کو یہ خوف ہے کہ جو طبقہ ان مدرسوں سے نکلے گا وہ اسلامی تشخص اور اپنی مذہبی شناخت کا سخت وکیل ہوگا۔

ایسا حملہ کیوں؟

یہ خوف و خطر کچھ غلط بھی نہیں۔ مدرسوں سے جو نوجوان نکلیں گے وہ بالعموم اللہ اور اس کے رسول صلی اللہ علیہ وسلم کی بتائی ہوئی ”بنیادوں“ پر ایمان سے لبریز اسلامی تشخص کے علم بردار اور احیائے اسلام کے جذبے سے سرشار ہوں گے (اور یہی ”بنیاد پرستی“ ہے جو چھپتی ہے) خواہ وہ فی الوقت اپنے مقصد کے لیے درکار کما حقہ اہلیت سے تہی دامن ہوں۔ مدارس کے خلاف مغرب کی دشمنی کوئی نئی چیز بھی نہیں۔ فرانسیسی استعمار نے الجزائر و تیونس میں اور اشتراکی روس نے وسط ایشیا میں مسلمانوں کے دینی مدارس کو ختم کیا۔ ہالینڈ نے انڈونیشیا میں

نئی صلیبی جنگ اور دینی مدارس

اور برطانیہ نے پاکستان اور بھارت میں ان کو ختم کرنے یا مفلس و قلاش اور بے اثر و بے قدر بنانے میں کوئی کسر نہیں چھوڑی۔ لاوینیت کے علم بردار ترک لیڈر مصطفیٰ کمال پاشا [م: ۱۹۳۸ء] نے بھی جب ”مغربی“ بننے کا فیصلہ کیا تو خلافت عثمانیہ [۱۲۹۹ء-۱۹۲۲ء] ختم کر کے پہلا دارالاحیاء دینی مدرسوں پر کیا اور پھر عربی رسم الخط کو لاطینی حروف تہجی سے بدل دیا تاکہ دینی علوم سے رشتے کی کوئی سبیل ہی باقی نہ رہے۔

لیکن تاریخ کے اس مرحلے میں مغرب نے اور مغرب کے ان باج گزار مسلمان حکمرانوں نے جو مغرب کے مقاصد پورے کرنے کے لیے اگلے مورچوں پر ”وہشت گردی“ (یعنی اسلامی احیاء) کے خلاف جان لڑانے کی پیشکش کر چکے ہیں — مدارس اور علما کے خلاف جس شد و مد سے اپنی جنگ کا آغاز کیا ہے اس کے اسباب اس خوف و خطر سے بہت زیادہ گہرے دُور رس اور بالکل بنیادی (فنڈامینٹل) نوعیت کے ہیں۔ ان کا تعلق مغرب اور اسلام کے درمیان اس تہذیبی کش مکش سے ہے جس کے لیے تاریخ کا میدان گرم ہو رہا ہے۔

معضلہ خیر الزامات

رہے وہ الزامات، بظاہر جن کی بنیاد پر مدارس کے خلاف مہم کو عام انسان کی نگاہ میں جائز ٹھہرانے کی کوشش کی جا رہی ہے تو ان کے لچر بے بنیاد اور معضلہ خیز ہونے کا علم ہم سے زیادہ خود الزام لگانے والوں کو ہوگا۔

بے تحاشا تعداد کثیر مالی امداد اور اس کے غلط استعمال کا بہت ڈھنڈورا پیٹا گیا ہے۔

اس کی حقیقت کیا ہے؟

اس وقت [۱۹۹۵ء] پورے صوبہ پنجاب میں صرف تقریباً دو ہزار پانچ سو مدارس ہیں جن میں کل دوا لاکھ انیس ہزار طلبہ پڑھ رہے ہیں۔ ان میں سے سترہ سو یعنی پندرہ فی صد مدارس حکومت سے کوئی زکوٰۃ فنڈ نہیں لیتے۔ گزشتہ سال [۱۹۹۴ء] تقریباً آٹھ سو دینی مدارس کو

مغرب اور عالم اسلام

۷ کروڑ روپے دیے گئے، یعنی اوسطاً فی مدرسہ ۸۷ ہزار روپے سالانہ یا ۷ ہزار روپے ماہانہ۔ اتنی رقم تو کالج کے ایک لیکچرر کی بمشکل تنخواہ بنتی ہے۔ ضلع لاہور میں گزشتہ سال ۸۶ مدارس کو ۵۳ لاکھ روپے دیے گئے، یعنی اوسطاً ۵۵ ہزار روپے ماہانہ۔ ان میں سے بھی اگر وہ آٹھ مدارس نکال دیے جائیں جن کو ایک لاکھ سے زائد رقم دی جا رہی ہے، تو بقیہ کا اوسط مشکل سے تین ہزار ماہانہ بنے گا۔ ۱۹۸۴ء تا ۱۹۹۳ء میں دیے ہوئے فنڈز کا اوسط بھی یہی ہے، یعنی مہنگائی اور اخراجات کئی گنا بڑھ جانے کے باوجود فنڈز میں ایک پائی نہیں بڑھی۔

بیرونی امداد اور مدرسے

بیرونی امداد بالعموم وہاں مقیم پاکستانی باشندوں سے، کسی قدر مخیر حضرات اور اداروں سے، اور شاذ و نادر کسی حکومت سے ملتی ہے۔ حکومت نے کھوج کرید کر کے اس پہاڑ سے کیا چوہا برآء کیا ہے؟۔۔۔ رحیم یار خان کے ۲۳ مدارس کو ”شرق اوسط کے ایک والی ریاست سے سالانہ امداد ملی ہے“۔ ذرا سوچیں کتنی؟ ۹۵ لاکھ روپے، یعنی چار لاکھ روپے فی مدرسہ۔ رحیم یار خان کے حوالے سے یہ شخصیت متحدہ عرب ریاستوں کے صدر شیخ زید بن سلطان النہیان [م: نومبر ۲۰۰۴ء] کے علاوہ کس کی ہو سکتی ہے؟ کیا بھٹو خاندان پر ان کی مالی فیاضی کی بارش کچھ کم ہوئی ہے کہ اس پر بھی اعتراض ہو۔ ”ایک فرقہ کے ۳۵ مدارس کو بیرونی ”ملاؤں“ نے امداد فراہم کی“۔ کتنی؟ ایک ماہ میں تین لاکھ ۷۰ ہزار روپے، یعنی ۱۰ ہزار روپے فی مدرسہ کی ”خطر“ رقم۔ یہ کل حقیقت ہے ”بے تحاشا فنڈز“ دیے جانے کے الزام کی۔

دینی مدارس کو یہ بیرونی امداد ملے بھی تو اس پر اس حکومت کو اعتراض کرنے کا کیا حق ہے جو خود سر تا پا بیرونی امداد کی محتاج ہے، جو اپنا ”اپنی قوم اور قوم کے بچے بچے اور بال بال بیرونی قرضوں اور سرمایہ کاری کے نام پر سنہرے جال میں باندھتی چلی جا رہی ہے۔ وہ حکومت جس کی ناک کے نیچے سینکڑوں عیسائی مشنری تعلیمی ادارے اور غیر ملکی ایجنڈے کو آگے بڑھانے والی

نی صلیبی جنگ اور دینی مدارس

نام نہاد رضا کار تنظیمیں (NGOs) کھلے ہندوں باہر سے لاکھوں کروڑوں ڈالر وصول کر رہی ہیں۔ یہ نام نہاد ”رضا کار“ تنظیمیں صرف خارجہ پالیسی ہی میں نہیں بلکہ اندرونی پالیسیوں، تہذیب، ثقافت، سیاست، قانون، عدالت، مقدمات سب میں مداخلت کر رہی ہیں۔ کیا ان کی جانب سے یہ چاند ماری، خلاف دستور و قانون نہیں؟

دینی مدارس کی مالیات کے بارے میں حکومت ایک مخمضے میں گرفتار ہے۔ ایک طرف وہ زکوٰۃ کی معمولی رقم اور دوسرے ملکوں میں محنت مشقت کرنے والے ہم وطنوں کے چندے کو بیرونی امداد قرار دے کر شور مچا رہی ہے۔ دوسری طرف اسے اس بات کی بھی سخت تکلیف ہے کہ یہ مدارس ان معمولی چندوں سے کیوں چل رہے ہیں۔ دراصل وہ چاہتی یہ ہے کہ یہ مدارس ختم ہو جائیں یا پوری طرح حکومت کے کنٹرول میں آجائیں۔ یہ بات کھل کر وہ کہہ نہیں سکتی، کنٹرول میں لینے کے لیے پیسہ بھی خرچ کرنا نہیں چاہتی، اور خرچ کرے بھی تو یہ جانتی ہے کہ اکثر ویش تر مدارس اس کی امداد کے عوض اپنی آزادی کا سودا کرنے کے لیے تیار نہیں ہوں گے۔ مولانا محمد قاسم نانوتوی [م: ۱۸۷۹ء] نے جب دارالعلوم دیوبند کے لیے ۸ نکاتی دستور العمل تجویز کیا تو سرفہرست زیادہ سے زیادہ چندے کی فراہمی کو رکھا، تاکہ مدارس عوام کے بل پر چلیں، حکومت کے محتاج نہ ہوں۔

فرقہ وارانہ تصادم کا الزام

مدارس کے خلاف اقدامات کا اصل جواز فرقہ واریت اور دہشت گردی، باہم خوں ریزی، خصوصاً مساجد میں، اور اسلحے کے استعمال اور فوجی تربیت کے خلاف کارروائی کے نام پر فراہم کیا گیا ہے۔ کالجوں اور یونیورسٹیوں کے برعکس، دینی مدارس میں نہ جھگڑے ہوتے ہیں نہ اسلحے کا استعمال نہ ایک فرقے کے مدارس دوسرے فرقے کے مدارس سے دست و گریباں ہیں۔ فوجی تربیت کا اہتمام بھی شاید ہی کسی مدرسے میں ہو۔ لیکن اس کے باوجود دینی طالب علم

مغرب اور عالم اسلام

فوجی تربیت کیوں حاصل نہیں کر سکتے۔ مولانا مفتی محمد رفیع عثمانی صاحب نے بالکل صحیح فرمایا ہے:

فرقہ دارانہ جھگڑوں اور غیر قانونی اسلحے اور دہشت گردی کے ہم سخت خلاف ہیں۔
البتہ جہاد ایک دینی فریضہ ہے، جہاد کی فکری تربیت کا اہتمام متعدد دینی مدارس میں
کیا جاتا ہے اور ان شاء اللہ یہ اہتمام جاری رہے گا۔^۵

فرقہ دارانہ دہشت گردی میں مدارس نہیں تنظیم ملوث ہیں۔ یہ دہشت گردی یقیناً
ایک سنگین معاملہ ہے، لیکن اسے بڑھا چڑھا کر اچھالا جا رہا ہے۔ حقیقت یہ ہے کہ فرقہ واریت
کے نام پر جو خوں ریزی ہو رہی ہے۔ یا کرائی جا رہی ہے تاکہ اہل دین پر ہاتھ ڈالنے کا
جواز فراہم ہو۔۔۔ وہ ملک میں سیکولر سیاسی فرقہ واریت اور نسلی و لسانی تعصبات میں ہونے
والی خوں ریزی کے مقابلے میں کچھ بھی نہیں ہے۔ کراچی میں ۱۹۹۵ء کے پہلے ۷۳ دنوں میں
۳۶۰ افراد ہلاک ہوئے، جن میں زیادہ سے زیادہ ۵۸ افراد کی موت کو فرقہ واریت کا نتیجہ قرار
دیا جاسکتا ہے جب کہ یہ وہ مدت ہے جس میں اس نوعیت کی اموات سب سے زیادہ ہوئیں۔

مدارس کا نظام تعلیم

جہاں تک مدارس کے تعلیمی نظام میں اصلاح اور تعمیر و تبدل کی ضرورت کا تعلق ہے
اس سے کسی کو انکار نہیں۔ یہ ایک عظیم چیلنج ہے۔ ممکن ہے اس چیلنج کی وسعت کا پورا ادراک
مدارس کے ارباب حل و عقد میں عام نہ ہو، لیکن اس کی ضرورت کا احساس کسی نہ کسی درجہ میں ہر
جگہ موجود ہے۔

نصاب کی اصلاح تو عصر حاضر کے ہمالیائی چیلنج کا ایک بہت محدود حصہ ہے۔ لیکن
یہاں پر یہ بات بالکل واضح رہنی چاہیے کہ نصاب کی اصلاح ہو یا دیگر اصلاحات یہ مدارس کا اپنا

۵۔ ماہ نامہ البلاغ، کراچی (مدیر: مولانا محمد تقی عثمانی) فروری ۱۹۹۳ء، ص ۲۷

نئی صلیبی جنگ اور دینی مدارس

کام ہے، وہی کریں گے تو کامیاب ہوگا۔ حکومت کی طرف سے نصاب مسلط کرنے کا خواب کبھی پورا نہ ہوگا۔ وہ حکومت اور وہ وزارت تعلیم کہ جس کا اپنا تعلیمی نظام زبوں حالی کا شکار ہے۔ جہاں پرائمری اسکولوں میں چھتیس اور فرنیچر نہیں، جہاں امتحانات ایک ایک سال مؤخر ہوتے ہوں اور نتائج چھ مہینے کے بعد آتے ہوں، جہاں ہر امتحان میں ۶۰، ۷۰ فی صد طلبہ فیل ہوتے ہوں۔۔۔ بھلا وہ حکومت اور ریاستی انتظامیہ کس منہ سے مدارس کی اصلاح کا دعویٰ کر سکتی ہے؟

مدرسے اور سیکولر طبقہ

دیکھا جائے تو مدارس اور علما کا معاشرے میں سیاسی، معاشرتی اور علمی و فکری اثر و رسوخ بہت محدود ہے۔ بلاشبہ انتخابات میں ان کی کارکردگی مایوس کن ہے۔ فرقہ وارانہ کشیدگی نے بھی بہر حال ان کا وقار اور مقام مزید گرا دیا ہے۔ بہت سے علاقوں میں تو مسجد کے امام کا مقام نچلے درجے کے کام کرنے والے بے وقعت مزدور سے مختلف نہیں۔ حکومت اور انتظامیہ کے مناصب ان کے پاس نہیں ہیں۔ فوج اور بیوروکریسی میں ان کا داخلہ بند ہے۔ عدلیہ میں کتنی کے صرف دو یا تین افراد ہیں، لیکن وہ بھی سیکنڈ کلاس ججوں کی حیثیت میں۔

پھر آخر ان مدارس سے مغرب اور مغرب کے مسلمان مہرے کیوں اتنے خائف ہیں؟ ذرائع ابلاغ خصوصاً انگریزی اخبارات، ان کے پیچھے کیوں ہاتھ دھو کر پڑے ہوئے ہیں؟ مغرب کی شہ پر اور از خود بھی پاکستان کی حکومت ان کے خلاف فحش ٹھونک کر میدان میں کیوں اتر رہی ہے؟

مغرب کی سوچ

اس اہم سوال کا حقیقت پر مبنی جواب ہفت روزہ اکادمی لندن نے فراہم کیا ہے۔ یہی وہ جواب ہے جو اس مسئلے کے بنیادی اور دُور رس پہلوؤں سے نقاب اٹھا دیتا ہے۔

اسلام کا سروے نام کے طویل مضمون کا خلاصہ یہ ہے:

- ۱- دنیا کی قیادت کی حقیقی دعوے دار دو ہی تہذیبیں ہیں: مغرب اور اسلام۔
- ۲- اسلام ایک آئیڈیا ہے: آج کی دنیا میں اپنی نوعیت کا واحد آئیڈیا، شاید اس نوعیت کا آخری آئیڈیا جو دنیا دیکھے (یا کم سے کم اسے آخری بنانا مغرب کا مشن ہونا چاہیے!) آئیڈیا جو انسانی تجربے و مشاہدے سے ماوراء حق پر یقین کا مدعی ہے۔ یہ الحق اللہ کا کلام ہے، جس کا لفظ لفظ چودہ سو سال پہلے، عرب کے ایک گرد آلود کوئے میں محمد (صلی اللہ علیہ وسلم) پر نازل ہوا، اور انھوں نے اسے قرآن میں نقل کر دیا۔ یہ آئیڈیا انسان کی باطنی زندگی اور عوامی زندگی کے درمیان مذہب اور سیاست کے درمیان کوئی سرحد تسلیم کرنے کے لیے تیار نہیں۔
- ۳- ایک تہذیب کو جوڑے رکھنے کے لیے الحق پر یقین کی قوت کا کوئی بدل نہیں، کہ اس سے طاقت ور کوئی اور قوت نہیں۔ مزید ستم یہ۔۔۔ ہر باجرا اور کہیں بھی دیکھنے میں نہیں آ رہا۔۔۔ کہ یہ نئے لوگوں کو بھی کھینچ رہا ہے اور الحق کے دعوے پر مبنی اس تہذیب میں شریک بننے کے لیے لوگ ہجوم کر رہے ہیں۔
- ۴- لہذا، یہ کوئی تعجب کی بات نہیں کہ دوسری قومیں، خصوصاً یورپی باشندے مسلمانوں سے خوف زدہ ہیں۔ انھیں خطرہ ہے کہ ایک نئی سرد جنگ آ رہی ہے، جو غالباً ”سرد“ نہ رہے گی۔
- ۵- لیکن کوئی وجہ نہیں کہ مغرب اور اسلام امن و آشتی کے ساتھ باہم گزارا نہ کر سکیں۔ دونوں میں بہت کچھ مشترک ہے۔ تاہم، اس مقصد کے لیے دونوں کو حکمت کے ساتھ معاملہ کرنا ہوگا، اپنے خیالات اور تصورات پر نظر ثانی بھی کرنا پڑے گی۔

نئی صلیبی جنگ اور دینی مدارس

خاص طور پر مسلمانوں کو کوئی ایسا راستہ تلاش کرنا ہوگا جس کے ذریعے وہ ماڈرن زندگی کے تین پہلوؤں سے ضرور ہم آہنگ ہو جائیں — یعنی ماڈرن بن سکیں:

۱۔ معیشت، ۲۔ عورت، ۳۔ جمہوریت۔

۶۔ معیشت میں سود کے بغیر گزرنہیں، اگرچہ اسلام کے مشارکت، مضاربیت کے نظام سے مغرب بھی کچھ سیکھ سکتا ہے (”کاش“ علمائے کرام کے پاس اکناکس کی ڈگریاں ہوتیں!)

۷۔ عورت کو آزاد کرنا ہوگا۔ اس کے لیے اسے معاشی طور پر خود کفیل بنانا ہوگا۔ ”مغرب سے جتنے انقلاب پھوٹے ہیں ان میں سب سے عظیم انقلاب، عورت اور مرد کے تعلقات میں انقلاب ہے۔ اسلام نے اس کو اختیار نہ کیا تو وہ تہوارہ جائے گا۔“

۸۔ سب سے بڑی تبدیلی خود کو ماڈرن بنانے کے لیے جو اسلام کو کرنا ہوگی وہ ”جمہوریت“ کا اختیار کرنا ہے۔ جمہوریت [ایسے سیاسی نظام کے معنوں میں نہیں] جہاں حکمرانوں کے عزل و نصب اور امور اجتماعی کے فیصلے رائے عامہ سے ہوتے ہیں بلکہ ایسے فلسفے کے پیر و معاشرے کے معنوں میں [جو کسی الحق، حتمی سچائی پر ایمان و یقین کی بنیاد پر قائم نہ ہو یا کم سے کم کسی کو دوسرے پر اپنا ایمان و یقین مسلط کرنے کی اجازت نہ دے] جہاں ہر شخص خود یہ فیصلہ کرنے کا اختیار رکھتا ہو کہ کیا نیکی ہے اور کیا بدی، کیا جائز ہے اور کیا ناجائز۔ الحق کے تصور اور مقام کو مسترد کر کے ہی تو مغرب میں جمہوریت پیدا ہوئی۔

۹۔ عورت کی آزادی ہو یا فرد کی آزادی [ہدایت الہی پر یقین اور اس کے اتباع سے] یہ آزادی ممکن نہیں جب تک ایک ادارہ بالکل بدل نہ دیا جائے، یعنی علمائے اسلام کا ادارہ: ”تعداد میں قلیل، اول تا آخر مرد ہی مرد، خود ساختہ اور منشاے الہی بتانے کا“

مغرب اور عالم اسلام

حق رکھنے کے مدعی۔ علما کا اصل ہتھیار ہے اجتہاد: قرآن صدائے الہی ہوا کرے اس کی صرف ۸۰ آیات قوانین و ضوابط کے بارے میں کچھ کہتی ہیں، وہ بھی محتاج تشریح ہیں، تشریح و اجتہاد کا حق، اجماع کا حق، علما نے صدیوں سے ہالی جیک کیا ہوا ہے۔ ”بدقسمتی سے مسلمان آج بھی قرآن کی تعبیر و تشریح علما کے اس چھوٹے سے گروہ کے ہاتھوں چھوڑے رکھنے کے لیے تیار ہیں، اور یہ یقین بھی رکھتے ہیں کہ صرف ان ہی کی تعبیر آزادانہ ہوتی ہے۔“ وہ اب تک علما سے ”نہیں“ (No) کہنے کی ہمت نہیں کر پارہے۔ چنانچہ ”اسلام ابھی تک ایک قلیل، مطلق العنان گروہ کی بالادستی کی دنیا میں رہ رہا ہے۔ یہ نتیجہ ہے اس بات کا کہ وہ اب بھی الحق کے وجود پر یقین رکھتا ہے۔“

۱۰۔ علما ”عورت کی آزادی“ کو روکے بیٹھے ہیں۔ انھوں نے صدیوں پیش تر عورت کے مقام کے بارے میں غلط اجتہاد کیا، اب بھی اسی پر عمل کیے جا رہے ہیں۔ اس لیے اگر اسلام عورت کو وہ مساوات دینا چاہتا ہے جو ”کم و بیش“ قرآن نے دی ہے، تو اسے علما کی گرفت اور قوت کو توڑنا ہوگا۔

۱۱۔ اسی طرح جمہوریت کے فلسفے کی راہ میں سب سے بڑی رکاوٹ تھوڑے سے علما کی بالادستی ہے جو خدا کی ترجمانی کے مدعی ہیں۔ عیسائی چرچ کی طرح بے شک نہیں، مگر اسلام میں ائمہ، علما اور مفتیوں کا ایک نظام ہے، اور اس ”تھکے ماندے مصالحت پسند اور ذلیل نظام“ کو ختم کیے بغیر اسلام کی قدیم بد جوش قوت کا احیا نہیں ہو سکتا۔ خدا کس چیز کی اجازت دیتا ہے، کس چیز سے منع کرتا ہے، اس کا فیصلہ کرنے کا حق اب علما کے محدود ادارے سے سارے مسلم عوام کی طرف منتقل ہو جانا چاہیے۔

۱۲۔ بدقسمتی سے اسلام کی پہلی صدی میں کوئی سینٹ پال [م: ۶۳ء] نہیں ہوا، جو دین کو شریعت کے شکنجے سے آزاد کر دیتا۔ لیکن اب اسلام کی پندرہویں صدی میں ریفارمیشن

ن مینی جنگ اور دینی مدارس

(reformation) کی لہر ناگزیر ہے۔ عیسائیت کی پندرہویں صدی کی طرح، جس کے نتیجے میں [جرمن نژاد عیسائی پروٹسٹنٹ مصلح] مارٹن لوتھر [۱۴۸۳ء-۱۵۴۶ء] نے ۱۵۱۷ء میں چرچ کے دروازے پر اپنے مطالبات آویزاں کر کے یورپ میں پادریوں کے اقتدار کے تابوت میں پہلی کیل ٹھونک دی تھی۔

یہ بارہ نکات ہم نے اکانومسٹ لندن (۶ اگست ۱۹۹۴ء) کے خصوصی مضمون سے اخذ کر کے پیش کیے ہیں تاکہ آج مغرب کا ذہن اور اس کی حکمت عملی کے خدوخال سامنے آسکیں۔

چند وضاحتیں

اکانومسٹ لندن کے تجزیہ نگار کی مذکورہ بالا تحریر: کم علمی، خود ساختہ مفروضوں، تعصب اور مغالطہ آمیز نتائج کا مرقع ہے۔ اس مضمون میں ان پر تفصیلی گفتگو کی گنجائش نہیں۔ تاہم چند وضاحتیں ضروری ہیں:

اسلام میں قرآن مجید کی تعبیر (interpretation) تفسیر اور صحفید کی امانت عیسائیوں کی طرح کسی چرچ کی نہیں، امت کی تحویل میں دی گئی ہے۔ اسلام میں عالم و مفتی عیسائیوں کے ہاں پادری کی طرح کا منصب نہیں، بلکہ ایک اہلیت کا نام ہے۔ عالم کون ہے اس کی بھی کوئی متعین تعریف نہیں۔ کوئی عالم تعبیر کے حق پر اپنی اجارہ داری کا مدعی نہیں ہو سکتا، کیونکہ وہ جب فتویٰ لکھتا ہے تو یہ ضرور لکھتا ہے کہ ”یہ میری رائے ہے، علم صرف اللہ کے پاس ہے، وہی صحیح جانتا ہے“۔ کسی عالم کے پاس نہ پہلے اتنا اقتدار رہا ہے کہ وہ اپنا اجتہاد دوسروں پر مسلط کر دے اور نہ اب ہے۔ مگر کوئی حکومت بھی اقتدار کے باوجود اپنی دینی تعبیر لوگوں پر مسلط نہیں کر سکی ہے نہ آئندہ کر سکے گی۔

حقیقت یہ ہے کہ پہلے دن سے عام مسلمانوں نے جن علما پر اعتماد کیا، انھی کو اور انھی کے اجتہاد و تعبیر کو ہمیشہ سند قبول اور بقا حاصل ہوئی۔ یہ ”جمہوری حق“ تو بغیر پیلٹ کے نیچے عوام

ہی کے پاس رہا ہے۔ مگر تلخ حقیقت یہ ہے کہ یہ صرف آج کی ماڈرن تعبیرات ہیں، جو مصطفیٰ کمال پاشا (ترکی)، صدر جمال عبدالناصر (مصر)، صدر احمد نور سوئیکارنو (انڈونیشیا) اور صدر محمد ایوب خان (پاکستان) وغیرہ جیسے فوجی ڈکٹیٹروں نے اوپر سے نافذ کی ہیں۔ وہ تعبیرات جن کے بارے میں تجزیہ نگار آس لگائے ہوئے ہے کہ ”عوامی اجتہاد“ ہو تو وہ نیچے سے نافذ ہوں گی۔

بے شک ۱۴۷۰ء میں مسائل پہلی دفعہ چھپ کر عیسائیوں کے ہاتھ آئی، تو انھیں پتا چلا کہ اس میں کیا لکھا ہے اور انجام کار ریفارمیشن یا اصلاح کی لہر پیدا ہوئی۔ مگر قرآن مجید تو روزِ اوّل سے مسلمانوں کے سینوں اور ہاتھوں میں رہا ہے۔ اور اب تک پہنچتے پہنچتے تو صدیاں ہو گئیں کہ تقریباً ہر زبان میں لوگ اس کا ترجمہ پڑھ رہے ہیں۔ لیکن، مضمون نگار اس کی کیا توجیہ کرے گا کہ لوگ جتنا زیادہ قرآن پڑھتے ہیں اتنا ہی زیادہ وہ نام نہاد ”ریفارمیشن“ کے بجائے راسخ العقیدگی کی طرف لپکتے ہیں۔

مغرب اور مغرب زدہ کیوں خائف

اس تجزیے سے یہ بات ضرور روزِ روشن کی طرح آشکار ہوتی ہے کہ مغرب مدارس کو ایک خطرہ عظیم اس لیے سمجھتا ہے کہ اس کی نظر میں اس کے تہذیبی غلبے اور قیادتِ عالم کی بقا اور تہذیبی جنگ میں اسلام کے اوپر (اس کو مغرب کے رنگ میں رنگ کر) فتح کی راہ میں یہ دینی مدارس ایک بہت بڑی رکاوٹ ہیں۔ کیونکہ دینی تعلیم ہی سے مسلمانوں کے اندر کائنات میں الحق کے وجود اور قرآن اور رسالتِ محمدیؐ کے الحق ہونے پر یقین چودہ سو سال سے زندہ اور قائم ہے اور الحق کے ساتھ ربط بھی۔ ملت کی وحدت، قوت اور توسیع کا راز اس یقین میں پوشیدہ ہے جب کہ اس یقین کی قوت کا کوئی جواب مغرب کے پاس نہیں۔

پاک و ہند میں تعلیم کے مسئلے پر بحث کرتے ہوئے ڈبلیو ڈبلیو ہنٹر نے اپنی مشہور کتاب *Our Indian Musalmaans* میں انیسویں صدی کے دوران اسی بات کا اظہار

نئی صلیبی جنگ اور دینی مدارس

یوں کیا تھا: ”شرع محمدی کو ہرگز تعلیم کا مقصد نہ بنانا چاہیے“ کیونکہ شرع محمدی کا مطلب ہے مسلمانوں کا مذہب اور مذہب بھی اس زمانے کا جب اس کے پیرو تمام دنیا کو اپنی جائز شکار گاہ سمجھتے تھے اور انھوں نے زمانہ حال کی مسلمان آبادیوں کی طرح عیسائیوں کے ساتھ اتحاد کر کے یا ان کی رعایا بن کر رہنا نہ سیکھا تھا۔“

اب یہ سمجھنا مشکل نہیں کہ دینی مدارس کے خلاف مغرب کی مہم خواہ آج ہو جب وہ ہمارے اوپر ہمارے حکمرانوں کے واسطے سے مسلط ہیں یا ماضی میں جب وہ براہ راست مسلط تھے ایک عظیم تہذیبی جنگ میں کلیدی مقام رکھتی ہے۔

افسوس ان مسلمان حکمرانوں، دانشوروں اور انگلش ذرائع ابلاغ پر ہے جو مغرب سے بڑھ کر مغرب کی وفاداری کی روش پر گامزن ہیں اور شرع محمدی کی تعلیم کو بے اثر یا ختم کرنے کے درپے ہیں۔ شاید وہ ایک مرتبہ پھر عیسائیوں کی ”رعایا“ بن کر رہنے کا فیصلہ کر چکے ہیں اور ساری اُمت کو بھی یہی سبق سکھانا چاہتے ہیں۔

جب برعظیم پاک و ہند میں پہلی بار بیرونی آقاؤں کی طرف سے مسلمانوں کو عیسائیوں کی رعایا بن کر رہنے کا سبق سکھانے کی مہم شروع ہوئی تو علما نے آگے بڑھ کر اس حملے کے خلاف دفاعی بند باندھا اور ملک کے طول و عرض میں مدارس کا جال بچھا دیا۔ اس دفاعی مہم میں ۳۰ مئی ۱۸۶۷ء / ۱۵ محرم الحرام ۱۲۸۳ھ کو دارالعلوم دیوبند کا قیام ایک سنگ میل کی حیثیت رکھتا ہے۔ ۱۸۵۷ء کی جنگ آزادی کے بعد مسلمانوں پر جو قیامت ٹوٹی اور جس زور و شور کے ساتھ مغرب کے سیاسی و تمدنی غلبے کا سیلاب آ رہا تھا اس کو دیکھتے ہوئے ان مدارس کے بانیوں نے جو منصوبہ بنایا اور خدمات انجام دیں شاید اس سے زیادہ کچھ سوچنا اور کرنا کسی کے لیے ممکن نہ تھا۔ اس لیے آج کی دنیا میں بیٹھ کر کل کی دنیا کے بارے میں رومانوی فتوے صادر کرنا کہ یہ ہونا چاہیے تھا اور یہ خامی تھی — ایک بے سود مشغلہ ہے۔

مغرب اور عالم اسلام

مدارس کی خدمات

دینی مدارس نے علوم نبوت کے تحفظ، ان کی تعلیم و اشاعت، ان میں اضافے اور ترقی، اور مخصوص مغربی افکار و تمدن کا جواب دینے میں جو شان دار خدمات انجام دی ہیں، ان کا اعتراف نہ کرنا اور انھیں خراج تحسین پیش نہ کرنا بخل ہوگا۔ لیکن ایک زندہ قوم کے لیے ضروری ہے کہ وہ اپنی ہر کوشش اور ہر معرکے کا جائزہ لے کر، کوتاہیوں اور خامیوں کا تعین کرے، اصلاح و بہتری کی فکر کرے اور اسے مستقبل کے تقاضے پورے کرنے کا اہل بنائے:

وَمَا تَكَانَ قَوْلُهُمْ إِلَّا أَنْ قَالُوا رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ ○ (ال عمران ۳: ۱۷۷)
ان کی دعا بس یہ تھی کہ ”اے ہمارے رب ہماری غلطیوں اور کوتاہیوں سے درگزر فرما، ہمارے کام میں تیرے حدود سے جو کچھ تجاوز ہو گیا ہو اسے معاف کر دے ہمارے قدم جمادے اور کافروں کے مقابلے میں ہماری مدد کر۔“

آج تو مدارس کو ایک بالکل نئی نوعیت کا اور کہیں زیادہ بڑا چیلنج درپیش ہے۔ اسلام اور مغرب کے درمیان معرکہ برپا ہونے والا ہے۔ دشمن نے مدارس کو اپنے اہداف میں سرفہرست رکھا ہے۔ مستقبل بے شک بڑا خطر ہے، لیکن عظیم الشان امکانات سے بھرپور بھی۔ ملت کے احیا، امت کے مشن کی تکمیل، اسلام کے تہذیبی غلبے، دنیاے اسلام کے لیے روشن مستقبل اور انسانیت کے لیے امن و سلامتی کی زندگی کے امکانات۔

دینی مدارس کیا کریں؟

مدارس کہاں کھڑے ہیں، اور انھیں کیا کرنا چاہیے؟ یہاں پر ہم انتہائی ادب کے ساتھ

مدارس کے اہل حل و عقد کی توجہ صرف چند بنیادی امور کی طرف مبذول کرنا چاہتے ہیں:

۱۸۵۷ء کے بعد کے زمانے میں دینی تعلیم کی حکمت عملی دفاعی حکمت عملی تھی اس کا

نئی صلیبی جنگ اور دینی مدارس

اصل بنیادی مقصد 'تحفظ' تھا۔ قاری محمد طیبؒ [م: ۱۹۸۳ء] لکھتے ہیں: "اجماع اس پر منعقد ہو گیا کہ ایک دینی مدرسہ قائم کیا جائے تاکہ اس ملک میں مسلمانوں کا دین محفوظ ہو جائے۔" لیکن اس میں یہ تمنا بھی شامل تھی کہ "گوان کی اسلامی شوکت پامال ہو چکی ہے، لیکن اگر دین اور دینی جذبات محفوظ ہو جائیں گے، تو ایسا وقت آنا بھی ممکن ہے کہ وہ ان دینی جذبات سے رہتی دنیا کو بھی سنوار سکیں۔"

یہ ادراک سب سے زیادہ ضروری ہے اور اس کے عملی مظاہرے کا وقت آ گیا ہے۔ تحفظ علوم نبوت کے ورثے کا بھی مطلوب تھا، مسلمانوں کے دین و ایمان کا بھی۔ خدا کے فضل سے اس مقصد میں کافی کامیابی ہوئی ہے۔ یہ کامیابی اپنی تمام کوتاہیوں اور خامیوں کے باوجود انہی مدارس کے ذریعے ممکن ہوئی، کہ دور انحطاط میں تقلید کا نسخہ ہی کارگر ہو سکتا ہے۔ اسی لیے علامہ محمد اقبال نے کہا تھا:

ان مکتبوں (مدرسوں) کو اسی حالت میں رہنے دو غریب مسلمانوں کے بچوں کو انہی مدارس میں پڑھنے دو۔ اگر یہ مٹا اور درویش نہ رہے تو جاننے ہو کیا ہوگا؟ جو کچھ ہوگا میں اسے اپنی آنکھوں سے دیکھ آیا ہوں۔ اگر ہندوستانی مسلمان ان مدرسوں کے اثر سے محروم ہو گئے تو بالکل اسی طرح ہوگا جس طرح اندلس میں مسلمان کی آٹھ سو برس کی حکومت کے باوجود — اسلام کے پیروؤں اور اسلامی تہذیب کے آثار کا کوئی نقش نہیں ملتا۔^۷

تحفظ کا مقصد آئندہ بھی مطلوب رہے گا، لیکن اب معاملہ دفاع سے بہت آگے چلا گیا ہے۔ آج ایک بالکل نئی حکمت عملی کی ضرورت ہے جس کا مرکزی نکتہ 'اقدام' ہونا چاہیے۔

۷۔ ماہ نامہ الرشید دارالعلوم نمبر ۱۱، ص ۱۳

۸۔ خوں بہا [دینی مدارس میں تعلیم] از سلیم منصور خالد، انسٹی ٹیوٹ آف پالیسی اسٹڈیز، اسلام آباد ۲۰۰۲ء، ص ۱۹

مغرب اور عالم اسلام

ایمان، رسوخ فی العلم، حکمت، اجتہاد اور جہاد اس حکمت عملی کے لازمی اجزا ہوں گے۔ علامہ اقبال کو دورِ جدید کے اس چیلنج کا بھی شدت سے احساس تھا اور نظم و نشر میں انھوں نے اس بارے میں اپنے اضطراب کا شدت کے ساتھ اظہار کیا ہے۔

• علمی و فکری اور تہذیبی سطح پر مغرب نے بے شمار انقلابات برپا کیے ہیں۔ روزِ منت نئے مسائل پیدا ہو رہے ہیں، ان کا علم اور فہم و ادراک نہایت ضروری ہے اور ایمان و حکمت اور اجتہاد کے ساتھ ان کا مقابلہ اور ان کے مقابلے میں جوابی انقلاب برپا کرنے کی صلاحیت اور جدوجہد بھی اتنی ہی ضروری ہے۔ تفقہ فی الدین کا مطلب صرف احکام و مسائل کا علم نہیں، حکمت اور مجتہدانہ نظر و صلاحیت بھی ہے۔

• تفقہ فی الدین کا ناگزیر تقاضا انذار عام ہے (سورۃ التوبہ)۔ انذار عام کی صلاحیت اور کاوش کے بغیر اُمت نہ مغرب کے مقابلے کے لیے تیار ہوگی، اور نہ اس کے اندر شریعت کا، قولِ ثقیل کا بار اٹھانے کی استعداد ہی پیدا ہو سکے گی۔

• اُمت میں اتحاد و اخوت کے بغیر علم کی بڑی سے بڑی مقدار بھی غیر مؤثر رہے گی۔ تعبیر، تشریح، فتاویٰ، رد و قدح، اختلافات، سب میں اس بنیادی مقصد کے لیے صلاحیت پیدا کرنا اور مناسب حکمت عملی اختیار کرنا ضروری ہے۔

ان چار نکات کی وسعت میں ہر چیز سما سکتی ہے۔ ہمیں امید ہے کہ ہماری یہ دردمندانہ گزارشات ہمارے واجب الاحترام علما اور دینی مدارس کے ارباب حل و عقد کے لیے قابلِ توجہ قرار پائیں گی۔ [مئی ۱۹۹۵ء]

□□□

دہشت گرد کون؟

یہ بیت المقدس [ارض فلسطین] نہیں تھا، یہ بغداد [عراق] نہیں تھا، یہ سرائیوو [بوسنیا] نہیں تھا، یہ گروزنی [جیچنیا] نہیں تھا، یہ حجاز شریف [مقبوضہ کشمیر] بھی نہیں تھا۔۔۔ یہ امریکا کے عین قلب میں واقع اوکلاہوما کا شہر تھا۔

امریکی شہر میں دھماکا

اپریل ۱۹۹۵ء کو شہر کے وسط میں ایک کار میں ہزاروں پونڈ طاقت کے نائٹ بم کے قیامت خیز دھماکے سے ۵۰ کلومیٹر دور تک عمارتیں ہل گئیں۔ سرکاری دفاتر کی نو منزلہ دیوہیکل عمارت آنا فانا طبعے کا ڈھیر بن گئی۔ جلی ہوئی مسخ شدہ لاشوں کا انبار (۱۳۷ ٹکالی جاسکیں) ۶۰ سے زیادہ راکھ بن گئیں، معصوم بچوں کے بکھرے ہوئے اعضا، ان کے خون آلود جسم اور ان کی دل دوز چیخ و پکار۔۔۔ سارا منظر ایسا لگتا تھا گویا انھی شہروں میں سے کسی شہر سے اٹھا کر یہاں رکھ دیا گیا ہو، جن کا اس مضمون کے آغاز میں تذکرہ کیا گیا ہے۔

”میں نے سرائیوو میں سب کچھ تباہ ہوتے دیکھا تھا، سوچ بھی نہ سکتا تھا کہ کبھی یہاں امریکا میں بھی وہی تباہی دیکھوں گا“۔ ایک دیکھنے والے نے کہا۔ حالانکہ سرائیوو اور بوسنیا میں

مغرب اور عالم اسلام

ایک عرصے سے جس درندگی اور سفاکی کا مظاہرہ ہوا ہے، گرو زنی اور چھینا میں جو قیامت بیت چکی ہے اور بیت رہی ہے، اور جس کو امریکا اور یورپ خاموشی (اور شاید اطمینان) سے دیکھ رہے ہیں، اس کے مقابلے میں ایسے سیکڑوں اوکلا ہوا بھی کچھ نہیں۔

ہفت روزہ نیوزویک [Newsweek] کے مطابق: ”امریکا کے قلب میں اس ایک نباہ شدہ عمارت کے نیچے یہ غلط خیالی بھی ہمیشہ ہمیش کے لیے دفن ہو گئی کہ ہم کم از کم اپنے گھر میں محفوظ ہیں“۔ اگرچہ امریکا میں اوکلا ہوا کے بغیر بھی اس غلط خیالی کی کچھ زیادہ گنجائش نہیں تھی۔ اس امریکا میں جہاں کے شہری آپس میں آتشیں اسلحے کے بے محابا استعمال سے ہر سال ۲۲ ہزار بے گناہوں کا خون بہاتے ہیں۔ وہ امریکا جہاں کوئی سر پھرا اٹھتا ہے اور بلا کسی محرک کے تڑتڑ درجنوں اُن جانے انسانوں کو موت کے گھاٹ اتار دیتا ہے۔ جہاں حکومت اسلحے کے اس بے روک ٹوک استعمال پر کوئی برائے نام پابندی لگانے سے بھی عاجز ہے۔ لیکن یہی حکومت دنیا بھر کی پولیس بنی پھرتی ہے، اگرچہ اس پولیس کا سارا زور صرف مسلمان ملکوں کو نہ صرف نیوکلیر بلکہ ہر قسم کے اسلحے سے محروم کرنے پر لگا ہوا ہے۔

بلا جواز الزام تراشی

اہل امریکا اور مغرب بڑے اہتمام سے ’عرصے سے‘ خود کو یہ باور کرائے بیٹھے ہیں کہ ”ہم“ اتنے ”مہذب“ اور انسانی حقوق کے اتنے بڑے محافظ ہیں کہ درندگی کی ایسی حرکات ”ہم“ تو کبھی نہیں سکتے، یہ ”وہ“ ہی کر سکتے ہیں جو باہر کے ہیں۔ باہر کے بھی کون لوگ؟

خبر سنتے ہی عام امریکیوں کو اس کے علاوہ کچھ نہ سوجھی، اس لیے کہ ان کے حکمران اور طاقت ور ذرائع ابلاغ ان کو یہی باور کرا چکے ہیں کہ یہ دہشت گردی ”مشرق وسطیٰ میں پیدا ہونے والے“ لوگوں (یعنی عرب مسلمانوں) اور اسلامی بنیاد پرستوں کے علاوہ کوئی اور کر ہی

دہشت گرد کون؟

نہیں سکتا۔ چنانچہ امریکا کے ذمہ دار لیڈروں نے کسی ادنیٰ سے بھی ثبوت کے بغیر، گم نام ”چشم دید گواہوں“ کے حوالے سے فوراً ٹی وی ریڈیو اور اخباروں سے ”فتوے“ جاری کر دیے۔ جن کے مطابق ملزمین کی ’داڑھیوں‘ اور ’کالے بالوں‘ کا ذکر نشر ہونے لگا، ایک بے گناہ مسلمان عرب امریکی کولنڈن ایئرپورٹ سے گرفتار کر کے امریکا واپس بھی لے آیا گیا۔ نتیجہ یہ کہ مسلمانوں کے خلاف پارہ چڑھنے لگا، نفرت کا لاوا اُٹھنے لگا، ٹیلی فون کی گھنٹیاں بجنے لگیں۔ مسجدوں اور گھروں پر خوف ناک دھمکیوں کا تانتا بندھ گیا۔ دوستوں نے آنکھیں پھیر لیں، سڑکوں پر گالیاں دی گئیں اور ”بچوں کے قاتل“ کے لقب سے نوازا گیا۔ یہ سب کچھ دہشت گردی کی اس تعریف میں تو آ نہیں سکتا جو امریکا تسلیم کرتا ہے، لیکن نتیجہ وہی نکلا جو دہشت گردی کا نکلتا ہے۔ یعنی تمام مسلمان وہ پیداہشی امریکی ہوں یا باہر سے آئے ہوں، اس وقت تک شدید خوف و ہراس کا شکار رہے، جب تک اصل مجرم پکڑ نہ لیا گیا۔

جھوٹا پندار

پھر مجرم کون نکلا؟

ایک بالکل سفید فام، اصلی اور نسلی امریکی، سابق فوجی جو عراق میں جنوری ۱۹۹۱ء کے دوران داؤد شجاعت دے چکا ہے اور سیکڑوں عراقیوں کو ہتھیار ڈالنے کے باوجود موت کے گھاٹ اُتار چکا ہے ع

میں الزام ان کو دیتا تھا قصور اپنا نکل آیا

پتا چلا کہ یہ دہشت گردی نہ تو اسلامی احیا کے علم بردار کسی رہنما کے وعظ و نصیحت کا نتیجہ ہے اور نہ کسی مجاہد اسلام کی شہ کار منصوبہ بندی کا شاخسانہ۔ نہ یہ مشرق وسطیٰ سے آنے والے کسی براؤن آدمی کا کام ہے، نہ کسی اسلامی بنیاد پرست کا معرکہ۔ نہ یہ مسلمانوں کے سروں پر جابر و مستبد حکمرانوں کو مسلط رکھنے، قلب اسلام میں اسرائیل کا خنجر گھونپنے، فلسطینیوں کو بے گھر

مغرب اور عالم اسلام

کر کے تتر بتر کرنے اور در بدر کی ٹھوکریں کھلانے کا رد عمل ہے۔ نہ عراق میں ہزاروں فوجیوں کو زندہ جلادینے اور زمین میں دفن کر دینے اور ایرانی طیارے کو میزائل سے مار گرانے کا جواب ہے۔ نہ یہ الجیریا میں اسلامی قوتوں کی جمہوری تبدیلی کو سبوتاژ کرنے کا غصہ ہے۔ نہ یہ مسلمان معاشروں کو اسلام کے مطابق جھینے سے روکنے کے خلاف کسی بے بس و مجبور کا احتجاج ہے اور نہ یہ مسلم معاشروں کی غربت اور معاشی پس ماندگی کی چٹکی میں پے کسی مفلوک الحال کی آہوں کا الاؤ ہے۔ یہ نہ اس ایران کی شہ پر ہوا ہے جو امریکا کو شیطانِ عظیم کہتا ہے اور جس کو امریکا دنیا کا سب سے بڑا دہشت گرد ملک قرار دے چکا ہے۔ نہ ان باقی ماندہ چار مسلمان ممالک سوڈان، لیبیا، عراق یا شام میں سے کسی کی شہ پر یہ قدم اٹھایا گیا ہے کہ جن کو امریکا ہر سال دہشت گرد قرار دینے کی باقاعدہ رسم ادا کرتا ہے۔

یہ بھی پتا چلا کہ مجرم نہ تھا ہے اور نہ دماغی مریض۔ چند لوگ نہیں بلکہ یہ لاکھوں لوگ ہیں، ۳۰ ریاستوں میں ان کا جال بچھا ہوا ہے، منظم ہیں، مسلح ہیں، کیل کانٹے سے لیس ہیں، جاہل نہیں یونیورسٹیوں کے تعلیم یافتہ ہیں، مہذب ہیں، کالے اور براؤن نہیں بالکل سفید فام ہیں، عرصے سے کتابچوں اور کمپیوٹر پر انٹرنیٹ کے ذریعے بم سازی اور دہشت گردی کے نسخوں کی اشاعت کر رہے ہیں۔ یہ وہ ہیں جو خود اپنی امریکی حکومت کو ”شیطانِ عظیم“ کہتے ہیں اپنی آزادیوں اور حقوق کا ”دشمن نمبر ایک“ سمجھتے ہیں۔ اس کے جبر و ظلم کی وجہ سے اسے ”دہندہ صفت“ قرار دیتے ہیں۔ وہ حکومت جو دنیا بھر سے مسلم حریت پسندوں کو پکڑ پکڑ کر امریکا لانے کی منصوبہ بندی کر رہی ہے اپنے ان حقیقی دہشت گردوں سے غافل ہے یا صرف نظر کیے ہوئے ہے۔

یہ اس واقعے کی حقیقت نکلی جسے امریکا اپنی سر زمین پر دہشت گردی کا سب سے بڑا واقعہ قرار دے رہا ہے۔ سب سے بڑا واقعہ تو یہ اسی صورت میں کہا جاسکتا ہے جب ہم اطالوی ملارج کرستوفر کولمبس [۱۵۰۶ء-۱۴۹۱ء] کی آمد سے لے کر اوکلاہوما تک کی تاریخ کے وہ باب

دہشت گرد کون؟

نہ کھولیں، جن میں اس تشدد کی داستان رقم ہے، جس نے امریکا کے حقیقی باشندوں یعنی ریڈ انڈینوں کا نسل صفایا (cleansing) کیا، امریکا کی سرزمین کو ان سے ”پاک“ کیا، انھیں ”محفوظ علاقوں“ کے اندر دھکیل دیا، اور نسل پرست کو کلکس کلین جیسی تنظیموں نے سیاہ فام امریکیوں کو زندہ جلا دیا۔ لیکن بہر حال اس بہت بڑے واقعے سے یہ ظاہر ہو گیا کہ امریکا، جو دنیا بھر میں مسلمانوں اور مسلمان ملکوں کو دہشت گرد ٹھہرانے کی مہم میں پیش پیش ہے، خود اپنی تہذیب میں سفید فام امریکی دہشت گردوں کا کتنا بڑا گروہ پال رہا ہے۔

مجرموں کی شناخت کے بعد چاہیے تو یہ تھا کہ یہ دوسری غلط خیالی بھی اوکھا ہو ما میں دفن ہو جاتی، کہ ایسے کام وہ یعنی مسلمان ہی کر سکتے ہیں، ”ہم“ نہیں۔ لیکن ایسا ہو گا نہیں۔ حکومت اور مغربی ذرائع ابلاغ اس غبارے میں برابر ہوا بھرتے رہیں گے، جس پر خود ساختہ ”دہشت گرد اسلام“ کی تصویر پینٹ کر دی گئی ہے۔

خوف ناک امکانات

انکشاف حقیقت کے بعد یہ بھی چاہیے تھا کہ مسلمانوں کے خلاف ”فتوے“ واپس لیے جاتے، دنیا بھر کے مسلمانوں سے بالخصوص امریکی مسلمانوں سے، معافی مانگی جاتی یا کم سے کم ان سے معذرت کی جاتی۔ لیکن اس غبارے کو اڑتا رکھنے کی سیاسی ضرورت کے باعث یہ سب کچھ کرنے کا کیا سوال تھا؟ ضرورت ہی نہیں محسوس کی گئی۔

۲- Ku Klux Klan (KKK) گورے امریکی نسل پرستوں کی ایک خفیہ دہشت گرد تنظیم، جس کی تاسیس ۱۹ویں صدی میں ہوئی۔ اس تنظیم نے سیاہ فام امریکیوں کو دہشت کا حق استعمال کرنے سے روکنے کے لیے قتل و غارت کا بازار گرم کیا۔ ۱۹۱۵ء میں اس تحریک کو دوبارہ زندہ کیا گیا، جب سیاہ فاموں کے علاوہ اس کے نئے اہداف میں تارکین وطن، یہودی اور کیتھولک بھی شامل ہو گئے۔ ۱۹۳۰ء کی کساد بازاری میں اس کی سرگرمیاں نرم پڑ گئیں، تاہم ۱۹۵۰ء کے عشرے میں پھر اسے زندگی ملی۔ موجودہ امریکی معاشرے میں سفید فام نسل پرستوں کی فکری حرارت کا شبع یہی مذموم تحریک ہے۔

بلکہ صورت حال اب بھی وہی ہے۔ اب بھی اس بات کا تصور تک خوف ناک ہے کہ اگر مجرم واقعی کوئی مسلمان ہی نکل آتا یا کوئی مسلمان اگر ایک دوسرا 'اوکلا ہوما' کر دے تو غالباً وہی ہوگا جو بھارت میں وزیراعظم اندرا گاندھی کے قتل [اکتوبر ۱۹۸۴ء] کے بعد سکھوں کے ساتھ ہوا۔ بھارت میں مسلمانوں کے ساتھ تو ایسا ظالمانہ برتاؤ برابر ہوتا رہتا ہے۔

اگر ہم ان خوف ناک امکانات کو محض خیالی باتیں نہیں سمجھتے، اگر اوکلا ہوما کے بعد امریکی معاشرے کا موڈ اچانک مسلمانوں کے خلاف سیاہ پڑ گیا، تو اس میں تعجب کی کوئی بات نہیں۔ اگر خلیجی جنگ کے وقت بھی اہل مغرب کا یہ موڈ 'اوکلا ہوما' کی طرح ہی مسلمانوں کے خلاف سیاہ ہو رہا تھا (جیسا کہ ہفت روزہ ٹائم نے موازنہ کیا ہے)۔ جس جنگ میں تقریباً سارے مسلمان حکمران امریکا بہادر کے دوش بدوش ایک مسلمان ملک کو کچلنے میں شریک تھے۔ تو بظاہر اس انتہائی تعجب خیز واقعے میں بھی تعجب کی کوئی بات نہیں۔ اس لیے کہ سیاسی مفادات کی خاطر اسلام کی جو تصویر دل و دماغ میں بٹھائی گئی ہے، اس کا نتیجہ یہی نکلتا تھا۔ خلیج میں مسلمان امریکا کی طرف سے ہی لڑ رہے تھے، لیکن حملہ تو اسرائیل کو بچانے اور تیل کے چشموں پر بالواسطہ امریکی قبضہ برقرار رکھنے کے لیے ہوا تھا۔

اسی لیے روزنامہ واشنگٹن پوسٹ کے کالم نویس اسٹیفن روزفیلڈ کو یہ کہنے میں کوئی باک نہیں:

ہاں، مسلمانوں پر الزام لگانے میں جلد بازی کی گئی، اور یہ قابل مذمت ہے، خطرناک ہے۔ ہاں مجھے اعتراف ہے کہ میرے ذہن میں بھی پہلی بات یہی آئی تھی کہ یہ کام مسلمانوں کا کیا ہوا ہے۔ لیکن ہمارے اس رد عمل کی بنیاد کوئی سفلی تعصب نہیں۔ یہ صرف اسلام کی "تصویر" کا مسئلہ نہیں، اس کی تہہ میں حقیقت بھی ہے [گویا کہ قصور مسلمانوں ہی کا ہے کیونکہ] مسلمان گروہ دہشت گردی کرتے ہیں، مسلمان اس کو جائز بھی سمجھتے ہیں، مسلمان حکومتیں اس کی پشت پناہی بھی کرتی ہیں۔

دہشت گردوں؟

ہم دوستی اور انصاف کے نام پر اندھے تو نہیں بن سکتے۔ بلاشبہ یہ ضرور معلوم ہو گیا ہے کہ امریکی النسل بھی دہشت گرد ہوتے ہیں، لیکن کم سے کم ہماری حکومت ان کے خلاف تو ہے۔ [پھر دبے لفظوں میں یہ بھی کہتے ہیں] ہاں، ہماری حکومت کو بیرونی ممالک میں غیر قانونی قتل جیسے اقدامات سے اجتناب کرنا چاہیے، جنہیں دہشت گردی قرار دے دیا جاتا ہے، اور جن سے ہماری اخلاقی ساکھ کو نقصان پہنچتا ہے۔^۳

دہشت گردی کا مطلب؟

دہشت گردی کی حقیقت کیا ہے؟ یہ سب سے اہم سوال ہے۔

رومن گورنر پونٹیس پائیٹ (Pontius Pilate - پہلی صدی عیسوی) نے سیدنا مسیح علیہ السلام کے بارے میں یہی سوال پوچھتے پوچھتے بالآخر انھیں صلیب پر چڑھانے کا حکم دے دیا تھا۔ ان رومن حکمرانوں کے آج کے جانشین بھی شاید اسی طرح مسلمان اور اسلام کو دہشت گردی کے الزام میں صلیب پر چڑھانے کا فیصلہ کر چکے ہیں۔

مشکل یہ ہے — اور طاقت وروں کے لیے آسانی بھی — کہ ”دہشت گردی“ کیا ہے، سرے سے ایک مبہم اور غیر متعین لفظ ہے۔ توہین رسالت کے قانون میں ابہام کے بارے میں تو اتنا شور و غوغا ہے کہ جرمنی کے صدر نے بہ نفس نفیس اس مسئلے کو پاکستان کے حکمرانوں کے سامنے اٹھایا، جب کہ اس جرم کے تحت آج تک پاکستان میں کسی کو کوئی سزا بھی نہیں ملی ہے۔ مگر دہشت گردی کا ”جرم“ بھی بڑا عجیب جرم ہے! ایک طرف اس جرم میں چند متعین ملزموں ہی کو نہیں، پوری کی پوری قوموں، بلکہ پورے مذہب و ملت کو تختہ دار پر چڑھایا جا رہا ہے۔ مبینہ ملزموں کو دھوکا اور فریب سے ہائی جیک کر کے گرفتار کیا جا رہا ہے (جو خود ایک دہشت گردی ہے)۔

مغرب اور عالم اسلام

دوسری طرف کسی قانون کے تحت اس کی کوئی تعریف موجود نہیں، کسی بین الاقوامی قانون کے تحت یہ کوئی جرم نہیں ہے نہ اس کی کوئی سزا ہے (شکریٰ ۱۹۹۱ء)۔ بلکہ اس موضوع پر سب سے مستند کتاب کے مصنف کا کہنا ہے کہ: ”دہشت گردی کی تعریف مبہم ہی نہیں، مفقود ہے۔ مفقود ہی نہیں ناممکن ہے“ (Lacquer 1977, p 5)۔ جو بھی تعریف موجود ہے وہ سخت متنازع ہے۔ کیونکہ یہ قانون کا مسئلہ ہی نہیں سیاست کا مسئلہ ہے۔ ہر تعریف سیاسی تعریف ہوتی ہے جس کا مقصد جرم کے تعین سے زیادہ ملزم کی مذمت ہوتا ہے تاکہ اپنے مخالفین کی حرکات کے خلاف کارروائی کا جواز ملے اور ان کے خلاف اپنے تعصب اور اپنے سیاسی مفاد کے تقاضوں کی تکمیل ہو سکے (Rubenstein, 1977)۔

نتیجہ یہ ہے کہ جو تشدد اپنے مفاد میں ہو وہ برحق ہوتا ہے جو اپنے خلاف ہو وہ ناحق ہے اور دہشت گردی کہلاتا ہے۔ آج کا مجاہد حریت، کل کا دہشت گرد ہے اور آج کا دہشت گرد کل کا وزیراعظم (جیسے اسرائیلی وزیراعظم بن گوریان، کینیا کے صدر [۱۹۶۳-۷۸ء] جو موکین یاٹا [م: ۱۹۷۸ء]۔

اگر تشدد کرنے والے اپنے ہیں تو ہمدردی کے ساتھ ان کے محرکات اور ان کی حرکات کے جواز اور ان کے علاج کا تجزیہ ہوگا، ان پر غور و خوض ہوگا۔ ان کا جرم ان کا انفرادی جرم شمار ہوگا، پوری قوم مجرم نہیں ٹھہرے گی، جیسے امریکی دہشت گرد۔

اگر ان کے تشدد سے اپنے مفاد پر زبرد پڑتی ہے وہ سیاسی یا تہذیبی دشمن ہوں تو وہ سخت دہشت گرد قرار پائیں گے قابلِ تعزیر ٹھہریں گے۔ ان کا کلچر بھی مجرم، ان کا مذہب بھی مجرم اور ان کا پورا ملک بھی مجرم جیسے مسلمان دہشت گرد۔

جس کی لاشی اس کی.....

جو ملک طاقت ور ہیں وہ دھڑلے سے اپنے مفادات کے حصول کے لیے جس کے

دہشت گرد کون؟

خلاف چاہیں، جہاں چاہیں، جس قسم کی فوجی، اقتصادی، سیاسی کارروائی چاہیں، وہ کرتے ہیں۔ وہ پورے پورے ملکوں کو اپنے تشدد کا نشانہ بناتے ہیں جیسے امریکا نے عراق، پانامہ اور ہیٹی کو بنایا۔ جب چاہیں، جہاں چاہیں، جتنے چاہیں، بم گرا دیتے ہیں۔ جیسے اسرائیل، لبنان پر گراتا ہے، تونس تک پہنچ کر تنظیم آزادی فلسطین (PLO) کے ہیڈ کوارٹر پر گرائے، عراق کی ایٹمی تنصیبات کو تباہ کیا۔ امریکا نے کمبوڈیا کے چھوٹے سے علاقے پر اتنے بم گرائے کہ دوسری جنگ عظیم کی مہیب بم باری ماند پڑ گئی۔ لیبیا میں طرابلس اور بن غازی کے شہری علاقوں اور وہاں کے صدر معمر ترافی کے گھر کو نشانہ بنایا۔

وہ اپنے ایجنٹ باہر بھیج کر حکومتوں کے تحت الٹ دیتے ہیں، جیسے سی آئی اے نے ایران میں وزیراعظم ڈاکٹر مصدق کا [۱۹۵۳ء میں] تختہ الٹ دیا۔ وہ بیرونی سربراہان حکومت اور نیڈروں کو قتل کر سکتے ہیں اور ان پر قاتلانہ حملہ کر سکتے ہیں، جیسے علی کے منتخب صدر ڈاکٹر سید اور آلندے [م: ستمبر ۱۹۷۳ء] کیوبا کے فیڈل کاسٹرو، ایران کی پارلیمنٹ کے اسپیکر آیت اللہ ہشتی، صدر محمد علی رجائی، اور وزیراعظم جواد باہنر [م: ۲۹ اگست ۱۹۸۱ء]، لبنان کے شیخ فضل اللہ، سعودی عرب کے فرماں روا شاہ فیصل بن عبدالعزیز [م: مارچ ۱۹۷۵ء]، پاکستان کے صدر محمد ضیا الحق [م: ۱۸ اگست ۱۹۸۸ء] وغیرہ کے ساتھ کیا گیا۔ وہ ایک ملک کی پوری آبادی کو، بشمول عورتوں اور بچوں کے، طویل بھوک اور بیماری میں مبتلا کر سکتے ہیں، جیسے عراق میں۔

کیونکہ ان طاقت ور ملکوں ہی کے پاس دہشت گردی کی تعریف متعین کرنے کی طاقت اور اختیار بھی ہے۔ اس لیے وہ اپنے ان سارے افعال کو اس ریاستی دہشت گردی کو دہشت گردی کی تعریف سے باہر رکھتے ہیں، بلکہ انھیں حق و انصاف اور انسانیت کی فلاح کے زمرے میں شمار کرتے ہیں۔

مگر جن بے طاقت و بے بس لوگوں کے پاس اپنے اوپر مظالم کے خلاف احتجاج

مغرب اور عالم اسلام

رجسٹر کرانے اور اپنی طرف توجہ مبذول کرانے کے لیے ہائی جیکنگ، اکا دکا بم پھینکنے اور قتل کے علاوہ اور کوئی ہتھیار نہیں ہوتا، ان کے افعال کو یہ طاقتیں بڑے شد و مد سے بدترین دہشت گردی قرار دیتی ہیں اور ساری دنیا کو ان کے خلاف کھڑا کرنے کے لیے بھاگ دوڑ کرتی رہتی ہیں۔ اسی لیے لاکھوں کی بھارتی فوج کشمیر میں، روسی فوج چیچنیا میں، اسرائیلی فوج بیروت میں جتنا بھی قتل عام کرے، گھر جلانے، یہ ”جائز“ کارروائیاں ہیں۔ دہشت گرد کشمیری ہیں، فلسطینی ہیں، چیچن ہیں، اور پاکستان ہے اگر وہ مظلوم کشمیریوں کی مدد کرے!

مغرب کا داغ دار چہرہ

تصویر کے بجائے حقیقت کی تلاش ہو تو یہ دیکھنا بھی ضروری ہے کہ خود ان مغربی ممالک میں رہنے والے مسلمانوں کے جان و مال، ان کا مذہب اور ان کی عبادت گاہیں اہل مغرب کی دہشت گردی سے کس حد تک محفوظ ہیں؟

۱۔ عبادت گاہوں اور قبرستانوں کے خلاف تشدد اور بے حرمتی کی کارروائیوں کو بدترین دہشت گردی قرار دیا جانا چاہیے۔ برطانیہ، جرمنی اور یورپ میں مساجد اور مسلمانوں کے قبرستانوں پر حملے اور وہاں سور کے گوشت کے ٹکڑے پھینکنے کے ان گنت واقعات ہوئے ہیں۔

۲۔ امریکا اس لحاظ سے بھی بازی لے گیا۔ کیلے فورنیا میں، سان فرانسسکو سے ۲۲۵ کلومیٹر دُور، یوبا شہر میں ۱۰ لاکھ ڈالر کے خرچ سے تین سال میں ایک خوب صورت مسجد تیار ہوئی، جس کی تعمیر کی اجازت دینے میں ہی دو سال لگائے گئے۔ تیار ہوتے ہی یکم ستمبر ۱۹۹۴ء کو آتش گیر کیمیائی مادوں کی مدد سے راتوں رات پوری مسجد کو جلا کر رکھ دیا گیا۔ امریکا ہر ملک میں تشدد کی ہر کارروائی کو خوب اُچھالتا ہے، پھر اس کی مذمت کے لیے بھی دباؤ ڈالتا ہے، لیکن امریکی اخبارات، ٹی وی اور

دہشت گرد کون؟

ریڈیو نے اس حادثے کی خبر تک دینا گوارا نہ کیا۔ مسلمان خود کو شش نہ کرتے تو دنیا میں کسی کو اس کا علم بھی نہ ہوتا۔ کیلے فورنیا کے گورنر پیٹرولسن کی طرف سے اس بہیمانہ جرم کے خلاف ایک لفظ بھی سننے میں نہ آیا، نہ کسی اور حکومتی عہدے دار نے کچھ کہا۔ مسلمانوں کا بین الملکی پارلیمانی وفد امریکی وزارت خارجہ کے پانچ عہدے داروں سے ملا تو انھوں نے اس واقعہ کا نوٹس لینے سے بھی انکار کر دیا، بلکہ اٹلا مسلم ممالک میں ”انتہا پسند مسلمانوں“ کی زیادتیوں کا شکوہ کرتے رہے۔ (اگر پاکستان میں یا کسی مسلمان ملک میں کوئی چرچ جلا دیا جاتا تو—) اس سے پہلے بیت المقدس میں مسجد الخلیل میں یہودی دہشت گرد نے جو خون ریزی کی، اس پر بھی یہی کچھ ہوا۔

۳۔ اسلام کے نزدیک انسانی جان، عبادت گاہ سے بھی زیادہ محترم ہے۔ برطانیہ، جرمنی، فرانس، بلجیم وغیرہ میں سڑکوں پر اور گھروں میں مسلمانوں پر جو حملے مسلسل ہو رہے ہیں، ان کا ذکر جانے دیجیے، لیکن کسی کو پانی میں ڈبو دینے یا گھر میں جلا کر راکھ بنا دینے کی بہیمانہ دہشت گردی کیا کسی مسلمان ”دہشت گرد“ نے بھی کبھی کی ہے؟ لیکن دہشت گردی کے خلاف مہم چلانے والے ممالک میں گزر بسر کرنے والے مسلمان اس درندگی کا شکار بنتے رہتے ہیں۔ اس کے لیے میڈیا کا عنوان ”نسل تعصب“ (racism) ہے، دہشت گردی نہیں۔ شکار ترک، مراکشی ہوتا ہے مسلمان نہیں۔

۲۹ مئی ۱۹۹۳ء کو کولون کے نزدیک واقع جرمنی کے شہر سولنجن (Solingen) میں دہشت گردوں نے ایک مسلمان گھر کو آگ لگا دی، دو مسلمان عورتیں اور دو لڑکیاں گھر کے اندر جل کر مر گئیں، ایک نے کھڑکی سے چھلانگ لگا دی، مگر وہ بھی جان سے ہاتھ دھو بیٹھی۔ یہ خاندان جرمنی میں ۲۰ سال سے مقیم تھا۔ اس نوعیت کا یہ پہلا

مغرب اور عالم اسلام

واقعہ نہ تھا؟ (نہ آخری ہوگا!)

۵- نومبر ۱۹۹۲ء میں، ہمبرگ کے قریب 'مولن' (Molln) شہر میں دو مسلمان گھروں پر آتشیں بم پھینکے گئے، اور ایک عورت اور دو لڑکیاں اپنے بستروں میں زندہ جل گئیں، ۹ افراد شدید زخمی حالت میں بچ پائے۔ (پاکستان میں کسی عیسائی گھر کو جلا دیا جاتا تو—)

۶- پیرس میں، دو ہفتے قبل، یکم مئی کو انتہا پسند صدارتی امیدوار لی چین کی ریلی کے موقع پر تین سرمنڈے غنڈوں نے ایک مراکشی مسلمان، ابراہیم کو اٹھا کر دریائے سین میں غرق کر دیا، اور خود مجمع میں گم ہو گئے۔

۷- تین مسلمان عورتوں اور پانچ لڑکیوں کو زندہ جلا دیا گیا تو [متحدہ] جرمنی کے [پہلے] چانسلر ہیللمٹ کوہل [Helmut Kohl-۱۹۹۰ء] نے کیا کیا؟ انھوں نے سوئٹزرلینڈ میں جل کر مرنے والے مسلمانوں کے جنازے میں شرکت سے انکار کر دیا، نہ ان کے گھر گئے بلکہ وہ آج تک کسی بھی ایسے گھر میں اظہار ہمدردی کے لیے نہیں گئے ہیں جہاں مسلمانوں پر حملہ ہوا ہو وہ ان حرکتوں کی زوردار مذمت کرنا بھی ناپسند کرتے ہیں۔

۸- کراچی میں دو امریکی سفارت کار مارے گئے تو امریکا میں ہلچل مچ گئی۔ اس کی خفیہ ایجنسی ایف بی آئی کراچی میں اتری اور شائم (Time) میگزین نے بغیر کسی ثبوت کے یہ سرخی جمانے میں کوئی جھجک نہیں محسوس کی کہ ”اسلامی تشدد پسندوں نے دو جانیں لے لیں“۔ لیکن یورپ کے طول و عرض میں عرصے سے ترک سفارت کاروں اور ترک مراکز کے خلاف جو دہشت گردی آر میڈیا کی اور کر رہے ہیں ان کے خلاف یورپ کی حکومتیں تحفظ فراہم کرنے میں کیوں بالکل ناکام ہیں؟

دہشت گرد کون؟

ہم ظلم کے طرف دار نہیں

ہمیں اس بات کے اعتراف میں کوئی تامل نہیں کہ بعض مسلمانوں نے بے گناہ انسانوں کی جان و مال کی سلامتی کے مسلم و محترم اصول کے خلاف کارروائیاں کی ہیں اور چند کر رہے ہیں۔ کسی حکومت نے بعض کارروائیوں کی سرپرستی بھی کی ہوگی۔ بے شک وہ مسلمان مظلوم بے بس اور کمزور ہیں۔ اتنی طاقت سے محروم ہیں کہ اپنے اوپر سے ظلم دفع کر سکیں۔ بعض سے ان کا ملک اور زمینیں بالآخر چھین لی گئی ہیں اور وہ نصف صدی سے بے گھر ہیں۔ بعض کے اوپر مغربی حکومتوں کے سہارے ایسے آلہ کار حکمران مسلط ہیں جو نہ صرف جبر و استبداد کے مرتکب ہیں بلکہ قوی دولت اپنی رنگ رلیوں اور مغربی آقاؤں کی خوشنودی کی خاطر لٹانے میں بھی مشغول ہیں۔ مغرب کے جرم و سزا کے فلسفے کی رو سے ایسے لوگوں کے سارے جرائم جائز ٹھہریں گے۔ لیکن اسلام نے جو اہل اور بے لاگ تعلیمات دی ہیں ان کی روشنی میں ہمیں ان سے یہ کہنے میں کوئی تامل نہیں کہ ان کی ایسی کارروائیاں خلاف اسلام ہیں اور انہیں ان سے اجتناب کرنا چاہیے۔ کیونکہ عام بے گناہ اور لاتعلقی لوگوں کی جان لینے والی ایسی کارروائیوں سے اسلام کے مقاصد پورے نہیں ہوں گے۔

اسلام کی رو سے: انسانی جان اتنی قیمتی ہے کہ ایک بے گناہ کا خون بہانا ایسا ہے کہ گویا سارے انسانوں کا خون بہا دیا [الساندہ ۵: ۳۲]۔ مسلمان وہ ہے جس کے ہاتھوں اور زبان سے لوگوں کی جان و مال اور عزت محفوظ رہے (الجامع الصحیح)۔ اس میں مسلم اور غیر مسلم کی کوئی تفریق نہیں۔ حالت جنگ میں کوئی مشرک بھی پناہ مانگے تو اسے پناہ دے کر اپنے ٹھکانے پر پہنچا دینے کا حکم ہے [التوبہ ۶: ۹]۔ کوئی امن و صلح کی درخواست کر دے اس کو مارنا حرام ہے۔ قیدی کو چھوڑ دینے کی ترغیب دی گئی ہے۔ اس کو باندھ کر مارنے کی سرے سے کوئی گنجائش ہی نہیں۔ حالت جنگ میں بھی عورتوں، بچوں، بوڑھوں، معذوروں اور بیماروں پر ہاتھ اٹھانے سے اور کھیتوں اور کارخانوں کو جلانے سے منع کیا گیا ہے۔

مغرب اور عالم اسلام

ہم اس دلیل کے بھی قائل نہیں: ”کیوں کہ یہ گناہ آپ بھی کرتے ہیں۔ اس لیے ہمارے لیے بھی کرنا جائز ہے۔“ مسلمانوں کی جن کارروائیوں کو مغرب اپنی متعین کردہ تعریف کے مطابق دہشت گردی قرار دیتا ہے وہ مغرب کی ویسی ہی کارروائیوں کے مقابلے میں کچھ بھی نہیں۔ لیکن ہم فی الوقت اس موازنے میں پڑنے کا بھی کوئی فائدہ نہیں دیکھتے۔

یہ خطرناک کھیل

ہم امریکا اور مغرب کے حکمرانوں، دانشوروں اور میڈیا سے صرف یہ کہنا چاہتے ہیں کہ خدا کے لیے اسلام اور مسلمانوں کے خلاف نفرت کا زہر گھولنے کا یہ خطرناک کھیل بند کر دیجیے ورنہ جو آگ آپ بھڑکا رہے ہیں اس میں آپ خود بھی بھسم ہو سکتے ہیں۔

دنیا میں جس چابک دستی سے آپ نے اسلام کو فنڈ منغل ازم (جو ایک عیسائی اصطلاح ہے) سے منسوب کیا ہے اور پھر فنڈ منغل ازم کو دہشت گردی کی نقاب اڑھائی ہے۔ گویا اسلام اور فنڈ منغل ازم اور دہشت گردی کی نکتون قائم کی ہے اس سے آپ نہ اپنا بھلا کر رہے ہیں نہ دنیا کا۔ جاپان کی ریل گاڑیوں میں زہریلی گیس اور اوکلاہوما میں بم کے دھماکے یہ بتانے کے لیے کافی ہونے چاہئیں کہ بے بس مظلوم یا اپنے مقصد کے متوالے کیا کچھ نہیں کر سکتے۔ تاہم یہ ضروری نہیں کہ یہ کرنے والے مسلمان ہی ہوں۔

آپ ہی نے دنیا بھر کو یقین دلایا ہے کہ اصل خطرہ اسلام اور مسلمان ہیں۔ رابرٹ اوکلے، اسٹیٹ ڈیپارٹمنٹ کے پالیسی سپر (اکتوبر ۱۹۸۵ء) میں لکھتے ہیں: ”خاگی دہشت گردی بھی ایک سنگین مسئلہ ہے مگر ایف بی آئی [FBI] اور نفاذ قانون کے ادارے اس کو قابو سے باہر نہیں ہونے دیں گے [جیسے اوکلاہوما نے ثابت کر دیا کہ وہ کتنے قادر ہیں]۔ وسیع پیمانے پر دہشت گردی کا اصل خطرہ تو باہر سے ہے خاص طور پر مسلم (Moslem) سے۔“ امریکی ٹیلی ویژن نیٹ ورک اے بی سی [ABC] کے نائٹ لائن (Nightline) پروگرام میں

دہشت گرد کون؟

۳۰ ماہ [۸۸-۱۹۸۵ء] کے دوران دہشت گردی کے بارے میں ۵۲ پروگرام دکھائے جاتے ہیں تو ان میں سے ۴۸ کا ارتکاز مشرق وسطیٰ پر ہوتا ہے۔ لیکن نیوزویک، اوکلاہوما سے قبل سات دن کے واقعات کا جائزہ پیش کرتا ہے تو ۱۳ میں سے صرف ۳ کا تعلق مسلمانوں سے لگتا ہے۔

اسی نفرت انگیزی کا نتیجہ ہے کہ مغرب اور اسلام کے درمیان محاذ آرائی گرم سے گرم تر ہوتی جا رہی ہے اور مسلمانوں کے دلوں میں امریکا کے خلاف نفرت روز بروز بڑھتی جا رہی ہے۔ اس نفرت کا دائرہ اب کوئی صرف بنیاد پرستوں تک محدود نہیں، بڑے بڑے سیکولر لبرل دانش ور، صحافی اور لیڈر اس میں شریک ہو چکے ہیں۔

کیا یہ سب اچھا ہو رہا ہے؟ کیا امریکا کو یہی مطلوب ہے؟

مسلمانوں کا حق

مسلمان ”جیو اور جینے دو“ کے اصول پر مغرب سے اچھے تعلقات استوار کر سکتے ہیں۔ اس کا پہلا تقاضا یہ ہوگا کہ وہ اسلام کی تعلیمات کے مطابق جنیں گے، آپ اس کو قبول کر لیں تو فیہا، ورنہ مسلمان اپنا یہ حق حاصل کرنے کے لیے جان دینے سے بھی دریغ نہ کرے گا۔ ہاں جو مسلمان مغرب میں رہتے ہیں وہاں کے خیر خواہ اور وہاں کے قوانین کے پابند ہوں گے۔

اس کا دوسرا تقاضا یہ ہوگا کہ مسلمان عوام، جابر و مستبد اور مغرب کے ایجنٹ، حکمرانوں کے پیرانہ تسمہ پاکی گرفت سے اپنی گردنیں آزاد کریں گے۔ وہ اپنے وسائل اور دولت کو اپنی صوابدید کے مطابق آزادی سے استعمال کرنے کا اختیار حاصل کریں گے۔ وہ ترقی اپنے ماڈل کے مطابق کریں گے۔ اس کے لازمی معنی یہ نہیں کہ وہ مغرب کے مفادات کو نقصان پہنچائیں گے۔ آج کی دنیا میں تعاون ہی سے معاشی و سائنسی ترقی ممکن ہے، مگر مغرب کو ناجائز استحصال ضرور ختم کرنا ہوگا۔

مغرب اور عالم اسلام

اس فریم ورک میں، اگر مغرب مسلمان ممالک کو اپنے سیاسی اور اقتصادی شگجے میں کسے رکھنے پر مصر نہ ہو، تو اسلامی تحریکات بھی، بنیاد پرست بھی، عام مسلمان بھی، امریکا اور مغرب کے اچھے دوست ثابت ہو سکتے ہیں۔ انھیں امریکا سے کوئی پیدائشی دشمنی نہیں۔

اگر امریکا اور مغرب اپنی روش اور اسلام اور مسلمانوں کے خلاف اپنی دشمنی اور نفرت انگیزی پر اڑے رہے، تو ہمیں خطرہ ہے کہ کف افسوس ملنے کے علاوہ کچھ حاصل نہ ہوگا۔ حال ہی میں امریکی صدر جان ایف کینیڈی اور صدر لنڈن بی جانسن کے ادوار حکومت میں دیت نام جنگ کے معمار اور سابق امریکی وزیر دفاع، رابرٹ میکنامار نے اپنا ”اعتراف گناہ“ شائع کیا ہے۔ اس جنگ میں ۶۰ ہزار امریکی فوجیوں کی جانوں، ۳۳ لاکھ دیت نامی جانوں اور اربوں ڈالر کی قیمت ادا کرنے کے بعد، میکنامارا صاحب کہتے ہیں:

ہائے افسوس ہم نے جو کچھ کیا تھا غلط کیا تھا، بہت غلط، ایک عظیم الشان غلطی..... غلطی کی وجہ یہ تھی کہ ہم وہاں کے لوگوں کی تاریخ، کلچر اور سیاست سے بالکل ناواقف تھے۔

کہیں ایسا نہ ہو کہ وقت گزرنے کے بعد اس سے زیادہ گراں قیمت ادا کرنے کے بعد کسی میکنامارا کو بھی کچھ نہ کہنا پڑے۔

ہماری تمنا ہے کہ امریکا اور مغرب اپنی غلط روش کا احساس کریں اور مسلم دنیا سے اپنے تعلقات کو ایک نئے سانچے میں ڈھال کر نئے سرے سے ان کا آغاز کریں۔ [جون ۱۹۹۵ء]

□□□

یہودیوں سے جنگ میں شکست کیوں؟

چند روز پیش تر شرق اوسط میں جو عبرت ناک واقعات پیش آئے ہیں اور اس کے نتیجے میں مسلمان جس ذلت اور رسوائی کا شکار ہوئے ہیں، اس کی مثال ہماری چودہ سو سالہ تاریخ میں کم ہی ملتی ہے۔☆

ذلت کا عذاب

اس جنگ کے دوران ہماری یہ رسوائی بھی ہوئی کہ چودہ عرب ریاستیں اپنے تمام وسائل و ذرائع کے ساتھ ایک حقیر سی ریاست سے شکست کھا گئیں، جب کہ ان کی پشت پر تمام مسلمان ممالک کی ہمدردیاں بھی تھیں۔ پھر ہم نے یہ ذلت بھی اٹھائی کہ جو جنگ اس بلند بانگ دعوے سے شروع ہوئی تھی کہ: ”عالم اسلام کے سینہ کا خنجر چاروں میں نکال کر سمندر میں پھینک

☆ ۱۰۶۵ء جون ۱۹۶۷ء — عرب اسرائیل جنگ کے دوران اسرائیل نے عربوں کو عبرت ناک شکست دے کر اردن سے بیت المقدس اور یروشلم، مصر سے نہر سوئز اور صحرائے سینا اور شام سے گولان کی پہاڑیاں چھین لیں۔ جناب خرم مراد ان دنوں ڈھاکہ میں جماعت اسلامی کے امیر تھے۔ انھوں نے جنگ کے چند روز بعد ۱۵ جون ۱۹۶۷ء کو کارکنوں سے جو خطاب کیا، وہ پمفلٹ کی صورت میں (کوٹہ باؤس صدیق بازار) ڈھاکہ سے شائع ہوا تھا جسے کتاب کی مناسبت سے یہاں پیش کیا جا رہا ہے۔ مرتب

مغرب اور عالم اسلام

دیا جائے گا۔“ وہ اس شرمناک انجام پر ختم ہوئی کہ یہ نخر دودن میں سینے سے اوپر ہماری شہ رگ تک پہنچ گیا۔ خلیج عقبہ اور نہر سویز دونوں دشمن کی دست برد سے نہ بچ سکیں۔

سب سے بڑھ کر شرمناک بات یہ ہے کہ جس مقدس شہر (بیت المقدس) کی حفاظت ہمارے سپرد ہوئی تھی اس کو ہم نے نہ صرف یہ کہ ضائع کر دیا بلکہ اس قوم نے ہم سے اسے چھینا جس کو ڈھائی ہزار سال پہلے اللہ تعالیٰ نے ذلیل و خوار کر کے وہاں سے نکال دیا تھا۔ ان سب پر مستزاد ہمارے نوجوانوں کا وہ گرم گرم خون اور ہمارے ترکش کے وہ تیر ہیں جو بغیر کسی مقابلے کے دشمنوں کے قدموں پر ڈھیر ہو گئے۔

آج ہر مسلمان اپنی اس ذلت پر سو گوار ہے۔ وہ بے چین ہو ہو کر پوچھ رہا ہے: ”آخر یہ سب کیسے ہو گیا؟“

حقیقت یہ ہے کہ اگر ہم اب بھی جاگ جائیں اور اس سوال کا جواب پا کر اپنے حالات درست کر لیں تو یہ تازیانہ عبرت ہمارے لیے سامانِ رحمت بن سکتا ہے۔ یہ ہمارا ایمان ہے کہ اس دنیا میں ایک حکیم اور مدبر ہستی کا راج ہے۔ یہ کوئی اندھیر نگری اور چوپٹ راج نہیں ہے کہ بلا سبب اور بلا قانون اتنے بڑے بڑے واقعات رونما ہو جائیں۔ جہاں ایک پتہ بھی خدا کی مرضی کے بغیر نہ ہل سکتا ہو وہاں اتنا بڑا زلزلہ اچانک کہیں خلا سے یوں ہی نمودار نہیں ہو گیا بلکہ ہم نے خدا کے قانون کے تحت وہی فصل کاٹی ہے جس کے بیج ہم عرصے سے بور ہے تھے۔

اگر ہم نے اب بھی آنکھیں نہ کھولیں اور شکست کے اسباب اپنے اندر ڈھونڈنے کے بجائے اس کی ذمہ داری مغربی استعماری طاقتوں کی دخل اندازی و دشمن کی مکاری نام نہاد دوستوں کی بے وفائی اور ٹکنالوجی میں اپنی کم تری جیسے مذرات لنگ کے سر منڈھتے رہے تو ہم کو مستقبل میں اس سے بھی بدتر ذلت کے لیے تیار ہو جانا چاہیے۔ اس لیے کہ قدرت بار بار سبق نہیں دیا کرتی۔

یہودیوں سے جنگ میں شکست کیوں؟

ذرا سوچیے —

کیا ہمارے حکمرانوں کو پہلے سے یہ معلوم نہ تھا کہ اسرائیل بڑی طاقتوں کا قائم کردہ اور پروردہ ملک ہے اور کسی بھی جنگ میں یہ طاقتیں اس کی پشت پناہی کریں گی۔ پھر دخل اندازی کا یہ گلہ کیوں؟

کیا ہمارے حکمران یہ سمجھتے تھے کہ دشمن ہم سے پوچھ کر حملہ کرے گا؟ کہ کب کریں اور کدھر سے آئیں اور اگر اس کی طاقت ہمارے اندازے سے زیادہ نکلی تو قصور کس کا ہے؟ اگر ”دوستوں“ نے بے وفائی کی تو ہم اتنے نادان کیوں بن گئے تھے کہ یہ بھی نہ سوچ سکے کہ کفر خواہ واشٹنٹن میں ہو یا ماسکو میں پیرس میں ہو یا بیجنگ اور وہلی میں کہیں بھی اسلام کا دوست نہیں بن سکتا۔ پھر شکایت کس لیے؟

اور جہاں تک سائنس اور ٹکنالوجی میں کم تری کا سوال ہے تو کیا ویت نام اور کیوبا اس لحاظ سے اپنے دشمن [امریکا] سے برتر ہیں کہ انھوں نے اس کے دانت کھٹے کر دیے؟ پھر سوال یہ ہے کہ سائنس و ٹکنالوجی کی جتنی قوت پہلے سے ہمارے مسلم عرب حکمرانوں کے پاس تھی کیا وہ ہمارے کام آئی۔ اگر ہمارے لڑاکا جنگی طیارے اڑ نہ سکے ہمارے میزائل فائر نہ ہو سکے اور ہمارے ٹینک آگے نہ بڑھ سکے تو اور مزید قوت حاصل کر لینے سے ہمارا کیا بھلا ہو جاتا؟ اگر جنگ کے فیصلہ کا دار و مدار اسلحہ اور تعداد پر ہوتا تو آج اسلام دنیا میں کہیں نظر بھی نہ آتا۔

مسلمانوں کے لیے قانونِ الہی

اتنا بڑا المناک حادثہ اس قانونِ الہی کے تحت ہوا ہے کہ جب اللہ کی طرف سے کتاب پانے والی قوم اس کتاب کو پیچھے ڈال کر اللہ کے مقابلے میں سر اٹھاتی ہے اللہ کی کتاب کو غالب کرنے کا مشن بھول کر ہر گمراہی کے پیچھے دوڑتی ہے اور اس کے اپنے اندر جو لوگ اس کتاب

مغرب اور عالم اسلام

پر عمل کی دعوت دیتے ہیں ان کو ظلم و ستم کا نشانہ بناتی ہے، اور ان کا خون بہاتی ہے اور نکلے نکلے ہو کر دنیاوی طاقتوں کے آگے سجدہ ریز ہو جاتی ہے۔ تو اللہ تعالیٰ اس پر دشمنوں کو مسلط کر کے اس کی عزت و آبرو کو ملیا میٹ کر دیتا ہے۔ منکرین پر تو اس کا عذاب اکثر طوفان، کڑک اور زلزلہ کی صورت میں آ کر ان کو مٹا دیتا ہے، لیکن اپنے سے بے وفائی کرنے والوں کو اللہ تعالیٰ مٹانے کے بجائے ذلیل و خوار کر کے رہتی دنیا میں ایک سامانِ عبرت بنا کر رکھ دیتا ہے:

أُولَٰئِكَ جَزَاءُ ۤأُوۡلَٰئِكَ لَعْنَةُ ٱللّٰهِ ۖ وَٱلْمَلَٰٓئِكَةُ ۖ وَٱلنَّٰسُ أَجْمَعُونَ ۝
(آل عمران ۳: ۸۷) ان کے ظلم کا صحیح بدلہ بھی ہے کہ ان پر اللہ اور فرشتوں اور تمام انسانوں کی پھٹکار ہے۔

خدا کے اس قانون کی بہترین مثال خود بنی اسرائیل ہیں، جن کا ذکر قرآن نے شروع میں ہی اتنی تفصیل سے اسی لیے کیا ہے کہ مسلمان اس انجام سے ہوشیار رہیں، جو ان کے حصہ میں آیا۔ وہ ہم مسلمانوں سے پہلے کتابِ الہی کے حامل تھے۔ پھر انھوں نے اپنے خدا سے بے وفائی کی تو اللہ نے ان کو اس لیے زندہ نہ رکھا کہ وہ زندہ رہنے کے مستحق تھے، بلکہ اس لیے کہ خدا سے بے وفائی کی سزا یہی ہو سکتی تھی کہ وہ در بدر کی ٹھوکریں کھاتے پھریں۔ اس لیے بھی کہ اگر ان کے بعد آنے والی امت بھی خدا سے بے وفائی کرے تو اس پر انہی کو مسلط کیا جائے۔

سوچنے کی ضرورت ہے کہ بحیثیت مسلم اُمہ ہم نے وہ کون سے اعمال کیے ہیں کہ مشیتِ الہی نے یہ تک گوارا کر لیا کہ جس قوم کو وہ ذلیل کر کے دنیا میں تتر بتر کر چکی تھی، اسی کو وہ ہمارے اوپر مسلط کرنے کے لیے دوبارہ کھڑا کر لائے۔ ظاہر بات ہے کہ جس درخت نے بنی اسرائیل کی جھولی کا ننوں سے بھر دی تھی اگر وہی درخت ہم بوئیں گے تو ہماری جھولی میں پھول نہیں گریں گے بلکہ ویسے ہی کانٹے گریں گے۔ خدا کا قانون نہ بدل سکتا ہے اور نہ

یہودیوں سے جنگ میں شکست کیوں؟

جانب داری برت سکتا ہے۔ سچی بات تو یہ ہے کہ اگر بنی اسرائیل کے راستے پر چل کر ہمارا انجام ان سے مختلف ہوتا تو خدا کے عدل پر سوال اٹھایا جاتا۔

ذرا تسوہرات اٹھا کر دیکھیے تو بنی اسرائیل کے اعمال اور ان کی سزا کے آئینے میں ہم کو اپنی تصویر نظر آئے گی۔ تسوہرات کہتی ہے:

○ تو نے اپنے جوئے کو توڑ ڈالا اور اپنے بندھنوں کے ٹکڑے کر ڈالے اور کہا کہ میں اپنے دین کے تابع نہ رہوں گا۔

○ یہ اپنی مخالف قوموں سے مل گئے اور ان کے سے کام سیکھ گئے۔ انھوں نے اپنی بیٹیوں کو شیاطین کے لیے قربان کیا اور معصوموں کا یعنی اپنے بیٹوں اور بیٹیوں کا خون بہایا۔

○ تیرے سردار خوئی اور چوروں کے ساتھی ہیں۔ ان میں ہر ایک رشوت دوست اور انعام کا طلب گار ہے۔ وہ یتیموں کو انصاف فراہم نہیں کرتے اور یتیموں کی فریاد ان تک نہیں پہنچتی۔

○ تم اس کلامِ الہی کو حقیر جانتے ہو اور کج روی پر بھروسہ کرتے ہو۔ اس لیے یہ بدکرداری تمہارے لیے ایسی ہوگی جیسے پھٹی ہوئی دیوار جو گرا چاہتی ہے۔ وہ اسے کمہار کے برتن کی طرح توڑ ڈالے گا اور بے دریغ چکنا چور کر دے گا۔

○ اسی لیے خداوند کا قہر اپنے لوگوں پر بھڑکا اور اسے اپنی قوم سے نفرت ہوگئی اور اس نے ان کو قوموں کے قبضہ میں دے دیا اور ان سے عداوت رکھنے والے ان پر حکمران بن گئے۔

○ اے اسرائیل کے گھرانے، دیکھ میں ایک قوم کو زور سے تجھ پر چڑھا لاؤں گا، وہ تیرے مضبوط شہروں کو جس پر تیرا بھروسہ ہے، تلوار سے ویران کر دیں گے۔

○ انھوں نے میری طرف منہ نہ کیا بلکہ پیٹھ کی۔ پھر اپنی مصیبت کے وقت وہ کہیں گے

مغرب اور عالم اسلام

کہ اللہ ہم کو بچا۔ لیکن تیرے وہ سہارے کہاں ہیں جن کو تو نے اپنے لیے بنایا۔
اگر وہ تیری مصیبت کے وقت تجھ کو بچا سکتے ہیں تو انھیں کیونکہ اے یہود! جتنے
تیرے ملک ہیں اتنے ہی تیرے معبود ہیں۔

عرب قیادت کا کردار

ویسے تو پوری امت مسلمہ کسی نہ کسی طرح اسی تصویر کا ایک نمونہ ہے لیکن اس کا وہ حصہ
جو اس جنگ میں اسرائیل سے برسرِ پیکار تھا، اس کی قیادت تو ایسے عناصر کے ہاتھ میں تھی جو
خدا سے بے وفائی، اسلام دشمنی اور مسلمانوں کا خون بہانے میں سب سے ہی آگے بڑھ گئے
تھے۔

ان عناصر میں سب سے نمایاں مثال مصر کے آمر مطلق جمال عبدالناصر (م: ۱۹۷۰ء)
کی ہے۔ ہر مسلمان کو جاننا چاہیے کہ پچھلے چودہ سال سے وہ کس روش پر گامزن رہے ہیں۔ یہ
جاننے سے اس سوال کا جواب ملے کہ یہ عبرت ناک حادثہ کیسے پیش آیا۔

خدا پرستی نہیں، قوم پرستی

خدا کے دیے ہوئے دین کے ساتھ ان کا سلوک یہ رہا ہے کہ اپنے ریاستی دستور سے
اسلام کو کھلم کھلا خارج کر کے عرب سوشلزم (قوم پرستی + سوشلزم) کو سرکاری مذہب کے طور پر
اختیار کیا۔ مسلمان ہونے کے بجائے عرب ہونے پر فخر کیا۔ عربوں میں سے بھی ان ممالک کو
جو سوشلسٹ پارٹیوں کے زیرِ نگیں نہ تھے، انھیں مسلمان اور عرب ہونے کے باوجود دشمن اور
گردن زدنی قرار دیا۔ اس عبرت ناک جنگ سے صرف تین ہفتے پہلے ناصر صاحب نے ایک ہی
سانس میں اسرائیل کے ساتھ ساتھ سعودی عرب، اردن اور تیونس کو مغربی استعمار کا ایجنٹ قرار
دیتے ہوئے مٹا دینے کی دھمکی دی۔

یہودیوں سے جنگ میں کھلت کیوں؟

حد یہ ہے کہ اس پوری جنگ میں نہ عالم اسلام کو مدد کے لیے پکارا اور نہ اپنی قوم کو اسلام کے لیے لڑنے کی دعوت دی۔ قوم کو اس کلمہ کی بنیاد پر لڑائی کے میدان میں نہیں اتارا جو محمد رسول اللہ صلی اللہ علیہ وسلم نے سکھایا ہے یعنی لا الہ الا اللہ محمد رسول اللہ، بلکہ وہ اس کلمہ پر میدان جنگ میں اترے جو عیسائی پادریوں نے سکھایا اور جو عربیت کا کلمہ ہے یعنی اللہ اکبر والعزۃ للعرب۔ حالانکہ مسلمان تو بنا ہی ایسے خیر سے ہے کہ وہ صرف فی سبیل اللہ ہی لڑنے اور مرنے کے لیے تیار ہو سکتا ہے۔ فی سبیل العرب [عرب کے لیے] مرجانے کا جذبہ وہ کہاں سے لاتا جب کہ اس کو یہ معلوم تھا کہ جو وطن کے لیے مرا وہ جاہلیت کی موت مرا۔

قوم پرستی کا مذہب صدر ناصر کو اتنا عزیز ہوا کہ اس کی خاطر انھوں نے فرعونؑی تہذیب کو دوبارہ زندہ کیا۔ اس کی تصویریں نوٹوں اور ٹکٹوں پر چھاپیں اس کے مجتسے بازاروں میں لگائے اور اس بات پر فخر کیا: ”ہم فرعونؑ کی اولاد ہیں“۔ حد یہ ہے کہ بوسمیل کے بتوں کے نیچے قرآن کے نسخے دفن کیے۔ اس جسارت کے بعد کیا مشیت ایزدی صرف اس لیے جدید فرعونیت کی تائید کرتی کہ بد قسمتی سے وہ امت محمدیہ میں پیدا ہو گئی ہے!

مصلحین کا خون

معصوموں کا خون بہانے میں وہ اس حد تک نکل جھٹتے کہ اپنی قوم کے مصلحین اور مجاہدین تک کو بے دریغ پھانسی پر چڑھا دیا۔ اخوان المسلمون جس ظلم و ستم کا نشانہ بنائے گئے ہیں اس ظلم کو زبان بیان نہیں کر سکتی اور آنکھ نم ہوئے بغیر سنا نہیں جاسکتا۔ ان کا جرم صرف یہ تھا کہ وہ قرآن کی طرف دعوت دے رہے تھے اور عرب قومیت اور سوشلزم کے بجائے اسلام پر چلنا چاہتے تھے حالانکہ یہ وہی اخوان تھے جنہوں نے ۱۹۴۸ء میں خاک و خون میں لوٹ کر اور اپنی جانیں قربان کر کے بغیر کسی حکومت کی پشت پناہی کے اسی اسرائیل کو اسی صحرائے سینا اور

مغرب اور عالم اسلام

بیت المقدس میں آگے بڑھنے سے روک دیا تھا۔

مسلم مفادات کے دشمن

مسلمانوں کے مفادات کے حوالے سے تو عرب قوم پرستی کے علم بردار جمال عبدالناصر کی دردمندی کا یہ عالم ملاحظہ ہو:

○ یمن میں اپنی فوجوں اور گیس بموں سے ایک لاکھ مسلمانوں کو شہید کر دیا اور اپنی معیشت تباہ کر ڈالی۔ جس مسلمان حکمران سے مخالفت ہو گئی اس کو قتل کر دینے کے لیے سازشیں شروع کر دیں۔

○ ساپرس میں جب ترک مسلمان عورتوں اور بچوں کا قتل عام ہو رہا تھا تو جمال ناصر نے ترکی کے مقابلے میں عیسائیوں کی مدد پر اپنے وہی راکٹ برسانے کے وعدے کیے جو یہودیوں کے مقابلے میں فائز نہ ہو سکے۔

○ حبشہ [ایتھوپیا] میں حکمران [بادشاہ ہیل سلاسی۔ م: ۱۹۷۵ء] نے بڑے پیمانے پر مسلمانوں کا خون بہایا اور ان کو جبراً عیسائی بنایا اس سفاک حکمران سے جمال ناصر کی گہری دوستی [رہی] ہے۔

○ کشمیر کے مسئلہ پر پاکستان کے خلاف ووٹ اشتراکی روس کے علاوہ مصر نے ہی دیا تھا۔ پھر جب [ستمبر ۱۹۶۵ء] بھارت نے پاکستان پر حملہ کیا تو ان کی زبان سے ایک لفظ بھارت کی مذمت میں نہ نکلا۔ حد یہ کہ کاسابلانکا (مراکش) میں منعقد ہونے والی عرب سربراہی کانفرنس کے دوران یہی صدر ناصر وہ واحد عرب سربراہ تھے جنہوں نے پاکستان کی حمایت میں پیش کردہ قرارداد کی مخالفت کی۔ صدر ناصر کی نظر میں عرب سوشلسٹ ممالک کا اتحاد تو ہر صورت میں جائز تھا، لیکن مسلمان ممالک کا اتحاد بالکل ناجائز۔

یہودیوں سے جنگ میں شکست کیوں؟

خدا سے اپنے بندھن توڑ ڈالنے، خدا کی مخالف قوموں کے سے کام سیکھنے، معصوموں کا خون بہانے، (نعوذ باللہ) کلام الہی کو حقیر جاننے کے بعد اگر یہ بدکرداری پہلے بنی اسرائیل پر دیوار کی طرح گری تھی تو اب ہمارے اوپر کیوں نہ گرے۔ اگر ان پر خدا کا قہر بھڑکا اور ان کے دشمن ان پر حکمران ہو گئے تو ہمارے اوپر قہر الہی کیوں نہ بھڑکے اور ہم پر ہمارے دشمن کیوں نہ مسلط ہوں۔

ہم نے مصر کا تذکرہ اس لیے تفصیل سے نہیں بیان کیا کہ ان جرائم کا ارتکاب صرف وہیں پر ہوا ہے۔ آپ کسی بھی مسلمان ملک کو اٹھا کر دیکھ لیجیے۔ اس پیمانے پر نہ سہی لیکن کم و بیش یہی داستان ہر جگہ دہرائی جا رہی ہے۔ ہر جگہ: پاکستان، تیونس، الجزائر، انڈونیشیا وغیرہ میں جنگ آزادی اسلام کے نام پر لڑی گئی، مگر ہر جگہ آزادی کے بعد عوام کو اختیارات سے بے دخل کر کے اس بات کی کوشش کی گئی کہ اسلام سے چھٹکارا حاصل کیا جائے۔ ہر جگہ اسلام کے احکام و حدود کو پامال کیا گیا۔ ہر جگہ اسلام کے علم برداروں کو ظلم و ستم کا نشانہ بنایا گیا۔ ہر جگہ وطنیت اور قوم پرستی کو پروان چڑھایا گیا اور ملکی مفادات پر عالم اسلام کے مفادات کو قربان کیا گیا۔

مادی و قومی معبود

کیا یہ حقیقت نہیں کہ جتنی مسلم ریاستیں ہیں بنی اسرائیل کی طرح اتنے ہی ان کے معبود ہیں۔ ممکن ہے یہ معبود پتھر کے بتوں کی صورت میں نہ موجود ہوں، لیکن ڈالرز، روپے اور پونڈ کی صورت میں بالضرور موجود ہیں۔ مسلم ممالک میں سے کسی کا قبلہ لندن، کسی کا واشنگٹن، کسی کا ماسکو اور کسی کا بیجنگ ہے، لیکن یہ بت نہ آج تک ہم کو مصیبت سے بچا سکے ہیں اور نہ آئندہ یہ ہمارے کسی کام آئیں گے۔ یہ سب جھوٹے سہارے ہیں اور کفر کا کوئی بھی ایڈیشن ہو، خواہ وہ سرمایہ داری ہو، قوم پرستی ہو یا سوشلزم، وہ اسلام کا اور مسلمان کا حقیقی دوست ہرگز نہیں

مغرب اور عالم اسلام

بن سکتا۔ یہ ہماری انتہائی سادہ لوحی اور بیوقوفی ہے کہ ہم پھر انھی جھوٹے سہاروں سے امیدیں باندھ رہے ہیں اور انھی کی طرف دوڑ دوڑ کر جا رہے ہیں حالانکہ مومن ایک سوراخ سے دوبارہ نہیں ڈسا جاتا۔

عزت کا ایک ہی راستہ

سب راستے آزمانے کے بعد اور ہر طرف سے ٹھکرائے جانے کے بعد ہم کو اچھی طرح جان لینا چاہیے کہ ہمارے لیے عزت و سر بلندی کا ایک ہی راستہ ہے اور وہ یہ کہ ہم خدا کے مخلص بندے بن جائیں۔

دنیا کی غالب قوموں اور گمراہ نظریات یعنی سرمایہ داری، قوم پرستی اور سوشلزم کو چھوڑ کر اسلام کا راستہ اختیار کریں۔ دین حق کی نصرت کے لیے کمر بستہ ہو جائیں۔ خدا سے بے وفائی چھوڑ کر اس کے وفادار بنیں اور اس کے ساتھ اپنا عہد پورا کریں۔ اس نے جس کام پر ہم کو مامور کیا ہے اور جو مشن ہمارے سپرد کیا ہے، یعنی اس کی اطاعت کی دعوت اور اس کے دین کا غلبہ اس کو پورا کرنے کے لیے تن، من، دھن سے لگ جائیں۔

اگر ہم اللہ کی مدد کریں گے تو اللہ ہماری مدد کرے گا۔ اللہ ہماری مدد کرے گا تو دنیا کی کوئی طاقت ہمارے اوپر غالب نہیں آ سکتی۔ یہ اس کا وعدہ ہے جو خدا کی قسم غلط نہیں ہو سکتا۔ اس نے اپنی قوم کو کہیں ذلیل نہیں کیا جب تک وہ اس کی رہی اور جب اس نے دوسروں سے آشنائی کی تو اس نے اسے کبھی معاف نہیں کیا۔

یہ بات ہم کو اچھی طرح معلوم ہونا چاہیے کہ جو قوم کسی ایک راستے کے لیے یکسو نہ ہو وہ ہمیشہ دوسروں کی جھولی بلکہ قدموں میں گری رہے گی اور دنیا میں اس کا اپنا کوئی مقام نہیں ہوگا۔ اب اس کو کیا کہیے کہ مسلمان قوم کا مزاج ہی ایسا ہے کہ ان کے حکمران چاہے لاکھ دماغ سوزی کریں وہ قوم پرستی، سوشلزم اور دنیا پرستی کے لیے یکسو نہیں ہو سکتی۔ وہ صرف اپنے دین ہی

یہودیوں سے جنگ میں شکست کیوں؟

کے لیے یکسو ہو کر بے نظیر کارنامے دکھا سکتی ہے۔

تاہم یہ اسلام کے لیے یکسو نہ ہونے کا نتیجہ ہے کہ آج سارا عالم اسلام اتنی عظیم الشان آبادی اور اتنے وسیع وسائل و ذرائع کے باوجود پارہ پارہ ہے اور دوسروں کی چوکھٹ پر سجدہ ریز ہے۔ لیکن عالم اسلام کے اتحاد کی ہر دعوت صدا بہ صحرا ثابت ہوگی جب تک ہر مسلمان ملک کی قیادت اخلاص سے اسلام کے راستے پر چلنا شروع نہ کر دے۔

اس معاملے میں بحیثیت پاکستانی ہماری بہت بڑی ذمہ داری ہے۔

پاکستان وہ واحد ملک ہے جو کسی نسلی یا علاقائی قومیت کے بجائے اسلام کی بنیاد پر بنا ہے اور جس نے اپنے پروردگار سے علانیہ عہد کیا ہے کہ یہاں اسلامی حکومت قائم ہوگی۔ جب تک ہمارا یہ عہد بیان کی دنیا سے نکل کر عمل کی دنیا میں پورا نہ ہوگا اس وقت تک ہمارا پروردگار ہم سے خوش نہ ہوگا۔

آج سارا عالم اسلام ہماری رہنمائی کا منتظر ہے اور اس کی نگاہیں ہماری طرف لگی ہیں۔ ہمارا فرض ہے کہ ہمارا ہر جوان، مرد، عورت، بوڑھا، بچہ اس کام میں لگ جائے کہ پاکستان کو صحیح معنوں میں اسلامی مملکت بنایا جائے اور خدا کی ہر نافرمانی کو ترک کر کے اس کی اطاعت کو اختیار کیا جائے۔ اس کے بعد عالم اسلام بھی متحد ہو جائے گا۔ اس کے بعد ہم مشقت کی زندگی بسر کر کے اسلحہ کے کارخانے بھی بنائیں گے۔ پھر اگر ہماری تعداد کم بھی ہو اور ہمارے پاس اسلحہ نہ بھی ہو تو ہمارا ایک آدمی دس دشمنوں پر بھاری ہوگا۔

آئیے! اللہ سے تعلق جوڑیے۔

آئیے! ہم میں سے ہر آدمی اس تازیانہ عبرت سے سبق حاصل کر کے اپنے خدا سے اپنا تعلق جوڑے اس کی اطاعت کا عہد کرے اور اس کے دین کی سر بلندی کے لیے میدان میں نکل کھڑا ہو۔ [جون ۱۹۶۷ء]



اندلس تا فلسطین - عبرت کا سفر

۳۰ اکتوبر ۱۹۹۱ء کو اسپین (اندلس) کی سرزمین پر میڈرڈ کے مقام پر امریکا کی نئو ورلڈ پلویسی بالآخر اس بات میں کامیاب ہو گئی کہ اس نے عرب مسلمان ممالک کو اسرائیل کی ناجائز یہودی ریاست کے سامنے گھٹنے ٹیک کر معاہدہ امن کی بات چیت شروع کرنے پر مجبور کر دیا۔ اس طرح امریکا (اور روس جس کا الگ سے نام لینا اب اس لیے ضروری نہیں کہ وہ امریکا کا تابع مہمل ضمیمہ بن کر رہ گیا ہے) کی بلائی ہوئی نام نہاد مشرق وسطیٰ امن کانفرنس کا انعقاد ہوا۔

اس حادثے سے ٹھیک ۵۰۰ سال پہلے ۲۵ نومبر ۱۴۹۱ء کو اسپین کی اسی سرزمین پر ایسا ہی المیہ رونما ہو چکا ہے۔ میڈرڈ سے تقریباً تین سو کلومیٹر جنوب میں غرناطہ کے مقام پر اسپین کی آخری عرب مسلمان ریاست کے حکمران ابو عبد اللہ محمد [غرناطہ میں آخری مسلم منتظم م: ۳ جنوری ۱۴۹۲ء] نے ناکہ بندی فاقہ مستحق احسان مندی اور خوف و طمع کے ہاتھوں مجبور ہو کر اسپین کی عیسائی ریاست کے حکمران شاہ فرڈی نیڈ چہارم [۱۴۵۲ء-۱۵۱۶ء] اور ملکہ ازابیلا [۱۴۵۱ء-۱۵۰۴ء] اور ان کی فوجوں کے سامنے گھٹنے ٹیک دیے اور حصول امن کے نام پر ہتھیار ڈالنے کے معاہدے پر دستخط کر دیے۔ اس صلح نامہ کے تحت ابو عبد اللہ محمد نے یہ وعدہ کیا

مغرب اور عالم اسلام

تھا کہ ساٹھ روز کے اندر وہ غرناطہ شہر، الحمرا کا قلعہ اور تمام سامان جنگ، عیسائیوں کے حوالے کر دیا گیا۔

اس صلح نامہ کے لیے جو اسپین میں اسلام اور مسلمانوں کے لیے پروانہ موت تھا، ساری بات چیت ابو عبد اللہ محمد اور اس کے وزیرانے بالکل خفیہ اور عامۃ المسلمین کو بالکل بے خبر رکھ کر کی۔ کیونکہ تمام مسلمان، مہینوں سے ناکہ بندی اور فاقہ کشی، تعداد کی قلت اور اسلحہ کے فقدان کے باوجود طارق بن زیاد کے نقش قدم پر چلتے ہوئے اپنی جانیں نثار کرنے اور جہاد کرنے کے لیے آمادہ تھے۔ لیکن یہ وزیروں اور نوابوں کی مجلس تھی، جس میں شہر کے علما و شیوخ بھی موجود تھے، جس نے تقریباً ایک زبان ہو کر کہا:

عیسائی ریاست سے صلح کر لی جائے اس لیے کہ اگر ہم جنگ ہار گئے تو عیسائی ایک مسلمان کو بھی زندہ نہ چھوڑیں گے۔

ایک طرف ابو عبد اللہ محمد نے اپنے وزیر ابو القاسم عبد الملک کو خفیہ طور پر فرڈی عینڈ کے پاس بھیجا، جو رات کو قلعہ سے باہر جا کر عیسائیوں سے ملاقات کرتا، اور صلح نامہ کی شرائط طے کیا کرتا تھا۔ دوسری طرف شہر کے اندر عیسائی امرا، دوستی کے پردے میں خواص و عوام میں رشتوں کا جال بچھا کر ان کو اندر سے کھوکھلا کر رہے تھے۔

صلح کا پردہ، موت کا جال

اس صلح نامہ کے ساتھ ساتھ جس میں غرناطہ کے عام مسلمانوں کو مستقبل میں امن و تحفظ کی ضمانت دی گئی تھی، ایک اور معاہدہ بھی ترتیب دیا گیا۔ اس میں ابو عبد اللہ محمد کے لیے خصوصی مراعات کی ضمانت دی گئی تھی۔ جب عام مسلمانوں اور فوج کو اس صلح نامہ کی تباہ کن اور ذلت آمیز شرائط کا علم ہوا، تو وہ اس کے خلاف ہو گئے۔ ابو عبد اللہ محمد نے گھبرا کر، کہیں عوام بغاوت پر نہ اتر آئیں اور بنا بنایا کام نہ بگاڑ دیں، ساٹھ روز پورے ہونے سے پہلے ہی فرڈی عینڈ کو

اندلس تا فلسطین۔ عبرت کا سفر

پیغام بھیج دیا کہ: 'عیسائی قصر الحمرا اور غرناطہ پر فوراً قبضہ کر لیں'۔

۲ جنوری ۱۴۹۲ء کو ایک طرف عیسائی فوجیں غرناطہ میں داخل ہوئیں تو دوسری جانب اسپین میں آخری مسلمان حکمران، ابو عبد اللہ محمد، اور اس کے اہل خاندان اور ساتھی، زرق برق ریشمی کپڑوں میں ملبوس اور ہیرے جواہرات سے لدے پھندے، قصر الحمرا سے برآمد ہوئے۔ فاتح غرناطہ کو داخل ہوتے دیکھ کر ابو عبد اللہ محمد گھوڑے سے نیچے اتر پڑا، اس کے گھوڑے کی باگیں تھام لیں، شہر کی چابیاں نہایت عجز و نیاز سے اس کے حوالے کیں اور عرض کیا:

یہ کنجیاں اسپین میں عربوں کے اقتدار کی آخری نشانی ہیں۔ آپ انھیں لے لیجئے کیونکہ اللہ تعالیٰ کی مشیت کے مطابق ہمارا ملک ہمارے مال اور ہماری جانیں سب آپ کی ملکیت ہیں۔ امید ہے کہ آپ نے جیسا وعدہ کیا ہے اسی کے مطابق معاملہ کریں گے۔' فرڈی نینڈ نے ابو عبد اللہ محمد کو یقین دلایا کہ "مسلمانوں سے جو وعدے کیے گئے ہیں، انھیں پورا کیا جائے گا۔"

الحمرا کے بلند ترین برج پر چاندی کی صلیب آویزاں کر دی گئی، اور اسپین سے اسلام اور مسلمانوں کا ۸۱ سالہ پرانا نام و نشان مٹانے کا عمل شروع ہو گیا۔ 'عہد نامہ امن' میں مسلمانوں کو ان کے جان و مال اور دین و ایمان کی سلامتی و تحفظ کی جو ضمانتیں دی گئی تھیں، وہ اپنی جگہ کاغذ پر بڑی خوش کن تھیں — مثلاً یہ کہ:

○ کسی مسلمان کے جان و مال کو کوئی نقصان نہ پہنچایا جائے گا ○ مسلمانوں کو اپنے مذہب پر چلنے، اپنا لباس پہننے، اپنی زبان بولنے، اپنی رسوم منانے، اپنے معاملات شریعت کے مطابق طے کرنے کی پوری آزادی ہوگی ○ مساجد اور اوقاف برقرار رہیں گے ○ تین سال تک کوئی ٹیکس نہیں لیا جائے گا، اور اس کے بعد بھی کوئی

نیا ٹیکس نہیں لگایا جائے گا۔۔۔

اتنے دل خوش کن وعدے حیرت ہوتی ہے یہ کیسے یقین کر لیا گیا کہ ان کو پورا کیا جائے گا۔ مگر دشمنوں سے امیدوں اور ان پر اعتماد کے سوراخ سے مسلمان کتنی ہی بار ڈسے گئے ہیں۔

تباہی کی منزل

عیسائی حکمرانوں کی یہ نیت بالکل نہ تھی کہ وہ کوئی بھی وعدہ پورا کریں گے، خواہ وہ ابو عبد اللہ محمد جیسے یار و فادار ہی سے کیوں نہ ہو۔ اس سے البشرات کے علاقے کی حکومت کا وعدہ تھا، لیکن جلد ہی اس کو مراکش جلاوطن کر دیا گیا۔ مسلمانوں کو عیسائی بنانے یا نیست و نابود کرنے کے لیے ہر قسم کے ظلم و جور کا دروازہ کھول دیا گیا۔ جلد ہی ۱۴۹۹ء میں ان تمام مسلمانوں کو جو عیسائیت قبول کرنے کے لیے تیار نہ تھے اسپین سے نکل جانے کا حکم دیا گیا۔ ۱۵۰۲ء میں ایسے تمام مسلمانوں کے قتل کا فرمان جاری کر دیا گیا۔ اس طرح ان مسلمانوں کے علاوہ جو اپنی جان کے خوف سے عیسائی بن گئے تھے، باقی سارے مسلمان زندہ جلا دیے گئے، یا قتل کر دیے گئے یا اسپین سے نکال دیے گئے۔ بظاہر عیسائی بن جانے والوں کے جسم اور ذہن سے اسلامی اثرات کھرچ دینے کے لیے ۱۵۲۶ء میں شاہی فرمان کے ذریعے عربی زبان بولنا، اسلامی رسوم و رواج اپنانا، اسلامی نام رکھنا، یہاں تک کہ غسل کرنا بھی جرم قرار دے دیا گیا۔ تمام عربی کتابیں جلا دی گئیں، حمام مسمار کر دیے گئے اور مساجد کو گر جا گھر بنا لیا گیا۔

۱۴۹۱ء میں غرناطہ کے عہد نامہ امن کے چند سال بعد، قسم کھانے کو خدا اور محمد صلی اللہ علیہ وسلم کا نام لینے والا ایک مسلمان بھی اس اسپین کی سرزمین میں باقی نہ رہا، جہاں مسلمانوں نے ۸۱۷ سال حکومت کی تھی:

کتنے ہی باغ اور چشمے اور کھیت اور شان دار محل تھے جو وہ چھوڑ گئے۔ کتنے ہی عیش کے سر و سامان، جن میں وہ مزے کر رہے تھے، ان کے پیچھے دھرے رہ گئے۔ یہ ہوا

اندلس تا فلسطین - عبرت کا سفر

ان کا انجام اور ہم نے دوسروں کو ان چیزوں کا وارث بنا دیا۔ پھر نہ آسمان ان پر
رویانہ زمین اور ذرا سی مہلت بھی ان کو نہ دی گئی۔ (الدخان ۴۳: ۲۵-۲۹)

پانچ صدیاں ایک سا کردار

۱۹۹۱ء میں 'مشرق وسطیٰ امن' کے نام پر ہونے والی کانفرنس اسپین ہی میں کیوں رکھی
گئی؟ یہ ایک اہم سوال ہے۔

اس سوال کا قطعی جواب مشکل ہے۔ توجیہات بے شمار ہو سکتی ہیں لیکن کیا یہ سوچنا
بالکل بعید از قیاس ہوگا کہ کانفرنس منعقد کرنے والوں کے ذہن و نفسیات میں اسپین کا انتخاب
کرتے وقت اسپین میں اسلام اور عرب مسلمانوں کا نام و نشان مٹانے کی ۵۰۰ سالہ برسی اور
عرب مسلمان حکومتوں اور مغربی حکمرانوں کی پروردہ یہودی ریاست اسرائیل کے درمیان امن
وصلح کی بات چیت کے آغاز کے درمیان کوئی نہ کوئی تعلق ضرور رہا ہوگا، خصوصاً مغرب کے اس
کلچر سے تعلق رکھنے والوں کے ذہن میں جہاں ہر فرد کی ہر سالگرہ بڑے اہتمام سے منائی جاتی
ہے۔ اس پس منظر میں:

- کیا عرب مسلمان شرک کو انجام سے متنبہ کرنا مقصود تھا؟
- یا ان پر نفسیاتی دباؤ ڈالنا پیش نظر تھا؟
- یا یہ امن و صلح کی بات چیت انتقام کے اسی سلسلہ کی ایک کڑی تھا جس کی ایک کڑی
”ستوطین غرناطہ“ تھا؟
- یا یہ صرف اپنے تحت الشعور کی نفسیاتی تسکین کا سامان تھا؟

میڈرڈ کانفرنس کے مقاصد

جواب جو کچھ بھی ہو یہ سمجھنے کے لیے کہ میڈرڈ کانفرنس سے امریکا کیا حاصل کرنا چاہتا

مغرب اور عالم اسلام

تھا، ہمیں امریکا، اسرائیل، فلسطین کے اس مثلث کے تاریخی پس منظر کی نقاب کشائی کرنا ہوگی۔ پوری بات تو شاید اسی وقت کھل کر سامنے آسکے، جب ”مغرب اور اسلام کے تعلقات“ کی طویل تاریخ کی گرہیں کھولی جائیں، لیکن اس طرح بات بہت پھیل جائے گی۔

مغرب اور اسلام کے تعلق کی تاریخ ہو یا امریکا اور مغربی طاقتوں کی طرف سے اسرائیل کے قیام و بقا، اس کے تمام ناجائز عزائم و اقدامات کی مکمل اور غیر مشروط تائید۔ ہر مرحلہ پر اس کی بھرپور عسکری، مالی، اخلاقی اعانت اور پروپیگنڈا کے زور پر پشت پناہی کی تاریخ۔ جو اس سے واقف ہو اسے اس بات میں ذرہ برابر بھی شبہ نہیں ہو سکتا، کہ امریکا کو مشرق وسطیٰ میں امن کے قیام سے کوئی دلچسپی نہیں۔ سوائے ایسے امن کے، اور اس حد تک امن کے، کہ جس سے اس کے اور مجموعی طور پر مغرب کے عزائم پورے ہوتے ہوں اور ان کے مفادات کا تحفظ ہوتا ہو۔

اس کے پیش نظر حق و انصاف کی بنیاد پر وہاں کے مسائل حل کرنا کبھی نہیں رہا ہے۔ مغرب، جس کی قیادت و سیادت دوسری جنگ عظیم [۱۹۳۹-۴۵ء] کے وقت سے امریکا کے پاس ہے، کے نزدیک مشرق وسطیٰ میں مسلمان مرد عورتیں اور بچے نہیں بستے، بلکہ وہاں اس تہذیب اور دین کے وارث اور ماننے والے بستے ہیں، جس کے ماننے والے ایک ہزار سال تک مغرب (عیسائیت اور یہودیت) کے لیے سب سے سنگین مسئلہ اور خطرہ بنے رہے۔ ہاں، البتہ آج وہاں سے تیل پھونتا ہے جو مغرب میں خوش حالی کے چراغ جلائے رکھنے کے لیے ناگزیر ہے۔

مغربی حکمت عملی اور فلسطین

پہلی جنگ عظیم [۱۸-۱۹۱۴ء] کے دوران میں جوں ہی مغرب کو اپنی فکر اور اپنے نظام کار کے کھوکھلے پن کا احساس ہوا، اور اس کے مسلسل ترقی کے خواب بکھر گئے، تو اس نے

انڈس تا فلسطین - عبرت کا سفر

اپنی تاریخ کے سب سے سنگین مسئلے، یعنی اسلام سے نینٹا اور اس کے حل کی تدابیر اختیار کرنا شروع کر دیں تاکہ وہ دوبارہ سر نہ اٹھا سکے۔

ایک طرف عربوں اور ترکوں کو لڑا کر خلافت عثمانیہ [۱۲۹۹ء - ۱۹۲۲ء] کو پارہ پارہ کرنے کا اہتمام کیا گیا۔ دوسری طرف مشرق وسطیٰ پر اپنا تسلط جما کر اس کو ایسی چھوٹی چھوٹی کمزور ریاستوں میں بانٹ دیا جو کبھی اپنے دفاع کے قابل نہ ہو سکیں۔ وہاں اپنے تابع دار اور باج گزار حکمران بٹھائے اور قوم پرستی کا فسوس پھونکا۔ ان کو ہمیشہ کے لیے باہم برسر پیکار رہنے کا سامان فراہم کیا اور اس بات کا انتظام کیا کہ وہ کبھی بھی سر نہ اٹھا سکیں نہ کبھی مغرب کے تسلط سے آزاد ہو سکیں۔

تیسری طرف یہ اندازہ کر کے کہ بدلتے ہوئے حالات میں دُور دراز ممالک پر براہ راست سیاسی و عسکری تسلط نہ ممکن ہوگا، نہ اس کے اخراجات قابل برداشت۔ خود مشرق وسطیٰ ہی میں، فلسطین میں اسرائیل کی ایک ایسی ریاست قائم کرنے کا فیصلہ کیا گیا جو وہاں کی سب سے بڑی غالب عسکری اور اقتصادی طاقت ہو اور مغرب کے مفادات کا تحفظ کر سکے۔ گویا اب صلیبی سورا بھیجنے کی ضرورت نہ پڑے بلکہ یہودی ریاست ان کے جھٹے کا کام کرے۔

اسے 'اہم تہذیبی مقاصد' کی تکمیل کی راہ میں خود فلسطین میں بسنے والوں کا مقام اور اہمیت ان ریڈ اینڈینوں [سرخ ہندیوں] سے زیادہ نہ ہو سکتی تھی نہ ہے جو امریکا میں بستے ہیں۔ چنانچہ لارڈ آرتھر جے بالفور [برطانوی وزیر اعظم: ۱۹۰۵-۱۹۰۲ء اور بعد ازاں وزیر خارجہ] جس نے ۱۹۱۷ء میں فلسطین میں اسرائیلی ریاست کے قیام کے منصوبے کا اعلان کیا تھا ۱۹۱۹ء میں ہی اپنے ایک میمورنڈم میں لکھا:

ہم فلسطین میں وہاں کے باشندوں کی رائے معلوم کرنے کی کسی ظاہری کوشش میں پڑنے کا بھی کوئی ارادہ نہیں رکھتے..... چار بڑی طاقتوں (یعنی برطانیہ، فرانس، روس اور امریکا) کی وابستگی صیہونیت کے ساتھ بالکل مکمل ہے۔ اس لیے کہ صیہونیت

مغرب اور عالم اسلام

حق ہو یا باطل اور اچھی ہو یا بری، یہ ماضی کی ایسی قدیم روایات پر قائم ہے اور اس پر عصر حاضر کے ایسے تقاضوں اور مستقبل کی ایسی امیدوں کا انحصار ہے جو اس بات سے کہیں زیادہ وقیع اور اہم ہیں کہ اس قدیم سرزمین میں بسنے والے سات لاکھ عرب کیا چاہتے ہیں اور کیا سوچتے ہیں۔

اگر مغربی طاقتیں اپنے مفادات کی خاطر فلسطینیوں کے حال اور مستقبل کو بالکل نظر انداز کر سکتی ہیں، تو ان کے حلیف یہودی فلسطینیوں کے وجود ہی سے انکاری ہیں۔ اسرائیلی وزیراعظم [۱۹۶۹-۷۴ء] گولڈا میسر [م: ۱۹۷۸ء] کے الفاظ میں: ”ایسا نہیں ہوا کہ وہاں ایک فلسطینی قوم بستی تھی..... ہم آئے اور ہم نے ان کو نکال کر باہر پھینک دیا۔“ نہیں، ان کا کوئی وجود ہی نہ تھا۔“

فلسطینیوں کے وجود کو اہمیت دینے یا ان کو تسلیم کرنے کا منطقی نتیجہ ایک فلسطینی ریاست کا قیام ہے، اسرائیل کی تباہی نہیں۔ مگر مکمل اقتدار اعلیٰ کی حامل ایک فلسطینی ریاست نہ مغربی طاقتوں کے لیے قابل قبول ہے، اور نہ اسرائیل کے لیے۔ اس لیے کہ ایسی ریاست ان طویل المیعاد مقاصد کی راہ میں رکاوٹ ہے جو اسرائیل مغرب کی خاطر، مغرب کی شہ پر اور مغرب کی مکمل پشت پناہی سے حاصل کرنے میں مسلسل لگا ہوا ہے۔ ان مقاصد کی واضح نشان دہی اسرائیل کے قیام سے پہلے ہی امریکی جوائنٹ چیفس آف اسٹاف کی ایک ٹاپ سیکرٹ (انتہائی خفیہ) رپورٹ (نمبر ۱۶۸۳/۱۱، سورج ۳۱ مارچ ۱۹۴۸ء) میں کردی گئی تھی۔ یہ مقاصد محض اسرائیل کے نہیں بلکہ مغرب کے بھی ہیں:

- ۱- ابتدا میں فلسطین کے ایک حصے پر یہودی اقتدار
- ۲- پھر، فلسطین میں یہودیوں کا غیر محدود داخلہ (جواب تک جاری ہے)
- ۳- پھر پورے فلسطین پر یہودی اقتدار کی توسیع
- ۴- پھر اردن، لبنان، شام (بلکہ اس سے بھی آگے) ”ارض اسرائیل“ کی توسیع

اندلس تا فلسطین - عبرت کا سفر

۵- پھر پورے شرق اوسط پر اسرائیل کا فوجی اور معاشی تسلط۔

امریکی جائب چیف آف سٹاف کے الفاظ میں: ”اس پروگرام کے سارے مرحلے یہودی لیڈروں کے نزدیک یکساں طور پر مقدس ہیں“ (اور امریکا و مغرب کے لیے یکساں طور پر اہم)۔

اسی لیے امریکا اور اسرائیل، تنظیم آزادی فلسطین [پی ایل او۔ آزادی فلسطین کے سرگرم مختلف حریت پسند گروپوں کا وفاق، تاسیس: ۱۹۶۳ء] کا وجود تسلیم کرنے یا اس سے کسی قسم کی بات چیت کرنے سے بالکل انکاری رہے ہیں۔ ایک اسرائیلی کے الفاظ میں:

یہ بالکل صحیح ہے کہ ایک گروہ جس سے ہم ہرگز بات چیت نہیں کریں گے وہ پی ایل او ہے۔ وجہ یہ نہیں کہ یہ شری پسند لوگ ہیں، اصل رکاوٹ ان کے ایجنڈے کا موضوع ہے۔ یہ موضوع مغربی حصے میں فلسطینی ریاست کے قیام کے علاوہ اور کیا ہو سکتا ہے؟ یہ ایسی چیز ہے جو ہم ہرگز نہیں مان سکتے۔^۲

یہ سب تو فسانے ہیں جو بڑی مہارت، چابک دستی اور فن کاری کے ساتھ گھڑ کر دنیا بھر میں پھیلانے گئے ہیں جو مسلسل جھوٹ کی طرح دہرائے گئے ہیں اور اہل مغرب کو باور کرائے گئے ہیں کہ: فلسطینی تو خود ہی فلسطین چھوڑ کر چلے گئے عرب بشمول ”تحریک آزادی فلسطین“ اسرائیل کا نام و نشان مٹانے کے درپے ہیں، مسلسل اس کے خلاف جنگ برپا کیے ہوئے ہیں اسرائیل یکے بعد دیگرے اپنی بقا کی جنگیں لڑتا رہا ہے اور ”تحریک آزادی فلسطین“ ایک دہشت گرد گروہ سے زیادہ کچھ نہیں۔

اسرائیلی دہشت گردی اور فلسطین

حقیقت اس کے بالکل برعکس ہے۔

۲- ڈیوڈ کریوآن: ہفت روزہ ایکٹو مسٹ، لندن، ۱۰ جولائی ۱۹۸۳ء

مغرب اور عالم اسلام

بن گوریان [م: ۱۹۷۳ء]، منجم بیگن [م: ۱۹۹۲ء] اور شامیر (یہ تینوں افراد بعد میں اسرائیلی وزیر اعظم بھی بنے) جیسے دہشت گردوں کی سرکردگی میں دہشت گردی نہتے بے گناہ اور ہمدامن شہریوں کے خلاف جنگ ان کے قتل عام اور تعذیب جیسے ہتھکنڈوں کے ذریعے فلسطینیوں کو گھروں سے نکال کر باہر پھینکا گیا۔ عربوں کی طرف سے امن اور صلح کی ہر پیش کش کو اسرائیل نے اپنے وجود کے لیے جنگ سے زیادہ بڑا 'خطرہ' سمجھا۔ ہر جنگ کا سامان اسرائیل نے خود کیا، اور ہر جنگ اپنی 'بھا' کے لیے نہیں بلکہ اپنی 'توسیع' کے لیے لڑی ہے۔ اسرائیل کے ہر 'جرم' پر امریکا نے اس کو مزید اسلحہ اور ڈالر فراہم کر کے اور اس کے خلاف سلامتی کونسل کی قراردادوں کو وینو کر کے اس کی پیٹھ ٹھونکی ہے۔

اسرائیل کی دہشت گردی اور امریکا کی طرف سے اس دہشت گردی کی مکمل پشت پناہی کی داستان بیان کرنے کے لیے تو کئی کتابیں بھی ناکافی ہوں گی۔ فلسطینی شہریوں کے خلاف جنگ اور دہشت گردی کا آغاز ۵ جنوری ۱۹۴۸ء کو بیت المقدس کے عرب علاقے میں واقع سیسی رامیس ہوٹل کو ۷۵ پونڈ ڈائنامائٹ سے اڑا کر کیا گیا۔ فلسطینیوں کو خوف زدہ کرنے کے علاوہ اس کارروائی کا کوئی اور مقصد نہیں ہو سکتا تھا۔

۹ اپریل ۱۹۴۸ء کو یعنی ۱۴ مئی کے قیام اسرائیل کے اعلان سے بھی پیش تر، یہودی دہشت گرد تنظیموں ارگون (Irgun)، ہیرٹ (Herut) اور اسٹرن (Stem) کے ۱۰۰ مسلح جوان بیت المقدس کے مضافات میں ایک چھوٹے سے عرب گاؤں 'دیر یاسین' پر حملہ آور ہو گئے اور ڈھائی سو نہتے بچوں، عورتوں اور مردوں کو ان کے گھروں میں ڈائنامائٹ سے اڑا دیا۔ ارگون کے کمانڈر نے اپنی کامیابی کے مژدہ کا تار ان الفاظ میں بھیجا: ”ہر جگہ۔۔۔ اے خدا! اے خدا!۔۔۔ تو نے فتح ہمارے لیے مقدر کر دی ہے“۔ اس طرح مئی ۱۹۴۸ء تک تین لاکھ فلسطینی اپنے گھروں سے نکال دیے گئے۔ اس کے بعد قتل و غارت کا یہ سلسلہ مسلسل جاری رہا، اور لاکھوں فلسطینیوں کا مقدر در بدر کی ٹھوکریں کھانا یا مہاجر کیمنوں میں پڑے رہنا بنتا

اندلس تا فلسطین۔ عبرت کا سفر

گیا۔ پھر [درمیانی عرصے کی خوفناک جنگوں کے علاوہ] ۱۹۸۳ء میں اسرائیل نے بیروت پر حملہ کر کے اور مہاجر کیپوں میں قتل و غارت کا بازار گرم کر کے، فلسطینیوں کے ”ارض اسرائیل“ کی سرحدوں سے بہت دُور نکل جانے کا سامان کر دیا۔

فلسطینیوں کو نکال دینے، پورے فلسطین پر قبضہ کر لینے، اور ”ارض اسرائیل“ قائم کرنے کے منصوبوں کو یہودی لیڈروں نے کبھی ڈھکا چھپا نہیں رکھا۔ یہ سب کارروائیاں اس لیے نہیں ہوئیں کہ عرب اسرائیل کو تسلیم کرنے کو تیار نہ ہوئے یا اسرائیل سے برسرِ پیکار رہے۔ بلکہ اس لیے ہوئیں کہ اسرائیل پورے فلسطین پر بلا شرکت غیرے قبضہ اور پورے مشرق وسطیٰ پر اپنا تسلط قائم کرنے کے لیے معرکہ آرا رہے۔

تقسیم فلسطین کا منصوبہ قبول کرتے وقت ڈیوڈ بن گوریان نے واضح کر دیا تھا: ”ہم اُردن پر اپنے حق سے دست بردار نہیں ہو رہے ہیں۔ عربوں کی رضامندی سے ہو یا دوسرے ذرائع اختیار کر کے، ہم پورے ملک میں رہیں گے۔ (اگر عرب نہ مانیں) تو پھر ہمیں ان سے ایک دوسری ہی زبان میں بات کرنا پڑے گی۔“

اور منجم بیگن نے کہا: ”وطن کی تقسیم غیر قانونی ہے یہ کبھی تسلیم نہیں کی جائے گی..... یروشلیم ہمارا دارالحکومت تھا اور ہمیشہ رہے گا۔ ارض اسرائیل پوری کی پوری ہمیشہ ہمیشہ کے لیے بنی اسرائیل کو واپس مل کر رہے گی۔“ اسرائیلی ملٹری انٹیلی جنس [موساد] کے ایک سابق سربراہ کے الفاظ میں: ”مستقبل میں کسی بھی جنگ کی صورت میں ہمارے پاس سات آٹھ لاکھ فلسطینیوں کو ان کے گھروں سے نکال دینے کا منصوبہ موجود ہے۔“

نام نہاد امن کانفرنس کے اہداف

اس تاریخی پس منظر میں یہ دیکھنا بالکل مشکل نہیں کہ میڈرڈ کانفرنس سے کس کو کیا حاصل ہوگا۔

مغرب اور عالم اسلام

جہاں تک اہل فلسطین کا تعلق ہے روزنامہ گارجین لندن کے معروف تجربہ نگار ڈیوڈ ہرسٹ کی یہ بات بالکل درست ہے کہ ”اسرائیلی وزیراعظم شامیر نے اس کانفرنس میں شرکت لیے امریکا سے جو شرائط منوالی ہیں (یا باہم طے کر لی ہیں) وہ اس نوعیت کی ہیں کہ ان کا منطقی نتیجہ صرف ایک ایسا آخری تصفیہ ہی ہو سکتا ہے جس میں فلسطینیوں کا بحیثیت ایک قوم کے بالکل کوئی مقام نہ ہو ایسی قوم جس کو ایک قوم کے معروف حقوق حاصل نہ ہوں“ گویا کہ میڈرڈ کانفرنس اگر ایک تصفیہ تک پہنچی تو وہ اہل فلسطین کا بھی آخری حل (فائنل سولوشن) ہوگا۔ زیادہ سے زیادہ اگر کچھ ملے گا تو وہ میونسپلٹیاں چلانے کا اختیار ہوگا۔ یہ بھی اس لیے کہ اسرائیل اپنی حدود میں غیر یہودیوں کی ایک عظیم تعداد کی موجودگی کے دوسرے نجات حاصل کر سکے اور اس کے دامن پر عربوں کی اتنی بڑی تعداد کو حقوق شہریت سے محروم کر دینے کے دھبے پر پردہ پڑ جائے۔

اور شرائط کیا رکھی گئیں؟

فلسطینیوں کا کوئی وفد اس بات چیت میں شریک نہیں ہوگا۔ اگر فلسطینی شریک ہوں گے تو اردن کے وفد کی حیثیت میں۔ اردن کے وفد میں بھی جس فلسطینی کو اسرائیل شریک ہونے دے گا وہ بیت المقدس کا رہنے والا نہ ہوگا (کیونکہ بیت المقدس اب اسرائیل کا اٹوٹ انگ ہے۔ اگرچہ اسرائیل کے اس قبضہ کو دینا نے یہاں تک کہ امریکا نے بھی ابھی تک تسلیم نہیں کیا، مگر اب اس طرح تسلیم ہو گیا) وہ کوئی جلاوطن فلسطینی بھی نہیں ہوگا۔ اس کا کسی قسم کا تعلق فلسطین تحریک آزادی (PLO) سے بھی نہیں ہوگا۔ پھر شامل ہوگا کون؟ جو مغربی حصہ اور اردن میں رہائش پذیر ہو اور جس کا نام اسرائیل ویٹو نہ کرے۔ اس کی مثال حیدر شفیق جیسا سیکولر اشتراکی فلسطینی ہے جو غزہ میں فلسطینی پناہ گزینوں میں شیخ احمد یاسین شہید [شہادت: ۲۲ مارچ ۲۰۰۴ء] کی زیر قیادت ۱۹۸۷ء میں پروان چڑھنے والی اسلامی جذبوں سے سرشار انتفاضہ تحریک کا سخت مخالف ہے۔ دنیا میں گفت و شنید کی تاریخ میں شاید یہ پہلی نظیر ہے کہ

انڈس تا فلسطین - عبرت کا سفر

ایک فریق اس بات پر بھی ویٹو کا حق رکھتا ہو کہ دوسرے فریق کی نمایندگی کون کرے گا۔

دوسرے شرکا کے سلسلے میں بھی اسرائیل اور امریکا نے اپنے مفادات کے مطابق شرائط طے کیں۔ اقوام متحدہ کو بحیثیت مندوب کے شریک ہونے کی اجازت نہیں دی گئی۔ یہ بڑی عجیب بین الاقوامی کانفرنس تھی، جہاں خود اقوام متحدہ کو بھی پوری شرکت کی اجازت نہ ملی۔ وہی اقوام متحدہ جسے امریکا نے خلیجی جنگ کی پوری مدت میں بطور ڈھال آگے رکھا۔ اس کانفرنس میں برطانیہ اور فرانس بھی شریک نہیں کیے گئے حالانکہ ان کا مشرق وسطیٰ سے گہرا تعلق رہا ہے۔ یہ نتیجہ ہے سابق امریکی وزیر خارجہ ہنری کسنجر [۶۷-۱۹۷۳ء] کی متعین کردہ امریکا کی اس پالیسی کا کہ یورپ اور جاپان کو مشرق وسطیٰ کے بارے میں بات چیت سے بالکل باہر رکھا جائے۔ کانفرنس بلانے میں روس، امریکا کے ساتھ شریک ضرور ہوا، لیکن ایسے وقت جب اس کی طاقت بے وزن اور موقف یکسر بدل کر رہ گئے۔

درحقیقت اسے بین الاقوامی کانفرنس نہیں کہا جاسکتا۔ کانفرنس کے بعد ہر عرب ریاست براہ راست اسرائیل سے مذاکرات کرنے کی پابند قرار دی گئی۔ ایجنڈے کے بارے میں بھی شرائط طے کی گئیں۔ ”امن کے بدلے علاقے“ چھوڑ دینے کا ذکر ہے، لیکن خود اسرائیل ایک انچ زمین سے بھی دست بردار ہونے کو تیار نہیں۔ فلسطینی شریک ہو سکیں گے، لیکن فلسطینی ریاست کا کوئی ذکر نہیں۔

سیکولر قوم پرست فلسطینی جو میدانِ عمل میں سب کچھ کھو چکے تھے، وہی فلسطین کو اب باقاعدہ میز پر اسرائیل کے حوالے کرنے کے لیے کانفرنس میں آ بیٹھے کہ: (۱) اردنی وفد میں شامل فلسطینی نمائندوں کی فہرست، امریکی وزیر خارجہ جیمز بیکر نے اسرائیل کو باقاعدہ دکھا کر

۳-۲ اگست ۱۹۹۰ء کو صدام حسین کی قیادت میں عراق نے کویت پر اچانک قبضہ کر لیا۔ بعد ازاں امریکا نے برطانیہ، سعودی عرب، مصر، شام اور کویت پر مشتمل اتحادیوں کی ڈھال میں ۱۹۹۱ء میں ۱۷ جنوری تا ۲۸ فروری عراق پر پھر پور فضائی اور زمینی حملہ کر دیا۔ اسی دوران امریکا نے سعودی عرب اور خلیجی ریاستوں میں اپنے فوجی اڈے قائم کر لیے۔

مغرب اور عالم اسلام

اس کی منظوری حاصل کی (۲) میڈرڈ میں ان کا استقبال علیحدہ سے کیا گیا، اور پوری ڈیپلومیٹک حیثیت بھی (۳) کانفرنس میں ان کو بولنے کے لیے اتنا ہی وقت دے دیا گیا، جتنا اردن اور اسرائیل کے وفود کو۔

جہاں تک باقی عربوں کا تعلق ہے، تو وہ عرب دنیا میں امریکا کی براہ راست فوجی مداخلت کے بعد جس ضعف اور کمپری کے عالم میں ان مذاکرات میں حصہ لے رہے ہیں، اس کے پیش نظر کچھ پانے کا تو سوال ہی نہیں، اس جوئے میں وہ سب کچھ ہار کر ہی میز پر سے اٹھیں گے۔

ذلت و رسوائی کا راستہ

امریکا اور اسرائیل اس کانفرنس سے کیا، اور کس طرح حاصل کرنا چاہتے ہیں؟ جب ایک طرف فلسطینی بہت ہی محدود اختیارات حاصل کرنے کے لیے اسرائیل کے سامنے ناک رگڑ رہے ہوں، تو تمام عرب ملک علیحدہ علیحدہ اسرائیل سے اپنی اپنی شرائط طے کر لیں۔ ان ممالک میں امریکا کے پرانے یارانِ وفادار بھی ہیں۔ جنگِ خلیج میں امریکا کے ”احسان“ کے بوجھ تلے دبے ہوئے حکمران بھی ہیں۔ وہ ملک بھی ہیں جو اپنے اوپر اللہ کے بعد (بلکہ شاید اس سے بھی پہلے) زمین پر امریکا ہی کو اپنے لیے کافی سمجھتے ہیں، اور وہ بھی ہیں جو برملا اس بات کا اعلان کر چکے ہیں کہ ”ابنِ فلسطین“ اسرائیل سے کوئی معاملہ کریں نہ کریں، ہم ضرور ہی کریں گے۔“ امریکا اور اسرائیل کا منصوبہ یہ ہے کہ اس طرح فلسطینی بالکل تنہا رہ جائیں گے۔ اس پس منظر میں سارے فلسطین پر اسرائیل کا قبضہ رہے گا۔ ہر متعلقہ عرب ملک اسرائیل سے الگ الگ کوئی نہ کوئی معاہدہ کرنے کے بہانے تلاش کرے گا۔ لیکن اگر کسی سے کوئی معاملہ طے نہ ہو سکا، تو جنگِ خلیج کی طرح کسی اقتصادی و فوجی کارروائی سے اس کو سیدھا کر لیا جائے گا۔

اندلس تا فلسطین - ہجرت کا سفر

اس طرح عرب ممالک جب اسرائیل سے امن کے معاہدوں میں بندھ جائیں گے تو ان کو غیر مسلح کیا جاسکے گا۔ رفتہ رفتہ ان کی معیشت کے دروازے بھی اسرائیل اور مغرب کے لیے کھول دیے جائیں گے۔ اس طرح اسرائیل، جس کو امریکا نے ہوش ربا اقتصادی اور عسکری امداد فراہم کر کے دنیا کی چوتھی بڑی فوجی طاقت بنا دیا ہے، جس کے پاس کم سے کم دو سو نیوکلیر بم ہیں۔ جو مغرب و امریکا کے عزائم پورے کرنے کے لیے ہی بنایا گیا ہے، تاکہ سارے مشرق وسطیٰ پر اپنا تسلط قائم کر لے اس کو فوجی بالادستی بھی حاصل ہو اور علاقہ کی معیشت پر بھی اس کا کنٹرول ہو۔

اس مقصد کی تکمیل کے لیے، دو طرفہ مذاکرات کے ساتھ ساتھ ایک علاقائی کانفرنس بھی اس منصوبہ میں شامل کی گئی ہے۔ جہاں پانی، معیشت، ماحولیات وغیرہ جیسے مسائل کے حوالے سے کسی دو طرفہ معاہدہ سے پہلے ہی، عرب ممالک اسرائیل کے ساتھ نتھی ہو جائیں گے۔ عرب ممالک، کمزور و ضعیف، متفرق و منتشر، ایک دوسرے سے کٹے ہوئے اور ایک دوسرے کے خلاف معرکہ آرا، سیاسی طور پر اپنے ہی ملکوں کے عوام سے بیگانہ، بلکہ ان سے برسرِ پیکار اخلاقی طور پر دیوالیہ۔۔۔ امریکا اور اسرائیل کے دست نگر اور باج گزار بن کر رہیں گے۔ پھر اگر ”بنیاد پرستی“ سراٹھائے گی، تو یہ مسلمان [مگر اصل میں سیکولر اقتدار پرست اور مغرب کی طرف دار] حکومتیں خود ہی اس سے نپٹ لیں گی۔

امریکا کی ڈیپومیسی کا دائرہ کچھ مشرق وسطیٰ ہی تک محدود نہیں، اگرچہ مشرق وسطیٰ کے لیے اس کا منصوبہ اس ڈیپومیسی میں شرگ (یا کنگ پن) کی حیثیت رکھتا ہے۔ ہر مسلمان ملک جو کسی طرح بھی طاقت ور ہو، سرتابی کی مجال کرے، جہاں اسلامی تحریک احیا کے سراٹھانے کا ”خطرہ“ ہو، وہ دباؤ کی زد میں ہے۔ آج یا کل، جلد یا بدیر، اس کی باری آنے والی ہے۔ اسی تناظر میں پاکستان کو بھی دیکھا جاسکتا ہے۔

مغرب اور عالم اسلام

پاکستان کا مقدمہ

پاکستان سے امریکا کے مطالبات بہت واضح ہیں۔ ایک یہ کہ وہ اپنے نیوکلیر پروگرام کو ترک کر دے اور اب تک اس سمت میں جتنی پیش رفت کی ہے اس کو لپیٹ کر پیچھے دھکیل دے۔ اپنی ساری ایٹمی تنصیبات اور پروگراموں کو بین الاقوامی (یعنی امریکی) معائنے کے لیے قبول دے۔ اگر وہ ایسا نہ کرے تو اس کی ساری امداد (جو امداد سے زیادہ قرض کا جال ہے) یہاں تک کہ طلبہ کے وظائف تک تو بند کی ہی جا چکی ہے دوسرے ممالک سے بھی یہی کچھ کرایا جائے گا۔ تجارت کے راستے بند کیے جائیں گے۔ دنیا میں اس کو یکہ اور تنہا کر کے چھوڑا جائے گا۔ ایٹمی تنصیبات کی تباہی کے لیے بھارت اور اسرائیل سے اچانک محدود حملے بھی کرائے جاسکتے ہیں۔ یا بھارت سے جنگ بھی چھڑوائی جاسکتی ہے تاکہ سرتابی کا مزا چکھایا جائے گا۔

دوسرے یہ کہ وہ کشمیر میں جہاد کی حمایت بالکل ترک کر دے اور مجاہدین کی ہر قسم کی امداد سے دست کش ہو جائے۔ اگر وہ ایسا نہ کرے تو اسے 'دہشت گرد' قرار دے کر اس کے خلاف مختلف النوع اقتصادی، سیاسی اور فوجی کارروائیوں کا راستہ کھول دیا جائے گا۔

تیسرے یہ کہ وہ افغانستان میں کسی اسلامی حکومت کو برسرِ اقتدار لانے کا خیال ترک کر دے۔ ویسے تو ایسی حکومت دنیا میں کہیں بھی قابلِ قبول نہیں اور ہر جگہ مغربی تہذیب کے لیے ایک خطرہ ہے لیکن افغانستان میں تو خاص طور پر بالکل ہی برداشت نہیں کی جاسکتی۔ اس لیے کہ اس طرح ترکی، ایران، افغانستان اور وسط ایشیا کی وہ مسلمان ریاستیں جن پر روس نے قبضہ کر لیا تھا آپس میں مل کر مشرق وسطیٰ کے بعد مسلمانوں کا دوسرا اہم اور زیادہ طاقت ور بلاک بن سکتے ہیں۔ افغانستان کو اس وسیع، اہم اور حساس علاقے میں کلیدی مقام حاصل ہے۔ پھر اب بچے کھچے، شکستہ و پراگندہ روس کا تحفظ بھی امریکی نیو ورلڈ آرڈر کے ایجنڈے پر بڑی اہمیت رکھتا ہے، خصوصاً وسط ایشیا کی مسلمان ریاستوں کے آزاد اور طاقت ور ہو جانے

انڈس تا فلسطین۔ عبرت کا سفر

کے خطرے کے باعث۔ روس کے زیر تسلط بالٹک ریاستوں [لیٹویا، لٹھوانیا، اسٹونیا، جنھیں اشتراکی روس نے ۱۹۴۰ء میں اپنا حصہ بنالیا تھا ۱۹۹۱ء میں ان] کی آزادی فوراً تسلیم کر لی گئی، دوسری ایسی ریاستوں کی آزادی پر بھی حمایت کی گئی، لیکن مسلمان ریاستوں کی آزادی کے ذکر سے ہی خطرے کے الارم بجتے لگتے ہیں۔

چوتھے پاکستان اس علاقے میں کسی وسیع تر مسلمان ہلاک کا خواب دیکھنا چھوڑ دئے اور مغرب و شمال کی طرف دیکھنے کے بجائے مشرق کی طرف دیکھے اور بھارت کی بالادستی کے تحت زندگی بسر کرنا قبول کر لے۔ یہ کوئی غیر اہم بات نہیں ہے کہ مٹھن ایک پاکستانی وفد کے وسط ایشیا جانے اور ثقافتی، اقتصادی اور سیاسی روابط بڑھانے کے لیے پہلا قدم اٹھانے کے ساتھ ساتھ یہ بریفنگ [نومبر ۱۹۹۱ء] اخباروں میں آجائے کہ ”اس اقدام سے امریکا کو سخت تشویش ہے، اور وہ پاکستان اور وسط ایشیا کے درمیان روابط کے بڑھنے کو پسندیدہ نہگا ہوں سے نہیں دیکھتا۔“

لیبیا کی مثال

دوسرا معاملہ لیبیا کا ہے۔

لیبیا کے فوجی آمر مطلق عمر قذافی [جنھوں نے ۱۹۶۹ء میں اقتدار پر قبضہ کیا] کے استبداد یا بیرون ملک غیر قانونی اور پُر تشدد کارروائیوں کی تائید ہرگز نہیں کی جاسکتی۔ لیبیا کے اندر اور باہر لیبیا کے باشندوں یا بے گناہ انسانوں کو ہلاک کرنے کی کارروائیوں کی یقیناً مذمت کرنا چاہیے۔ لیکن امریکا اور دیگر مغربی طاقتوں نے دھونس اور تشدد کی جو پالیسی لیبیا کے ساتھ اختیار کر رکھی ہے وہ بھی کوئی کم قابل مذمت نہیں ہے۔

لیبیا کی حکومت کی غلط کارروائیاں امریکا کو یہ جواز فراہم نہیں کرتیں کہ وہ اپنی فوجی قوت کے ساتھ اس پر چڑھ دوڑے اور بے گناہ عورتوں اور بچوں اور مردوں کو ہلاک کرے۔

یہ کام وہ پہلے بھی کر چکا ہے۔ یہ عجیب لطیفہ ہے کہ امریکی ٹرانسپورٹ طیارے کے تو ٹکڑے ٹکڑے جمع کر کے ان پر لیبیا کا نام پڑھ لیا گیا، مگر ۱۷ ستمبر ۱۹۴۸ء کو فلسطین میں اقوام متحدہ کے نمائندے کاؤنٹ برناؤوٹ کو اسرائیلی دہشت گردوں نے، یروشلم کے یہودی علاقے میں ایک شاہراہ پر گولی مار کر ہلاک کر دیا، خود امریکن کونسل واسن کو ۲۶ مئی ۱۹۴۸ء کو گولی مار دی گئی۔ ۱۷ اگست ۱۹۸۸ء کو بہاولپور کے نزدیک پاکستانی فضائیہ کا جہاز تباہ کر کے نہ صرف پاکستان کے صدر محمد ضیاء الحق [جولائی ۱۹۷۷ء - اگست ۱۹۸۸ء] اور پاکستان کے متعدد سمیر جرنلوں کو ہلاک کر دیا گیا، بلکہ امریکن سفیر اور فوجی اتاشی بھی ہلاک ہو گئے۔ اسرائیل رات دن نیتے فلسطینیوں کو ختم کر رہا ہے مگر ان سب کی نہ تحقیقات ہوتی ہیں اگر ہو جائیں تو ان کے نتائج کا اعلان نہیں ہوتا۔ نہ مقدمہ چلتا ہے نہ دہشت گرد پکڑا جاتا ہے نہ کوئی اور کارروائی کی جاتی ہے۔

دنوں کی گردش، خون کے آنسو

۱۳۹۱ء اچانک پیش نہیں آ گیا تھا۔ نہ ۱۹۹۱ء اچانک نمودار ہو گیا۔

یہ دنیا اندھے راجا کی چوہٹ نگری نہیں ہے۔ نہ یہ کسی حادثہ اور اتفاق کی پیداوار ہے نہ یہاں گردش لیل و نہار سے حادثے اور اتفاقات جنم لیتے ہیں۔ یہ دنیا حق پر پیدا کی گئی ہے حق پر قائم ہے۔ یہاں آسمان سے زمین تک تدبیر اور امر اس کے ہاتھ میں ہے جو رب العالمین ہے، عالم الغیب والشہادہ ہے، عزیز و رحیم ہے اور حکیم و حمید ہے۔ اسی کی سنت یہاں کارفرما ہے: **وَلَكِنْ تَجِدَ لِسُنَّةِ اللَّهِ تَبْدِيلًا** (الاحزاب ۳۳: ۶۲) ”اور تم اللہ کی سنت میں کوئی تبدیلی نہ پاؤ گے۔“ اس لیے یہ جاننا ضروری ہے کہ کل جو کچھ ہوا تھا، وہ کیوں ہوا تھا اور آج جو کچھ ہو رہا ہے وہ کیوں ہو رہا ہے؟ قوموں کے لیے کوئی ایسا مستقبل اس طرح مقدر نہیں کہ اس سے مفر ممکن نہ ہو، جس کا ظہور پذیر ہونا ناگزیر ہو۔ ہاں، سنت اللہ سے مفر ممکن نہیں۔ جو کچھ کھویا وہ اس سنت کے تحت، جو کچھ پاسکتے ہیں وہ بھی اسی سنت کے تحت۔

اندلس تا فلسطین - عبرت کا سفر

سوال پیدا ہوتا ہے کہ اسپین میں مسلمانوں کے ۷۸۱ سالہ تہذیبی تفوق اور سیاسی غلبے کا دور حرف غلط کی طرح کیوں مٹ گیا؟

پہلا بڑا سبب ان کا باہمی افتراق و انتشار، نزاع و جدل اور جنگ و خون ریزی ہے۔ عصبیت کی وجہ سے بھی اقتدار و حکومت کے لالچ کی وجہ سے بھی عیش و عشرت اور دولت و دنیا کی طلب و ہوس کی وجہ سے بھی۔

اسپین کے مسلمانوں میں تین گروہ تھے: ایک طرف عرب تھے، دوسری جانب بربر اور تیسری طرف اسپینی مسلم (جو یا تو مخلوط اولاد تھے یا بالکل نو مسلم اور مولدون کہلاتے تھے)۔ خود عرب، کلبی، قیس، یمنی و شامی وغیرہ بے شمار گروہوں میں تقسیم تھے۔ سب قبیلوں اور گروہوں کے درمیان مستقل آویزش اور کش مکش برپا رہتی تھی۔ سب کو ایک دوسرے سے سیاسی، معاشی اور تہذیبی شکایات تھیں۔ نو مسلموں کو پیدائشی مسلمانوں سے، غیر عربوں کو عربوں سے، فرق و امتیاز اور استحصال کا گلہ تھا۔ جوڑ توڑ اور سازشیں بھی تھیں، کشت و خون بھی۔ چنانچہ نتیجہ یہ ہوا کہ مسلمانوں نے ایک طرف فرانس کے میدانوں میں شکست کھائی، اور پیش قدمی رک گئی۔ دوسری طرف شیرازہ بار بار بندھتا اور پھر بکھرتا رہا۔ ہر افتراق و انتشار سے وہ عیسائی حکمران بھرپور فائدہ اٹھاتے جن کی ریاستیں شمال میں موجود تھیں، اور وہ عیسائی جو مسلم اسپین کے باشندے تھے۔

۱۱ء میں طارق بن زیاد کی فتح اسپین کے بعد سے ہی قتال و جدال کا یہ سلسلہ چھڑ گیا، اور نصف صدی تک جاری رہا۔ یمنی گورنر مارا جاتا یا معزول کیا جاتا تو قیسی آتا، وہ جاتا تو پھر دوبارہ یمنی گورنر زمام کار سنبھال لیتا۔ اموی دور ۱۰۳۰ء میں ختم ہوا، مگر آخری ۲۲ سال میں ۱۰ حکمران تخت پر بیٹھے۔ ان کے خاتمے کے ساتھ ہی اسپین میں کئی چھوٹی چھوٹی ریاستیں قائم ہو گئیں۔ مراہطین اور موحدین کے ادوار آئے، لیکن ان باہم برسر پیکار چھوٹی ریاستوں سے جان نہ چھوٹی۔

باہمی نفاق و افتراق اور کشت و خون سے فائدہ اٹھا کر عیسائی حکمران اپنا اقتدار مستحکم کرتے رہے۔ ایک مسلمان ریاست کو دوسری مسلمان ریاست سے لڑاتے رہے۔ کبھی ایک کی پشت پناہی کرتے، کبھی دوسرے کی۔ اس طرح ایک ایک کر کے چھوٹی چھوٹی ریاستوں کو ہڑپ کرتے رہے۔ بالآخر ۱۲۳۸ء میں صرف غرناطہ کی ایک چھوٹی سی ریاست باقی رہ گئی۔ ۱۴۹۱ء میں وہ بھی اپنے آخری انجام سے دوچار ہو گئی۔

عیسائیوں کو تو مسلمان قبیلوں اور ریاستوں کے باہمی جنگ و جدل سے فائدہ اٹھانا ہی تھا، اس پورے منظر نامے میں بڑی المناک داستان تو مسلمانوں کے خود عیسائیوں سے مدد لینے، ان کا آلہ کار بننے اور ان کے ساتھ مل کر مسلمانوں ہی کو تباہ و برباد کرنے کی داستان ہے۔ تاریخ اسی دل خراش کہانی سے بھری ہوئی ہے۔ یوسف بن تاشفین [۱۰۶۱ء-۱۱۵۷ء] کی آمد ہوئی تو مسلمان ریاستوں نے مل کر عیسائیوں کو اپنا اقتدار برقرار رکھنے کے لیے پکارا۔ اشبیلیہ کے لوگوں نے عیسائیوں کے دربار میں ایک مسلمان فوجی افسر کو لکھا: ”عیسائیوں کے بادشاہ کو ہماری فریاد سناؤ، اور اس کی مدد حاصل کر کے مراہطین کا جو ہمارے کندھوں سے اترا دو۔ مراہطین سے آزادی کے بعد ہم عیسائی بادشاہ کو سابق سے زیادہ خراج ادا کریں گے۔“ قرطبہ کے امرا کہتے تھے: ”بادشاہ [الفا نسو] لیون [۸۴۰-۱۲۵۲ء] سے مل جاؤ اور حسب دستور سابق اس کو خراج دو۔ ان مراہطین سے گلو خلاصی کی جوتہ بیر ہوگی وہ اچھی ہوگی۔“

سب سے زیادہ جگر خراش تو غرناطہ کے آخری ایام کی کہانی ہے۔ مولائے حسن وہ آخری حکمران تھا، جس نے عیسائیوں کو خراج دینے سے انکار کر دیا۔ جب مسلمان زندگی اور موت کی لڑائی لڑ رہے تھے تو عیسائیوں نے اس کے دونوں بیٹوں ابو عبد اللہ محمد اور یوسف سے اس کے خلاف بغاوت کروا دی۔ اگرچہ اس نے اپنے بیٹوں کو شکست دے دی، لیکن مولائے حسن کو عیسائیوں کے مقابلے سے دست کش ہونا پڑا۔ تنگ آ کر جب مولائے حسن نے حکومت اپنے بھائی الزاغل کے حوالے کر دی، تو عیسائیوں نے ابو عبد اللہ

اندلس تا فلسطین - عبرت کا سفر

محمد کو مسلح کر کے اس [یعنی چچا] کے خلاف کھڑا کر دیا۔ الزاغل کس کس کا مقابلہ کرتا۔ ایک شہر پر ابو عبد اللہ محمد کا قبضہ ہوتا تو دوسرے پر فرڈی عینڈ کا۔۔۔ انجام کار اس نے بھی اپنے بھتیجے ابو عبد اللہ محمد سے بچنے کے لیے فرڈی عینڈ کے ساتھ صلح کر لی۔ مگر بالآخر الزاغل اور ابو عبد اللہ دونوں ہی جلاوطن ہو کر کسمپرسی کی زندگی اور عبرت ناک موت سے دوچار ہوئے۔

اس کے ساتھ ساتھ مسلمان حکمرانوں اور امرا میں سے بے شمار عیسائیوں کے ایجنٹ تھے۔ اس وقت عیسائیوں کی تہذیبی و ذہنی غلامی کا تو کوئی سوال نہ تھا، لیکن سیم دزر کے عوض ان کے ضمیر اور زبانیں خرید لی گئی تھیں۔

مسلمان حکمران عیسائیوں سے ساز باز کرتے، عوام کو بے خبر رکھا جاتا، اور پھر ان کو بھیڑ بکری کے ریوڑ کی طرح ہانک دیا جاتا۔ علما و فقہا فتوے جاری کرتے، مگر ان کی کوئی نہ سنتا۔ مسلمان عوام بیچ و تاب کھاتے، لیکن بے بس ولاچار خاموش تماشا شائی بنے رہتے۔

وہی تکرار

۱۹۹۱ء نمودار ہونے کے اسباب اور آج کی صورت حال کیا ۱۴۹۱ء سے کچھ زیادہ

مختلف ہے؟

عرب ترکوں کے خلاف، مصری اہل یمن کے خلاف، عراق کویت کے خلاف، پنجابی اور بنگالی یہ سب مسلمان ہی ہیں جو ایک دوسرے کے خلاف معرکہ آرا ہوتے رہے ہیں اور ہو رہے ہیں۔ مغرب کی سیکولر عیسائی قوتیں ان کو پارہ پارہ کرتی رہی ہیں اور اپنا زیر نگین بناتی رہی ہیں۔ میڈرڈ کا نفرنس امریکا کی جنگ خلیج [۱۹۹۱ء] کے پس منظر میں شروع ہوئی۔ اس میں عرب کو عرب کے، یا صحیح معنوں میں مسلمان کو مسلمان کے خلاف لڑایا گیا۔ مغرب کے سارے ممالک نے مل کر پہلے عراق کی طاقت کا ہاکھڑا کیا، پھر اس کو تباہ و برباد کر دیا۔ اردن میں ”سیاہ ستمبر“ کا [۱۹۷۰ء-۷۱ء] کے دوران اُردنی افواج کے ہاتھوں [فلسطینیوں کا قتل عام ہو

مغرب اور عالم اسلام

یابنان میں [۱۹۷۵ء کے دوران] شام کی فوجی کارروائی، بیروت کے کیمپوں میں فلسطینیوں کا قتل عام [۱۹۸۲ء] ہو یا غزہ میں ان کی پکڑ دھکڑ، یہ مسلمان ہی ہیں جو مسلمانوں کے خلاف صف آرا ہیں۔ اگر مصر معاہدہ کمپ ڈیوڈ [مارچ ۱۹۷۹ء - دستخط کنندگان: مصری صدر انوار السادات اور اسرائیلی وزیراعظم منجم بیگن] میں پہلے ہی سے فلسطینیوں کو چھوڑ چکا ہو، اور کویت و سعودی عرب برملا اعلان کریں کہ فلسطینی آئیں یا نہ آئیں، ہم تو اسرائیل سے ضرور صلح کریں گے، اس صورت حال میں فلسطینی کیوں پیچھے رہتے۔

عبرت کا راستہ

عصیت کی پوجا، باہمی افتراق، جنگ و جدال اور غیروں کی کاسہ لیس، یہ سب بجائے خود ایک بنیادی مرض کا نتیجہ ہیں۔ اور وہ مرض یہ ہے کہ مسلمان اُمت اپنے اصل مقصد و مدعا، اپنے مشن، بلکہ کسی قسم کے بھی مقصد و مشن سے خالی ہو گئی۔ حبل اللہ (اللہ کی رسی) چھوڑ کر، اس کو حبل الناس کے علاوہ کوئی سہارا نظر نہیں آتا۔

اللہ تعالیٰ کا فرمان ہے: ”صرف خدائے واحد کی پرستش کرو“۔ ہم نے نسل، رنگ، قبیلے، زبان جیسے بتوں کی پوجا شروع کر دی۔ جس آگ کے گڑھے سے اس نے ہم کو نجات دی تھی، ہم جا کر سر کے بل اسی میں گر گئے۔ خالق ارض و سما کا حکم تھا: ”آپس میں جھگڑا نہ کرنا، ورنہ کمزور پڑ جاؤ گے اور تمھاری ہوا اکھڑ جائے گی“۔ ہم نے تنازعات کی جنگ چھیڑ دی۔ پھر ہم کمزور بھی پڑ گئے اور ہماری ہوا ابھی اکھڑ گئی۔ اس کے آخری رسول صلی اللہ علیہ وسلم کا ارشاد تھا: ”دیکھو میرے بعد کافر نہ ہو جانا کہ ایک دوسرے کی گردنیں مارنے لگو“۔ ہم نے مسلمان کو مسلمان بھائی کے بجائے اموی اور عباسی، عربی اور عجمی، عرب اور بربر، یمنی اور مصری، عرب اور ترک، پنجابی اور بنگالی، سندھی اور مہاجر، عراق اور ایران بنا کر بے دریغ ایک دوسرے کا خون بہایا۔

اندلس تا فلسطین۔ عبرت کا سفر

اس نے یہ بھی فرمایا تھا: باہمی عداوت و بغض کا پھیلنا تو اس بات کی سزا ہے کہ جو ہدایت تم کو دی گئی ہے اور جس کی دعوت و غلبے کا مشن تمہارے سپرد کیا گیا ہے، تم اس کو فراموش کر دو۔ ہم نے بالکل یہی کیا، اور عیسائیوں کی طرح عداوت و بغض کا شکار ہو گئے۔ پھر ان کے لیے ہمارے شہروں کے دروازے کھل گئے، اور وہ انڈونیشیا سے لے کر مراکش تک ہر جگہ ہمارے اندر گھس کر ہمارے آقا و مالک بن گئے۔ اس نے خبردار کر دیا تھا: جو ہم سے نقض یشاق کے جرم کے مرتکب ہوتے ہیں، ہم ان کے دل سخت کر دیتے ہیں، ان پر لعنت کرتے ہیں، اور ان پر باہر کی قوموں کو چڑھالتے ہیں۔ ہم نے نقض عہد کیا، تو ہم پر اس کے یہ سارے مواعید صادق ہو گئے۔

ظلمت میں روشنی کے چراغ

بظاہر تو حالات تاریک اور مایوس کن ہیں۔ امکان یہی ہے کہ ابھی اور زیادہ تاریک تر اور مایوس کن ہی ہوں گے۔ لیکن ۱۹۹۱ء، ۱۹۹۱ء نہیں، بلکہ گھٹا ٹوپ اندھیروں میں روشنی کی شعاعیں بھی چمک رہی ہیں۔

آج مسلمان عروج کے بعد زوال کی پستی میں نہیں گر رہے، بلکہ زوال کی پستی کے بعد ان میں بیداری کی ایک لہر بڑھ رہی ہے۔ ان کی بیداری کی یہ لہر ہی مغرب، امریکا اور اسرائیل میں اضطراب و بے چینی اور مسلمانوں کے خلاف اقدام یا صف بندی کا اصل باعث ہے۔ یہ لہر اب سیکولر عناصر کی رہنمائی میں مغرب کے سیاسی تسلط سے محض برائے نام آزادی کی لہر نہیں ہے۔ بیسویں صدی میں سید ابوالاعلیٰ مودودی [م: ستمبر ۱۹۷۷ء]، حسن البنا شہید [شہادت: ۱۲ فروری ۱۹۴۹ء] اور ان جیسے بے شمار دیگر رہنماؤں کی جدوجہد کے نتیجے میں آج دنیا کے چپے چپے پر مردوں اور عورتوں کی بالخصوص نوجوانوں کی نسلوں کی نسلیں جنم لے چکی ہیں، جو اللہ اور رسولؐ سے اپنے عہد وفا کو وفا کرنے کی سعی و جہد میں لگی ہوئی ہیں۔ امریکا کے غلبے کے

مغرب اور عالم اسلام

باوجود نا اہل اور بیرونی تہذیب و قوت کے ایجنٹ یا پرستار حکمرانوں کے باوجود ہر مسلمان ملک میں خود ان کے حکمرانوں کی طرف سے مسلمان عوام کو ظلم و استبداد کی زنجیروں میں جکڑ کے بے بس و ناکارہ بنانے کی کوششوں کے باوجود یہ لہر بڑھتی جا رہی ہے۔ اس لہر کی علامتیں بے شمار ہیں۔

اسلامی تحریکیں آگے بڑھ رہی ہیں۔ خود امریکا اور یورپ میں اسلام کی دعوت و اشاعت کا کام ہو رہا ہے۔ نئی نسلوں کی اسلام سے وابستگی میں اضافہ ہو رہا ہے۔ افغانستان میں حوصلہ شکن نا اتفاقیوں کے باوجود نئے مجاہد ایک سپر پاور کو ہزیمت اور شکست و ریخت سے دوچار کر چکے ہیں۔ ایران کے انقلاب میں کتنی ہی خامیاں سہی اس نے یہ ثابت کر دیا کہ اسلام میں اتنی قوت ہے کہ وہ ایک پوری قوم کو کھڑا کر دے اور بیرونی طاقتوں کے ایک زبردست مہرے کو اٹھا کر پھینک دے۔ کشمیر کے بے سروسامان اور بے سہارا مسلمان بھی جہاد کی راہ پر گامزن ہیں۔ وسط ایشیا کی ریاستوں میں مسجدیں بھرتی جا رہی ہیں اور دین سے تعلق دن رات فزوں تر ہو رہا ہے۔

ادھر امریکا بھی معاشی طور پر کمزور ہو رہا ہے۔ اس کی بالادستی کو چیلنج کرنے والی قوتیں اٹھ رہی ہیں۔ خود امریکی اصحاب فکر سنجیدگی کے ساتھ جاپان اور چین سے ایک جنگ کی پیشین گوئی کر رہے ہیں۔ یورپ بھی امریکا کا حریف بننے کی راہ پر آگے بڑھ رہا ہے۔ امریکا ہی واحد قوت کا مرکز ہوئے امکان روز بروز کم ہوتا جا رہا ہے۔

مگر سنت اللہ کے تحت یہ نہیں ہوتا کہ روشن مستقبل کا پھل من و سلوئی کی طرح خود بخود کسی قوم کی جھولی میں ٹپک جائے۔ اگر من و سلوئی بغیر استعداد کے برسنے بھی لگے تو مسود اور پیاز بھسن کی کشش ذلت و مسکنت کے گڑھے ہی کی طرف لے جاتی ہے۔ اس لیے بام عروج کا کوئی راستہ سعی و جہد کے علاوہ نہیں: وَأَنْ لَّيْسَ لِلْإِنْسَانِ إِلَّا مَا سَعَى (النجم ۳۹:۵۳) ”انسان کے لیے کچھ نہیں ہے مگر وہ جس کی اس نے سعی کی ہے“۔ اللہ تعالیٰ کا ازلی و

اندلس تا فلسطین - عبرت کا سفر

ابدی قانون ہے۔

اس لیے اس حضور سے نکلنے کے لیے اُمت مسلمہ کو ہمت کر کے کھڑا کرنا ہوگا۔ جو چیلنج درپیش ہیں ان کی نوعیت و حقیقت کا ادراک کرنا ہوگا۔ ان کا مؤثر جواب تیار کرنا ہوگا۔ یہ سمجھنا ہوگا کہ جو کچھ ہوا ہے وہ کیوں ہوا ہے اور جو کچھ ہو رہا ہے وہ کیوں ہو رہا ہے؟ اپنے گھروں کو ٹھیک کرنا ہوگا۔ اس لیے کہ جو خود کو نہ بدلیں، ان کی حالت کبھی نہیں بدل سکتی۔ حکمت و تدبیر دلیری و جرأت اور اجتہاد و جہاد کے ذریعے اپنا راستہ بنانا ہوگا۔ اس یقین سے سرشار ہو کر اپنی حکمت عملی بنانا ہوگی کہ ہمارے پاس ایک ایسی دعوت ہے جو کڑے سے کڑے دشمن کو بھی مسخر کر سکتی ہے۔ اتنے بڑے دشمن کا مقابلہ صرف نفرت اور گالیوں، نعروں اور مظاہروں سے نہیں کیا جاسکتا۔ یہ بھی ضروری نہیں کہ جو دشمن ہے وہ ہمیشہ دشمن رہے گا۔ عمر فاروقؓ [شہادت: ۲۴ھ/۴۶۵ء] ہوں یا ہلا کو خان کی اولاد کعبہ کو صنم خانوں سے پاسبان ملتے رہے ہیں اور آج بھی مل سکتے ہیں۔

اُمت کو ایک عظیم چیلنج درپیش ہے۔ سب سے بڑھ کر یہ چیلنج ان کے لیے ہے جو اسلام کے علم بردار ہیں، جو احیائے اسلام کے داعی ہیں، اور جو اقامت دین کے دعویدار ہیں۔ کیا وہ ایمان و عمل، فکر و نظر اور اجتہاد و جہاد کے ذریعے اس چیلنج کا مقابلہ کرنے کے لیے آگے بڑھیں گے؟ [دسمبر ۱۹۹۱ء]

□□□

۴۔ منگول شہنشاہ چنگیز خاں تموجین [م: ۱۲۲۷ء] کا پوتا جس نے ۶۵۶ھ/۱۲۵۸ء میں بغداد پر حملہ کر کے عباسی سلطنت کی اینٹ سے اینٹ بجا دی اور مسلمانوں کا بڑے پیمانے پر قتل عام کیا۔ لیکن بعد ازاں اسی کی اولاد میں سے لوگوں نے اسے سب مہل کیا۔

اسرائیل کا ہدف

بینٹ آگسٹائن [م: ۴۳۰ء] کا مقام عیسائیوں کے ہاں وہی ہے جو مسلمانوں میں امام غزالی [م: ۱۱۱۱ء] امام ابن تیمیہ [م: ۱۳۲۸ء] یا حضرت شاہ ولی اللہ [م: ۱۷۷۲ء] رحمہم اللہ کا۔

بینٹ آگسٹائن ایک دلچسپ کہانی سناتے ہیں:
ایک بحری قزاق کو پکڑ کر سکندر اعظم [م: ۳۲۳ء] کے سامنے لایا گیا۔
سکندر نے اس سے پوچھا: تم سمندروں میں اتنے دھڑلے سے ڈاکازی کرتے پھرتے ہو؟

اس نے جواب دیا: عالی جاہ آپ ساری دنیا میں دھڑلے سے ڈاکے مارتے پھر رہے ہیں! فرق صرف اتنا ہے کہ میں یہ کام ایک چھوٹے سے جہاز کے ذریعے کرتا ہوں اس لیے میں ڈاکو کہلاتا ہوں۔ جہاں پناہ! یہی کام ایک عظیم فوج اور ایک بہت بڑے بحری بیڑے کے ذریعے عالمی پیمانے پر انجام دیتے ہیں اس لیے آپ کو شہنشاہ کہا جاتا ہے۔

مغرب اور عالم اسلام

ملنے چلتے کر دار

اپنے ہاں تو ہم برابر یہی ڈراما ہوتا دیکھتے آرہے ہیں کہ ایک جنرل فوج کے بل پر سارے ملک پر قبضہ جمالیتا ہے کچھ اور لوگ ہیں جو دونوں ہاتھوں سے قومی خزانہ لوٹتے رہتے ہیں ان سب کو نجات دہندہ حکمران وزیر اور افسر ہونے کا اعزاز و احترام بخشا جاتا ہے۔ ایک آدمی ایک کلا شکوف لے کر ایک گھر کو لوٹ لیتا ہے اس کو ڈاکو کا لقب دے کر اس سے نفرت کی جاتی ہے۔ لیکن بساط عالم پر چھوٹے موٹے ”دہشت گردوں“ کے خلاف کارروائی کے نام پر ”شہنشاہ عالم“ امریکا اور اس کے ”کارندے“ اسرائیل نے عرصے سے جو دہشت گردی مچا رکھی ہے اس پر تو یہ کہانی بالکل ٹھیک ٹھیک صادق آتی ہے۔ اتنے فرق کے ساتھ ضرور کہ یہ چھوٹے چھوٹے ”دہشت گرد“ بھی بالعموم شوق قزاقی میں نہیں بلکہ تنگ آمد جنگ آمد کے مصداق شہنشاہ کے ظلم کے خلاف ایسی کارروائیاں کرنے پر مجبور ہو جاتے ہیں۔

جو قتل و غارت گری ”شہنشاہ معظم“ یا ان کے اہالی و موالی خود کریں او، وہ بڑے پیمانے پر ہو، کتنی ہی ہولناک کیوں نہ ہو نہ صرف ”بالکل جائز“ جوابی یا دفاعی کارروائی قرار پاتی ہے بلکہ مستحسن بھی سمجھی جاتی ہے۔ اس کے خلاف ایک لفظ بھی منہ سے نکالنا مزاج شاہی کے لیے ناقابل برداشت ہوتا ہے۔ دوسرے جیسے ریڈ انڈین، فلسطینی، مسلمان ایک پناخہ بھی پھینک دیں تو وہی چند لوگ نہیں بلکہ ان کا پورا ملک، عورتوں اور بچوں سمیت ان کی ساری آبادی ان کے معاشی وسائل سامراجی حکمرانوں کے لیے سب کے سب ”حلال“ ہو جاتے ہیں۔

آج کے قزاق

اس دو غلے کردار کا تازہ ترین نمونہ وہ دہشت گردی ہے جو لبنان میں [۱۹۹۶ء] میں اسرائیل اور امریکا نے کی ہے۔ رابرٹ فسک (Fisk) نے اس پر لکھا: یہ تو قتل عام ہے! میں نے صابرہ اور شاتیلہ (لبنان ۱۹۸۲ء) کے بعد بے گن ہوں کو

اسرائیل کا ہدف

اس طرح ذبح ہوتے نہیں دیکھا ہے۔ جگہ جگہ عورتوں، بچوں اور مردوں کی لاشوں کے ڈھیر لگے ہوئے ہیں۔ کسی کے ہاتھ غائب، کسی کی ٹانگیں اور کسی کا سر۔ انھیں برباد کرنے کے لیے امریکا کے فراہم کردہ بم استعمال کیے گئے ہیں، جو زمین سے چھ میٹر اوپر پھٹتے ہیں، زیادہ سے زیادہ ہلاکت پھیلاتے ہیں اور انسانی اعضا کو کاٹ کاٹ کر جسم سے جدا کر دیتے ہیں۔ اقوام متحدہ کے کمپاؤنڈ میں خون کی ندیاں بہہ رہی ہیں۔ ایک فرانسیسی سپاہی ہاتھ میں تھیلا لیے کٹے ہوئے ہاتھ پاؤں اور انگلیاں جمع کر رہا ہے۔ شہریوں کو تو اسرائیل خوف ناک طریقے سے ذبح کر رہا ہے۔ ایک ایبویولنس کو میزائل سے تباہ کر دیا، ایک جگہ دو بہنیں، ایک جگہ ایک دو سالہ بچی، اور ایک جگہ چودہ افراد پر مشتمل ایک گھر، اسی طرح میزائلوں کا شکار ہو گئے۔^۱

رابرٹ فسک نے مزید لکھا:

یہ قانا ہے، جہاں اقوام متحدہ کے ہیڈ کوارٹر کے احاطے میں، اسرائیلی ہوائی جہاز ۶۰۰ سے زائد پناہ گزینوں کو تیرہ منٹ تک بموں اور میزائلوں کا نشانہ بناتے رہے۔ اسرائیل نے فوراً کہا کہ ”یہ قتل عام غلطی سے ہو گیا۔ ہمارے خلاف راکٹ اس احاطے کے پاس سے فائر کیا گیا تھا۔“ حالانکہ ہمیشہ یہی کہا جاتا رہا کہ یہ ایسے میزائل ہیں جو سرجن کے چاقو کی طرح ٹھیک اپنے نشانے پر بیٹھتے ہیں، غلطی کر ہی نہیں سکتے۔ مگر اقوام متحدہ نے صاف کہہ دیا کہ ”ہم نے تو دو دن قبل اسرائیل کو مطلع کر دیا تھا کہ ہمارے پاس پانچ ہزار لوگ پناہ لیے ہوئے ہیں۔“^۲

ادھر رابرٹ فسک نے وہ ویڈیو فلم بھی حاصل کر لی، جس میں عین بم باری کے وقت اسرائیل کا نگراں طیارہ (Drone) احاطے کے اوپر پرواز کرتے دیکھا جاسکتا ہے۔ اس ویڈیو

۱۔ روزنامہ انڈی پنڈنٹ لندن ۱۹ اپریل ۱۹۹۶ء

۲۔ روزنامہ انڈی پنڈنٹ لندن ۳ مئی ۱۹۹۶ء

مغرب اور عالم اسلام

کے مطابق اسرائیل کے جھوٹ کا پول کھل گیا اور قطعاً ثابت ہو گیا کہ یہ ہلاکت دیدہ و دانستہ نشانہ باندھ کر کی گئی۔

اقوام متحدہ کی بے بسی

ویڈیو کی دریافت کے بعد اسرائیل نے اپنا بیان بدل لیا: ”ہاں طیارہ وہاں موجود تھا، مگر دوسرے مقاصد کے لیے۔“ اقوام متحدہ کے ڈچ کمانڈر نے بھی اپنی خفیہ رپورٹ میں اسرائیل کو دانستہ بم باری کے لیے مورد الزام قرار دے دیا۔ لیکن امید نہیں کہ اقوام متحدہ کے [مصری نژاد] سیکرٹری جنرل بطروس غالی [۹۶-۱۹۹۲ء] اس رپورٹ کو اقوام متحدہ کی سلامتی کونسل میں پیش کر سکیں گے۔ کیونکہ امریکا سخت خفا ہے کہ بطروس غالی نے تحقیقات کیوں کرائیں اور کرائیں تو یہ نتیجہ کیوں نکلا کہ ”شہنشاہ“ بھی بڑے پیمانے پر وہی کام کر رہا ہے جو ڈاکو کرتا ہے۔ امریکا خفا ہو تو غالی صاحب کی نوکری خطرے میں پڑ جائے گی۔ اس کو اصرار ہے کہ ”قانا“ کو بھلا دیا جائے، دفن کر دیا جائے اور اسرائیل تو اب اقوام متحدہ کی فوجوں کا وجود ہی لبنان سے ختم کرنے پر تلا بیٹھا ہے۔

حالات کی ستم ظریفی دیکھیے! کہنا پڑتا ہے کہ اچھا ہوا کہ قانا میں یہ قتل عام ہو گیا، ورنہ بے چارے لبنانیوں کی خیر نہ تھی۔ یہ اتنی بڑی غلطی ہو گئی کہ ”شہنشاہ“ نے فوراً اسرائیل کی جنگ بند کر دینے میں ہی عافیت دیکھی۔ ورنہ دس روز سے روزانہ سیکڑوں ہوائی حملے ہو رہے تھے، دُور مار تو ہیں بم باری کر رہی تھیں، بحری جہازوں نے ناکہ بندی کر رکھی تھی، ہر طرف سے بم راکٹ اور میزائل برس رہے تھے۔ چودہ دن میں گیارہ ہوائی حملوں کے دوران ۲ ہزار ۳ سو سے زیادہ لوگ ہلاک ہو چکے تھے۔ پانچ لاکھ کے قریب بے گھر ہو کر مارے مارے پھر رہے تھے۔

۳۔ واقعی ایسا ہوا اور بطروس غالی کے دوسری مدت کے انتخاب کو امریکا نے ویڈیو کر دیا۔

اسرائیل کا ہدف

سر جیکل بم بیروت کے دو پاؤں ہاؤس تباہ کر چکے تھے۔ مگر بے شرمی کی حد یہ تھی کہ امریکا اور برطانیہ کھل کر اسرائیل کی پیٹھ ٹھونک رہے تھے: ”ہر ملک کو اپنے دفاع کا حق ہے۔ دہشت گردی کے خلاف یہ مناسب اور جائز رد عمل ہے۔“

کہیں سے بھی اس وحشیانہ کارروائی کی مذمت میں چوں تک نہ ہو رہی تھی۔ لبنان کے ”مسلمان عرب بھائی“ چپ سادھے ہوئے تھے۔ تحریک آزادی فلسطین کے صدر یا سرعفات [م: ۹ نومبر ۲۰۰۳ء] اسرائیلی وزیراعظم شمعون پیریز سے معاہدہ [۳۰ اکتوبر ۱۹۹۱ء] کر کے مسکرا رہے تھے۔ لبنان نے ۱۵ اپریل کو سلامتی کونسل کا اجلاس بلایا تو امریکا نے ایسی تیوریاں چڑھائیں کہ وہ مذمت کا ایک حرف بھی پاس نہ کر سکی۔ حتیٰ کہ قانا کے قتل عام کی خبر کے بعد بھی کوئی کچھ نہ بولا۔ لبنانیوں کی جان کیسے بچتی، وہ تو قانا کے حادثے نے مجبور کر دیا کہ اسرائیل اور امریکا اپنے منصوبے فی الحال ملتوی کر دیں اور دوڑ دھوپ کر کے شام کے آمر مطلق صدر حافظ الاسد [م: جون ۲۰۰۰ء] کی خوشامد کر کے کسی طرح جنگ بندی کرا دیں۔ سولہ دن کے بعد جنگ بند ہو گئی، کم و بیش انھی شرائط پر جن پر ۱۹۹۳ء کی اسرائیلی جنگ بند ہوئی تھی، اور جن شرائط کو اپنے حق میں تبدیل کرانے کے لیے ہی اسرائیل نے یہ غارت گری مچائی تھی۔

سامراجی استدلال

یہ [لبنان کے شیعہ مسلمانوں کی تنظیم] حزب اللہ کی کون سی ”دہشت گردی“ کے خلاف اسرائیلی سامراجیوں کا ”جائز دفاع“ تھا؟

۱۹۹۳ء میں اسرائیل کے اسی قسم کے حملے کے بعد اور تباہی مچنے کے بعد جب امریکا نے جنگ بند کردائی تو یہ طے پایا کہ دونوں اپنے شہری علاقوں سے دوسرے کے شہریوں پر حملے نہیں کریں گے۔ حزب اللہ اپنے اس حق سے دست بردار نہیں ہوئی کہ وہ مقبوضہ لبنان میں اسرائیلی فوجیوں پر حملے جاری رکھے گی۔ چنانچہ ”موت سے نہ ڈرنے والے“ مجاہدوں نے

ایسی بے جگری سے حملہ جاری رکھے کہ یہ بھی کھڑکتا تو اسرائیلی فوجی کانپ اُٹھتے۔

اپنے فوجیوں کی ہلاکت روکنے کے لیے اسرائیل نے معاہدے کی خلاف ورزی کرتے ہوئے شہریوں پر حملے شروع کر دیے اور ہر حملے کو ”غلطی“ قرار دیتا رہا۔ حزب اللہ نے جواب میں گھیلی میں قریات شمونہ پر راکٹ پھینکنا شروع کر دیے۔ لطف کی بات یہ ہے کہ ان راکٹوں سے ایک بھی اسرائیلی ہلاک نہ ہوا تھا۔ بلکہ ۱۹۸۳ء سے ۱۴ سال کی مدت میں حزب اللہ کی جوابی ”دہشت گردیوں“ سے صرف ۱۳ اسرائیلی ہلاک ہوئے ہیں۔ لیکن جب ایک اور فوجی ہلاک ہو گیا تو اسرائیل نے ۱۱ اپریل سے ”سبق سکھانے“ کا آپریشن شروع کر دیا۔ رسالہ اکا نومسٹ لندن جیسے اسلام دشمن پرچے کو بھی کہنا پڑا: ”حزب اللہ کی کارروائیوں کو دہشت گردی قرار دینا تو دہشت گردی کی تعریف کو بہت زیادہ کھینچ دینا ہے۔ اذل تو حزب اللہ اپنے ہی علاقے کو آزاد کرانے کے لیے حملے کر رہے تھے اور یہ ”جوابی کارروائی“ تو ”ایک آنکھ کے بدلے دو آنکھیں“ نکال دینے کے مترادف ہے بلکہ اس سے بھی زیادہ۔“

اسرائیلی حملے کے مقاصد فوجی نہیں سیاسی تھے۔ ۱۹۹۳ء کے معاہدے کی شرائط پر لڑنا (جو قانا کے واقعے کی وجہ سے نہ بدل سکیں) عام آبادی کو حزب اللہ کا مخالف بنانا (بے تحاشا بم باری نے عیسائی مسلمان شیعہ سنی سب کو ایک کر دیا) لبنانی اور شام کی حکومتوں پر دباؤ ڈالنا، حماس کے حملوں میں ۵۹ اسرائیلیوں کے ہلاک ہونے پر پہنچنے والے اسرائیلی آنسو پونجھنا۔ سب سے بڑھ کر ۲۹ مئی کے انتخابات میں شمعون پیریز کی [بطور اسرائیلی وزیر اعظم] کامیابی کے امکان کو روشن تر بنانا۔ اگر دہشت گردی کی تعریف یہ ہے کہ سیاسی مقاصد کے لیے شہریوں کو نشانہ بنایا جائے تو اسرائیل کا یہ حملہ ایک سو ایک فی صد دہشت گردی تھا۔ لیکن کیونکہ یہ کام ”شہنشاہ“ کے کارندے نے کیا اس لیے کس کی مجال ہو سکتی ہے جو یہ کہے: ”جناب والا اصل اور بڑے ڈاکو تو آپ ہیں!“

اسرائیلی دہشت گردی

لبنان کے خلاف اسرائیل کی دہشت گردی کی یہ واردات، نہ نئی ہے نہ تعجب خیز۔ اسرائیل کے نزدیک جنوبی لبنان اور دریائے لیطانی کے پانی کا مالک وہ ہے۔ پھر جب ستمبر ۱۹۷۰ء میں اردن کے شاہ حسین [م: ۱۹۹۹ء] نے اسرائیل اور امریکا کی خوشنودی کی خاطر ہزاروں فلسطینیوں کو قتل کر کے تنظیم آزادی فلسطین (PLO) کو در بدر کیا۔ تب پی ایل او نے بھی لبنان میں ٹھکانا بنایا اور وہاں سے اسرائیل کے خلاف کہیں کہیں چھوٹی موٹی کارروائیاں بھی شروع کر دیں۔ چنانچہ اب تک اسرائیل لبنان پر تین بہت بڑے اور بے شمار ان سے کم بڑے حملے کر چکا ہے۔

مارچ ۱۹۷۸ء میں پہلے خونیں حملے میں ۲ ہزار ہلاک، ڈھائی لاکھ بے گھر اور بے شمار علاقے تاخت و تاراج ہوئے۔ ۶ جون ۱۹۸۲ء کو اسرائیل نے دوسرا حملہ شروع کیا۔ ستمبر میں بیروت پر قبضہ کر لیا، صابره اور شاتیلہ کی کمپ عیسائی فوج کے حوالے کر دیا۔ جس نے وہاں ایسا قتل عام کیا کہ دنیا کو پہلی دفعہ کچھ پتا چلا کہ 'شہنشاہ' کیا کچھ نہیں کر رہے۔ یہ بھی تنظیم آزادی فلسطین کی دہشت گردی کے خلاف 'رد عمل' تھا۔ جس میں چار سال کے دوران انتیس اسرائیلی ہلاک ہوئے تھے! لیکن اس 'رد عمل' کا نتیجہ: ۳۰ ہزار لبنانی مسلمانوں کو ہلاک (۳۰ ہزار صرف بیروت میں) کی کمپ اور بستیاں سمار لاکھوں بے گھر کر کے ظاہر کیا گیا۔

تیسرا حملہ اسرائیل نے جولائی ۱۹۹۳ء میں کیا۔ ۱۹۸۳ء کے بعد سے اس نے اپنی فوجیں داخل کرنے کی حماقت تو نہ کی، مگر حالیہ آپریشن کی طرح جہازوں اور توپوں سے بے پناہ بم باری کر کے لاکھوں لبنانیوں کو بے گھر کیا، اور سیکڑوں کو ہلاک۔ ان کے علاوہ ۱۹۷۰ء سے مسلسل حملے کر کے وہ لبنان میں جو ہلاکت مچاتا رہا ہے اس کا تذکرہ یہاں ممکن نہیں۔ ۱۹۷۶ء میں لبنانی فوج کے ریکارڈ کے مطابق اوسطاً ہر دو دن میں تین بار اسرائیلی حملے ہوئے ۱۹۷۵ء میں روزانہ ۷ حملے ہوئے، اکتوبر ۱۹۷۷ء تک جنوب سے مستقل پناہ گزینوں کی تعداد ۳۰ ہزار تک پہنچ چکی تھی۔

مغرب اور عالم اسلام

تاریخ کا ناپسندیدہ کردار

لبنان کے خلاف کارروائیاں بھی ایک بڑی کہانی کا حصہ ہیں۔

اسرائیل کی پیدائش ہی دہشت گردی کے نتیجے میں ہوئی ہے اور وہ قائم بھی دہشت گردی کے بل پر ہے۔ لیکن سینٹ آگسٹائن کی کہانی بخوبی واضح کر دیتی ہے کہ فن کاری کا کمال یہ ہے کہ ایسی دہشت گردیاں کرنے والے سب کچھ کرنے کے بعد بھی خود شہنشاہ بنے رہتے ہیں اور باقی سب کو ڈاکو قرار دے کر ان کی سرکوبی کرتے رہتے ہیں۔

کون سی کارروائی دہشت گردی ہے اس کا انحصار اس پر نہیں کہ ”کیا کارروائی ہوئی“ یا ”کیوں“ ہوئی، بلکہ اس پر ہے کہ ”کس“ نے کی؟ بین الاقوامی دہشت گردی کے خلاف امریکا کے سارے جوش و خروش اور ہم آرائی کا مقصد دہشت گردی کا انسداد نہیں، بلکہ اپنے اہداف کی تکمیل، اپنے مفادات کا حصول اور تحفظ، اپنے مخالفین کی سرکوبی اور اپنے اسرائیل کے جرائم پر پردہ ڈالنا ہے۔

اسرائیل کی دہشت گردیاں پوری طرح عالمی پریس میں رپورٹ نہیں ہوتیں۔ اگر رپورٹ ہو جائیں تو ہر کارروائی دہشت گردی کے خلاف ’جائز رد عمل‘ اور اپنے ’حق دفاع‘ کا استعمال شمار ہوتی ہے۔ دوسروں کا ہر فعل ’خواہ اپنی آزادی اور حقوق کے لیے ہو یا رد عمل کے طور پر سیدھا‘ دہشت گردی شمار ہوتا ہے۔

ہوائی جہاز کے انوا کی پہلی واردات اسرائیل نے کی جب ۱۹۵۴ء میں اس کے دہشت گردوں نے ایک شامی ہوائی جہاز کو لدہ کے ایئرپورٹ پر اتار لیا۔ اس وقت کے اسرائیلی وزیراعظم موشے شیرٹ کی ڈائری کے مطابق: ”چیف آف اسٹاف موشے دایان کا مقصد [شامی] مسافروں کو ریغمال بنانا تھا تاکہ شام سے اسرائیلی جنگی قیدی رہا کرائے جاسکیں“۔ پہلا سیاسی قتل ۱۹۴۸ء میں اسرائیل نے کیا جب اقوام متحدہ کے صلح کنندہ کاؤنٹ برناڈوٹ کو اسرائیلیوں نے موت کے گھاٹ اتار دیا۔ اس ہلاکت کے ذمہ دار تین کمانڈروں

اسرائیل کا ہدف

میں سے ایک اسحاق شامیر تھے جو بعد میں اسرائیل کے وزیر خارجہ بھی بنے دوسرے وزیر اعظم ڈیوڈ بن گوریان [م: ۱۹۷۳ء] کے گھرے دوست تھے۔

امریکا اور اسرائیل وہ پہلے ملک ہیں جنہوں نے بالترتیب ایران (۱۹۸۱ء) اور لیبیا (۱۹۷۳ء) کے مسافروں سے بھرے عام ٹرانسپورٹ طیارے مار گرائے۔ اسی طرح اسرائیل کی بحریہ مسافروں سے بھری کشتیاں اور چھوٹے جہاز اغوا کر کے عیسائیوں کے حوالے کرتی رہی ہے جو انہیں موت کے گھاٹ اتارتے رہے ہیں۔

اسرائیلی وزیر اعظم بیگن کی دہشت گرد تنظیم [ہیرٹ] نے اپریل ۱۹۴۸ء ہی میں دیر یاسین نامی بستی کے ڈھائی سو نہتے باشندوں کو جن میں ایک سو سے زائد عورتیں اور بچے شامل تھے موت کے گھاٹ اتار دیا۔ بیگن نے اپنے مبارک بادی تار میں کہا: ”جس طرح دیر یاسین میں اسی طرح ہر جگہ..... اے رب! اے رب! آپ نے ہمیں فتح کے لیے جن لیا ہے۔“ اسی طرح ایریل شیرون [بعد ازاں وزیر اعظم اسرائیل] کی سرکردگی میں یونٹ ۱۰۱ نے اگست ۱۹۵۳ء میں غزہ میں الریحا کیمپ پر حملہ کر کے ۵۰ پناہ گزین قتل کر دیے پھر اکتوبر ۱۹۵۳ء میں اردن میں قبیہ نامی گاؤں پر حملہ کر کے اسے مکمل طور پر تہس نہس کر دیا۔

شہریوں کو قتل کرنا ان کی بستیوں کو مسمار کرنا ان کو گھروں سے نکال کر بے گھر کرنا یہ تو اسرائیل کے لیے آغاز ہی سے معمول کی کارروائیاں رہی ہیں۔ افسانہ تو یہ گھڑا گیا کہ ”فلسطینی خود گھر اور زمینیں چھوڑ چھاڑ کر چلے گئے“ لیکن اب تو خود اسرائیلی مورخین مثلاً بینی مارس (Morris) الوی شلائم (Shalaim) اور آئی لین پیٹی (Patty) سرکاری دستاویزات کی بنیاد پر یہ حقیقت تسلیم کر رہے ہیں: ایک منظم اور سوچے سمجھے منصوبے کے تحت آبادیوں کی آبادیاں موت کے گھاٹ اتاری گئیں لوگوں کو بھاگنے پر مجبور کیا گیا اور ان سے جبراً کاغذات دست برداری پر دستخط کرائے گئے۔

مغرب اور عالم اسلام

امریکی سرپرستی میں شیطانی کھیل

لبنان میں اسرائیل کی وحشیانہ کارروائیوں کی امریکا کی طرف سے مکمل حمایت اور پشت پناہی بھی کوئی نئی بات نہیں ہے۔

امریکا شروع ہی سے اسرائیل کے سارے جرائم میں اس کی بھرپور مدد کرتا رہا ہے۔ یہ امریکا ہی ہے جو اسرائیل کو سب سے بڑھ کر زیادہ سے زیادہ مالی امداد دیتا رہا ہے۔ وہ پچھترین اسلحہ فراہم کرتا رہا ہے جن کے ذریعے اس نے کشت و خون کر کے اپنے سیاسی مقاصد حاصل کیے ہیں۔ اس نے اسرائیل کے انسانیت کش جرائم کی مذمت تک نہیں ہونے دی ہے اُلٹا ان پر پردہ ڈالا ہے اور ان کو 'جائز' اور 'مبنی برحق' بنا کر پیش کما ہے اور اس کی پیٹھ ٹھوکی ہے۔ گویا امریکا نے اسرائیل کو کھلا لائسنس فراہم کیے رکھا ہے کہ وہ جہاں چاہے ٹھس جائے جس کو چاہے مار ڈالے جس بستی کو چاہے تباہ و برباد کر دے جن کو چاہے گھروں سے نکال باہر کرے جس زمین پر چاہے قبضہ جمالے۔ اس تعاون اور پشت پناہی میں حکمران سیاست دان وائش وراور ذرائع ابلاغ سب ایک دوسرے سے بڑھ چڑھ کر حصہ لیتے ہیں۔

مثال کے طور پر ۸۷ء سے لے کر ۱۹۸۲ء کے دوران امریکا نے اپنی کل عالمی فوجی امداد کا اڑتالیس فی صد اور اقتصادی امداد کا ۳۵ فی صد حصہ تنہا اسرائیل کو دیا۔ جب بھی اسرائیل نے دہشت گردی کی کوئی بڑی کارروائی انجام دی امریکا نے اس کی پیٹھ ٹھوکی بلکہ اس کو خصوصی امداد کا تحفہ بھی دیا۔ ۱۹۸۲ء میں بیروت پر حملے اور قتل عام کے فوراً بعد امریکی صدر [۸۹-۱۹۸۱ء] رونالڈ ریگن نے اسرائیل کے لیے اڑھائی ارب ڈالر کی امداد کی تجویز کانگریس کو بھیجی۔ کانگریس کو مسئلہ یہ درپیش تھا کہ اسرائیل کو 'سزا' دینے کے لیے امداد میں یہ اضافہ کافی ہے یا مزید اضافے کی ضرورت ہے۔

اکتوبر ۱۹۸۵ء میں اسرائیل نے تیونس پہنچ کر تحریک آزادی فلسطین کے ہیڈ کوارٹر پر امریکا کے دے ہوئے وہ تیرہ ہدف (smart) بم برسائے جنہوں نے ۷۵ شہریوں کے

اسرائیل کا ہدف

پر نچے اڑا دیے۔ اسی امریکا نے اس بم باری کا سرکاری طور پر خیر مقدم کیا اور اسے دہشت گردی کے خلاف ایک جائز جواب قرار دیا۔ اس کے صلے میں امریکی صدر ریگن نے ۷ اکتوبر کو اسرائیلی وزیراعظم شمعون پیریز کا واشنگٹن میں والہانہ استقبال کیا اور کہا: آج امریکا اور اسرائیل کے درمیان ”مغیر معمولی“ ہم آہنگی ہے۔ ظاہر ہے کہ امریکا، اسرائیلی جہازوں کے تیونس جانے سے بے خبر کس طرح ہو سکتا تھا۔ ساتھ ہی دونوں نے ”دہشت گردی“ کی لعنت کا مقابلہ کرنے اور اسے ”امن“ کی راہ میں حائل نہ ہونے دینے کے عزم کا اعلان کیا۔ اپریل ۱۹۹۶ء میں لبنان میں یہ ساری دہشت گردی مچانے کے بعد شمعون پیریز پھر واشنگٹن گئے تاکہ ”دہشت گردی“ کے مقابلے کے لیے خصوصی آلات و اسلحہ اور امداد حاصل کر سکیں۔

بیروت میں قتل عام کے بعد ۲۶ جون ۱۹۸۳ء کو جب اقوام متحدہ کی سلامتی کونسل نے متفقہ طور پر اسرائیل اور تحریک آزادی فلسطین دونوں سے مطالبہ کیا کہ وہاں سے اپنے فوجی دستے ہٹالیں تو یہ امریکا تھا جس نے اس قرارداد کو ویٹو [مسترد] کر دیا۔ حقیقت یہ ہے کہ جب بھی اسرائیل کے کسی بھی اقدام کی مذمت میں کوئی بھی قرارداد پیش ہوئی تو امریکا نے اس کی مخالفت کی پاس ہوئی تو اسے ویٹو کر دیا یہاں تک کہ مسجد الخلیل میں ایک اسرائیلی انتہا پسند کی طرف سے نمازیوں کے قتل عام کی مذمت کو بھی امریکا نے ویٹو کر دیا۔ اور اب تو سلامتی کونسل کو اجلاس کرنے اور بحث کرنے کی بھی جرأت نہ ہوئی مذمت تو بہت دُور کی بات ہے۔

اس میں کسی شک کی گنجائش نہیں کہ امریکا، اسرائیل کے تمام جرائم میں برابر کا شریک ہے۔ لیکن یہ ضرور بحث طلب ہے کہ: امریکا، یہودی لابی کے زیر اثر، اسرائیل کا تابع مہمل بنایا ہے۔ سب کچھ کر رہا ہے یا فی الواقع دُوری کا سرا اسی کے ہاتھ میں ہے اور اسرائیل روز اول سے مشرق وسطیٰ میں امریکا کے عالمی اہداف و مقاصد کے حصول کے لیے اس کے آلہ کار کے طور پر یہ سارے کام انجام دے رہا ہے؟

مغرب اور عالم اسلام

”یہودی اثرات و طاقت“ اور ”یہودی سازشوں“ کے وجود کے بارے میں بھی دلائل کمزور نہیں، لیکن ہمیں دوسری بات زیادہ قرین قیاس لگتی ہے کہ اصل مجرم امریکا ہے اور اسرائیل اس کا منہ زور گماشتہ۔ اگر امریکا رسی دراڑ نہ کرتا تو اسرائیل قائم ہی نہ ہو سکتا تھا، یہ سب کارروائیاں تو دُور کی بات ہے۔ قرآن بھی یہی کہتا ہے کہ یہود کو ذلت و مسکنت سے اگر کچھ نجات ملے گی تو وہ حُبْلٍ مِّنَ اللّٰهِ وَحُبْلٍ مِّنَ النَّاسِ (ال عمران ۱۱۳:۳) ”کہیں اللہ کے ذمے یا انسانوں کے ذمے“ کے نتیجے میں۔

دراصل امریکا نے تو دوسری جنگِ عظیم [۱۹۳۹-۴۵ء] کے دوران ہی عالمی غلبہ و تسلط کا منصوبہ بنالیا تھا۔ ۱۹۴۶ء سے لے کر آج تک وہ بڑی خوب صورتی سے اس منصوبے کو عملی جامہ پہناتا رہا ہے۔ یہاں تک کہ آج وہ اس پوزیشن میں ہے کہ کہہ سکے: ”۲۱ ویں صدی“ امریکا کی صدی ہے“۔^۴

مشرق وسطیٰ کی حد تک امریکا نے اپنے اسٹریٹجک اہداف ڈھکے چھپے نہیں رکھے ہیں۔ اسرائیل فی نفعہ امریکا کے لیے کوئی اسٹریٹجک اثاثہ (asset) نہیں، اصل اہمیت تیل کی ہے، مارکیٹ کی ہے۔ ۱۹۴۵ء میں امریکی وزارتِ خارجہ اس نتیجے تک پہنچ چکی تھی کہ: ”سعودی عرب اسٹریٹجک قوت کا ایک بڑا ہی عظیم خزانہ ہے۔ یہ عالمی تاریخ میں سب سے بڑا مادی انعام ہے“۔ چنانچہ اس انعام کو جیتنے اور اپنے قبضے میں رکھنے کا امریکا نے تہیہ کر لیا۔ اسی کا ایک پہلو یہ بھی کہ اربوں پٹرول الرخود امریکا کی معیشت کے اندر رہنے چاہئیں۔

اس مقصد کے لیے اس نے برطانیہ، فرانس اور یورپ کو مشرقِ اوسط سے نکال باہر کیا۔ یونان اور ترکی پر تسلط قائم کیا، اور ہر عرب ملک میں ایسے جابر و مستبد حکمران مسلط کیے جن کا اقتدار اس کی حمایت کا محتاج ہو۔ اسی منصوبے کی تکمیل کے لیے امریکا نے اسرائیل کو اپنی پٹھو

۴- مجلہ Foreign Affairs، مارچ اپریل ۱۹۹۶ء، ص ۲۰-۵۴

اسرائیل کا ہدف

ریاست (client state) کے طور پر قائم کیا، مضبوط کیا، طاقت ور بنایا، یہاں تک کہ آج وہ فوجی لحاظ سے شرق اوسط کی سب سے طاقت ور ریاست ہے۔ مبینہ طور پر اس کے پاس کم سے کم دوسوا بیٹھیم ہیں، جن کا تذکرہ امریکا میں ممنوع ہے۔ اس لیے اس نے ہر برے بھلے وقت میں اسرائیل کا پورا ساتھ دیا، اس کی ہر حرکت و شرارت کی پوری پشت پناہی کی، کیونکہ اس حرکت و شرارت کا نفع امریکا کے کھاتے میں جاتا تھا۔

مصر سب سے بڑا عرب ملک ہے۔ مصری صدر [۸۱-۱۹۷۰ء] انوار السادات [م: اکتوبر ۱۹۸۱ء] نے یروشلم کی ”یاترا“ کی اور آنکھیں بند کر کے ”کیمپ ڈیوڈ معاہدے“ [مارچ ۱۹۷۹ء] پر دستخط بھی کیے۔ امریکی وزیر دفاع ولیم پیری کے الفاظ میں: ”مصر سے ہم وہ سب کچھ کر سکتے ہیں جو چاہتے ہیں“۔ تنظیم آزادی فلسطین چند میونسپلٹیاں لے کر فلسطینیوں کو دہانے کے شرمناک کام میں اسرائیل کی شریک کار ہو گئی۔ اس وقت اس کی جیلوں میں تیرہ ہزار قیدی ہیں۔ عراق تباہ و برباد ہے، ایران کمزور ہے، اس کے گلے میں پھندا کسا جا رہا ہے۔ چھوٹی چھوٹی ریاستیں کویت، امارات، عمان، قطر، امریکی فوجی اڈوں میں تبدیل ہو چکی ہیں۔ لبنان میں اسرائیل نے اتنی ہولناک کارروائی کی، مگر کسی عرب ملک نے چوں تک نہ کی۔ حالانکہ دنیا کے ان دس ملکوں میں سے جو سب سے زیادہ فوجی اسلحہ اور ساز و سامان خریدتے ہیں، سات عرب ممالک ہیں۔

اس عرصے میں امریکا نے جو کچھ حاصل کر لیا ہے، کیا اسرائیل کی حمایت و پشتی بانی کا یہ نفع کچھ کم ہے۔ اسرائیل نے کیا حاصل کیا ہے؟ ایک ریاست جو مستقل دشمنوں سے گھری ہوئی ہے، خطرے میں ہے۔ امریکا کے رحم و کرم پر ہے۔ اس کے ”عظیم تر اسرائیل“ اور ”شرق اوسط پر تسلط“ کے منصوبے اب تک خواب و خیال ہیں۔ ہاں اس نے امریکا کے خوابوں کو حقیقت بنانے میں اپنا کلیدی کردار ادا کر دیا ہے۔

مغرب اور عالم اسلام

اسرائیلی ہدف

سوال پیدا ہوتا ہے یہ وحشت اور درندگی یہ دھوکے اور فریب کا کاروبار یہ غیر انسانی اور انسانیت سوز حرکات کیوں کر ممکن ہو رہی ہیں؟ اسباب کیا ہیں؟ جزیں کہاں ہیں؟

جہاں تک لبنان کے خلاف اسرائیل کی طویل دہشت گردی کا تعلق ہے تو اس کا اصل سبب اسرائیل کے متعین اہداف ہیں۔ ان اہداف کی تکمیل میں مکمل ساتھ دینا یقیناً امریکی مفاد میں بھی ہے، اگرچہ بعید نہیں کہ امریکا کے پیش نظر ان دو سو اکتالیس فوجیوں کا انتقام بھی ہو جن کو حزب اللہ ملیشیانے اکتوبر ۱۹۸۳ء میں بم سے اڑا دیا تھا۔ اسرائیل کا طویل المیعاد ہدف اس دستاویز سے واضح ہے جو ۱۹۹۰ء میں ورلڈ زائیونسٹ آرگنائزیشن (WZO) نے ورلڈ کانفرنس کو دیا تھا۔ اس دستاویز میں مطلوبہ عظیم تر اسرائیل میں دریائے لیطانی تک پورا جنوبی لبنان شامل ہے۔ چنانچہ ۱۹۴۸ء سے ہر اسرائیلی لیڈر جنوبی لبنان پر قبضہ کرنا اپنا حق سمجھتا آیا ہے۔ ۱۹۴۸ء میں جب اسرائیل قائم ہوا تو پہلے وزیراعظم بن گوریان نے کہا: ”لبنان میں ایک عیسائی حکومت قائم ہونا چاہیے جس کی جنوبی سرحد دریائے لیطانی ہو۔“

موشے شیرٹ اپنی ۱۹۵۵ء کی ڈائری میں لکھتا ہے: ”موشے دایان [بعد ازاں اسرائیلی وزیر دفاع] کا کہنا ہے کہ ہم کو صرف ایک میجر چاہیے جس کو ہم جیت لیں یا خرید لیں اور جو خود کو عیسائیوں کا نجات دہندہ قرار دے۔ بس پھر اسرائیلی فوج لبنان میں داخل ہو جائے گی، ایک عیسائی حکومت قائم کر دے گی اور دریائے لیطانی کے جنوب کا سارا علاقہ اسرائیل میں شامل کر لیا جائے گا۔ یہ کام ہمیں فوراً — بلکہ کل — ہی کر لینا چاہیے۔“

موت کے متوالے

اسرائیل کی بد قسمتی سے پہلے فلسطینیوں اور پھر حزب اللہ کی جرأت نے ان کا یہ منصوبہ درہم برہم کر دیا۔ ۲۳ سال بعد ۱۹۷۸ء کے حملے میں وہ جنوبی لبنان میں ایک میجر

اسرائیل کا ہدف

سعد مراد تلاش کر پایا، اور ایک عیسائی حکومت قائم کر دی۔ پھر ۱۹۸۲ء میں اس نے بیروت پر قبضہ کر کے، فلسطینیوں کا قلع قمع کیا۔ لیکن اس کے بعد حزب اللہ میدان عمل میں آ گئی۔ بقول کسے: ”فلسطینی تو مارنے کا مقصد لے کر آئے تھے، حزب اللہ کے مجاہد مرنے کی تمنا لے کر آتے ہیں۔“ ان کا مقابلہ کس طرح ممکن تھا۔ چنانچہ آج تادم تحریر دو عشرے گزر گئے ہیں مگر اسرائیلی فوجی کسی طرح جنوبی لبنان پر قبضہ برقرار نہیں رکھ پائے۔ اسرائیلی فوجی حزب اللہ کے خوف سے کانپتے ہیں۔ اسرائیل کی ساری دہشت گردی ۱۹۱۹ء کے عظیم تر اسرائیل کی جستجو میں اور حزب اللہ کے خلاف غم و غصہ کی وجہ سے ہے۔

یہ اسباب تو اسٹریٹجک ہیں۔ درندگی کی اصل جڑیں ہمیں بہ آسانی مغرب کی تہذیب، کلچر اور تاریخ میں مل جائیں گی۔ ان جڑوں کی نقاب کشائی بھی سینٹ آگسٹائن کی کہانی بہ خوبی کرتی ہے۔ اپنی تہذیبی و نسلی فوقیت کے نشے میں خود کو شہنشاہ سمجھتا اور اپنے لیے ہر کارروائی جائز سمجھتا، اور جوراہ میں حائل ہوں، ان کو ”دونائگوں کے وحشی جانور“ قرار دے کر ان کا صفایا کرتا۔

ابھی یونیا میں چھ لاکھ مسلمانوں کے قتل عام کا اعتراف کیا گیا ہے جو ہمارے نزدیک درست نہیں، درحقیقت انھیں اس سے بھی کہیں بڑی تعداد میں شہید کیا گیا ہے۔ لیکن مہذب یورپ میں خود یہودیوں کے ساتھ جو کچھ ہوا، شمالی امریکا [پر قبضہ جمانے والے سفید فاموں] نے ریڈ انڈینوں [شمالی امریکا کے حقیقی باشندوں] کا جس طرح صفایا کیا، اسے دیکھ کر خیال گزرتا ہے کہ [نازی جرمنی کا آمر مطلق] ہٹلر [م: ۱۹۳۵ء] امریکا پر رشک کرتا ہوا مر گیا ہوگا کہ اس نے اپنی نسلی اقلیت، ریڈ انڈین کا مسئلہ کتنی خوش اسلوبی، اور خاموشی سے حل کر لیا کہ وہ ۲۰ لاکھ میں سے صرف ۲ لاکھ رہ گئے۔ یہ چند نمونے اسی تہذیب اور کلچر کے ہیں۔

امریکی صدر [۹۷-۸۹ء] جارج واشنگٹن نے لکھا ہے: ”انڈینوں میں کوئی چیز انسانی نہیں، سوائے انسانی عقل کے۔ جیسے جیسے ہماری آباد کاری بڑھے گی، ہم ان وحشیوں کو

مغرب اور عالم اسلام

بھیڑیوں کی طرح نکال باہر کرتے رہیں گے۔ دونوں ہی شکاری درندے ہیں خواہ شکل میں مختلف ہوں۔ اسرائیل بھی اسی ذہن اور تہذیب کی پیداوار ہے۔

کہانی کا سبق

یہ کہانی اس لیے کھول کر بیان نہیں کی کہ ہم امریکا اور اسرائیل کے خلاف دل کی بھڑاس نکالنا چاہتے ہیں یا امریکا اور اسرائیل کی دہشت گردیوں کی نقاب کشائی اور ان کے کلچر و تہذیب میں اس کی جڑوں کی نشان دہی کر دینے ہی کو کافی اور مسئلے کا حل تصور کرتے ہیں۔ ہاں ہم امریکا، اسرائیل اور دیگر مغربی طاقتوں اور مغرب کے ناواقف عوام کے سامنے ان کے مہذب ہونے، حقوق انسانی کا علم بردار ہونے اور دہشت گردی کا دشمن ہونے کے دعووں اور عزائم کے حوالے سے پوری حجت قائم کرنا ضروری اور انسانیت کے لیے مفید سمجھتے ہیں۔

ساتھ ہی ہم یہ بھی ضروری سمجھتے ہیں کہ خود مسلمانوں کو بین الاقوامی سیاست کاری کا صحیح ادراک اور شعور حاصل ہو۔ انھیں معلوم ہو کہ ”شہنشاہ“ کس طرح بے گناہوں کو ”دہشت گرد“ قرار دیتے ہیں، چھوٹے چھوٹے ”دہشت گردوں“ کے خلاف زبردست شور و غل مچاتے ہیں اور پوری پوری قوموں کو ”دہشت گردی“ کے الزام میں صلیب پر چڑھا دیتے ہیں۔ لیکن اس طرح وہ عام لوگوں کی آنکھوں میں دھول جھونکتے ہیں اور عالمی پیمانے پر اپنی بڑی بڑی فوجی طاقتوں سے دہشت گردی مچانے کے جرائم پر تہذیب کا پردہ ڈالتے ہیں۔

مسئلے کی اصل جڑ تو ہمیں [بحیثیت مسلم امت] اپنے اندر ہی تلاش کرنا ہوگی اس کا حل بھی اپنے اندر ہی سے نکالنا ہوگا۔ ورنہ ہم: ہر لبنان، بوسنیا، چیچنیا، کشمیر و فلسطین اور اراکان وغیرہ پر خون کے آنسو تو ضرور بہا سکتے ہیں ان المیوں کے دوبارہ وقوع پذیر ہونے کو روک نہیں سکتے۔ دشمن سے گلے اور شکایت کا کیا فائدہ اور کیا جواز کہ تم نے ہمارے ساتھ دشمنی کیوں کی؟

اسرائیل کا ہدف

اور اتنی وحشیانہ دشمنی کیوں کی؟ اگر ذلت و مسکنت، لا چاری و نا طاقتی ہمارا مقدر بن چکی ہے تو اس کی اصل وجہ ہمارے اندر ہے، اگر دشمن ہمارے اوپر مسلط ہے تو اس کا باعث ہم خود ہیں۔ صادق و مصدوق صلی اللہ علیہ وسلم کے فرمانے میں شک کی کیا گنجائش ہے:

ہی اعمالکم ترد علیکم

یہ تمہارے ہی اعمال ہیں جو تمہیں واپس کیے جا رہے ہیں۔

فمن وجد خیرا فلیحمد اللہ ومن وجد غیر ذلک فلا یلومن الا نفسه

بس جو بھلائی اور خیر پائے وہ اللہ کا شکر کرے اور جو اس کے خلاف کچھ پائے وہ اپنے علاوہ کسی کو ملامت نہ کرے۔

مسلم ریاستوں پر مسلط حکمرانوں کی بھرمانہ بے حس اور امریکا کی انسانیت سوز غلطی پر ہم جتنے آنسو بہائیں کم ہیں، لیکن اس کا بھی کوئی حاصل نہیں۔ یہ حکمران اسی وقت تک ہمارے اوپر مسلط ہیں اور مسلط رہ سکتے ہیں اور اسی وقت تک قوم کو فروخت کر سکتے ہیں اور ارزاں فروخت کر سکتے ہیں جب تک قوم بحیثیت مجموعی ان کو برداشت کر رہی ہے اور ان کے پھندے سے آزاد ہونے کے لیے کچھ کرنے کو تیار نہیں۔

مایوسی کی بھی کوئی بات نہیں۔ گزشتہ چند برسوں میں ہونے والے واقعات یقیناً غم ناک ہیں مایوسی کا کینسر بھی پیدا کرتے ہیں۔ لیکن ہم کو اپنا زاویہ نظر وسیع کرنا ہوگا۔ نصف صدی کی مدت حیات اجتماعی میں کوئی طویل مدت نہیں ہوتی۔ اگر ہم پچاس برس پہلے سے آج کا موازنہ کریں تو دیکھیں گے کہ اُمت کے جسد بے جان میں زندگی کی لہر نے دوڑنا شروع کر دیا ہے۔ سیکڑوں سال کی بیماری پلک جھپکتے میں دُور نہیں ہو سکتی نہ قعر ذلت سے اٹھ کر کوئی قوم اچانک بام عزت پر پہنچ سکتی ہے۔ دیکھا جائے تو اُمت کے مقصد اصلی کے شعور اس کے ساتھ وابستگی اس کے لیے سعی و جہد اس کے مخالفین کی مزاحمت میں نمایاں اضافہ ہوا ہے بلکہ یہ

مغرب اور عالم اسلام

سارے اٹائے کم و بیش اسی نصف صدی کی پیداوار ہے۔

ضرورت اس کی ہے کہ جو جاگ رہے ہیں وہ دوسروں کو جگائیں جو کھڑے ہیں وہ دوسروں کو کھڑا کریں جو چل رہے ہیں وہ دوسروں کو چلائیں۔ گہری للہیت اور مدجوش انقلابیت کے ساتھ متحد ہو کر ہم آگے بڑھیں تو کوئی وجہ نہیں کہ اللہ تعالیٰ ہماری مدد نہ کرے اور: **مَنْ بَغَدَ عَلَيْهِمْ سَيَفْغِبُونَ [الرودہ ۳۰: ۳۰]** اور اپنی اس مغلوبیت کے بعد چند سال کے اندر وہ غالب ہو جائیں گے کی صبح نہ طلوع ہو۔

ہماری قوت کا خزانہ اللہ پر ایمان اور اللہ کے ساتھ وابستگی میں ہے۔ ہمارے غلبے کا راز اللہ کے دین کے لیے رسالت کے مشن کی تکمیل کے لیے جان و مال کی بازی لگا دینے میں ہے۔ ہماری طاقت کا راز اس اُمت کو متحد رکھنے اور اس کا دائرہ وسیع کرنے میں ہے۔ جو اس بات پر کان دھرنے کو تیار ہو جس کے پاس دل دردمند ہو وہ آگے بڑھے اور لیک کہے۔ قطرہ قطرہ دریا بنتا ہے۔

کشمیر میں مٹھی بھر لوگ ۷ لاکھ بھارتی مسلح فوج کا ناطقہ بند کیے ہوئے ہیں۔ چمپنا میں مٹھی بھر مجاہدین نے ایک سپر پاور کو لاچار کر دیا، لبنان میں مٹھی بھر حزب اللہ نے ”شہنشاہ“ اور اس کے کارندے کو ناکوں چنے چبوا دیے: **كَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ (البقرہ ۲: ۲۴۹)** ”بارہا ایسا ہوا ہے کہ ایک قلیل گروہ اللہ کے اذن سے ایک بڑے گروہ پر غالب آ گیا ہے۔“ [جون ۱۹۹۶ء]

□□□

بوسنیا: مسلمانوں کی حالت زار اور مغرب

یورپ کے عین قلب میں جی ہاں تہذیب، جمہوریت اور بنیادی حقوق کے علم بردار یورپ کے عین قلب میں وہ یورپ جو بنیاد پرستی اور مذہبی جنون کے ”امراض“ میں مبتلا نہیں بلکہ امن و انصاف، انسان دوستی اور ایک نئے عالمی نظام کا علم بردار ہے اس یورپ کے ہاتھوں آج بوسنیا کے مسلمانوں کو نیست و نابود کرنے اور یورپ کے نقشے پر بوسنیا کی ایک خود مختار مسلمان ریاست کا نام و نشان مٹانے کے لیے وحشت و درندگی کا جو انسانیت سوز کھیل کھیل جا رہا ہے وہ اب کوئی ڈھکا چھپا راز نہیں رہا۔ لیکن سریا کے چنگیز خانی مظالم مغربی طاقتوں کی مکاری اور عیاری اور مسلم ممالک کی قیادتوں کی انتہائی شرم ناک بے بسی پر کتنے ہی غیض و غضب کا اظہار کیا جائے یا ماتم جھلاستے ہیں کوئی تغیر و نہاد نہ ہوگا۔

جو کچھ پیش آرہا ہے وہ بھی قانون ازلی کے تحت پیش آرہا ہے کہ: فَكُلُوا مِمَّا آتَاكُمْ مِنَ الثَّمَرِ حِينَ يَتَمَرُّ ۖ وَلَا تَبْذُرُوهُ ۚ إِنَّكُمْ لَا تَعْلَمُونَ [العنکبوت ۲۹:۳۰] آخر کار ہر ایک کو ہم نے اس کے گناہوں کی پاداش ہی میں پکڑا۔ تغیر و نہاد ہوگا تو وہ بھی قانون ازلی ہی کے مطابق کہ: وَأَنْ لَّيْسَ لِلْإِنْسَانِ إِلَّا مَا سَعَى [النجم ۵۳:۳۹] انسان کے لیے کچھ نہیں ہے مگر وہ جس کی اس نے سعی کی ہے اور: إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ [الرعد ۱۱:۱۳] اللہ کسی قوم کے حال کو

مغرب اور عالم اسلام

نہیں بدلتا، جب تک وہ خود اپنے اوصاف کو نہیں بدل دیتی۔ اور جب اللہ کسی قوم کی شامت لانے کا فیصلہ کر لے تو پھر وہ کسی کے ٹالے نہیں ٹل سکتی، نہ اللہ کے مقابلے میں ایسی قوم کا کوئی حامی و مددگار ہو سکتا ہے۔

اپنے لیے خود ہی فکر کرنا اللہ کی طرف رجوع، اپنی منصوبہ بندی، اور اپنی سعی و جہد اور اس کے صلے میں اللہ تعالیٰ کی رحمت و نصرت، اس کے علاوہ ان الم ناک واقعات کا دھارا پلٹنے کا اور کوئی راستہ نہیں۔ اقوام متحدہ کی فوجیں، اقوام عالم کا ضمیر، یورپی برادری کی دخل اندازی یا اسلحہ کے لیے اپنے ہی دشمنوں کے سامنے دست سوال دراز کرنا اور اُمیدیں باندھنا، یہ سب جھوٹے سہارے ہیں اور دل کو بہلانے کے لیے نشے کے جام۔ تاہم شکوت سے بھی زیادہ بودے اور کمزور۔

یہ بے خبری

بوسنیا کے مسلمانوں پر قیامت ٹوٹ پڑنے سے پہلے ملت اسلامیہ اپنے ان بھائیوں کے وجود سے بھی واقف نہ تھی۔ یہ ان دنوں کی بات ہے جب دنیا پر خلافت عثمانیہ [۱۲۹۹ء-۱۹۲۲ء] کی عظمت کا جھنڈا لہرایا کرتا تھا، اس کی سرحدیں وسط یورپ تک وسیع ہو چکی تھیں، اور اس کی فوجیں دریائے ڈینیوب تک پہنچ چکی تھیں۔

بوسنیا یورپ میں عثمانیوں کی سرحد پر وہ صوبہ تھا، جہاں چند سو برسوں کی عمر کے اواخر میں سلاوؤں کے لوگ بڑے پیمانے پر مشرف بہ اسلام ہوئے تھے۔ ایک روایت کے مطابق ایک دن میں ۳۶ ہزار افراد نے اسلام قبول کیا۔ انیسویں صدی کے اواخر میں ادھر خلافت عثمانیہ زوال کے مدارج اترتی رہی، ادھر بوسنیا اور مشرقی یورپ کے دیگر مسلمان، عیسائی ریاستوں کے زیر نگیں آتے گئے۔ اہل مغرب کی زبان میں ”جنونی“ مسلمانوں کی حکومت میں تو عیسائی اور یہودی مکمل رواداری، جان و مال کی سلامتی اور دیگر حقوق کی نعمتوں سے بہرہ ور رہے تھے۔ لیکن جو مسلمان عیسائی مملکتوں کے تحت آتے، ان کے خلاف ظلم و جبر اور قتل و

بوسنیا: مسلمانوں کی حالت زار اور مغرب

غارت کی قیامتوں کا ایک نہ ختم ہونے والا سلسلہ ٹوٹ پڑتا۔ اسی سلسلے کی تازہ ترین کڑی بوسنیا میں مسلمانوں کے استیصال کی مہم ہے۔

مسئلے کا پس منظر

بوسنیا کے سلاو و مسلمان ہو گئے، لیکن ان کے شمال میں کروشیا (Croatia)، رومن کیٹولک ربا اور مغرب و جنوب میں سربیا، یونانی آرتھوڈوکس چرچ کا پیروکار۔ مختلف مذاہب اور نسلوں کے اس خطے کو پہلی جنگ عظیم [۱۸-۱۹۱۴ء] کے بعد قدیم حکومتوں کے ملبے پر یوگوسلاویہ کی ریاست کو شکل دی گئی۔ جہاں دوسری جنگ عظیم [۳۵-۱۹۳۹ء] کے بعد مارشل ٹیٹو [م: مئی ۱۹۸۰ء] کی قیادت میں کمیونسٹ حکومت غالب آ گئی۔ ٹیٹو کے دور حکومت [پہلے وزیر اعظم، پھر صدر: ۸۰-۱۹۴۵ء] میں یوگوسلاویہ بظاہر آٹھ خود مختار ریاستوں پر مشتمل ملک تھا۔ ٹیٹو خود کروشیا کا باشندہ تھا، لیکن کمیونسٹ پارٹی اور فوج میں سرب غالب تھے۔ سربیا ہمیشہ سے پورے خطے کو دیگر لوگوں سے، خصوصاً مسلمانوں سے، ”پاک و صاف“ کر کے ایک عظیم سربیا وجود میں لانے کے لیے کوشاں رہا ہے۔

کمیونزم کے زوال (۱۹۹۰ء) کے بعد مختلف ریاستوں نے سربیا کے تسلط سے نکل کر آزاد ہونا شروع کر دیا۔ سلووینیا اور کروشیا جیسی عیسائی ریاستیں تو سربیا کی مزاحمت کے باوجود یورپی برادری اور اقوام متحدہ کی سرپرستی میں آزاد ہو گئیں۔ لیکن جب بوسنیا نے جہاں کی ۴۴ فی صد آبادی مسلمان تھی، ریفرنڈم میں آزادی کے فیصلے کی جسارت کی، تو سربیا نے اسی ”مہذب“ یورپ میں قتل و غارت، شہروں اور قصبات کی تباہی، بڑے پیمانے پر آبادیوں کے انخلا، کیپسوں میں نظر بندی، عصمت دری اور ہلاکت کا ایک ایسا شیطانی کھیل شروع کر دیا جس کی نظیر کم ہی ملے گی۔ یورپی برادری اور امریکا نے اس شیطانی کھیل پر کچھ نہ کرنے اور نیم دلا نہ مذمت تک محدود رہنے کی پالیسی اختیار کر لی۔

مغرب اور عالم اسلام

آخر یورپ کے قلب میں ایک مسلمان ریاست کیسے برداشت کی جاسکتی تھی، جو برائے نام سہی، لیکن بہر حال تھی تو مسلمان۔ خصوصاً تاریخ کے ایسے موڑ پر جب آنے والی تہذیبی کش مکش میں مسلمان ہی اصل حریف اور ہدف بن چکا ہے۔

سرب درندگی، چند مناظر

سربیا کا خواب واضح ہے: ایک عظیم سربیا۔۔۔ ان کے عزائم بھی عیاں ہیں: کم سے کم دو تہائی بوسنیا پر قبضہ اور وہاں سے مسلمانوں کی نسل کا صفایا (cleansing)۔ ان کا طریق واردات بھی آنکھوں کے سامنے ہے: مسلمان آبادیوں کا محاصرہ، ان پر گولہ باری، عمارتوں کو مسمار کرنا، قاتلوں نے مارنا، قبضہ ہو جائے تو ان کو تتر بتر کر دینا، جاتے ہوئے ان سے تمام اموال و جائیدادوں کی ملکیت ختم کر لیتا، جو نہ جائیں ان کو مویشیوں کی طرح بازوؤں میں بند کر دیتا، لڑنے کے قابل نوجوانوں کو سر میں گولی مار کے یا گلے کاٹ کر ہلاک کر دیتا۔ یہ سب کچھ ٹی وی اسکرینوں اور اخباری کالموں میں دیکھا گیا ہے۔

بی بی سی کی رپورٹ کے مطابق ۱۹ لاکھ مسلمانوں میں سے ۹ لاکھ بوسنیا سے باہر نکالے جا چکے ہیں، اور آٹھ لاکھ خود بوسنیا میں بے گھر ہیں۔ کیمپوں میں بند ہیں یا در بدر ٹھوکریں کھاتے پھر رہے ہیں۔ ایک لاکھ کے قریب لوگ ہلاک کیے جا چکے ہیں۔ نو کا شہر میں ۷۵ فی صد مسلمان تھے، مگر آج ایک بھی نہیں۔ بوسنیا میں سیکڑوں مساجد گولہ باری سے منہدم کی جا چکی ہیں۔ بوسنیا کی معیشت کی تباہی کا اندازہ ایک سوارب ڈالر کے مساوی ہے۔ یہ سب کچھ ”مہذب“ یورپ کے قلب میں ہوا ہے۔

• وحشت و درندگی کے جو کام کیے گئے ہیں، جو سب عینی شواہد سے ثابت ہیں، وہ لرزہ خیز اور ناقابل یقین ہیں۔ جس رات برطانوی ٹی وی کی اسکرین پر اومارسکا (Omarska) اور منیاکا (Manyaka) کے کیمپوں میں موجود مسلمانوں کے بے جان اور بے بس انسانی

یونین: مسلمانوں کی حالت ڈار اور مغرب

ڈھانچے نمودار ہوئے، تو انھیں دیکھ کر سنگ دلوں کے بھی دل پیچ گئے، آنکھیں نم ہو گئیں۔
اومار سکا میں ڈھائی ہزار مسلمان اس طرح بند کیے گئے کہ کئی دم گھنٹے سے مر گئے۔ فرینکلرٹ کی
”انٹرنیشنل سوسائٹی فار ہیومن رائٹس“ کے پاس ایسے گیارہ کمپوں کے بارے میں عینی شواہد
موجود ہیں، جہاں قیدیوں کو منظم طریقہ سے باقاعدہ ہلاک کیا گیا ہے۔ صرف نوکا اور پریجیدور
(Priidor) کے دو کمپوں میں ”ہزاروں کو موت کے گھاٹ اتارا جا چکا ہے“۔ ایک نامہ نگار
نے نوکا کمپ میں ایک کلومیٹر فاصلہ میں ہیں لاشیں شمار کیں۔

۳۵-۱۹۳۱ء کے دوران بھی ایک لاکھ بیس ہزار مسلمان ہلاک کیے گئے تھے۔ جناب کا
مذاق اڑانے کے لیے عورتوں کے چہروں کی کھالیں کھینچ کر اتار دی گئی تھیں۔ وضو اور نماز کا
تسمخر بنانے کے لیے مردوں کے ہاتھ پستانوں کی کھالیں چھیل دی گئی تھیں۔ یہ تو ایک طرف
خود سرب فوجیوں کی نگرانی میں ایک سرب عورت نے شیشے کے ٹکڑے سے چند مردہ اور زندہ
مسلمانوں کی آنکھیں نکال دیں، اعضا کاٹ دیے اور پھر اپنے اس فعل پر بڑے فخر اور خوشی کا
اظہار کیا۔ بھاری ہتھوڑوں سے سر پھاڑ دیے گئے اور رپورٹروں نے راستوں میں بکھرے ہوئے
انسانی بیجے دیکھے۔ بچوں کی تدفین ہو رہی تھی تو قبرستان پر گولہ باری کی گئی۔ اپنے شہید پوتے
کو دفن کرنے آیا تھا مگر دوا خود اپنے اعضا کھو بیٹھا کہ اس بزرگ کی حالت زار دیکھ کر بے حس
رپورٹر بھی رو پڑے۔ بے دردی سے مارا پیٹا جاتا تو اس وحشت سے نہ زخمی نہ بیمار نہ عورت
نہ بچہ کوئی بھی نہیں بچتا۔ ایک طرف تو اسلام کی قائم کردہ حدود کو ”وحشیانہ“ کہا جاتا ہے، مگر
ذیلی ٹیلی گراف، لندن میں ایک آنکھوں دیکھی رپورٹ پڑھ لیجیے۔ شاید آپ کو یقین نہ
آئے کہ آپ اس مہذب زمانے میں رہ رہے ہیں۔

سولیوڈیلک اپنے شہر کا نقشہ کاغذ پر بنا کر بتاتا ہے:

یہ ہیں وہ ٹیل جہاں روزانہ ہی مسلمان ذبح کیے جاتے تھے! یہ ہے وہ سڑک جہاں
اس سے خون صاف کرایا گیا تھا! یہ ہے وہ مقام جہاں اس نے انسانی تر سے ٹکلتا

مغرب اور عالم اسلام

ہوا مغز دیکھا! وہ [سرب درندے] ویکوں اور لاریوں میں ایک ایک گلی میں جاتے، فہرستوں کے مطابق اپنے شکار تلاش کرتے، زیادہ تر نوجوان اور ادھیڑ عمر کے مسلمان کو۔ لاریوں میں بھر لوگوں کو پکوں تک لے جاتے، اتار کے دیواروں کے ساتھ کھڑا کر دیتے۔ پھر ان کو ذبح کر دیا جاتا۔ کسی کے سر میں گولی مار کر کسی کا گلا کاٹ کر اور کسی کی پیٹھ میں چھرا گھونپ کر۔ پھر ان کی لاشیں دریائے ڈرینا میں پھینک دی جاتیں۔ ساتھ ہی باقی گلیوں میں ایک وین اعلان کرتی پھرتی کہ ”مسلمانو تم بالکل محفوظ ہو“۔^۱

انسان دوستی، دوہرے معیارات

بوسنیا کویت نہیں ہے، نہ وہ دوسرا ”کویت“ بننے کی شرائط پر پورا اترتا ہے۔^۲ وہاں انسان بستے ہیں، وہ بھی مسلمان! نہ وہاں تیل کے چشمے پھوٹتے ہیں، نہ وہاں امریکی یورپی مفادات رہتے ہیں۔ نہ وہاں پر اسرائیل ہے کہ جس کی رضا مقصود ہے۔ نہ وہاں مسلمان سے مسلمان کا گلا کٹوانے کا مقصد حاصل ہو سکتا ہے اور نہ وہاں سے اربوں ڈالر مل سکتے ہیں۔ پھر کیا ۱۴۹۱ء کے سقوطِ غرناطہ کی پانچ سو سالہ یادگار کے طور پر ۱۹۹۲ء میں بوسنیا کو ایک دوسرا اسپین بنانا ہے؟^۳ اس سوال کا جواب تو کل کی تاریخ دے گی، مگر آج کے حقائق سے چشم پوشی ایک جرمِ عظیم ہوگا۔

۱- روزنامہ ڈیلی گراف، لندن، ۸ اگست ۱۹۹۲ء

۲- اگست ۱۹۹۰ء میں عراق نے کویت پر قبضہ کر لیا۔ چونکہ کویت تیل کی دولت سے مالا مال تھا اس لیے امریکا اور اس کے اتحادیوں نے کویت کی مدد کے بہانے ۱۹۹۱ء کے اوائل میں عراق پر حملہ کر کے اس کی اینٹ سے اینٹ بجا دی۔ بعد ازاں مارچ ۲۰۰۳ء میں امریکی قیادت میں اتحادی فوجوں نے عراق پر حملہ کر کے وہاں اپنا قبضہ مضبوط بنانے کی کوشش کی۔

۳- مراد یہ ہے کہ مسلم اسپین پر قبضہ کرنے کے بعد وہاں کے عیسائی حکمرانوں نے جس طرح مسلمانوں کا قتل عام کیا تھا۔

یونینیا: مسلمانوں کی حالت زار اور مغرب

یونینیا میں بہیمانہ درندگی اور وحشت، مغرب کی مہذب اقوام کے لیے اتنا بھی سنگین واقعہ نہیں ہے جتنا عراق کی طرف سے اقوام متحدہ کو وزارت زراعت کا معائنہ کرنے کی اجازت نہ دینا، کہ سلامتی کونسل جنگ کا الٹی میٹم دے ڈالے۔ امریکی صدر [۹۳-۱۹۸۹ء] جارج بش اپنی چھٹی منسوخ کردیں، امریکی قومی سلامتی کونسل کا اجلاس طلب کر لیا جائے اور امریکی بحری بیڑہ حرکت میں آ جائے۔

یونینیا ایک آزاد ملک ہے، جس کو یورپ کے ممالک اور اقوام متحدہ تسلیم کر چکے ہیں اور جس پر سر بیانے قبضہ جمانے کے لیے پیش قدمی شروع کر رکھی ہے۔ لیکن امریکی وزیر خارجہ کے الفاظ میں: ”یونینیا اور کویت میں کیا مماثلت! یہاں خانہ جنگی ہے وہاں [کویت] ایک ملک نے دوسرے ملک پر قبضہ کر لیا تھا“۔

اصل بات اس کے علاوہ اور کچھ نہیں کہ یونینیا کے مسلمانوں کو اسلام سے کتنا ہی دُور کر دیا گیا ہو مگر اس کے باوجود وسطی ایشیا کے مسلمانوں کی طرح ان کے دلوں سے بھی مسلمان ہونے کے تشخص کا احساس نہیں کھرچا جاسکا ہے۔ اور دل میں مسلمان ہونے کا احساس اور شعور ایہ ایک ایسا ”گناہ عظیم“ ہے جو نظر انداز نہیں کیا جاسکتا۔ اس احساس و شعور کی تہہ میں ایک قیامت برپا اور ایک محشر پنہاں ہے۔ اس لیے اہل مغرب کا فیصلہ یہی تھا کہ: ”یونینیا کو آزاد اسلامی ملک نہیں بننا چاہیے، اسی لیے خود مختار یونینیا نہیں بنے گا!“

چنانچہ وئی یورپی طاقتیں، امریکا اور اقوام متحدہ، جنہوں نے سلووینیا کی آزادی اور تحفظ کا بندوبست کیا، کروشیا کو سر بیانے سے بچانے کے لیے مداخلت کی اور اقوام متحدہ کی فوج بھجوا وئی، یونینیا کے معاملے میں مگر مجھ کے آنسو بہا رہے ہیں اور کچھ نہ کرنے پر تلے بیٹھے ہیں۔ کچھ آنکھ کی شرم ہے، کچھ اپنے مہذب ہونے کی لاج بھی رکھنا ہے اور کچھ یورپ کو درپیش خطرات کے اندیشے کے پیش نظر نیم دلانہ کوششیں کی گئی ہیں۔

مسلمان آبادیوں کا صفایا، کیپسوں میں قتل و غارت اور وحشت و درندگی ان کے

مغرب اور عالم اسلام

علم میں کچھ زمانہ گزرنے کے بعد نہیں آئی۔ ٹیلی ویژن نے تو ہر شہری کے ضمیر کو چونکا دیا اور حکمرانوں پر کچھ نہ کچھ کرنے کے لیے دباؤ بڑھا دیا۔ ورنہ حکمران تو ان سب واقعات سے عرصے سے واقف تھے۔ کینیڈا کی تنظیم ”مدرز فار پیس“ کے بیان کے مطابق: ”ہم نے تو جنوری ۱۹۹۲ء میں سلامتی کونسل کو تمام حقائق و شواہد فراہم کر دیے تھے۔ مگر اس وقت برطانوی سفیر نے: ”میں کچھ نہیں کر سکتا“ کہنا کافی سمجھا۔ اقوام متحدہ کے سارے اداروں اور مغربی اقوام کی ساری حکومتوں کے پاس بھی سارے حقائق موجود رہے ہیں۔ اس بات کے دستاویزی ثبوت بھی موجود ہیں اور عقلی طور پر بھی یہ تصور کرنا مشکل ہے کہ وہ خود اپنے پڑوس سے اتنے لاعلم ہوں جب کہ ان کے مواصلاتی سیارے اور سسٹماٹ ان کو دنیا کے چپے چپے کی خبریں پہنچا دیتے ہیں۔

یورپی برادری کی طرف سے متعین لارڈ کیرنگٹن [برطانوی وزیر خارجہ] بوسنیا پر برابر یہ دباؤ ڈالتے رہے کہ وہ ان تمام علاقوں کو جہاں سرب اور کروٹ آباد ہیں خود مختاری دے دے۔ دوسری طرف یورپ اور امریکا مختلف طریقوں سے سربیا کو مکمل یقین دہانی کراتے رہے ہیں کہ ان کی طرف سے کسی فوجی مداخلت کا کوئی امکان نہیں تاکہ سربیا پورے اطمینان سے اور دھڑلے سے مسلمانوں کا صفایا کرنے کا کام کرتا رہے۔ تیسری طرف وہ اس گھڑی کے انتظار میں ہیں جب دو تہائی سے زیادہ بوسنیا پر سربیوں کا قبضہ ہو جائے (جو بوسنیا کی آبادی کا ۳۰ فی صد ہیں) مسلمانوں کا اخلا ہو جائے پھر وہ اپنے سر جنگ بندی اور صلح کا سہرا باندھیں اور بوسنیا ایک ایسی صورت حال قبول کرنے پر مجبور ہو جائے جب اس کے لیے اپنے باقی ماندہ تھوڑے سے علاقے میں ایک آزاد مملکت کے طور پر باقی رہنا ممکن ہی نہ ہو۔

چنانچہ مغربی اقوام کی ساری کارروائیاں انسانی امداد پہنچانے، مہاجرین کا اخلا مکمل کرنے اور سربیا کو گیارہ بھکیاں دینے تک محدود ہیں۔ ان کو فکر نہ بوسنیا کی سرحدوں کی ہے (جس طرح کویت کی سرحدوں کی تھی) نہ مسلمانوں کے قتل و غارت کی ہے۔

بوسنیا: مسلمانوں کی حالت زار اور مغرب

ٹی وی کی اسکرین پر کیپسوں میں محصور لرزہ خیز چلتی پھرتی انسانی لاشیں دیکھنے کے بعد بہت سوں میں وہ ”انسان“ جاگ اٹھا جو ہر فطرت میں موجود ہے۔ اخبارات نے فوجی مداخلت کی حمایت میں ادارے لکھے۔ امریکا میں ۵۳ فی صد افراد نے سربیا کے خلاف جنگی کارروائی کی حمایت کی۔ لیکن امریکی صدر جارج بوش سینیٹر برطانوی [کنزرویٹو] وزیراعظم جان میجر [۹۷-۱۹۹۰ء] اور دیگر یورپی زعماء امدادی قافلوں کو فوجی حفاظت فراہم کرنے کے اعلان سے ایک انچ آگے جانے کو تیار نہیں۔ عرب کے ریگستانوں میں لاکھوں کی فوج اتاری جاسکتی تھی، مگر اب صدر بوش نے یہ موقف اختیار کیا: ”میں ایک بھی امریکی فوجی نہیں بھیجوں گا جب تک مجھے یہ نہ معلوم ہو کہ وہ کس طرح نکل کر واپس آئے گا۔“ وہ سربیا کو ہوائی بم باری کی دھمکی بھی دینے کے لیے آمادہ نہیں ہوئے۔ دراصل یہ سب کے سب بوسنیا کے مسلم تشخص پر فاتحہ پڑھنے کے انتظامات رہے ہیں۔

پھر کوسووا کی باری

اگر کچھ اضطراب ہے تو ان خطرات کے اندیشوں کی وجہ سے ہے جو یورپ کو لاحق ہو سکتے ہیں۔ سربیا کے جنوب میں کوسووا (Kosovo) کی چھوٹی سی ریاست ہے، جس کی ۹۰ فی صد آبادی البانوی مسلمانوں پر مشتمل ہے، جو ابھی تک دم مارنے کی ہمت بھی نہیں کر رہی ہے۔ کیا سربیا بوسنیا سے فراغت کے بعد کوسووا کا رخ کرے گا؟

جرمنی کی سوسائٹی برائے انسانی حقوق کی رپورٹ کے مطابق: وہاں کم و بیش سارے البانوی مسلمان بچوں کو ایسا زہر دے دیا گیا ہے جس سے وہ بانجھ ہو جائیں۔ وہ سارے شہری و انسانی حقوق سے محروم کر دیے گئے ہیں، ملازمتوں سے نکال دیے گئے ہیں۔ کوسووا

۳- ۱۹۹۸ء میں سربیا نے کوسووا کے مسلمانوں پر بھی مظالم اور وسیع پیمانے پر قتل عام کی وہی تاریخ و ہرانا شروع کر دی جو بوسنیا میں کر چکا تھا۔

مغرب اور عالم اسلام

سے متصل البانیہ ہے۔۔۔ پھر کہیں یہ آگ پھیلتی تو نہ چلی جائے گی کہ سارے یورپ کو اپنی لپیٹ میں لے لے۔

۱۹۱۳ء میں بوسنیا کے دارالحکومت 'سرائیوو' میں وہ گولی چلی تھی جس نے نہ صرف آسٹریا کے آرج ڈیوک کو ہلاک کر دیا، بلکہ اس نے جنگ عظیم [۱۸-۱۹۱۳ء] کی آگ بھڑکا دی جس میں یورپ کے مسلسل اور لامتناہی ترقی کے خواب خاکستر بن گئے۔ چار سالہ طویل اور تباہ کن، مگر لائینی جنگ اور کروڑوں لاشوں اور پانچ و مفلوج جسموں نے یورپ کے جسم و جان پر ایسے کاری زخم لگا دیے، جن سے وہ آج تک صحت یاب نہیں ہو سکا اور سرائیوو میں چلنے والی گولی دوسری تباہ کن جنگ عظیم کا تحفہ بھی دے گئی۔

ایک فرانسیسی مبصر کے الفاظ میں: آج سرائیوو میں امریکی صدر جارج بش کا "نیا عالمی نظام" تو دفن ہو چکا ہے۔ سوال پیدا ہوتا ہے: کیا بوسنیا سے تتر بتر کیے جانے والے مسلمانوں کے اندر کا مسلمان جاگ اٹھے گا؟ اور یورپ کے ہر ملک میں جا کر پناہ لینے والے مسلمان یورپ کو ایک اور مشرق وسطیٰ بنا دیں گے؟۔۔۔ اس قسم کے اندیشے ہیں جنہوں نے سابق برطانوی وزیراعظم [۹۰-۱۹۷۹ء] مسز مارگریٹ تھیچر کو یہ کہنے پر مجبور کر دیا کہ: "سربیا کو الٹی میٹم دو۔ اس کے فوجی ٹھکانوں پر بم باری کرو اور بوسنیا کی اصل سرحدیں بحال کرو"۔

فرعون کو اپنے گھر میں موٹی کے وجود سے ڈر لگا ہوا ہے۔ لیکن فرعون کے لیے اپنے انجام سے کوئی مفر ممکن ہے؟

بے حسی اور غفلت

بوسنیا، یورپ کی تہذیب کی پیشانی پر ہی ٹٹک کا ٹیکا نہیں کہ جس کا دھونا اس کے لیے ناممکن ہے، عالم اسلام کے دامن پر بھی ایسا داغ ہے جو دھوئے نہ دھلے گا۔ اس پورے عرصہ قیات میں مسلمان ممالک کے بادشاہ، جنرل، وزراء، عظیم ایک کمزور سے احتجاج، مہینوں کے

بوسنیا: مسلمانوں کی حالت زار اور مغرب

بعد چند سفیروں کی واپسی سے زیادہ بڑا کوئی کارنامہ سرانجام نہیں دے سکے۔ بے حسی اور ذلت کی بھی حد ہوتی ہے۔

ایک پوری مسلم آبادی کا نام و نشان مٹایا جا رہا ہے اسے بدترین مظالم کا شکار بنایا جا رہا ہے وہ جرأت و ہمت سے اپنے اسلامی تشخص کے تحفظ میں جہاد میں مصروف ہے نہ اس کی مالی مدد ہے نہ مادی نہ فوجی۔ جن ملکوں نے اربوں ڈالر پلٹ پر رکھ کر امریکا، اسرائیل اور روس کی خدمت میں پیش کر دیئے ان کے خزانوں پر سانپ بیٹھے رہے اور بوسنیا کے مسلمان مرتے رہے۔

بنی اسرائیل کی اسی بے حسی اور برادر کشی، برادر کشی سے تغافل اور بے نیازی پر قرآن نے یہ کہا:

فَمَا جَزَاءُ مَنْ يَفْعَلُ ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا وَيَوْمَ
الْقِيَامَةِ يُرَدُّونَ إِلَى أَشَدِّ الْعَذَابِ وَمَا اللَّهُ بِغَافِلٍ عَمَّا تَعْمَلُونَ ○
(البقرہ ۲: ۸۵) تم میں سے جو لوگ ایسا کریں ان کی سزا اس کے سوا اور کیا ہے
کہ دنیا کی زندگی میں ذلیل و خوار ہو کر رہیں اور آخرت میں شدید ترین عذاب کی
طرف پھیر دیے جائیں۔

المیہ المیہ ہی ہوتا ہے۔ لیکن اس المیہ نے بوسنیا کے مسلمانوں کو اسلام سے آشنا کر
دیا، مسلمان ہونے کا شعور ان کے دل و دماغ پر ثبت کر دیا۔ ”تمہارا قصور کیا تھا؟“ اس کا
جواب اب ہر ایک کے پاس ایک ہی ہے: ”ہم مسلمان ہیں“۔ عملی طور پر وہ اسلام سے بہت
دُور جا چکے تھے۔ اب بے جگری سے ”مسلمان رہنے کے لیے“ لڑ رہے ہیں۔ جنت ان
کے لیے مطلوب و مقصود بنتی جا رہی ہے۔ بوسنیا کے مفتی صاحب کے الفاظ میں: ”اگر ہم نے
اب بھی جنت حاصل کرنے کی سعی نہ کی تو ہماری قسمت میں دو جہنم ہیں، ایک اس دنیا میں ظلم و
ذلت کی جہنم اور دوسرے آخرت میں اللہ کی جہنم۔“

مادی طور پر دونوں کے درمیان کوئی مقابلہ نہیں ہے۔ مگر اللہ اکبر! اللہ کی طاقت ہر طاقت سے بڑی ہے اور اس کی تدبیر ہر تدبیر پر حاوی۔ وہ نہتوں کو فتح سے ہم کنار کر سکتا ہے۔ اگر یونیا کے مسلمان شوقی شہادت اور طلب جنت کی راہ میں سرفروشی کے نئے باب رقم کرتے رہے، تو ان شاء اللہ صدیوں کے بعد یورپ کے عین قلب میں ایک آزاد مسلمان ریاست قائم ہو جائے گی: وَمَا ذَلِكَ عَلَى اللَّهِ بِعَزِيزٍ [ابراہیم ۲۰: ۱۴] اندھیروں میں یونیا سے جس روشنی کے پھوٹنے کے امکانات سامنے ہیں ان کو حقیقت بنانے کے لیے یہی ضروری نہیں کہ یونیا کے ہمارے مسلمان بھائی، جو نہ عرب ہیں، نہ ترک، نہ ایرانی، نہ افغانی، نہ پاکستانی بلکہ خالص یورپی ہیں، خاک و خون کے طوفان سے گزریں، بلکہ یہ بھی ضروری ہے کہ ملت اسلامیہ کے جسد واحد کا ہر حصہ دائے درمے قدمے، ننھے ننھے ان کا شریک سفر ہو۔ [ستمبر ۱۹۹۲ء]



بوسنیا کا سبق، عبرت کا تازیانہ

بوسنیا کا نام و نشان مٹانے کی خواہش میں برپا کی جانے والی صلیبی جنگ بلاشبہ اسلام اور مغرب کے درمیان اسی تہذیبی جنگ کی ابتدائی جھڑپ ہے جس کی خبر مغربی دانش ور اور سیاست دان کچھ عرصے سے بڑے زور شور سے دے رہے تھے۔ لیکن یہ جنگ جس عیاری، مکاری اور درندگی کے ساتھ مسلط کی گئی ہے اس سے یہ بھی ظاہر ہو گیا ہے کہ ”مہذب“ مغرب کو اپنے تئیں اسلام کے خلاف یہ جنگ لڑنے میں تہذیب اور انسانیت کی کسی ادنیٰ سی قدر کو بھی پامال کرنے میں ذرہ برابر تامل نہ ہوگا۔

بوسنیا کو انسانوں کا، ان کی عصمتوں کا، ان کی املاک اور ان کے تہذیبی ورثے کا مذبح خانہ بنانے کا کام بے شک نسل پرست عیسائی سرہوں نے انجام دیا، لیکن مغربی طاقتیں خصوصاً برطانیہ، فرانس اور امریکا اس جرم میں ان کے ساتھ برابر کے شریک رہے۔ انھوں نے جس ڈھٹائی سے سرہوں کی پشت پناہی کی، ان کے جرائم میں اعانت کی، ان پر پردہ ڈالا، بوسنیا کے ہاتھ پاؤں باندھ کر اسے ذبح کرایا، اس کے حصّے بخرے کر کے اس کا نام و نشان مٹانے کے منصوبوں کو عملی جامہ پہنایا، وہ اب کوئی ڈھکی چھپی بات نہیں رہ گئی۔ مغربی طاقتیں ساتھ نہ دیتیں، تو سر بیابان ہرگز یہ سب کچھ نہ کر سکتا۔

مغرب اور عالم اسلام

مغرب کی گواہی

سربوں کی درندگی اور مغرب کی طرف سے ان کی پشت پناہی دیکھ کر مغرب کے اہل ضمیر بھی چیخ اٹھے ہیں۔ فرانس کے معروف دانش ور پروفیسر بروکنر (Bruckner) کہتے ہیں:

یہ قانون کی پسپائی ہے۔ [دوسری جنگ عظیم کے دوران] نازی ازم کی شکست کے ۴۶ سال بعد ہمیں معلوم ہو گیا ہے کہ یورپ تہذیب امن اور سلامتی کا گہوارہ نہیں، یہاں درندگی اور وحشت کا راج ممکن ہے۔ ہم جن یورپی اقدار پر یقین کے دعوے دار تھے وہ ایک سراب ثابت ہوئی ہیں۔ اگر یورپ کی زمین پر ایسی درندگی ممکن ہے تو ہماری پوری تہذیب ہی مشتبہ ہے۔^۱

اسی محلے کے ادارہ نگار لکھتے ہیں:

کہا جاتا ہے کہ سرائیو میں یورپ مر رہا ہے، حقیقت یہ ہے کہ جو کچھ مر رہا ہے وہ یورپ سے کہیں زیادہ قیمتی ہے: انسان کا یہ حق کہ اس کے کچھ حقوق ہیں۔^۲

ڈیوڈ ریلف (David Rieff) اپنی کتاب میں مرثیہ خواں ہے:

گذشتہ ڈھائی سالوں کے دوران بوسنیا میں بے شمار خواب موت کے گھاٹ اتر گئے ہیں: یہ خواب کہ عالمی ضمیر نام کی کوئی چیز پائی جاتی ہے! یہ خواب کہ یورپ ایک تہذیب یافتہ علاقہ ہے! یہ خواب کہ انصاف اسی طرح کمزور کا حق ہے جس طرح طاقت ور کا! یہ خواب کہ سچائی کا علم ہمیں بدی سے نجات کے لیے کافی ہے! — کامل شکست! انتہائی شرم ناک!^۳

لف شلتز (Schultz) اور ریچہ علی لکھتے ہیں:

۱- مجلہ Praxis، اؤکسفر، ج ۱۳، ص ۲۲۹

۲- ایضاً، ص ۲۳۰-۲۳۱

۳- ڈیوڈ ریلف: Slaughterhouse: Bosnia the Failure of The West، ناشر: سائمن اینڈ شوئرٹز، مارچ ۱۹۹۶ء، صفحات ۲۷۳

بوسنیا کا سبق، عبرت کا تازیانہ

بوسنیا اس بات کا منہ بولتا ثبوت ہے کہ طاقت ور ریاستوں کے اقدامات میں اخلاقی اور انسانی اصولوں کے نام کی کوئی چیز نہیں پائی جاتی۔ اس کے باوجود زور و شور سے دنیا کو ان اعلیٰ اخلاقی اقدار کے درس پر درس دیتے رہتے ہیں جن پر ان کے سوا ساری دنیا کو کاربند رہنا چاہیے۔ نیورمبرگ کے اصول، بنیادی حقوق کے چارٹر، جنیوا کنونشن، ہیل سنگی اعلامیہ — یہ سب ان کے نئے ”عقائد اور مقدس دستاویزات“ ہیں، [اپنے مخالفین کو قابو میں رکھنے کے ہتھیار] لیکن وہ ان کو اپنے معاملات خراب کرنے کی اجازت کبھی نہیں دیتے۔^{۲۰}

یہ ظلم، یہ درندگی

اپریل ۱۹۹۲ء سے [نسل پرست عیسائی] سربوں نے بوسنیا کے مسلمانوں کو صرف مسلمانوں کو بدترین وحشیانہ کارروائیوں کا نشانہ بنایا ہوا ہے۔ ڈھائی لاکھ سے زیادہ مسلمان ذبح کیے جا چکے ہیں، ہزاروں کو پکڑ کے اور باندھ کر گولی ماری گئی ہے، ۵۰ ہزار سے زائد عورتوں کی عصمت دری کی جا چکی ہے، ہزاروں بچوں کو دیوار پر مار کر اور ٹینکوں کے آگے ڈال کر قیمہ قیمہ کیا گیا ہے، لاشوں کا مثلہ کیا گیا ہے، ناک کان کاٹ کے اور آنکھیں نکال کے ہار بنائے گئے ہیں، کھوپڑیاں پھاڑ کر مغز نکالا گیا ہے، ۲۰ لاکھ سے زیادہ مسلمان بے گھر کیے جا چکے ہیں، ان کی بستیاں ملے بھرا دی گئی ہیں (ایک وقت تھا کہ دو سو گاؤں روزانہ کے حساب سے) ہزاروں مسجدیں، تین بڑی بڑی لائبریریاں، صاف پانی پرانے منطوطات، سیکڑوں مدرسے، فن تعمیر کے خوب صورت نمونے، مکانات، پل، بھرے کے پورے شہر (مثلاً فوجا، موستار، پرانا سرائیوو) تباہ و برباد کر کے جلا کے مٹا دیے گئے ہیں۔ مغربی ممالک اور اقوام متحدہ بڑی دلچسپی اور خاموشی سے یہ سارا تماشا دیکھتے رہے ہیں۔

۲۰ لف شلزاور ریچرڈ علی، Why Bosnia. Writings on the Balkan War، نائٹرڈی پبلیشرز، دسمبر ۱۹۹۳ء، ص ۱۰

ایک کھیل سربرے نیکا (Srebrenica) اور زیپا (Zepa) میں جولائی [۱۹۹۵ء] میں کھیلایا گیا، جو مغربی طاقتوں کے عزائم کا منہ بولتا ثبوت ہے۔ یہ دونوں ان ۶ شہروں میں متعین کیے گئے تھے جنہیں اقوام متحدہ اور مغربی طاقتوں نے مسلمان شہریوں کے لیے ”محفوظ پناہ گاہ“ (safe havens) قرار دیا گیا تھا کہ جہاں پر وہ سریوں کی غارتگری سے مامون ہوں گے۔ ان کی حفاظت کے لیے اقوام متحدہ کے فوجی دستے موجود تھے۔ تمام بین الاقوامی ضمانتوں اور حفاظتوں کے باوجود سریوں نے اقوام متحدہ کے فوجیوں کو الٹی میٹم دیا، لیکن اقوام متحدہ کے چند فوجی جو راستے سے نہ ہٹے انہیں ریغمال بنالیا اور سربرے نیکا پر قبضہ کر لیا۔ پھر چند دن میں چوبیس ہزار مسلمانوں کا نسلی صفایا (ethnic cleansing) ہو گیا۔

بعد ازاں ٹیلی ویژن کیمروں کے سامنے فاتح کمانڈر جنرل مانکو شیویچ: [م: مارچ ۲۰۰۶ء] نے اقوام متحدہ کے ڈیج کمانڈر کے ساتھ جام فتح نوش کیا۔ کمال عیاری سے مسلمانوں کو دلاسا دیا، ان میں چاکلیٹ تقسیم کیے انہیں امن و امان کا یقین دلایا اور پھر کیمروں کے ہٹتے ہی خونی کھیل شروع ہو گیا۔ بوڑھوں اور بچوں کو دوسری محفوظ پناہ گاہ شہر تزل [Tuzla] روانہ کر دیا، جو ان مسلمان عورتوں کو عصمت دری کے لیے چن لیا، نوجوان لڑکوں سمیت جو بھی لڑنے کے قابل تھے انہیں الگ کر کے بے دریغ گولیوں سے بھون دیا۔ اس کے بعد زیپا شہر کی باری تھی وہ بھی اسی انداز میں فتح کر لیا گیا۔ پھر بیہاج [Behaj] شہر کا نمبر تھا۔

اقوام متحدہ اور ظلم

مغربی طاقتوں کا رد عمل کیا تھا؟

سربرے نیکا کے نزدیک اجتماعی قبروں کی تصویریں اقوام متحدہ میں پیش کر دیں تو برطانیہ اور فرانس نے سخت ناک بھون چڑھائی۔ اس سے پہلے لندن میں ایک روزہ کانفرنس ہوئی تو اعلان کیا گیا: ”اب اگر گورازدے [Gorazde] پر سریوں نے حملہ کیا تو سخت

بوسنیا کا سبق، عبرت کا تازیانہ

کارروائی کی جائے گی۔“ یہ گویا لائنس تھا کہ باقی محفوظ علاقے تم فتح کر سکتے ہو، گورازدے بھی۔ کیونکہ کانفرنس کے صدر، برطانوی وزیر خارجہ نے ساتھ ہی یہ وضاحت بھی کر دی: ”ہم جنگ ہرگز نہیں کریں گے“۔ ساتھ ہی اصل عزائم بھی زبان سے اُبل پڑے: ”ٹھیک ہے اب بوسنیا کے لیے ہماری تازہ پیش کش موجود ہے: سربرے نیکا، زیپا اور گورازدے سے بالکل دست بردار ہو جاؤ اور اس کے بدلے۔“

”اتنی“ محفوظ پناہ گاہیں وجود میں کیسے آئیں؟ یہ بھی ایک شرم ناک داستان ہے۔

ستمبر ۱۹۹۱ء میں جب سربوں نے پہلے سلووینیا اور پھر کروشیا پر حملہ کیا، تو برطانیہ اور فرانس کی خواہش پر اور سربوں کی درخواست پر اقوام متحدہ کی سلامتی کونسل نے سارے یوگوسلاویہ کو اسلحے کی فراہمی پر پابندی عائد کر دی۔ یہ پابندی سراسر عیسائی سربوں کے مفاد میں گئی، اور سراسر مسلم بوسنیا کے خلاف۔ بوسنیا کے مجبور اور بے دست و پا مسلمانوں نے اپنی آزادی کے لیے امریکا اور یورپ کی ہدایات پر حرف بہ حرف عمل کیا۔ وہ سلووینیا اور کروشیا کی طرح، یوگوسلاویہ سے علاحدہ نہ ہوا تھا۔ اس نے یورپ کی ہدایات کے مطابق ریفرنڈم بھی کرایا تھا۔ سربوں نے اس کی سرحدوں کو عبور کر کے جارحیت کی تھی۔ وہ اقوام متحدہ کے چارٹر کے تحت اپنے دفاع کے لیے اسلحے کے حصول کا بھی حق رکھتا تھا۔ لیکن امریکہ اور برطانیہ نے بوسنیا کی سرحدوں کو تسلیم کرنے کے باوجود بوسنیا پر اپنے دفاع کے لیے اسلحہ حاصل کرنے پر پابندی برقرار رکھی، اور اس پابندی کے اٹھانے کی شدت سے مخالفت کی، اگرچہ انھوں نے اس کے دفاع کا انتظام بھی نہ کیا۔

انٹرنیشنل انسٹی ٹیوٹ آف اسٹریٹجک اسٹڈیز، لندن کے مطابق، بوسنیا میں سرب فوج کی طاقت کو، جسے، یوگوسلاویہ فوج سے سارے ہتھیار مل گئے تھے، بوسنیا کی فوج کے مقابلے میں دس گنا برتری حاصل تھی۔ بوسنیا کے پاس مشکل سے تین ہزار پانچ سو فوج تھی۔ ستمبر ۱۹۹۲ء میں اس کے پاس دو ٹینک اور دو مسلح گاڑیاں تھیں، جب کہ سرب فوج کے پاس تین سو ٹینک

مغرب اور عالم اسلام

دوسو گاڑیاں آٹھ سو توپیں اور چالیس لڑاکا طیارے تھے۔

۱۸ دسمبر ۱۹۹۲ء کو اقوام متحدہ کی جنرل اسمبلی کو اس شرمناک تضاد کا احساس ہوا کہ ایک رکن ریاست کو چارٹر کی شق ۵۱ کے تحت اپنے دفاع کے لیے اسلحہ حاصل کرنے کا اختیار بھی نہیں۔ چنانچہ اس نے بھاری اکثریت سے 'بوسنیا پر سے پابندی اٹھانے کی قرارداد پاس کی اور اقوام متحدہ کی سلامتی کونسل سے دست بستہ درخواست کی کہ وہ اپنا فیصلہ منسوخ کر کے بوسنیا کی سالمیت کے لیے ہر ممکن ذرائع اختیار کرے۔' لیکن سلامتی کونسل نے اس کو بالکل نظر انداز کر دیا اور اسلحہ دینے کے بجائے 'جیسے محفوظ مقامات' قائم کر دیے۔ اس کے بعد اسلحہ پر پابندی ختم کرنے کی تمام کوششیں اور اپیلیں صدا بہ صحرا ثابت ہوئیں یہاں تک کہ امریکی کانگریس کی قرارداد کو بھی امریکی صدر [۲۰۰۱ء-۱۹۹۳ء] بل کلنٹن نے ویٹو کر دیا حالانکہ وہ اپنی انتخابی مہم کے دوران بوسنیا میں فوجی مداخلت کر کے سربوں کو روکنے کی حمایت کر رہے تھے۔

سرب بے نیکا پر سرب قبضے کے بعد ایک چشم دید گواہ نے دیکھا: "پانچ سو مسلمان نوجوانوں سے پہاڑوں میں گھٹنوں کے بل مارچ کرائی جا رہی ہے اور ان کے ہاتھ پیچھے گردنوں کے ساتھ بندھے ہوئے ہیں پھر ان سب کو گولی مار دی گئی۔" ہوش کی آنکھوں سے دیکھا جائے تو امریکا، برطانیہ، فرانس اور یورپ نے بالکل یہی عمل پورے بوسنیا کے ساتھ کیا۔ پہلے اس کے ہاتھ پیچھے باندھے پھر اپنے دفاع کے لیے ہتھیاروں سے محروم کیا پھر اسے دشمن کے آگے گھٹنوں کے بل ریٹگنے پر مجبور کیا پھر دشمن کو شہ دی اور اس کی پشت پناہی کی کہ وہ اس کا ایک ایک عضو کاٹے اور اس کے سارے جسم کو آگ اور لوہا برساتی گولیوں سے چھلنی کر دے۔

مغرب کی بودی دلیل

بوسنیا کے مسئلے میں 'مغربی طاقتوں کی دلیل ہمیشہ ایک رہی: "اسلحہ کی فراہمی سے خون ریزی اور بڑھ جائے گی۔" لیکن اس سے زیادہ اور کیا خون ریزی ہوتی جتنی ہو چکی ہے۔

بوسنیا کا سبق، عبرت کا تازیانہ

بوسنیا تو اتنا سخت جان ثابت ہوا کہ صرف تین ہزار پانچ سو فوج اور دو ٹینکوں سے شروع کر کے وہ تین سال تک اپنا دفاع کرتا رہا ہے اور کسی طرح اسے مٹایا نہیں جاسکا۔ اگر اس کے پاس اسلحہ بھی ہوتا تو کیا صرف اسلحہ کی موجودگی سرب جارحیت کو روکنے کے لیے کافی نہ ہوتی؟

مغربی ممالک نے اپنی داخلی سیاست کے دباؤ کی وجہ سے ایک طویل جنگ میں الجھنے سے بچنے کی خاطر بوسنیا کی سالمیت کے تحفظ کے لیے فوجی مداخلت نہیں کی اور نہ اقوام متحدہ اور نیٹو [۱۹۹۹ء۔ معاہدہ شمالی اوقیانوس] کو سربوں کے خلاف ہتھیار استعمال کرنے کی اجازت دی۔ اس منافقت کا کوئی جواز تو نہیں پھر بھی یہ قابل فہم ہے لیکن خود بوسنیا کے لوگوں کو اپنے دفاع سے روکنے کا کیا جواز ہے؟ یہ کس طرح قابل فہم ہے؟ یہ سوال پھر پیدا ہوتا ہے کہ کیا مغرب واقعی بوسنیا کے مسلمانوں کی خوں ریزی روکنا چاہتا تھا؟ کیا اسے واقعی بوسنیا کی سالمیت کی حفاظت مطلوب تھی؟ ہمیں یقین ہے کہ نہیں۔ بوسنیا میں جو کچھ ہوا مغرب کے عزائم اور منصوبوں کے عین مطابق ہوا۔ برطانوی وزیر دفاع نے کہا: اسلحہ پر بندش کا خاتمہ تو بدترین حل ہے۔ پوچھا گیا کہ کیوں؟ جواب میں دل کا راز زبان پر آ ہی گیا: ”پھر کنٹرول ہمارے ہاتھ سے نکل جائے گا“۔ گویا پھر بوسنیا میں ہم وہ کچھ نہیں کر پائیں گے جو ہم کرنا چاہتے ہیں۔

مغربی طاقتوں کے لیے مشکل یہ ہو گئی کہ ان کے اندازوں کے برعکس سرب ”نااہل“ نکلے بوسنیا سخت جان ثابت ہوا اس کو جلد ختم کرنا ممکن نہ ہوا۔ نتیجہ یہ کہ انھیں ساری بے شرمی کے باوجود اپنے ”مہذب“ اور ”انسانی حقوق“ کے علم بردار ہونے کی لاج رکھنے کے لیے مسلسل کچھ نہ کچھ کرنا پڑا۔ یہی ان پر سخت گراں گزرا۔

اسلحہ کی فراہمی کے معاملے ہی میں نہیں ہر معاملے میں مغربی ممالک کھلم کھلا عیسائی سربیا کی حمایت اور مسلم بوسنیا کی مخالفت میں سرگرم رہے۔ وہ زیادہ سے زیادہ اس بات کے

مغرب اور عالم اسلام

لیے تیار رہے کہ مسلمانوں کو ریڈ انڈینوں کی طرح کوئی ”ریزرویشن“ یا افریقہ کے کالوں کی طرح کوئی ”لیسوٹھو“ (Lesotho) مل جائے اور وہ اس پر قانع ہو جائیں۔

جھوٹ پر جھوٹ

دنیا کی آنکھوں میں دھول جھونکنے کے لیے وہ ایک کے بعد ایک جھوٹ گھڑتے رہے اور اسے زور و شور سے پھیلاتے رہے۔ عملاً ان کا منصوبہ یہ رہا کہ سربوں کی درندگی کی طرف سے چشم پوشی کی جائے اور اس پر پردہ ڈالا جائے۔ ظالم اور مظلوم کو برابر ثابت کیا جائے۔ بوسنیا کو مجبور کیا جائے کہ وہ سربیا کی جانب سے ”مسلم نسلی تطہیر“ اور نام نہاد فتوحات کے نتائج تسلیم کر لے نسلی بنیادوں پر تقسیم پر راضی ہو جائے ورنہ مکمل خاتمے کا انجام بھگتنے کے لیے تیار رہے۔ انہی اہداف کے حصول کے لیے وہ سربوں سے بڑھ کر سربوں کے مفاد میں جھوٹا پروپیگنڈا کرتے رہے۔

سربوں کی جانب سے بوسنیائی مسلمانوں کے ”نسلی صفایا“ بچوں، بوڑھوں اور جوانوں کے بے تحاشا قتل اور عورتوں اور بچیوں کی عصمت دری، ان کے کیمپ اور ان میں ہڈیوں کے ریگلے سسکتے ڈھانچے پہلی دفعہ دنیا کی آنکھوں کے سامنے اگست ۱۹۹۲ء میں ٹی وی اسکرین پر آئے۔ کیا میونخ سے ایک گھنٹے اور پیرس سے دو گھنٹے کی مسافت پر واقع ہونے والی ان ہیمنہ کارروائیوں سے امریکا، برطانیہ اور فرانس جیسے ممالک کی انٹیلی جنس کے ذرائع بے خبر ہو سکتے تھے؟ ہرگز بھی نہیں۔

لیکن یہ سب ممالک جان بوجھ کر خاموشی اختیار کیے ہوئے تھے۔ جب دنیا میں شور مچا تو امریکی وزیر خارجہ جیمز بیکر نے اسے محض ”یورپ کے قلب میں ایک سنگین انسانی مسئلہ“ قرار دیتے ہوئے صرف امدادی کوششوں پر زور دیا، ان مظالم کو روکنے کے لیے کسی مدد یا کارروائی پر نہیں۔ ساتھ ہی یہ بھی کہا کہ ”جب تک سارے ذرائع آزمانہ لیے جائیں، قوت استعمال نہ

بوسنیا کا سبق عبرت کا تازیانہ

ہوگی۔ امریکی صدر [۹۳-۱۹۸۹ء] جارج بش سنیر نے ان مظالم کو ”انتقام در انتقام“ اور ”صدیوں پرانی دشمنیوں کا ایک نہایت الجھا ہوا نتیجہ“ قرار دیا۔ لیکن صدر بش نے نہ یہ کہا کہ مظالم ختم کیے جائیں نہ یہ کہ کیمپ بند کیے جائیں بلکہ صرف ”کیمپوں تک ریڈ کراس کی رسائی“ کی درخواست کی۔ اقوام متحدہ کے انسانی امداد کے ادارے کے سربراہ نے کہا: ”ہاں“ کچھ ناخوش گوار حالات ضرور پائے جاتے ہیں۔“

مظلوم مسلمانوں کو ظالم سربوں کا ہم پلہ ثابت کرنے کے لیے ’مہذب مغرب‘ کے بڑے بڑے لوگوں کو کچھ عار نہیں۔ برطانوی کمانڈر جنرل روز (Rose) نے ’بی بی سی کے پانوراما پروگرام میں‘ گورازدے کے چند جلے ہوئے مکانوں کو دکھاتے ہوئے کہا: ”یہاں سے مسلمانوں نے بارہ ہزار پانچ سو سربوں کا نسلی صفایا کیا۔“ تاہم اقوام متحدہ کے سارے ریکارڈ اور یورپ کے تمام قابل ذکر اخباروں میں ایسے کسی واقعہ کا ذکر نہیں۔ لیکن ۱۹۹۱ء کی مردم شماری کے ریکارڈ کے مطابق پورے گورازدے ضلع میں دس ہزار سرب تھے شہر میں مشکل سے پانچ ہزار ہوں گے پھر جنرل روز یہ من گھڑت جھوٹ کیسے بول دیا؟ پھر ایک جنرل کا بیان اور بی بی سی کی آواز‘ یہ ”کلام مقدس“ ہر ایک نے دہرایا۔ ایک سنیر امریکی سفارت کار کو برطانوی وزارت خارجہ میں معلومات فراہم کی گئیں تو اس نے حیرت زدہ ہو کر کہا: ”اتنی زبردست فراہمی معلومات کا ایک ہی ہدف تھا: زیادہ سے زیادہ الزام مسلمانوں پر رکھا جائے۔“

ایک ممکن یہ بھی خوب استعمال کی گئی کہ جو مظالم سرب کر رہے ہیں ان کو بھی مسلمانوں کے سر ڈال دیا جائے۔ جب اقوام متحدہ کے فرانسیسی دستے کی حفاظت میں سفر کرنے والے بوسنیا کے مسلمان نائب وزیراعظم حاکمہ تریلیک کو سربوں نے گولی مار دی تو تحقیقاتی رپورٹ میں اس کا الزام بھی مسلمانوں پر رکھا گیا کہ انھوں نے ”تشویش کا ماحول پیدا کر دیا تھا۔“ سرائیوو میں سربوں نے ۱۹۹۲ء میں ایک بم روٹی خریدنے والوں پر اور ۱۹۹۳ء میں ایک بم بازار میں پھینکا۔ کسی شہادت کے بغیر اقوام متحدہ کے پہلے کمانڈر کینیڈا کے جنرل

مغرب اور عالم اسلام

میکنزی نے ان واقعات کا کھلم کھلا الزام اسی مظلوم بوسنیا پر لگا دیا۔

اور بھی بے شمار جھوٹ تھے جو بڑے شد و مد سے پھیلائے گئے۔

پہلا یہ کہ ”بلقان میں تو خوں ریزی ہوتی ہی رہتی ہے“۔ حالانکہ یورپ میں جتنی خوں ریزی برطانیہ، فرانس اور جرمنی کے مابین ہوئی ہے اس کی مثال تو پوری انسانی تاریخ میں نہیں ملے گی۔ پہلی جنگ عظیم میں ۸۵ لاکھ لوگ ہلاک اور دو کروڑ زخمی و معذور ہوئے جب کہ دوسری جنگ عظیم میں چار کروڑ ۳۰ لاکھ ہلاک ہوئے۔^۱

دوسرا یہ کہ وہاں تو ”پرانی نسلی عداوتیں ہیں جو بار بار پھٹکتی رہتی ہیں“۔ حالانکہ بوسنیا میں تینوں گروہ صدیوں سے صلح و آشتی سے رہتے چلے آئے تھے اپنی رواداری اور متنوع معاشرے کے لحاظ سے یہ یورپ کے جہنم میں ایک منفرد جنت اور اس کے ماتھے کا جھومر تھا۔ پھر وہاں مسلمان سرب اور کروٹ نسلوں کے درمیان کوئی نمایاں فرق بھی نہیں۔

تیسرا یہ کہ ”بوسنیا نام کا نہ کبھی ملک رہا ہے نہ قوم۔ اس کو آزاد بننے کا شوق کیوں چرایا“ اسے یہ حق کیسے مل سکتا ہے؟۔ نیویارک ٹائمز کے سابق ایڈیٹر روزی نتھال (Rosenthal) نے لکھا: ”مسلمان لیڈروں نے ایک ایسے بوسنیا کی آزادی کا اعلان کیا ہے جس کا بحیثیت قوم کبھی وجود نہیں رہا، جہاں مسلمان کبھی اکثریت میں نہیں رہے، جہاں کوئی بوسنیائی نہیں بستے۔“^۲

برطانیہ کے مؤرخ، نوبل میکلم (Noel Malcolm) نے اپنی تحقیقی کتاب Bosnia: A Short History [ناشر: میک ملن] میں مغربی حکومتوں کے اس سارے کذب و افترا کا پردہ مکمل طور پر اور موثر انداز میں بالکل چاک کر دیا ہے۔

۶۔ تاہم مغرب کی معروف خبر رساں ایجنسی رائٹر (Reuter) کے مطابق دوسری جنگ عظیم میں ۵ کروڑ ۲۸ لاکھ اور

۸۰ ہزار لوگ موت کے گھاٹ اترے۔ (۹ مئی ۲۰۰۵ء)

۷۔ روزنامہ نیویارک ٹائمز ۱۶ اپریل ۱۹۹۳ء

بوسنیا کا سبق عبرت کا تازیانہ

مغربی طاقتیں بوسنیا کے خلاف سربیا کی وحشیانہ جارحیت، نسلی صفائی، قتل عام، عصمت دری اور ۷۰۰۰ فی صد بوسنیا پر سربیا کے قبضے کو محض ایک ”خانہ جنگی“ قرار دینے پر تلی ہوئی ہیں۔ اس کا مقصد ظالم و مظلوم کو مساوی رکھنے اور جارحیت کے زہر کو مستقل جواز دینے کے علاوہ اور کیا ہو سکتا ہے۔ چنانچہ مغربی حکمرانوں کی ”صلح جوئی“ کی ساری کوششوں کا ہدف صرف یہی رہا ہے: ”بوسنیا کو سربوں اور کروائیوں کے درمیان تقسیم کر دیا جائے“ مسلمان چند علاقوں میں محفوظ کر دیے جائیں۔“ امریکی اور برطانوی فارمولوں کی غرض و غایت یہی رہی ہے۔

تکلیف دہ مشورے

اپریل ۱۹۹۳ء میں امریکی وزیر خارجہ مسٹر وارن کرستوفر نے بوسنیا کے صدر کے نام ایک خط میں زور دیا کہ ”وہ بوسنیا کی وہی تقسیم قبول کر لیں جس پر سربیا کے صدر مائلوشیویچ (Milasovich) اور کروشیا کے صدر ٹیچ مین (Tudjman) اتفاق کر چکے تھے۔ جس پر صلح کے مشن پر مامور برطانیہ کے ڈاکٹر اوون اور ناروے کے سنوٹین برگ مہر تصدیق ثبت کر چکے تھے۔“ امریکی وزارت خارجہ کے چند باضمیر افسران نے اس موقف کے خلاف شدید احتجاج کیا، چار افراد نے استعفیٰ بھی دیے، لیکن ۱۹ اگست کو یہ خط چلا گیا۔ اپریل ۱۹۹۳ء میں امریکی صدر بیل کلنٹن نے نسل کشی اور بوسنیا کی تقسیم کے خلاف آواز اٹھائی کہ یہ غیر انسانی عمل ہے یہ غلط اقدام ہے، ہمیں اس کے خلاف کھڑے ہونا چاہیے۔ لیکن جب ستمبر میں بوسنیا کے صدر علی جاہ عزت بیگلوچ [م: ۱۹ اکتوبر ۲۰۰۳ء] ان سے ملے تو صدر کلنٹن کا پیغام بھی یہی تھا: ”جو کہا جا رہا ہے مان لو“۔

یہ بات بھی اہم ہے کہ تینوں بڑوں کے جو وزرا اور افسران اس مسئلے کے حل پر لگے ہوئے تھے ان سب کے سربیا کے لیڈروں سے گہرے ذاتی تعلقات تھے۔ بوسنیا کے بحران کے

مغرب اور عالم اسلام

وقت امریکی صدر جارج بش کی انتظامیہ میں ایگل برجر نائب وزیر خارجہ تھے یہ صاحب ۱۹۷۰ء کے عشرے کے اواخر میں بلغراد میں امریکی سفیر ہوا کرتے تھے اور مائکوشیوچ کے گہرے دوست۔ ریٹائرمنٹ کے بعد وہ ہنری کسنجرائیوسی ایٹس میں شامل ہو گئے اور اس فرم کے صدر بھی بن گئے۔ اس فرم کو سر بیا کے بڑے بڑے منصوبے ملا کرتے تھے۔ ایگل برجر، یوگوا امریکا (Yogo America) کے ڈائریکٹر بھی تھے جو سر بیا کے کارساز کارخانے کی امریکی شاخ تھی جب کہ سکو کرافٹ، نیشنل سیکورٹی کے ایڈوائزر تھے۔ یہ بھی ۱۹۶۰ء میں بلغراد میں امریکا کے ہوائی اتاشی تھے اور سر بیا کے لیڈروں کے گہرے دوست۔

بوسنیا پر سر بیا کے حملے کے بعد برطانوی وزیراعظم [۹۷-۱۹۹۰ء] جان میجر نے لندن میں کانفرنس بلائی، تاکہ ایک ایسی ”پالیسی“ کو عملی جامہ پہنایا جائے جس کا نہ اعلان ہوا تھا اور نہ کوئی مباحثہ۔ اس کانفرنس میں ایگل برجر نے کلیدی خطاب کیا۔ انھوں نے بھی صدر بش کی طرح تمام وقت تاریخ میں سربوں کے بے پناہ مصائب کا رونا رویا اور اس ’کش مکش‘ کو ’قدیم‘ اور ’الجھا ہوا‘ قرار دیا، مگر نہ بوسنیا کا ذکر کیا، نہ اس کے بقا کی امید کا کوئی اظہار کیا۔

حقیقی ہدف، مسلم ریاست

مغربی حکمرانوں کی جانب سے بوسنیا میں اتنی شرمناک اور اتنی منظم، مسلم دشمنی اور مسلم کشی کے کردار کی تہہ میں اصل سبب کیا ہے؟ وہ خود تو کھل کر کہتے نہیں — کہ ہمیں ان کے دعویٰ تہذیب پر داغ نہ لگ جائے — لیکن یہ راز کوئی راز نہیں رہا ہے۔ بلاشبہ سربوں کا استدلال اور موقف ہی ان کے دل کی بھی آواز ہے۔

بوسنیا کے سرب لیڈر کراڈزج (Karadzic) نے ایک انٹرویو میں کہا ہے:

ہمارا جنگی مقصد یورپ کو بوسنیا میں ایک مسلمان ریاست کے خطرے سے بچانا

بوسنیا کا سبق، عبرت کا تازیانہ

ہے۔ ہمیں یقین ہے کہ کسی بھی مسلم ریاست کا یورپ میں وجود مسلم دہشت گردی کا مرکز بنے گی۔^۸

چنانچہ سرب قوم پرست دہشت گرد بالعموم یہ سمجھتے ہیں اور برملا کہتے ہیں:

ہم اسلام، مسلمان اور ترک کے خلاف یورپ کی جنگ لڑ رہے ہیں۔ ہم عیسائیت کی جنگ لڑ رہے ہیں۔ ہم آخری صلیبی جنگ لڑ رہے ہیں۔ بوسنیا میں مسلم ریاست قائم ہوگئی تو انتہا پسند دہشت گرد بنیاد پرست 'مجاہدین' سارے یورپ پر چھا جائیں گے۔ اسی بات کو فوچا کی ایک سرب عورت نے عالمی خبر رساں ایجنسی رائٹر کے نامہ نگار سے ان الفاظ میں کہا: وہ رہا میدان، یہاں سے جہاد شروع ہونا تھا۔ فوچا ایک اور مکہ بنتا، ان سربوں کی فہریش بن گئی تھیں جنہیں موت کے گھاٹ اتارا جاتا۔ ان میں دو میرے بیٹے بھی تھے، جنہیں سور کی طرح مارا جاتا۔^۹

فرانسیسی حکومت کے ایوانوں میں بھی اس کی صدائے بازگشت سنی جاسکتی تھی۔

ہفت روزہ نیویارکر کے جان نیو ہاؤس سے ایک اعلیٰ سفارت کار نے کہا:

ہم نہ صرف جنگ کو پھیلنے سے، بلکہ یورپ میں ایک مسلمان ریاست کے قیام کو بھی روکنا چاہتے ہیں، جو جلد ایک خوش حال، جنگ جو، اور ہر جگہ لڑائی جھگڑے کا مرکز بن جائے گی۔ [اس لیے بوسنیا کا نام و نشان مٹنا چاہیے، اس طرح کہ مستقبل میں ایسے کسی خطرے کا اندیشہ بھی باقی نہ رہے] ہم مسلمانوں کو فلسطینیوں کی طرح، یورپ میں تتر بتر بھی نہیں ہونے دینا چاہتے [کہیں وہ ایک خطرہ نہ بن جائیں، اس لیے مسلمانوں کی نسل کو بھی ختم کرنا ضروری ہے]۔ تم سوچ نہیں سکتے ہمارے مفادات سرب مفادات سے کتنے قریب ہیں۔ ہمیں سربوں کے بارے میں کوئی پریشانی

۸۔ روزنامہ نیویارک ٹائمز، ۱۸ جولائی ۱۹۹۳ء

۹۔ ٹویل میکملکم، 'Bosnia: A Short History' (میک ملن صفحات: ۳۳۰) ص ۲۳۷

مغرب اور عالم اسلام

نہیں، مسلمانوں کے بارے میں ہے۔

یہی بات جون ۱۹۹۳ء میں روس کے صدر [۹۱-۱۹۹۹ء] بورس یلسن کے مشیر برائے امور بلقان، ولادی میرفاکوف نے ییل (Yale) یونیورسٹی میں تقریر کرتے ہوئے کہی:

سربوں کی چند کارروائیاں قابل افسوس ضرور ہیں، لیکن دراصل تو دنیا کو — اور یورپ کو — دھوکے باز، ناقابل اعتماد اور دو غلط مسلمانوں پر نگاہ رکھنا چاہیے۔

بوسنیا، یورپ میں ترک اور البانوی امپریلزم کے لیے ایک پل ثابت ہوگا۔

کہاں وہ نہتا بوسنیا کہ جس کے ۷۰ فی صد علاقے پر سرب قبضہ کر چکے ہیں، جس کو سربیا کے مائکوشیویچ اور کروشیا کے ٹچ مین، شدید دشمنی کے باوجود باہم تقسیم کر کے ہڑپ کر جانے کا معاہدہ کر چکے ہیں۔ بوسنیا جس کو ختم کرنے پر ساری مغربی طاقتیں تلی ہوئی ہیں، اور کہاں یورپ میں ترک [مسلم] امپریلزم کا امکان! لیکن ماضی اور مستقبل کی یہ تعبیر مغرب کے دماغ پر اس طرح نقش ہے کہ چودہ سو سال گزر جانے کے باوجود یہ نقش مدہم نہیں پڑا ہے۔

دشمن سے خیر کی توقع؟

افسوس اور تعجب ہے تو اس بات پر کہ بوسنیا کے مسلمان لیڈروں نے 'سلووینیا اور کروشیا کی طرح' اپنی آزادی کا اعلان کرنے سے پہلے اپنے دفاع کی کوئی بھی تیاری نہیں کی تھی، جس کے باعث وہ "لڑتے ہیں اور ہاتھ میں تلوار بھی نہیں" کا مصداق بن گئے۔ انھوں نے اپنی حفاظت اور بقا کے لیے مغرب، امریکا، یورپ، اقوام متحدہ، عالمی ضمیر، یورپ کی تہذیبی اقدار اور انسانیت پر 'توکل' کیا، جو سب کے سب تاریک بکوت ثابت ہوئے۔

وہ یہ بھی یاد نہ رکھ سکے کہ مغرب نے آج تک کوئی جنگ کسی مظلوم کی امداد یا کسی

۱۰- New Yorker، ۳۰ جولائی ۱۹۹۳ء

۱۱- روزنامہ واشنگٹن پوسٹ، ۴ جون ۱۹۹۳ء

یونیا کا سبق 'عبرت' کا تازیانہ

اخلاقی اصول کی خاطر نہیں لڑی ہے۔ دوسری جنگ عظیم نہ پولینڈ کے غم میں تھی نہ یہودیوں کو بچانے کے لیے نہ جمہوریت اور آزادی کی خاطر۔ مکھی مکڑی کے جال میں پھنس گئی اور اب مادی اندازوں کے مطابق اس کا زندہ بچ لکنا ممکن نہیں۔ لیکن اللہ کی تدبیر کے آگے کس کی تدبیر ٹھیر سکتی ہے وہ اس جالے کو توڑ سکتا ہے اسی جالے کو نجات کا ذریعہ بھی بنا سکتا ہے وَمَا ذَلِكْ عَلٰی اللّٰهِ بِعَزِيزٍ [ابراہیم ۱۴:۲۰] ”ایسا کرنا اُس پر کچھ بھی دشوار نہیں ہے۔“

بوئے خوں

مغرب نے جو مسلم کشی کی روش اختیار کی ہے اس میں تعجب کی کوئی بات نہیں۔ آج کے حکمران کل کی ”تہذیب“ کے وارث ہیں۔ اس ”تہذیب“ کے پور پور سے خون آشامی ٹپکتی ہے اس نے اپنے مفادات کے لیے آبادیوں کی آبادیوں کو نیست و نابود کر دیا اور ضمیر میں ادنیٰ سی بھی غلش محسوس نہ کی۔ یہ یورپی ہی تھے جنہوں نے ۶۰ لاکھ سے بھی زائد فلسطینیوں کو دہشت گردی کا نشانہ بنایا، ان کا خون بہایا، انھیں گھردہ کر کے تتر بتر کر دیا اور ان کے سارے حقوق غصب کر لیے۔

یہ یورپی ”مہاجر“ تھے جنہوں نے امریکا کے [حقیقی باشندوں] ریڈ انڈینوں کا نسلی استیصال کیا، ان کے اموال و املاک کو چھین لیا، اور ان کو ”محفوظ علاقوں“ [؟] میں دھکیل کر بند کر دیا۔ انھوں نے ہی لاکھوں سیاہ فام باشندوں کو افریقہ سے پکڑ کر غلام بھی بنایا اور زندہ بھی جلایا۔ انھی یورپیوں کے اسلاف نے لاکھوں افراد کو زندہ جلا کر اپنے فرقہ وارانہ اختلافات کی بھیٹ چڑھایا۔

ان کے اولین اسلاف رومن حکمران تھے: انھوں نے کار تھیج فتح [۱۴۶ ق م] کیا تو پچھے دن تک قتل عام ہوتا رہا اور پورے شہر کو خاکستر کر دیا۔ بیت المقدس فتح [۶۳ ق م] کیا تو ۱۰ لاکھ سے زائد یہودی تہہ تیغ کر دیے اور ایچ جی ویلز کے مطابق: ”وہ اپنے دشمنوں کے

مغرب اور عالم اسلام

بارے میں اتنے بے محابا اور جوش و خروش سے جھوٹ بولتے تھے کہ آج کا پروپیگنڈا سٹ بھی شرما جائے..... جب وہ کسی قوم کے خلاف الزامات عائد کرتے تھے تو یہ درحقیقت ان کے قتل عام کا پیش خیمہ ہوتا تھا“ (اور آج بوسنیا میں بالکل یہی کہانی دہرائی جا رہی ہے)۔

ہم گڑے مردے اکھاڑ کر نفرت کا الاؤ نہیں سلگانا چاہتے۔ ہم چاہتے ہیں کہ انسانوں کے درمیان امن و آشتی اور محبت عام ہو۔ ہم چاہتے ہیں کہ سارے انسان ایک خدا کے بندے بن کر اس کا خاندان بن کر ساتھ رہیں۔ ہم مغرب کو یہی پیغام دینا چاہتے ہیں اور اس کے ساتھ محاذ آرائی کے بجائے خوش گوار تعلقات کے خواہاں ہیں۔

ہم سمجھتے ہیں کہ دنیا بھر کے مسلمانوں کو بوسنیا کے مسلمانوں کی طرح حقائق سے آنکھیں بند نہیں کرنا چاہئیں۔ انھیں تلخ تہذیبی حقائق سے واقف ہونا چاہیے۔ اگر وہ تاریخ سے ناواقف ہیں تو انھیں کم سے کم آج کے بوسنیا سے ضرور سبق سیکھنا چاہیے۔ انھیں انسانیت کے نام پر مغرب کے اہل ضمیر کے ساتھ یک جہتی ضرور استوار کرنا چاہیے۔ لیکن مغرب کے معبودانِ باطل سے جھوٹی امیدیں نہیں وابستہ رکھنا چاہئیں انھیں اِذْفَعُ بِالَّتِي هِيَ اَحْسَنُ [حم السجدہ ۴۱: ۳۴] ”تم بدی کو اس نیکی سے دفع کرو جو بہترین ہو“۔ اور وَاِنْ جَنَحُوا لِلسَّلْمِ فَاجْنَحْمْ لَهَا وَتَوَكَّلْ عَلَى اللّٰهِ [الانفال ۸: ۶۰] ”اور اے نبیؐ، اگر دشمن صلح و سلامتی کی طرف مائل ہیں تو تم بھی اس کے لیے آمادہ ہو جاؤ اور اللہ پر بھروسہ کرو“ کے ساتھ ساتھ وَاَعِدُّوا لَهُمْ مَّا اسْتَطَعْتُمْ مِنْ قُوَّةٍ [الانفال ۸: ۶۱] ”جہاں تک تمہارا بس چلے زیادہ سے زیادہ طاقت مہیا رکھو“۔ اور حَرِّضِ الْمُؤْمِنِينَ عَلَى الْقِتَالِ [الانفال ۸: ۶۵] ”مومنوں کو جنگ پر ابھارو“ کی ہدایت پر بھی کان دھرنا چاہئیں۔ ورنہ وہ بھی بوسنیا کے مسلمانوں کی طرح نہتے کر کے ہاتھ پیچھے باندھ کر مارے جائیں گے اور ان کا پورا جسد بھی چھلنی اور ٹکڑے ٹکڑے کر دیا جائے گا۔ [اکتوبر ۱۹۹۵ء]

□□□

یہ ایک زلزلہ

یہ ۱۷ جنوری ۱۹۹۵ء کا دن تھا۔

ابھی صبح کی روشنی نمودار ہونے میں تھوڑی ہی دیر تھی کہ پانچ بج کر ۳۶ منٹ پر اچانک زمین تھر تھرائی، ایک جھٹکا لگا، اور صرف بیس سیکنڈ میں زلزلہ جاپان کے انتہائی ماڈرن، خوب صورت اور آباد و خوش حال شہر ”کو بے“ کو کھنڈرات کا ڈھیر بنا گیا۔ روشنی ہونے سے پہلے آنا فانا شہر ہلاکت اور تباہی کے گہرے اور طویل اندھیروں میں ڈوب گیا۔ پانچ ہزار سے زائد آدمی پلک جھپکنے میں موت کی آغوش میں چلے گئے۔ ۵۰ ہزار سے زائد گھر اور بلند و بالا عمارتیں پتوں کی طرح بکھر گئیں۔ ٹکنا لوجی کی شہ کار سڑکیں ٹوٹ پھوٹ کر رہ گئیں، اور آہنی ریلوے لائنوں کو جیسے کسی نے توڑ مروڑ کر رکھ دیا۔

ہم جاپان سے مرعوب ہیں اس کی معاشی ترقی نے ہماری آنکھوں کو چند حیا دیا ہے، ہم جاپان جیسا بننے کی آرزو میں سلگتے رہتے ہیں (اگرچہ ہمیں ان اخلاقی صفات کا پتا ہے نہ جستجو جنہوں نے جاپان کو ”جاپان“ بنایا ہے) حالانکہ وہ ہم سے بہت دُور واقع ہے، اور اس سے ہمارا ربط برائے نام ہے۔ کوئی تعجب کی بات نہیں اگر ہم اس قیامت کی تباہی پر ایک نگاہ غلط انداز ڈال کر گزر گئے، اور یہی سوچتے رہے کہ ہمیں اس سے یا اس جیسے دوسرے حوادث سے کیا سروکار۔

مغرب اور عالم اسلام

قدرتی آفات میں سبق

اجتماعی آفات و حوادث انسان کی زندگی کا ایک مستقل اور لازمی حصہ ہیں۔ یہ آفات سماوی ہوں جیسے زلزلے، طوفان، سیلاب، سائیکلون، وبائیں اور قحط یا انسان کے اپنے ہاتھوں لائی ہوئی، جیسے باہمی بغاوت و عداوت، جنگ و خون ریزی، ظلم و فساد اور دلوں کی قساوت۔ قرآن مجید نے یہ واضح کر دیا ہے کہ ان کا تعلق اجتماعی اخلاق و اعمال سے ہے۔ لیکن یہ ہمیشہ صرف عذاب کا کوڑا بن کر ہی نہیں آتیں، یہ خالق فطرت کے اسکول کی معلم بھی ہیں۔

سورہ المرسلات میں ان ہواؤں کی طرف متوجہ کیا گیا ہے جو خدا کے حکم پر تیز و تند ہو کر بستیوں کا نام و نشان مٹا دیتی ہیں، ریت کے پہاڑوں کو بہا لے جاتی ہیں، پہاڑوں کی طرح موجیں اٹھا کر لاکھوں لوگوں کو چشم زدن میں غرقِ آب کر دیتی ہیں۔ پھر فرمایا گیا ہے: **فَالْمُؤَلَّفَاتِ ذِكْرًا ۝ عَذْرًا أَوْ نَذْرًا ۝** [المرسلات ۷: ۵-۶] ”پھر (دلوں میں خدا کی یاد ڈالتی ہیں عذر کے طور پر یا ڈراوے کے طور پر“۔ اس طرح یہ ہوائیں تذکیر و تعلیم کا سامان کرتی ہیں۔ غافلوں پر اتمامِ حجت کرتی ہیں، ان کو جگاتی ہیں، کان و دل رکھنے والوں کو ہوشیار اور آگاہ کرتی ہیں۔

جن کو فسیخووا فی الأمراض [التوبہ ۹: ۲] کی ہدایت کی گئی ہے، تاکہ وہ مدرسہ فطرت کے ان معلموں سے استفادہ کریں۔ آج کا میڈیا ان معلموں کو گھر بیٹھے ان تک پہنچا دے تو وہ اپنا شمار ان لوگوں میں کیوں کرائیں جو ”زمین اور آسمانوں میں کتنی ہی نشانیاں ہیں جن پر سے یہ لوگ گزرتے رہتے ہیں اور ذرا توجہ نہیں کرتے“ [یوسف ۱۲: ۱۵]۔

اس زلزلے پر توجہ

کوہے کا زلزلہ کوئی انوکھا یا غیر معمولی واقعہ نہیں تھا۔ زلزلے آتے ہی رہتے ہیں۔ اندازہ ہے کہ زمین کو ایک سال میں ایک لاکھ چھوٹے بڑے جھٹکے لگتے ہیں۔ گزشتہ ۲۵ سال ہی

یہ ایک زلزلہ

میں کو بے کے زلزلے سے کہیں زیادہ تباہ کن زلزلے آئے ہیں۔ ۱۹۹۳ء میں مہاراشٹر (بھارت) میں ۳۰ ہزار ۱۹۹۰ء میں ایران میں ۳۰ ہزار ۱۹۸۸ء میں آرمینیا میں ۵۵ ہزار ۱۹۷۶ء میں چین میں دو لاکھ ۴۲ ہزار اور ۱۹۷۰ء میں پیرو میں ۶۷ ہزار انسان زلزلوں میں ہلاک ہوئے۔

لیکن جس طرح کو بے کے زلزلے کی تصاویر اور تفصیلات ساری دنیا کی کم سے کم مغربی دنیا کی نگاہوں کا مرکز بن گئیں اس طرح کسی دوسرے زلزلے کی نہ بنیں سوائے گذشتہ سال [۱۹۹۴ء] لاس انجلس (امریکا) کے زلزلہ کے۔ یقیناً اس میں میڈیا کی روز افزوں قوت کو بڑا دخل ہے۔ لیکن میڈیا کی دلچسپی کی بھی اصل وجہ یہ ہے کہ یہ آفت ایک ماڈرن شہر میں آئی اور اس میں مرنے والے ترقی یافتہ اور مغرب زدہ انسان تھے جب کہ دوسری آفتوں کا شکار پس ماندہ علاقے غیر ترقی یافتہ اور غیر مغربی لوگ تھے۔ اس رویے کی تہہ میں تصور یہ ہے کہ لاس انجلس اور کو بے جیسے شہر اس سائنس و ٹکنالوجی کی کارفرمائوں اور کامرانوں کا مظہر ہیں جس سائنس کے بارے میں یہ ایمان ہے کہ وہ ہر چیز کی توجیہ کر سکتی ہے ہر پیش آنے والے واقعہ کی خبر دے سکتی ہے ہر مشکل میں کارگر اور ہر مسئلہ کا حل ہے ہر کام کر سکتی ہے یا کر سکے گی گویا: كَقَالُ لِمَا يُرِيدُوْا ﴿هُود: ۱۰۷﴾ جو چاہے کرے ہے۔

کو بے کے زلزلے جیسے واقعات سائنس کی اُن دیکھی لاتنا ہی قوت پر اس ایمان کو جڑوں سے ہلا دیتے ہیں اور اس کے تار و پود بکھیر دیتے ہیں۔ جو رب کے بجائے اسباب پر ایمان رکھتے ہیں۔ وہ اسباب کی شکست و ریخت دیکھتے ہیں تو زیادہ ہی حیرت زدہ ہو جاتے ہیں زیادہ ہی صدمے سے دوچار ہوتے ہیں۔ مغرب کا انسان بھی مجبور ہو جاتا ہے کہ: ”کے تھے ٹوٹس لے سوچے اور اپنی بے بسی اور محتاجی کا اعتراف کر لے۔ خواہ چند لمحوں ہی کے لیے سہی اور خواہ دماغ اسی کا قائل رہے کہ ”اتجھ اور بُرے دن تو تاریخ میں ہمیشہ ہی آتے رہے ہیں“ [الاعراف: ۹۵]۔ ان کا کسی اُن دیکھی بالا ترقوت کے ارادے تدبیر قدرت اور حکمت سے کیا تعلق۔ یہ اندھے طبعی قوانین و نتیجہ ہیں ان سے گھبرا کر کسی اُن دیکھی قوت کے

مغرب اور عالم اسلام

آگے جھک جانا اور تضرع کرنے لگنا، نفسی کمزوری کی علامت ہے۔

الاماں الاماں

کو بے کے زلزلہ کو قیامت کے زلزلہ (زلزلة الساعة) سے کیا نسبت، مگر ایک مغربی نامہ نگار کے الفاظ میں: ”جہاں کے مناظر“ دوسری دنیا کے قیامت کے مناظر کی طرح عجیب و غریب اور خوف ناک و دہشت ناک تھے۔“ رات بھر لوگ نیند اور رنگ رلیوں میں پڑے رہے، مگر منہ اندھیرے چشم زدوں میں صفایا ہو گیا: ”رات کو وہ سوئے پڑے تھے کہ تمہارے رب کی طرف سے ایک بلا اس باغ پر پھر گئی، اور اس کا ایسا حال ہو گیا جیسے کئی ہوئی فصل ہو“ [القلم ۶۸: ۱۹-۲۰]۔ ہوائی بم باری اور میزائلوں کی بارش ہو، زلزلہ اور سائیکلون ہو، شب آخر ہی عموماً وقت موعود ہوتا ہے اور: ”صبح ہوتے اب دیر ہی کتنی ہے!“ [ہود ۸۱: ۱۱]۔ لیکن لوگ لمبی تانے پڑے رہتے ہیں، خواب غفلت میں مدہوش، گویا وہ گھڑی اب ان پر آئے گی ہی نہیں۔

دیو پیکر عمارتیں جدید ترین معیارات تحفظ کے مطابق بنائی گئی تھیں، لیکن ان کے تلے سے زمین سرک گئی، جو بہتی، بکھری ریت (کشیباً مہیلاً) بن گئی، اور عمارتیں زمین بوس ہو گئیں۔ زمین خود دو دو میٹر اونچے ریت کے فواروں کی صورت میں بہہ نکلی۔ جن عمارتوں کا کچومر زلزلے کے جھٹکے نے نکالا، وہ ایسی ہو گئیں جیسے ”کاغذی گلاسوں (کطی السجل) کو توڑ مروڑ کر کوڑے کرکٹ کی طرح ڈال دیا گیا ہو“۔ زمین نے ابھی ہلنا بند نہ کیا تھا کہ ہر طرف آگ کے شعلے بھڑک اٹھے، گیس کے پائپ پھٹ گئے، اور آگ پھیلی گئی۔

۲۰ سینڈ پہلے جن لاکھوں لوگوں کے پاس ساز و سامان سے آراستہ و پیراستہ گھر تھے، اب وہ بے گھر تھے، سڑک پر پناہ کی تلاش میں سرگرداں تھے، بیٹھوں پر سامان لدا ہوا تھا، ہر طرف ملبہ بکھرا ہوا تھا، شعلے بھڑک رہے تھے، چاروں طرف پڑوسیوں اور چاہنے والوں کی لاشیں تھیں۔ جن کے پاس کھانے پینے اور پہننے کے لیے سب کچھ تھا، اب ان کو ایک وقت کا پیٹ بھر کھانا

یہ ایک زلزلہ

بھی میسر نہ تھا۔ لازوال خوش حالی، سلامتی اور تحفظ کی دنیا بھسم ہوگئی۔ صرف ۲۰ سیکنڈ میں وہ ایسے ہو گئے جیسے اس شہر میں کبھی رہے ہی نہ ہوں: نَکَانَ لَّمْ يَغْنَوْا فِيْهَا [الاعراف ۹۲:۷]۔

ایک نفسیاتی حادثہ

بظاہر شک کرنے کی کوئی وجہ نہیں کہ جاپان اس دنیاوی جنت کو دوبارہ تعمیر کر لے گا۔ ۲۰ ہزار کروڑ روپے کے اخراجات کا تخمینہ ہے: اس کے پاس دولت کی کوئی کمی نہیں، ٹکنالوجی اور وسائل و ذرائع کی بھی نہیں، اور حوصلوں اور عزائم کی تو فراوانی ہے، جو سب سے بڑھ کر درکار ہوں گے۔ لیکن صرف شہر اور انسان ہی نہیں ٹوٹے، ٹکنالوجی اور معیشت میں ہے، مثال ترقی کی، اور عروج کی چوٹیوں پر پہنچ جانے کی، جو ذہنی جنت دل و نگاہ نے بسالی تھی، اس میں بھی زلزلہ آ گیا۔ ۲۰ سیکنڈ میں وہ بھی ایک سراب بن گئی، وہ بھی ٹوٹ پھوٹ گئی۔ کیا وہ اتنی ہی آسانی سے بحال ہو جائے گی؟ دانش وروں کا خیال ہے کہ یہ زلزلہ جاپان کے لیے بیسویں صدی کا سب سے بڑا نفسیاتی حادثہ ہے۔ اس ذہنی صدمے سے ایک طویل عرصے تک بحالی بہت مشکل ہے۔ لیکن دانش ور یہ بھول جاتے ہیں کہ انسان خوش حالی حاصل ہوتے ہی سب کچھ بھول جاتا ہے، سمجھتا ہے کہ سب کچھ اس کے علم اور زور و بازو کا نتیجہ ہے، مصیبت تو ایک اتفاقی حادثہ تھی، جو آئی اور گزر گئی۔

جاپان زلزلوں کی زد میں ہے۔ ٹوکیو میں ہر سال ایک ہزار جھٹکے لگتے ہیں، تقریباً ۷۰ سال میں ایک بڑا زلزلہ آ جاتا ہے۔ ۱۹۲۳ء میں آخری آیا تھا، جس میں ایک لاکھ ۲۳ ہزار آدمی ہلاک ہوئے تھے۔ اس حساب سے اب کسی وقت بھی وہ 'بڑے والا' (Big One) زلزلہ آ سکتا ہے۔ اس کی تیاری کے لیے ہر سال یکم ستمبر کو پورے شہر میں ہچاؤ اور امداد کی مشق ہوتی ہے۔ پیش بینی اور ہچاؤ کی تیاریاں مکمل ہیں، ٹف کے طول و عرض میں زلزلہ پیا آلاٹ لگے ہوئے ہیں، زلزلوں کے ممکنہ خطرے کے نقشے بنے ہوئے ہیں، لیکن ان نقشوں کے مطابق

مغرب اور عالم اسلام

کو بے میں تو زلزلے کا بہت کم امکان تھا (لاس اینجلس میں بھی گذشتہ سال زلزلہ ایسے مقام پر آ گیا، جہاں نقشہ کے مطابق گمان بھی نہ تھا)۔ سائنس، ٹکنالوجی کی ساری ترقی اور دولت کے انبار کے باوجود ساری تیاریاں دھری رہ گئیں اور کسی تدبیر نے کام نہیں کیا۔ ۵۰ سال سے کوئی بڑا زلزلہ نہ آیا تھا، لوگ مطمئن ہو گئے تھے کہ بس اب: مَا أَظُنُّ أَنْ تَبِيدَ هَذِهِ أَبَدًا ○ [الکھف: ۱۸: ۳۵] میں نہیں سمجھتا کہ یہ دولت کبھی فنا ہو جائے گی۔ اچانک جھٹکا لگا: ترقی، تحفظ، اطمینان کے سارے خواب چکنا چور ہو گئے۔

ہر زلزلے سے سبق سیکھے جاتے ہیں کہ آئندہ زلزلے کا مقابلہ کس طرح کیا جائے۔ سب سے زیادہ دہشت اس بڑے زلزلے کی ہے جو ٹوکیو (یا سان فرانسکو) جیسے شہر میں کسی وقت بھی متوقع ہے۔ ایک نامہ نگار لکھتا ہے: ”سب سے بڑا سبق تو یہ حاصل ہوتا ہے کہ کوئی سبق ایسا نہیں جو ایک بڑے شہر کو Big One سے تحفظ کی ضمانت دے سکے“۔ لیکن ایسے سبق تو ہر زلزلہ دیتا ہے اور ان سب سے بڑا زلزلہ جو فی الواقع Big One (شہنی عظیم) ہوگا، اس سے تحفظ کا کیا سامان ہو سکے گا۔

کردار کا مظاہرہ

اس حادثہ عظیم میں بھی جاپان نے اس کردار کا ثبوت دیا، جس میں دراصل اس کی ترقی کا راز پوشیدہ ہے۔

انھوں نے صبر اور خاموشی سے ہر مصیبت برداشت کر لی۔ فوراً تعمیر نو کا کام شروع ہو گیا۔ کوئی لوٹ مار نہیں ہوئی (جب کہ لاس اینجلس میں پہلے ہی دن پولیس نے ۲۵ وارداتیں پکڑی تھیں) لوگ سامان اس طرح چھوڑ کر چلے گئے جیسے کوئی خطرہ ہی نہ ہو۔ کوئی ہڑ بولنگ نہ مچی۔ حکومت کی کارکردگی بڑی ناقص تھی، مگر کوئی فساد نہ مچا۔ لوگوں نے چونک کر کہا: ”ہم کو اپنی ترقی اور خوش حالی پر پھول نہیں جانا چاہیے، ہم تو ادھار کے وقت پر جی رہے ہیں“۔ یو کو ہاما کے

یہ ایک زلزلہ

حاکم شہر (میر) نے کہا: ”یہ خطرے کی آسانی کھنٹی تھی۔“

سیلاب بلاخیز

جاپان ایک سرے پر ہے تو یورپ دوسرے سرے پر۔ ۳۰ جنوری اور ۲ فروری کے درمیان یورپ میں بھرے ہوئے اور طغیانی پر اترے ہوئے دریاؤں نے ہالینڈ میں ڈھائی لاکھ لوگوں کو مال و اسباب سے بھرے پانی میں ڈوبے ہوئے گھروں سے پناہ گاہوں کی طرف نکل جانے پر مجبور کر دیا۔ اس سے پہلے جرمنی میں کولون اور بون جیسے شہر اور فرانس میں ۹۶ میں سے ۴۳ اضلاع زیر آب آچکے تھے اور بالترتیب ۳۰ ہزار اور ۴۰ ہزار لوگوں کو گھر چھوڑنے پر مجبور ہونا پڑا تھا۔ ہلاک ہونے والوں کی تعداد تو ۶۰ ہی تھی لیکن بے گھر ہونے والوں کی تعداد کو بے کے برابر — تین لاکھ تک پہنچ گئی۔

بیسویں صدی کے بدترین سیلاب میں یورپ کا قلب ڈوب رہا تھا۔ جنوری کے دن برفانی دن ہوتے ہیں اور پہاڑوں پر برف کے انبار لگتے ہیں۔ اچانک ایک طرف مسلسل بارشیں شروع ہو گئیں اور زمین پر ندی نالے بہہ نکلے۔ دوسری طرف وقت سے بہت پہلے درجہ حرارت اتنا بڑھ گیا کہ پہاڑوں پر برف پگھلنے لگی اور اوپر سے پانی کے دھارے اترنا شروع ہو گئے۔ سب سے بڑا دریا ’دریائے رائن‘ ہے۔ انسان نے متوقع طغیانی سے تحفظ کی خاطر ’کانٹ چھانٹ کر اس کا راستہ مختصر کر کے اور دونوں طرف اونچے اونچے بند تعمیر کر کے اپنی دانست میں اسے اپنے قابو میں کر لیا تھا۔ لیکن پانی کی سطح اونچی ہوتی گئی اور جلد ہی اس نے بند کی اونچائی کو جالیا، شگاف پڑ گئے اور دریا کی طغیانی نے چاروں طرف فساد برپا کر دیا۔

غیر معمولی بارشیں تو، کو بے کے زلزلے کی طرح انسان کی کسی کارستانی کا نتیجہ نہیں مگر برف کے جلد پگھلنے میں شاید اس کا ربن کا دخل ہے جو جدید ٹکنالوجی نے غیر معمولی مقدار میں فضا میں داخل کر دی ہے۔ اور دریا کی سطح میں روز افزوں بلندی یقیناً اس کے بہاؤ کے

مغرب اور عالم اسلام

فطری راستے میں مداخلت کا نتیجہ ہے۔ اب سوچا جا رہا ہے کہ دریا کو فطری راستے پر واپس لے آیا جائے۔

افسوس، تہذیب کے اس دھارے کے بارے میں نہیں سوچا جا رہا کہ اسے بھی فطرت کے راستہ پر واپس لایا جائے، جس کی طغیانی اور سرکشی نے انسان کی زندگی کو ظلم، فساد اور خون سے بھر دیا ہے۔

ایک نظر چیچنیا پر

۱۹ جنوری ۱۹۹۵ء کو سات ہفتے کی مسلسل ہزیمتوں کے بعد روس جیسی عالمی طاقت بالآخر چھوٹے سے ملک چیچنیا کے دارالحکومت گروزنی میں واقع صدارتی محل پر دو بم گرانے میں کامیاب ہو گئی، اور روسی فیڈریشن کے صدر [۹۹-۱۹۹۱ء] بورس یلسن نے نہ صرف گروزنی پر قبضہ کرنے، بلکہ چیچنیا میں جنگ کے خاتمے کی خوش خبری سنا دی۔ جنگ تو کیا ختم ہوتی، گروزنی پر مکمل قبضہ بھی نہیں ہوا۔ نہ کو بے کی طرح زلزلہ آیا اور نہ یورپ کی طرح سیلاب، مگر اس ”عظیم الشان“ فتح کے حصول کے لیے روس کے ہاتھوں (کو بے کے) ۵ ہزار سے کہیں زیادہ چیچن مسلمان شہادت سے سرفراز ہو چکے ہیں، تین لاکھ سے کہیں زائد لوگ بے گھر ہو چکے ہیں، گروزنی کا بیش تر حصہ روس کی وحشیانہ بم باری کے نتیجہ میں لمبے کا ڈھیر بن چکا ہے۔ جنگ میں جو ہوا، سو ہوا۔ روسیوں نے بے شمار بے گناہ شہریوں کو پکڑ پکڑ کر اور ان مسلمان جنگلی قیدیوں کو بلا دریغ گولیوں سے اڑا دیا، انھیں بدترین تعذیب کا نشانہ بنایا، مار مار کر ان کے اعضا توڑ ڈالے، بھیڑ بکریوں کی طرح ٹرکوں میں ٹھونس ٹھونس کر بھرا اور ایک جگہ سے دوسری جگہ لے گئے ہیں۔^۱

۱- مزید تفصیل کے لیے دیکھیں: ”اشارات“ از پروفیسر خورشید احمد۔ ماہ نامہ ترجمان القرآن، اپریل ۲۰۰۰ء

یہ ایک زلزلہ

چچنیا کی تباہی جو کو بے اور یورپ کی تباہی سے کہیں زیادہ بڑھ گئی کسی آفت سماوی کا نتیجہ نہیں یہ تو خود انسان کے اپنے ہاتھوں لائی ہوئی بربادی ہے۔ جب وہ خلافت ارضی کا مقام بھول گیا شیطان کے پھندے میں گرفتار ہو گیا علم الاسما سے فلاح کے بجائے فساد مچانے کا کام شروع کر دیا تو زمین فساد سے بھر گئی اور انسانی خون پانی کی طرح بہنے لگا: **الَّذِينَ طَغَوْا فِي الْبِلَادِ ۖ فَاُكْثِرُوا فِيهَا الْفَسَادَ ۖ** [الفجر ۸۹: ۱۱-۱۲۔ ان لوگوں نے شہروں میں سرکشی کر رکھی تھی اور فساد مچایا ہوا تھا] — ٹوکیو کے متوقع زلزلے سے بچاؤ ممکن نہ ہو مگر جو زلزلے انسان خود لاتا ہے ان سے بچاؤ ممکن ہے۔

چچن مسلمانوں کے لیے یہ بھی راہ کھلی تھی کہ وہ اپنی جانوں، آبادیوں اور شہروں کو ہلاکت و تباہی سے بچا لیتے۔ مگر اس کے لیے انھیں روس کی غلامی قبول کرنا پڑتی۔ انھوں نے سوچ سمجھ کر آزار دہنے کا، مسلمان کے طور پر آزار دہنے کا فیصلہ کر لیا، اور اس کی خاطر جان و مال کی ہر قربانی پیش کرنے کے لیے تیار ہو گئے۔

تو میں دوسری قوموں پر بھی ظلم ڈھا سکتی ہیں، تفرقہ اور انتشار کا شکار ہو کر ذلیل و پست مقاصد کے لیے اپنے اندر ہی عداوت و خوں ریزی کی جہنم بھڑکا سکتی ہیں، لیکن جو اعلیٰ مقاصد کے لیے جینے کا عزم کر لیتی ہیں، ان کے لیے زندگی کی راہیں کھل جاتی ہیں، **إلا ما شاء الله**، کہ ع خون صد ہزار انجم سے ہوتی ہے سحر پیدا

کراچی میں

ہم سے بہت قریب، نگاہوں کے سامنے، اپنے گھر میں روز لاشیں گر رہی ہیں، اور انسان خاک و خون میں لوٹ رہے ہیں۔

۵ فروری [۱۹۹۵ء] کا دن تھا، اور رمضان کا چوتھا روزہ۔ پاکستان میں پوری قوم کشمیر میں مجاہدین کے جہاد اور ان کی قربانیوں کے ساتھ یک جہتی کا اظہار کر رہی تھی، اور

مغرب اور عالم اسلام

بھارتی فوجوں کے ہاتھوں مسلمانوں کی جانوں کی ہلاکت ان پر وحشیانہ مظالم اور ان کی عزتوں کی پامالی کے خلاف صدائے احتجاج بنی ہوئی تھی۔ کراچی میں لیاقت آباد میں شارع عام پر کشمیر فنڈ جمع کرنے کے لیے کیمپ لگا ہوا تھا کہ روز روشن میں ایک سرخ گاڑی نمودار ہوئی، اس میں بیٹھے لوگوں نے کیمپ میں جمع لوگوں پر گولیوں کی بارش کر دی اور ان کو خون میں نہلا دیا۔ کم سے کم ۱۱ افراد ہلاک ہو گئے اور ۱۴ شدید زخمی۔ چند گھنٹے گزرے تھے، تراویح کی نماز ہو رہی تھی کہ نارتھ کراچی کی مسجد باب الاسلام کے صدر دروازے پر ایک سفید رنگ کی گاڑی نمودار ہوئی اور نمازیوں پر فائر کھول دیا، ۶ افراد یہاں ہلاک ہو گئے۔ یہ کراچی کی ساتویں مسجد تھی جو اس طرح قتل و غارت کا نشانہ بنی۔ اس روز کراچی میں ۱۹ لاشیں گریں۔ ایک دن بعد مہاجر قومی موومنٹ کے دو گروپوں کے درمیان خوں ریزی کے نتیجے میں ۹ آدمی ہلاک ہوئے، جن میں ۷ شیعہ تھے۔

کراچی میں یہ سلسلہ ایک طویل عرصہ سے چل رہا ہے۔ مرنے والوں کی تعداد ہزار سے تجاوز کر چکی ہے۔ اگرچہ ابھی کو بے اور چھپینا کے برابر نہیں پہنچی، لیکن اچانک مرجانے کے مقابلے میں آہستہ آہستہ روز مرنے کا زخم اور گھاؤ جسد اجتماعی کے لیے زیادہ اذیت ناک اور خوف ناک ہوتا ہے۔

پاکستان اسی اذیت دہشت اور ہلاکت کے عمل سے دوچار ہے۔ یہ آفت کو بے اور یورپ کی طرح ساوی نہیں، بلکہ ہمارے اپنے ہاتھوں کی لائی ہوئی ہے۔

یہ قیامت چھپینا کی طرح روسیوں کی مسلط کردہ نہیں، یہ ہماری اپنی مسلط کردہ ہے۔ اس سے انکار نہیں کہ اس میں دشمن کا ہاتھ ہو سکتا ہے۔ حکومت بھی برسوں سے یہی کہہ رہی ہے، اگرچہ آج تک کسی حکومت نے بھی اپنا الزام پبلک کے سامنے ثابت نہیں کیا ہے۔ لیکن دشمن بھی اسی وقت گھستا ہے، جب ہم شگاف پیدا کر دیتے ہیں۔ چھپینا کے مسلمانوں کی طرح جانوں کی قربانی ہم اپنے ارادے سے کسی اعلیٰ مقصد کے لیے بھی پیش نہیں کر رہے۔

یہ ایک زلزلہ

اس موت سے کسی زندگی کے مقدر ہونے کا امکان نہیں اس خون سے کوئی سحر پیدا نہیں ہوگی۔
نہ مہاجر یا سندھی کے لیے نہ کراچی کے لیے اور نہ پاکستان ہی کے لیے۔

بچاؤ کیسے!

یہ تفرقہ باہمی بغض و عداوت اور دنیا کی پست اغراض کی خاطر: اَفْتَتُوا مَنُونَ بَبَغْضِ
الْكِتَابِ وَتَكْفُرُونَ بَبَغْضِ [البقرہ ۲: ۸۵] تم کچھ کتاب پر ایمان رکھتے ہو اور کچھ کا انکار
کی روش کا نتیجہ ہے اور قانونِ الہی کے تحت اس کا انجام دنیا میں رسوائی، ذلت و مسکنت و شتموں
کا تسلط اور اللہ کا غضب ہے: وَمَنْ اَصْدَقُ مِنَ اللّٰهِ قِيْلًا [النساء ۴: ۱۲۲] اور اللہ سے
بڑھ کر کون اپنی بات میں سچا ہوگا۔

زلزلہ پیاؤں کا جال بھی زلزلے کی خبر نہیں دے سکتا، لیکن ہم جس زلزلے کے جھٹکوں
سے روز دوچار ہیں ان کی خبر قرآن چودہ سو سال سے دے رہا ہے اہل دانش بھی عرصے سے
دہائی دے رہے ہیں۔ لاس اینجلس اور کو بے کے زلزلے ایسے مقامات پر آ سکتے ہیں جہاں
وہم و گمان نہ ہو مگر یہ زلزلے تو ٹھیک انہی مقامات (fault lines) پر آ رہے ہیں جہاں نقشہ
بتا رہا ہے کہ آنا چاہئیں۔ سائنس اور ٹکنالوجی کی بے پناہ ترقی اور بے مثال اقتصادی ترقی
دولت کے انبار، کارخانوں کے جھوم اور بتکوں کی عالی شان عمارات کو بے اور یورپ کو بتا ہی
اور غرقابی سے نہیں بچا سکے ہمیں کیسے بچا سکیں گے جب کہ ہمارے زلزلے ہمارے اعمال و
اخلاق کا پھل ہیں۔ بلکہ اگر یورپ کا سیلاب اس زہر کا نتیجہ ہے جو ٹکنالوجی نے فضا میں گھول
دیا ہے تو فکرِ معیشت جو زہر ہمارے دلوں کی اور قومی زندگی کی رگوں میں گھول رہی ہے اس
کے سیلاب سے ہم کیسے بچیں گے۔

لیکن ہمارے لیے بچنا (نو کیو کی طرح) ناممکن نہیں بلکہ راستہ صاف اور سیدھا ہے
آسان بھی۔ ہاں اس کے لیے ہمارے چودہ کروڑ باشندوں کو چھپینا کے ۱۲ لاکھ مسلمانوں کی

مغرب اور عالم اسلام

طرح پہاڑوں جیسا حوصلہ اور عزم ضرور چاہیے: ”اگر بستی والے ایمان اور تقویٰ اختیار کریں تو ہم ان پر آسمانوں اور زمین سے برکتوں کے دروازے کھول دیں گے“ [الاعراف ۷: ۹۶]۔
مغرب کا انسان اسباب و علل کے چکر میں پھنسا ہوا ہے، اور اسباب ہی کو اسباب من دون اللہ بنا رکھا ہے۔ لیکن اسباب کے پیچھے غیب میں رب السموات والارض [ص ۳۸: ۶۶] کے حقیقی دست کار فرما کا جلوہ انسان انبیاء علیہم السلام کی انگلی پکڑے بغیر نہیں دیکھ سکتا۔ نجات کا یہ راستہ اور ترقی کا یہ نسخہ اس رب حقیقی کا بتایا ہوا راستہ اور نسخہ ہے۔

ایمان اور تقویٰ ہی ہمیں اس مقام پر پہنچائے گا کہ ہم اللہ کے علاوہ ہر شے کی غلامی ترک کر کے — چاہے وہ: سیم وزر ہو سائنس اور ٹکنالوجی ہو یا مغرب اور امریکا ہو — آزادی و حریت حاصل کر لیں گے۔ پھر ہماری تقدیر کی تشکیل کسی کی مٹھی میں نہ ہوگی، ہماری زندگی کی نقشہ گری کسی کے اختیار میں نہ ہوگی، کوئی سامری ہمیں سیم وزر کے جال میں باندھ کر بے بس نہیں کر سکے گا۔ پھر ہمیں ان حکومتوں سے بھی نجات مل سکے گی، جو ایک کے بعد ایک پے در پے ہمیں غلامی کی زنجیروں میں جکڑتی چلی جا رہی ہیں۔

زیادہ مناسب اور بہتر یہ ہو گا کہ ہم عزم مصمم کر کے خلوص نیت کے ساتھ جوش اور جذبے سے بھرے ہوئے قوم کے ایک ایک مرد و عورت، جوان اور بچے کو اس سرفرازی کی راہ پر گامزن کرنے کے لیے کھڑے ہو جائیں، جو صراطِ مستقیم قرآن نے ہمارے سامنے کھولی ہے۔ [مارچ ۱۹۹۵ء]

□□□

پاک امریکا تعلقات: پس منظر اور منظر

پاکستان کو بنے ابھی مشکل سے دو ماہ ہوئے تھے کہ حکومت پاکستان کے خصوصی ایجنسی میر لائق علی [م: ۲۳ اکتوبر ۱۹۷۱ء] دو ارب ڈالر قرض حاصل کرنے واشنگٹن پہنچے۔ ان کے فائل میں ”حکومت پاکستان کی یادداشت بنام وزارت خارجہ“ تھی۔ پاکستان نے امریکا سے امداد کیوں مانگی؟ میمورنڈم میں اس کی وضاحت یوں کی گئی:

سب سے پہلے دفاع کے لیے اور پھر معاشی ترقی کے لیے — کہ انہی دونوں پر اس کی بقا کا انحصار ہے۔ پاکستان اگر کسی کی طرف دیکھ سکتا ہے تو پہلے امریکا اور پھر برطانیہ کی طرف۔ (اسٹیٹ ڈیپارٹمنٹ کا داخلی خط نمبر ۸۳۵ ایف ۱۰/۵۱-۲۷۷ مورخہ ۱۸ اکتوبر ۱۹۷۱ء)^۱

۱- کے عارف (مرتب) *America-Pakistan Relations: Documents* جلد اول [امریکی وزارت خارجہ کے خفیہ کاغذات جو ۲۸-۱۹۷۷ء کے دور پر مشتمل ہیں اور انہیں امریکی حکومت نے ۱۹۷۷ء میں افادہ عام کے لیے کھولا]۔ ناشر: وین گارڈ'لا مور ۱۹۸۲ء۔ اس مضمون میں مذکورہ کتاب کا حوالہ دستاویزات کے طور پر درج کیا جا رہا ہے۔ مرتب

مغرب اور عالم اسلام

دوستی کی خواہش کا حشر

آخر میں دست سوال یوں دراز کیا گیا:

اس مقصد کے لیے بس ضرورت ہے تو صرف مالیات کی بلکہ دراصل مالیات کے مستقل سرچشمہ کی۔^۲

گویا اپنی آزادی و سلامتی کے تحفظ اور معاشی ترقی کی موہوم توقعات کے لیے پاکستان نے تخلیق پاتے ہی بلا جھجک اپنا مقدر مغرب اور امریکا کے ساتھ باندھ دیا، جو بالآخر ایک سراب ثابت ہوئیں۔ دوسرے لفظوں میں پاکستان نے اپنی اسٹریٹجک آزادی سے ہاتھ دھونے اور ایشیا میں اشتراکی روس کے خلاف امریکا کا حلیف بننے کی پیش کش کر دی، وہ آزادی جو مسلمانان برصغیر نے خاک و خون کے سمندر سے گزر کر انگریز اور ہندو سے حاصل کی تھی۔

پاکستان کی جانب سے دو ارب ڈالر کے تقاضے پر مشتمل اس درخواست کو امریکی وزارت خارجہ کے افسران نے بلا توقف مسترد کر دیا، اور میرلائق علی خالی ہاتھ واپس لوٹ آئے۔^۳ لیکن یہ میمورنڈم ایک سوچ اور فکر کا حامل تھا، اور اس کے ذریعے پاکستان کے مستقبل کی مستقل حکمت عملی کی داغ بیل ڈالی گئی تھی۔ چنانچہ وزیراعظم [۱۵ اگست ۱۹۷۷ء - ۱۶ اکتوبر ۱۹۵۱ء] لیاقت علی خاں، بعد ازاں گورنر جنرل [۱۹ اکتوبر ۱۹۵۱ء - ۱۵ اکتوبر ۱۹۵۵ء] ملک غلام محمد اور سب سے بڑھ کر [پہلے پاکستانی] کمانڈر ان چیف جنرل محمد ایوب خاں [م: ۲۰ اپریل ۱۹۷۴ء] مایوس نہ ہوئے، اور انھوں نے واشنگٹن کا دامن جو ایک دفعہ پکڑ لیا تو پھر چھوڑنے سے انکار کر دیا۔ وہ مکمل اخلاص کے ساتھ امریکا پر اعتماد کرتے رہے کہ وہ اسلحے اور دیگر دفاعی اور اقتصادی امداد کے عوض اشتراکی روس کے گرد حصار باندھنے (containment) کے لیے

۲- کے عارف: دستاویزات، ص ۷

۳- ایضاً، ص ۷

پاک امریکا تعلقات: پس منظر اور منظر

پاکستان کی خدمات قبول کر لے اور اسے کسی نہ کسی دفاعی معاہدے کے ”عقد“ میں باندھ لے۔ اس بات سے انکار ممکن نہیں کہ کمزور ہو یا طاقت ور دنیا کی ہر قوم حلیفوں کی محتاج ہوتی ہے۔ اور پاکستان تو انگریز اور ہندو کے ہاتھوں بنا ہی ایسی کمپری کے عالم میں تھا کہ اس کے لیے شاید کسی بڑے ملک کی مدد حاصل کرنے کے علاوہ کوئی چارہ نہ تھا۔ خزانہ خالی تھا، مرکزی ملازمین کے دفاتر میں فرنیچر تک مفقود تھا، اسلحہ اور اسلحہ ساز فیکٹریاں سب بھارت کے پاس رہ گئے تھے، ملک میں کوئی صنعتی ڈھانچہ نہ تھا۔ دوسری جانب یہ کہنا بھی غلط نہیں ہوگا کہ پاکستان جیسے نوزائیدہ اور کمزور ملک اور امریکا جیسی عالمی طاقت کے درمیان برابر کے لین دین کی بنیاد پر کوئی معاہدہ دشوار تھا۔

فدویا نہ سپردگی

جس طرح ہمیں اپنے ابتدائی لیڈروں کی نیت اور اخلاص کے بارے میں کوئی شک نہیں۔ بالکل اسی طرح یہ بات بھی کہے بغیر نہیں رہ سکتے کہ جس نا عاقبت اندیشی، ملک و ملت کے مفادات سے لاپرواہی، اور بے مثال فدویا نہ خود سپردگی کے ساتھ پاکستان کو امریکا کے ساتھ فوجی معاہدوں میں باندھنے اور اقتصادی امداد کی بھیک حاصل کرنے کی حکمت عملی اختیار کی گئی، بہر حال اس کی چنداں ضرورت نہ تھی۔ پاکستان ایسا تہی دامن بھی نہ تھا کہ موہوم فائدوں کی خاطر اتنی بڑی قیمت ادا کرتا، امریکا کے بھی اپنے اسٹریٹجک مفادات کے تقاضے تھے، جنہیں وہ نظر انداز نہ کر سکتا تھا۔

آخر کار پاکستانی قیادت کی کوششیں رگ لائیں، ان کی کاوشوں کی وجہ سے نہیں بلکہ امریکا کی اپنی اسٹریٹجک مجبور یوں کی وجہ سے۔ اشتراکی روس سے ”سرد جنگ“ شروع ہو چکی تھی، اور امریکا بھی اب حلیفوں کا محتاج تھا۔ اس کے باوجود اگر اسے اپنا مطلوب حلیف بھارت ہاتھ آجاتا، تو وہ غالباً پاکستان سے ہرگز کوئی دفاعی معاہدہ نہ کرتا۔

ایسا ہو جاتا تو کیا زیادہ اچھا نہ ہوتا؟ اس کا جواب اب تاریخ نہیں دے سکتی۔

خیال آتا ہے کہ پھر شاید ہمیں اتنی آزادی نصیب رہتی کہ ہمارے پہلے وزیر اعظم لیاقت علی خاں روس کا دورہ کر سکتے، چین کی کمیونسٹ حکومت کو ہم بروقت تسلیم کر سکتے، پچاس کے عشرے ہی میں مسلمان ممالک کو ناراض کرنے کے بجائے ان سے مستحکم تعلقات استوار کر لیتے، سوئز کے مسئلے پر مصر کے بجائے برطانیہ کی حمایت کرنے پر مجبور نہ ہوتے، ۱۹۶۲ء میں [بھارت چین محاذ آرائی کے دوران] کشمیریوں کو حق خود ارادیت دلانے کے لیے نتیجہ خیز اقدام کر سکتے۔ پھر شاید ہم اتنے بے دست و پا بھی نہ ہوتے کہ ’سرد جنگ‘ کے دنوں میں فرانس سے ایٹمی ری پراسنگ پلانٹ نہ خرید سکتے۔ کشمیری مجاہدین بھائیوں کی امداد سے دست کش نہ ہونا پڑتا۔ نقد قیمت ادا کر دینے کے باوجود ہمارے ایف ۱۶ طیارے امریکا میں کھڑے رہتے اور ہم کچھ بھی نہ کر سکتے۔ حتیٰ کہ ہم اپنے قانون کے تحت نو بین رسالت کے طرزموں پر مقدمہ بھی نہ چلا پائیں۔ پھر شاید ہم دو ٹکڑے نہ ہوتے، سیاسی عدم استحکام کا شکار بھی نہ ہوتے، معاشی طور پر خود کفیل بھی ہو سکتے، کم سے کم اپنا بجٹ بنانے کا اختیار ورلڈ بینک اور آئی ایم ایف [عالمی مالیاتی فنڈ] کے بجائے ہمارے ہی پاس رہتا اور شاید۔۔۔ پھر ہم اپنے دین اور ثقافت کی راہ پر بھی گامزن ہو سکتے۔ لیکن تاریخ کے دھارے میں بہتے ہوئے ماضی کے بارے میں سنہرے خواب دیکھنے کا کیا حاصل!

اکتوبر ۱۹۷۷ء میں میر لائق علی تو خالی ہاتھ واپس آئے، لیکن بہت جلد امریکا کی سوچ اور رویے تبدیل ہونا شروع ہو گئے۔ ۹ فروری ۱۹۵۰ء کو اس نے پاکستان کے ساتھ ”پوائنٹ فور“ (Point Four) پروگرام کے تحت ٹیکنیکل تعاون کا معاہدہ اور پھر ۱۵ دسمبر ۱۹۵۰ء کو ماہمی امداد کا غیر رسمی معاہدہ کر لیا۔ پھر اکتوبر اور نومبر ۱۹۵۳ء میں جنرل محمد ایوب خان کی واشنگٹن یا ترائی کے بعد ۱۹ مئی ۱۹۵۴ء کو پاکستان کی فوجی امداد کی درخواست قبول کر کے ’امریکا نے‘ امریکا۔ پاکستان باہمی دفاعی معاہدہ‘ پر دستخط کر دیے۔ ایک سال بعد ستمبر ۱۹۵۴ء میں ’فوجی امداد کی

پاک امریکا تعلقات: پس منظر اور منظر

”قیمت“ کے طور پر پاکستان نے امریکا کی خواہش پر ”میلا پیکٹ“ پر دستخط کر کے اس کی بنائی ہوئی جنوب مشرقی ایشیا کے لیے دفاعی تنظیم، سیٹو (SEATO) میں شرکت اختیار کر لی۔ پھر مزید فوجی امداد کے وعدے پر ایک سال بعد اکتوبر ۱۹۵۵ء میں مشرق وسطیٰ کے لیے امریکی دفاعی تنظیم ”بغداد پیکٹ“ (CENTO) میں بھی پاکستان شریک ہو گیا (اگرچہ اس میں امریکا خود باقاعدہ شریک نہ ہوا، اسرائیل کی خاطر)۔ یہ وہ وقت تھا جب پاکستان کو ”روس کے خلاف شمالی محاصرے کا مشرقی بازو“ ایشیا میں امریکی دفاعی نظام کا محور اور امریکا کے یاروں میں سب سے گہرا یار (most allied ally) قرار دے کر سراہا جا رہا تھا۔ مسٹر ذوالفقار علی بھٹو [م: اپریل ۱۹۷۹ء] نے ایوب حکومت میں وزیر خارجہ کی حیثیت سے ۲۷ نومبر ۱۹۶۲ء کو نیشنل اسمبلی میں تقریر کرتے ہوئے بجا طور پر اس لمحے کو ایسا لمحہ قرار دیا: ”جب ہماری تاریخ ایک فیصلہ کن موڑ مڑی تھی“۔^۴

لیکن اس مختصر سے ہنی مون [۶۲-۱۹۵۳ء] کے بعد جب ۱۹۶۲ء میں امریکی صدر [۶۳ء-۱۹۶۱ء] جان ایف کینیڈی نے دیکھتے ہی دیکھتے پاکستان کے دشمن ملک بھارت کو چھ ڈویژن فوج کے لیے ساز و سامان اور پندرہ سکواڈرن جہاز فراہم کر دیے، جس سے ان بظاہر گہرے تعلقات پر تاریکی کے سائے پڑنا شروع ہو گئے۔ پھر تاریکی کے یہ سائے گہرے ہی ہوتے چلے گئے۔ اگرچہ بیچ میں افغان جہاد (۹۲-۱۹۷۹ء) کی وجہ سے کچھ عرصے کے لیے دیا ٹھٹھایا اور ان تعلقات نے سنبھالا لیا، لیکن بگاڑ بڑھتا ہی گیا۔ اسلحے کی فراہمی پر بار بار پابندی لگائی گئی، اور پھر ہر طرح کی امداد بند کر دی۔ امداد قرضوں میں بدلی، قرضے نقد فروخت میں، اور مال کی نقد قیمت لینے کے باوجود مال دینے سے انکار بھی کیا جاتا رہا۔ پاکستان کا دفاع تو کجا

۴- پروفیسر رابرٹ جی. ورسنگ، Pakistan's Security Under Zia: 1977-88، ناشر: پال گریو میک من

لندن، ۱۹۹۱ء، ص ۶۔ (اس مضمون میں مذکور کتاب کا حوالہ بطور پاکستان سیکورٹی ورچ کیا جائے گا)

۵- دستاویزات، اول، ص ۲۱۶

مغرب اور عالم اسلام

اسے دو ٹکڑے کرنے کی بھارتی کارروائی کو امریکا کی حمایت حاصل رہی۔ ایسی صلاحیت کے حصول پر پاکستان کو ”عبرت ناک مثال“ بنانے کی کارروائی شروع کی گئی۔ کشمیر پر کوئی موثر حمایت تو کیا ملتی، اُلٹا پاکستان کے سر پر ”دہشت گرد“ قرار دیے جانے کی تلوار لٹکا دی گئی۔

تعلقات میں بگاڑ کے طویل دور کے بعد پھر اسلام آباد اور واشنگٹن کے درمیان آمد و رفت اور بات چیت زور و شور سے جاری ہوتی دیکھنے میں آئی ہے۔ یہ سب کچھ حسب سابق تاریکی کے دبیز پردوں کے پیچھے ہو رہا ہے۔ ہمارے ملک میں اہم قومی معاملات میں قوم کو باخبر رکھنے کی روایت کبھی بھی نہیں رہی۔ عوام بے چارے اس قابل کہاں! یہ تاریکیاں مغالطہ آمیز یوں غلط بیانیوں اور مظل تسلیوں سے اور گہری ہی ہوتی جا رہی ہیں لیکن ماضی کا آئینہ ہمارے پاس ہے۔ اس آئینے ہی میں مستقبل کی جھلک نظر آ سکتی ہے۔ اس آئینے پر نظر ڈالنا ہی آج ہمارے پیش نظر ہے۔

مذاکرات پہلے بھی ہوئے ہیں اور آئندہ بھی ہوتے رہیں گے، معاہدات بھی ہوئے ہیں اور ہوتے رہیں گے، لیکن اس بیل کا اس طرح منڈھے چڑھنا کہ پاکستان کے اہداف کسی درجے میں بھی حاصل ہوں، ممکن نظر نہیں آتا۔ کیونکہ پاکستان اور امریکا کے اہداف و مقاصد کے درمیان روز اول ہی سے بنیادی تضاد اور تفاوت رہا ہے۔ امریکا ایک بہت طاقت ور ملک ہے اور طاقت ور اپنے مفادات حاصل کرنے میں کامیاب رہتا ہے۔ امریکا نے اس معاملے میں کبھی پاکستان کو دھوکے میں نہیں رکھا کہ وہ یہ معاہدات کیوں کر رہا ہے۔ مگر پاکستانی حکمرانوں نے ہمیشہ خود فریبی کو ترجیح دی، قوم کو ناواقفیت اور غلط فہمیوں میں مبتلا رکھا اور حقیقت کو تسلیم کرنے سے گریز کیا۔

کل کے حکمرانوں کے مقابلے میں وہ جیسے کچھ بھی تھے آج کے حکمران بونے ہیں اور مسائل دیو قامت ہو گئے ہیں۔ اشتراکی روس اور اشتراکیت کے نام پر پاکستان نے جس ایک کارڈ سے اپنا کھیل کھیلا تھا وہ اشتراکی روس کے زوال [دسمبر ۱۹۹۱ء] کے بعد اس کے ہاتھ سے نکل

پاک امریکا تعلقات: پس منظر اور منظر

گیا۔ گویا پاک امریکا تعلقات کے پاؤں تلے سے زمین سرک گئی۔ حکمران خود تو شاید کسی غلط فہمی کا شکار نہ ہوں، لیکن انھیں قوم کو خوش فہمیوں میں مبتلا رکھنے سے یقیناً کوئی دریغ نہیں۔

امریکی 'احسان' کے اسباب

امریکا کی سوچ اور رویوں میں تبدیلی کیوں رونما ہوئی؟

کہاں ۱۹۴۷ء میں گورنر جنرل قائد اعظم محمد علی جناح مرحوم کی تجویز اس قابل بھی نہ سمجھی گئی تھی کہ اسے اوپر بھیج دیا جاتا، اور اسٹیٹ ڈیپارٹمنٹ [وزارت خارجہ] کے نیچے کے چار افسران نے اسے از خود ہی مسترد کر دیا^۱۔ اور کہاں ۱۹۵۵ء کہ پاکستان کو امریکا نے اپنا یار وفادار بنالیا۔ اس کے کیا مفادات تھے کہ وہ پاکستان کو اسلحہ دینے پر تیار ہو گیا، اور اسے اپنے ساتھ دفاعی معاہدوں میں باندھ لیا؟

یہ تبدیلی تیزی سے بدلتی ہوئی عالمی سیاست اور روس اور کمیونزم کے خطرے کی وجہ سے رونما ہوئی۔ دوسری جنگ عظیم کے دوران میں امریکا اور اشتراکی روس کے درمیان جو مجبوری کے حلیفانہ تعلقات قائم ہو گئے تھے، وہ جلد ہی ٹوٹنا پھوٹنا شروع ہو گئے، اور دونوں کے درمیان سرد جنگ کا آغاز ہو گیا۔ جولائی ۱۹۴۷ء کے رسالے Foreign Affaris میں جارج ایف کینان نے مشہور زمانہ مضمون ”سوویت طرز عمل کے سرچشمے“ میں روسی خطرے کی نشان دہی کی تھی، اور اس کو ”محدود رکھنے“ کی حکمت عملی پیش کی تھی (یہ بات دلچسپ ہے کہ رسالہ فسان افیئرز ہی میں ”اسلامی خطرہ“ کے خلاف پروفیسر سیموئل ہن ٹنگلن کے مضمون: The Clash of Civilizations? (گرما ۱۹۹۳ء ج ۲۷ عدد ۳) کو اس مضمون کا ہم پلہ قرار دیا گیا ہے)۔ امریکی تعبیر تاریخ کے مطابق ایران، یونان اور ترکی میں روسی مداخلت

۶- دستاویزات، آؤل، ص ۶

مغرب اور عالم اسلام

فروری ۱۹۴۸ء میں چیکوسلواکیہ میں کمیونسٹ انقلاب ۴۹-۱۹۴۸ء میں برلن کی ناکہ بندی، یکم اکتوبر ۱۹۴۹ء کو چین میں کمیونسٹ حکومت کے قیام، اور پھر ۲۵ جون ۱۹۵۰ء کو جنگ کوریا کے آغاز نے سرد جنگ کو عروج پر پہنچا دیا۔ چنانچہ امریکا نے سرگرمی کے ساتھ اشتراکی روس کو محدود رکھنے کی حکمت عملی کو عملی جامہ پہنانا شروع کر دیا۔ اس حکمت عملی کے لیے امریکا کو:

۱- ایسے اڈے درکار تھے جہاں سے روس اور چین پر نگاہ رکھی جاسکے اور وقت آنے پر ان کے خلاف جنگی کارروائیاں بھی کی جاسکیں۔

۲- امریکا سے باہر ایسے میدان جنگ درکار تھے جہاں ان کے خلاف جنگ لڑی جاسکے۔ (اب تک کوئی ”امریکی جنگ“ خود امریکا کی سر زمین پر نہیں لڑی گئی ہے)

۳- ایسی اطاعت گزار فوجیں درکار تھیں جو اپنے اپنے مقام پر امریکا کی جنگ لڑ سکیں اور امریکا کو کوریا کے میدان جنگ کی طرح اپنی فوجیں موت کے منہ میں نہ بھیجنا پڑیں۔

۴- ایسے حلیف ممالک درکار تھے جو اشتراکی روس اور اشتراکی چین کے گرد حصار بنالیں تاکہ روس محدود ہو کر رہ جائے اور مزید پیش قدمی نہ کر سکے۔

پاکستان، امریکا کی یہ ساری اسٹریٹجک ضروریات بدرجہ اتم پوری کرتا تھا۔ روس اور چین کی سرحد پر اس کا مکمل وقوع انتہائی موزوں تھا، اڈوں کے لیے بھی اور میدان جنگ کے لیے بھی۔ پاکستان کے فوجی اچھی نسل کے لڑنے والے شمار ہوتے تھے۔ اس کے حکمران مغرب کے کاسہ لیس اور اطاعت گزار تھے۔ چنانچہ پہلی درخواست مسترد کر دینے کے چند ماہ بعد ہی

۷- بڑا بڑا کوریا، ۱۹۴۸ء کے دوران دو حصوں میں تقسیم کر دیا گیا۔ امریکا، جنوبی کوریا کا پشت پناہ بنا جب کہ کمیونسٹ چین، شمالی کوریا کا طرف دار ٹھہرا۔ یہ آویزش اس علاقے میں ایک طویل اور خون ریز جنگ کا پیش خیمہ ثابت ہوئی۔ نتیجہ یہ کہ ۱۹۵۰ء سے ۱۹۵۳ء کے دوران جنگ کوریا میں ۵۰ لاکھ انسان موت کے گھاٹ اتار دیے گئے جو کہ کم و بیش کوریا ہی کے لوگ تھے۔

پاک امریکا تعلقات، جس منظر اور منظر

امریکا کے اعلیٰ ترین حلقوں کی دور میں لگا ہیں پاکستان کی ان 'خوبیوں' پر پڑنا شروع ہو گئیں۔
 بیچ میں صرف ایک مشکل حائل تھی، پاکستان کے اصل حریف بھارت کی۔ بھارت
 ہر لحاظ سے امریکا کے لیے زیادہ پُرکشش اور سودمند متبادل تھا۔ امریکا اسے [امریکی وزیر خارجہ
 جان فاسٹر ڈولس کے الفاظ میں] اس کی 'غیر اخلاقی (immoral) غیر جانب داری کے باوجود'
 نہ صرف بے انتہا چاہتا تھا بلکہ کسی قیمت پر [بھارت کو] ناراض کرنے کے لیے تیار نہ تھا۔ یہ تو
 پاکستان کی 'قسمت' تھی کہ وہ امریکا کی ساری ضروریات سے لیس، موزوں محل وقوع کے ساتھ
 صحیح وقت پر دوستی کا ہاتھ پھیلائے ہوئے کھڑا تھا۔ دوسری جانب ایسی 'خدمت' کی انجام دہی
 کے لیے امریکا کو اس کا اصل محبوب (بھارت) ہاتھ نہ آ رہا تھا اس کے اسٹریٹجک مفادات کا
 دباؤ برابر بڑھ رہا تھا چنانچہ وہ پاکستان کا ہاتھ تھامنے پر مجبور ہو گیا۔

امریکا کو پاکستان کے کسی اسٹریٹجک مفاد سے کوئی دلچسپی نہ تھی۔ خصوصاً بھارت
 کے معاملے میں اس کا مفاد پاکستان کے مفاد سے متصادم تھا۔ چنانچہ وہ صرف پاکستان کے
 فوجی اڈوں، جنگی میدانوں، اطاعت شعار فوجی جوانوں اور جنگی سامان کی بلا مقابلہ منڈی اور
 مغرب سے اس کی وابستگی کے بارے میں سوچ رہا تھا۔

امریکی دوستی کا فوری ہدف

سب سے پہلے ۲ اگست ۱۹۴۸ء کو امریکی جوائنٹ چیفس آف اسٹاف (JCS) نے
 اپنے ایک میمورنڈم میں: کراچی سے مشترکہ فوجی کارروائیاں کرنے کے حقوق حاصل کرنے کی
 ضرورت پر زور دیا۔^۸ پھر ۲۴ مارچ ۱۹۴۹ء کے ایک دوسرے میمورنڈم میں انھوں نے پھر کہا:

۸- امریکی وزارت خارجہ: Foreign Relations of United States. 1958-60: جلد ۱۵۔ ناشر:
 وزارت خارجہ ریاست ہائے متحدہ امریکا واشنگٹن ۱۹۷۲ء (اس مضمون میں مذکورہ کتاب کا حوالہ بطور فسادوں
 ری. لیشنز درج کیا جائے گا) بحوالہ دستاویزات اول ص ۱۱۔

مغرب اور عالم اسلام

روس سے متصل جنوبی ایشیا کے ممالک کے ذریعے روس کے اندر نظریاتی اور جاسوسی کارروائیوں کے روشن امکانات ہیں۔ کراچی سے لاہور تک پاکستان کا علاقہ اسٹریٹجک اہمیت اختیار کر سکتا ہے۔ یہاں سے وسط روس پر ہوائی حملے کیے جاسکتے ہیں اور مشرق وسطیٰ کے تیل کے علاقوں کے دفاع یا ان کو دوبارہ فتح کرنے کے لیے فوجیں روانہ کی جاسکتی ہیں۔^۹

بالآخر امریکی صدر [۵۳-۱۹۴۵ء] ہیری ایس ٹرومین نے دسمبر ۱۹۵۱ء میں پاکستان کی اہمیت تسلیم کرتے ہوئے اعلان کیا کہ: بحر ہند اپنے محل وقوع اور وسط ایشیا کے زمینی راستوں پر کنٹرول کی وجہ سے جنوبی ایشیا میں پاکستان ہمارا ایک قیمتی حلیف ہے۔^{۱۰}

امریکا صرف اڈے ہی نہیں چاہتا تھا بلکہ اس سے زیادہ اسے فوجیں مطلوب تھیں جو اس کی جنگ لڑکیں اور تجارتی منڈیاں بھی۔ نیشنل سیکورٹی کونسل کی ایک اسٹاف اسٹڈی میں جسے ۲۵ جنوری ۱۹۵۱ء کو صدر ہیری ٹرومین نے منظور کیا، امریکی اہداف متعین کرتے ہوئے کہا گیا: ”ایک طرف امریکا اور اس کے دوست ممالک کو اس علاقے کے وسائل اور منڈیاں دست یاب ہونے چاہئیں دوسری طرف ایسے حالات پیدا کیے جائیں کہ — یہ اپنے وسائل روسی بلاک کو فراہم کرنے سے انکار کر دیں۔ پاکستان میں کراچی، راولپنڈی اور لاہور جیسے مقامات پر ہوائی اڈے ایشیا یا مشرق قریب میں کسی بھی ملک کے اڈوں کے مقابلے میں روس کے بیش تر علاقوں سے (بشمول صنعتی علاقوں کے) زیادہ قریب ہوں گے۔“^{۱۱} امریکا اور برطانیہ کے اعلیٰ عہدے داران بھی آپس میں انھی خطوط پر خفیہ منصوبہ بندی کر رہے تھے۔^{۱۲} اس سے پہلے سیلون [سری لنکا] میں ۲ مارچ ۱۹۵۱ء کو امریکا کے سفارتی افسران متفقہ طور پر یہ سفارش

۹- ایضاً، ۱۹۴۹ء بحوالہ: دستاویزات، اول، ص ۱۵

۱۰- دستاویزات، ص ۷۲

۱۱- ایضاً، ص ۳۵

۱۲- ایضاً، ص ۳۷-۵۰

پاک امریکا تعلقات: پس منظر اور منظر

کر چکے تھے:

امریکا جلد از جلد پاکستان سے سمجھوتہ کر کے پاکستانی فوجوں کو مسلح اور مضبوط بنائے تاکہ (کسی) جنگ کے آغاز ہی میں مغربی بازو پر [روس کے مقابلے کے لیے] پاکستانی فوجوں کا دستیاب ہونا یقینی ہو۔^{۱۳}

دور رس اہداف

پاکستان کے بارے میں امریکا کے اندازے اور بدلتی ہوئی سوچ، امریکی وزارت خارجہ کے بالکل آغاز ہی کے ۳ اپریل ۱۹۵۰ء اور یکم جولائی ۱۹۵۱ء کے پالیسی بیانات میں صاف دیکھی جاسکتی ہے:

- ۱- پاکستان سے تعلقات میں ہمارا اصل مقصد یہ ہے کہ اس کی حکومت اور لوگوں کا رخ امریکا اور دیگر مغربی جمہوریوں کی طرف رہے۔^{۱۴}
- ۲- پاکستانی سیاسی طور پر آزاد ضرور ہے، لیکن وہ دفاع اور معاشی ترقی کے لیے بیرونی امداد کا محتاج ہے۔

۳- پاکستان میں ہمارا اطلاعی پروگرام — مغرب دوست رائے عامہ پروان چڑھانے کے لیے وضع کیا گیا ہے۔

۴- ہمارا ایک اہم ہدف یہ ہے: پاکستان میں ایسا رویہ پروان چڑھائیں کہ وہ امریکا اور اس کے اتحادیوں کو وہ تمام سہولتیں، وسائل و ذرائع اور منڈیاں فراہم کرے جو انھیں حالت امن میں مطلوب ہوں یا حالت جنگ میں درکار۔

۵- پاکستان کے پاس جنگجو افرادی قوت ہے جو روسی جارحیت کا راستہ روکنے میں

۱۳- دستاویزات، ص ۴۴

۱۴- فارن ری لیشنز، ۱۹۴۹ء، بحوالہ دستاویزات، ص ۲۷

مغرب اور عالم اسلام

شرق قریب کے ممالک کی مدد کر سکتی ہے پاکستان ایران کی مدد کے لیے بھی فوجیں بھیج سکتا ہے۔^{۱۵}

امریکا نے اپنے اہداف کے حصول میں پاکستان کی اہمیت تسلیم کی تو فوجی اور اقتصادی امداد دینے کے بارے میں بھی سوچنا شروع کر دیا۔ پاکستان کی پہلی درخواست کے مسترد کرنے کے تقریباً دو ہی سال بعد ۱۶ اگست ۱۹۴۹ء کو امریکی وزیر خارجہ میک گی (McGhee) نے بیرونی فوجی امداد کے کوارڈی نیٹر [رابطہ کار] کو لکھا: ”پالیسی کے بارے میں ہمارے تمام مطالعات سے یہی نتیجہ نکلتا ہے کہ جنوبی ایشیا کے ممالک میں اپنے قومی سیاسی اہداف کے حصول کے لیے ضروری ہے کہ ہم ان کی فوجی امداد کی درخواستوں پر ہمدردی کے ساتھ غور کریں۔“^{۱۶}

ڈیوڈ آئزن ہاور کے صدر امریکا [۶۱-۱۹۵۳ء] بن جانے کے بعد وزیر خارجہ ڈلس اشتراکی روس کے گرد حصار باندھنے کے لیے سرگرم ہو گئے۔ جنگی ماہرین کے مطابق ’شمالی حصار‘ [Northern Tier] پاکستان کے بغیر ممکن نہ تھا۔ ڈلس نے ترکی اور پاکستان کے دورے سے واپس آنے کے بعد امریکی سینیٹ کے سامنے تقریر کرتے ہوئے کہا:

ترکی۔۔۔ ہمارا ایک مضبوط مورچہ ہے۔ وہاں لوگ لڑنے کے لیے بالکل تیار ہیں قوی ہیں، بہادر ہیں اور روح و جذبہ میں ہمارے حلیف ہیں۔۔۔ دوسرے سرے پر پاکستان ہے جو بہت مضبوط مورچہ بن سکتا ہے۔ ہمیں اسی شمالی حصار پر اعتماد کرنا چاہیے۔ [یہاں ترکی وہاں پاکستان] مشکل ہے کہ کوئی بھی ان کے درمیان پہاڑی دروں سے اندر گھس سکے۔ مگر پاکستان کے معاملے میں مشکل یہ ہے کہ ہمارے پاس اب تک اس کو فوجی امداد دینے کا کوئی پروگرام نہیں، ہم یہ مدد دینے کی

۱۵- فارن ری لیٹیشنز ۱۹۵۱ء بحوالہ دستاویزات، ص ۵۵-۵۷

۱۶- دستاویزات، ص ۲۲

پاک امریکا تعلقات: پس منظر اور منظر

ہمت اس لیے نہیں کر پار ہے کہ ہمیں بھارت کے رد عمل کا ڈر ہے۔
 بالآخر امریکا نے اپنے اہداف کی خاطر ۱۹۵۴ء کے باہمی دفاعی معاہدے پر دستخط کر دیے۔ پاکستان کے لیے مطلوبہ فوجی اور اقتصادی امداد ملنے کا دروازہ کھل گیا اور امریکا کو اشتراکی روس کے خلاف معاہدوں میں پاکستان بطور مہرہ حاصل ہو گیا۔
 شروع ہی سے امریکا کا ایک ہدف اور تھا، جو اب زیادہ واضح ہو کر سامنے آنا شروع ہوا۔ امریکی وزارت خارجہ کے جولائی ۱۹۵۱ء کے پالیسی بیان میں کہا گیا:
 پاکستان میں ہمارے اہداف کے لیے ایک خطرہ اور ہے جو [فی الحال] کمیونزم کی طرح عیاں نہیں ہے۔ یہ خطرہ جاگیرداروں کے رجعت پسند گروہوں اور غیر تعلیم یافتہ مذہبی راہنماؤں (ملاؤں) کی طرف سے ہے جو موجودہ مغرب پسند حکومت کی مخالفت کر رہے ہیں اور اسلام کے دقیانوی اصولوں کی طرف واپس لوٹنا چاہتے ہیں۔ ان کی قوت کا سرچشمہ عوام کے مذہبی جذبات اور جاہل لوگوں کی طرف سے تغیر و تبدل کی مخالفت ہے۔ اگر یہ غالب آگئے تو پاکستان ایک مذہبی ریاست بن جائے گا جو واضح طور پر مغرب دشمن ہوگی۔ اس لیے ہمیں جمہوری (لادینی) دستور اور جدید تعلیم کے لیے موجودہ حکومت کی کوششوں کی مکمل حمایت کرنا چاہیے۔^{۱۸}

پاکستان، یار و فادار

پاکستان کے وجود میں آتے ہی کیوں پاکستانی قیادت نے آنکھیں بند کر کے یک طرفہ طور پر اپنا مقدر امریکا کے ساتھ نتھی کرنے کے لیے ہاتھ پاؤں مارنا شروع کر دیے؟
 ان مقتدر طبقوں کے اہداف اسٹریٹجک بھی تھے اور تہذیبی بھی۔ تہذیبی طور پر یہ

۱۷- دستاویزات، ص ۷۸

۱۸- ایضاً، ص ۶۳

مغرب اور عالم اسلام

حکمران انگریزی تعلیم یافتہ تھے انگریز کے یار وفادار رہے تھے مغربی تہذیب میں رنگے ہوئے تھے مغرب سے سخت مرعوب تھے مغرب کے نقش قدم پر چلنے ہی کو فلاح و ترقی کی راہ سمجھتے تھے۔ ان کی انٹرویو میں پاکستان کے لیے مطلوب ماڈل سیکولر ترکی کالیدز مصطفیٰ کمال پاشا [م: ۱۰ نومبر ۱۹۳۸ء] تھا۔ اس طبقے کے لیے مغرب سے جڑنا ضروری تھا۔

مغرب کی معاشی ترقی اور سر بلندی سے بھی ان کی نگاہیں چکا چوند ہو رہی تھیں۔ وہ اندھا دھند اس کے پیچھے بھاگنا چاہتے تھے۔ اس وقت ساری نوآزاد دنیا کی ریت بھی یہی تھی۔ یہ مقصد حاصل ہونا مغرب کے سرمائے مغرب کے ماہرین مغرب کی تکنالوجی اور مغرب کی ثقافت اپورٹ کیے بغیر ممکن نہ تھا۔ اسی لیے انھوں نے امریکا کو نکسا تھا:

معاشی ترقی پر ہماری بقا کا انحصار ہے اور اس کے لیے ہمیں آپ ہی کی طرف دیکھنا ہوگا۔^{۱۹}

برطانوی دور استعمار کے دوران یہاں ہمارے اہل حل و عقد نے انگریز سے یاری اس کی مکمل وفاداری اس کی فوجوں کے لیے اپنے جوانوں کی فراہمی اور اس کے دربار میں کرسی ہی سے انھوں نے اپنی قسمت کے ستارے کو چمکتے دیکھا تھا۔ چنانچہ ان کے دیرینہ ”تجربے“ اور نفسیات نے انھیں یہی سمجھایا: اب جب کہ پاکستان کی صورت میں ایک بہت بڑی جاگیر ان کے ہاتھ میں آگئی ہے تو اس کی قسمت چمکانے کا نسخہ بھی یہی ہے۔ اسی میں اس کی سلامتی اور دفاع اس کے قومی اہداف کے حصول اور اس کی ترقی کا راز پوشیدہ ہے۔ چنانچہ وہ بلا جھجک امریکا کی سرپرستی حاصل کرنے اور اس کا یار وفادار بننے کے لیے کوشاں ہو گئے۔

وہ جاگیر دار تھے دولت مند اور خوش حال تھے اس لیے فطری طور پر وہ کمیونزم سے بلکہ پہلے سے قائم نظام (status quo) میں کسی قسم کی بھی تبدیلی کے اندیشے سے یا کسی بھی غیر مغربی (non western) تہذیب کے غلبے سے سخت خائف تھے۔ (ملفوظ رہے کہ فکری

پاک امریکا تعلقات: پس منظر اور منظر

اور عملی اعتبار سے مغربی ہونے کے باوجود اشتراکی روس ہمیشہ غیر مغربی بلکہ مخالف مغرب صف میں شمار کیا جاتا رہا ہے اور اسلام تو ہے ہی۔ چنانچہ کمیونزم (اور اسلام؟) کے خلاف مزاحمت میں وہ پوری طرح مخلص اور سنجیدہ تھے اور اس معاملے میں ان کا مفاد امریکا کے اسٹریٹجک مفاد سے پوری طرح ہم آہنگ تھا۔ امریکا نے پاکستان کے ساتھ جو کچھ اور جیسی کچھ بھی دوستی رکھی ہے یا مدد دی ہے اس کی بنیاد پاکستان سے ہمدردی یا اس کی وفاداریوں کا صلہ نہیں بلکہ اشتراکی روس سے دشمنی بنیاد ہی ہے۔

لیکن اس کے باوجود پاکستان کے حکمران یہ حقیقت بھی جانتے تھے کہ پاکستان کو اصل خطرہ کمیونزم سے نہیں بھارت سے ہے۔ بھارت کے خلاف دفاع اپنی سالمیت کا تحفظ اور بھارت کے ساتھ تنازعات میں حمایت و مدد کا حصول اس کی اولین اسٹریٹجک ضروریات تھیں۔ اگست ۱۹۴۷ء میں ہندستان تقسیم ہوتے ہی بھارت نے مالیات اور اسلحہ میں پاکستان کا حصہ غصب کر کے اور فوج کشی کے ذریعے کشمیر پر ناجائز قبضہ کر کے یہ ثابت کر دیا تھا کہ وہ پاکستان کو کمزور رکھنا اور اس کی شہرگ پر قابض رہنا چاہتا ہے۔ پاکستان آغاز ہی سے اس کے ساتھ شدید عدم توازن کا شکار تھا۔ اس کے فوجی جوانوں کے پاس ہندو قین چلانے کے لیے گولیاں تک نہ تھیں۔

یہ پاکستان کی بد قسمتی تھی کہ اس کی اسٹریٹجک کشش محدود تھی جب کہ اس کا دشمن بھارت امریکا کے لیے کہیں زیادہ ہڈ کشش اور اس کے عالمی مفادات کے لیے بھی ضروری تھا۔ جب اس نے مجبوراً پاکستان کا ہاتھ تھامنا تب بھی وہ کسی قیمت پر بھارت کو ناراض کرنا نہیں چاہتا تھا اور نہ کسی معاملے میں اس کے مقابلے میں پاکستان کی حمایت یا مدد کرنا چاہتا تھا۔ پاکستان کی دوسری بد قسمتی یہ تھی کہ اسے جتنی ضرورت امریکا کی تھی اتنی امریکا کو اس کی ضرورت نہ تھی اور امریکا جتنا طاقت ور تھا پاکستان اتنا ہی کمزور تھا۔ اس لیے برابری کے کسی لین دین یا دباؤ کا سوال ہی پیدا نہیں ہوتا تھا۔

مغرب اور عالم اسلام

دھوکے میں نہیں رکھا

اسی طرح امریکا نے کبھی پاکستان کو دھوکے میں نہیں رکھا، کہ جو اسلحہ وہ اسے دے رہا ہے، وہ اسلحہ کمینوزم کے خلاف ہے بھارت کے خلاف نہیں۔ اس کے کسی معاہدے کا اطلاق بھارت سے پاکستان کی کسی جنگ کی صورت میں نہیں ہوگا، بلکہ وہ ہرگز پسند نہیں کرتا کہ پاکستان کی بھارت سے جنگ ہو۔ بھارت کے ساتھ پاکستان کے کسی بھی تنازعے میں وہ مکمل غیر جانبدار رہے گا (اگرچہ دونوں کے درمیان عدم توازن کی وجہ سے یہ ”غیر جانبداری“ درحقیقت بھارت کے حق میں ”جانبداری“ ہی رہی ہے)۔

پاکستانی وزیراعظم نواب زادہ لیاقت علی خاں کے پہلے دورہ امریکا کے دوران، ۸ مئی ۱۹۵۰ء کو نیویارک ٹائون ہال میں ان کی تقریر کے جواب میں جارج ایف کینان نے صاف صاف کہہ دیا تھا:

ہم چاہتے ہیں کہ ہمارے دوست ہمارے مقام کی نزاکتوں کو سمجھیں، اور ہم سے وہ کام کرنے کی توقع نہ رکھیں جو ہم نہیں کر سکتے۔ صرف باہمی تعلقات ہی میں نہیں، بلکہ عمومی طور پر ایک عالمی طاقت کے طور پر اپنی ذمہ داریاں ادا کرتے ہوئے بھی۔^{۲۰}

جب پاکستان نے کسی تحفظ کے بغیر جنگ کوریامیں امریکا کے موقف کی مکمل حمایت کی، تو امریکی وزیر خارجہ ڈین ایچی سن نے ۱۱ مئی ۱۹۵۱ء کو کراچی میں امریکی سفیر کو تار بھیجا:

[پاکستانی] وزارت خارجہ میں جا کر زور دیں کہ پاکستان اپنی فوج کوریابھیجے کہ یہی پاکستان کے اپنے مفاد میں ہے۔^{۲۱}

۲۰- دستاویزات، ص ۳۳

۲۱- ایضاً، ص ۵۲، ۵۳

پاک امریکا تعلقات: پس منظر اور منظر

امریکی سفیر اب سیانا ہو چکا تھا، وہ سیدھا وزیراعظم کے پاس پہنچ گیا۔ جناب لیاقت علی خاں نے ایک ڈویژن فوج بھیجنے کے لیے آمادگی ظاہر کی، لیکن صاف صاف اس کی قیمت بھی مانگ لی: ”یہ فیصلہ کی گھڑی ہے۔ پاکستان صرف کوریا میں ہی نہیں، شرق اوسط میں بھی امریکا کے ساتھ چلنے کو تیار ہے۔ بشرطیکہ امریکا پاکستان کا ساتھ دے۔ بالخصوص کشمیر میں۔ اور پختونستان کے مسئلے پر۔“ امریکی سفیر نے کشمیر پر ایک بیان کی سفارش کر دی۔

لیکن امریکی وزیر خارجہ ڈین ایچی سن نے پاکستانی وزیراعظم لیاقت علی خاں کی جانب سے معاملہ فہمی کی اس تجویز پر اپنے ۲۳ مئی ۱۹۵۱ء کے تار میں سخت ناراضی کا اظہار کرتے ہوئے کہا: کشمیر اور افغانستان پر امریکا کی مکمل اور غیر مشروط حمایت کے بدلے لیاقت کی فوجی دستوں کی پیش کش ہم قبول نہیں کر سکتے۔ پاکستان کو قائل کرنے کے لیے امریکا زیادہ سے زیادہ کوریا میں پاکستانی ڈویژن کو اسلحہ اور خرچ دینے کی پیش کش کر سکتا ہے [گویا جنگ کوریا میں اپنے جوانوں کے ساتھ دیگر اخراجات بھی پاکستان کو اٹھانا تھے]۔ لیاقت کی تجویز اس لیے ناقابل قبول ہے کہ امریکا کی طرف سے اس قسم کے مسائل پر پاکستان کی حمایت کا منطقی نتیجہ یہ ہوگا کہ (الف) بھارت اور افغانستان ہم سے بالکل کٹ جائیں گے، (ب) ایشیا میں آج کے اور کل کے مسائل پر امریکا کی آزادی عمل محدود ہو جائے گی۔ جب کہ فوجی دستے فراہم کرنا تو اقوام متحدہ کے چارٹر کے تحت پاکستان کی ذمہ داری بنتی ہے۔^{۲۲}

معلوم نہیں کہ پاکستانی حکمرانوں کو بین الاقوامی سیاست کا صحیح ادراک نہیں تھا یا وہ خود فریبی کا شکار تھے یا پھر جان بوجھ کر خود فریبی میں مبتلا رہنا چاہتے تھے۔ بسا اوقات یہ گمان گزرتا ہے کہ قوم سے جھوٹ بولنے اور اس کو فریب دینے کی روایت بھی یہاں بڑی دیرینہ اور

مغرب اور عالم اسلام

محکم ہے شاید وہ اسی میں مشغول ہوں۔ بہر حال یہ مفروضہ حرز جاں بنائے رکھنا کہ امریکا کی ترجیحات کبھی وہ بھی ہو سکتی تھیں جو پاکستان کی ہیں، احمقانہ بھی تھا اور تباہ کن بھی۔ چنانچہ پاکستان نے اپنے اسٹریٹجک مفاد کے لیے جتنا مکمل اعتماد اپنے حلیف امریکا پر کیا، امریکا کبھی اس اعتماد پر پورا نہ اُترا۔

سلامتی کی ضمانت

پاکستانی حکمران امریکا سے صرف اسلحے کے طالب نہ تھے بلکہ وہ مسلسل بھارت کے خلاف اپنی سلامتی کے لیے بھی اس کی ضمانت کے خواہش مند رہے ہیں۔ خصوصاً جب امریکا کی جنگ لڑنے کے لیے 'کرائے کے سپاہی' دینے کا سوال اٹھتا تو پاکستان ایسی ہی ضمانت کا مطالبہ کرتا۔ مگر امریکا یہ قیمت دینے کے لیے کبھی تیار نہیں ہوا، بلکہ اس نے کبھی تسلیم ہی نہیں کیا کہ پاکستان کو اصل خطرہ بھارت سے ہے۔ شروع میں ایوب خاں کے مطالبے کے جواب میں، امریکا نے اس مشکل کا حل یہ نکالا کہ ۱۹ مئی ۱۹۵۴ء کے دفاعی معاہدے میں "خطرہ" کا تعین مبہم چھوڑ دیا، اور بھارت یا کمیونسٹ روس کا ذکر کرنے کے بجائے اقوام متحدہ کے چارٹر کے خوش نما الفاظ کا سہارا لیا۔

پاکستانی مسلح افواج کے کمانڈر انچیف جنرل محمد ایوب خاں نے اکتوبر ۱۹۵۸ء میں پاکستان میں مارشل لا لگانے کے بعد یہ مسئلہ پھر اٹھایا۔ ۵ مارچ ۱۹۵۹ء کے باہمی تعاون کے معاہدے میں بھی امریکا، پاکستان کی سلامتی کی ضمانت دینے پر آمادہ نہ ہوا، البتہ یہ کہنے پر رضامند ہو گیا:

۲۳۔ شیریں طاہر خلی: The United States and Pakistan: The Evolution of an

Influence Relationship - ناشر: پریگرینڈیا راک، ۱۹۸۲ء، ص ۵۴ (اس مضمون میں مذکورہ کتاب کا

حوالہ بطور ایولوشن دیا جائے گا)

پاک امریکا تعلقات: پس منظر اور منظر

امریکا پاکستان کی آزادی اور سالمیت کی بقا کو اپنے قومی مفاد اور عالمی امن کے لیے ضروری سمجھتا ہے اور ”پاکستان کے خلاف جارحیت کی صورت میں — ایسے مناسب اقدامات کرے گا۔ جن پر فریقین باہم متفق ہوں۔“^{۲۳}

ان خوش نما الفاظ کی خیرات دینے کے بدلے میں امریکا نے صدر جنرل ایوب خاں سے پشاور میں جاسوسی کا اڈہ حاصل کر لیا۔ پاکستان میں معاہدہ ۱۹۵۹ء کے ان الفاظ کو ضمانت ہی سمجھا گیا اور پہلے پہل امریکا نے بھی اس کی تردید کرنا خلاف مصلحت سمجھا۔ لیکن حقیقت جلد کھل کر سامنے آ گئی۔

۱۹۶۲ء میں امریکی صدر جان ایف کینیڈی نے طیاروں کے ذریعے بھارت کو بھاری تعداد میں اسلحہ بھیجنے میں لمحہ برابر دیر نہ لگائی اور صدر ایوب خاں سے وعدے کے باوجود پاکستان سے کوئی مشورہ تک نہ کیا۔ ستمبر ۱۹۶۵ء میں جب بھارت نے پاکستان پر حملہ کیا تو مدد تو درکنار امریکا نے پاکستان کو ہر قسم کا اسلحہ دینے پر پابندی عائد کر دی۔ [نومبر دسمبر] ۱۹۷۱ء میں جب بھارت نے مشرقی پاکستان پر حملہ کر کے پاکستان کو دو ٹکڑے کر دیا تو امریکا نے انگلی تک نہ ہلائی۔ صاف بات ہے کہ امریکا کو متحدہ پاکستان کی سالمیت سے کوئی دلچسپی نہ تھی اور بنگلہ دیش بننے پر بھی کوئی اعتراض نہ تھا۔ امریکی صدر [۷۴-۱۹۶۹ء] رچرڈ نکسن نے بعد میں کہا: ہم یہ تسلیم کرتے تھے کہ کسی سیاسی سمجھوتے کے نتیجے میں مشرقی پاکستان آزاد ہوگا اور ہم اس مقصد کے لیے کام کرنے کو بھی تیار تھے۔^{۲۵}

امریکی وزیر خارجہ ڈاکٹر ہنری کسنجر کی سربراہی میں ’وائٹ ہاؤس اسپیشل ایکشن گروپ‘ کی

رہنمائی میں یہ وضاحت بھی موجود ہے:

۲۳- دستاویزات، ص ۱۵۶، ۱۵۷

۲۵- ایضاً، ص ۲۲ اور ۲۰۱

مغرب اور عالم اسلام

پاکستان کی سلامتی کے لیے امریکا کی کوئی قانونی ذمہ داری نہیں۔^{۲۶}

ہاں، دسمبر ۱۹۷۱ء کے دوران جب یہ خدشہ ہوا کہ بھارت، آزاد کشمیر اور مغربی پاکستان پر بھی قبضہ کر لے گا تو امریکا نے اسے اپنے مفاد میں روکنے کی ضرورت کو محسوس کیا۔

۱۹۸۰ء میں مارشل لائیڈ فیلڈ اور پھر صدر [جولائی ۱۹۷۷ء - اگست ۱۹۸۸ء] جنرل محمد ضیا الحق نے افغانستان پر روسی حملے سے پیدا شدہ امکانات میں امریکی صدر [۸۱ - ۱۹۷۷ء] جی کارٹر کی انتظامیہ سے بات چیت کے دوران پھر ایک ایسے باقاعدہ معاہدے پر زور دیا جو پاکستان کی مشرقی سرحد کے تحفظ کی ضمانت دے اور جس کی توثیق کانگریس بھی کرے۔ مگر امریکا نے پوری ڈھٹائی سے یہ مطالبہ ماننے سے پھر انکار کر دیا۔ صدر جی کارٹر نے پاکستان کو بہلانے کے لیے کانگریس کے سامنے صرف ۱۹۵۹ء کے معاہدے کو دہرا دیا جو ۱۹۶۵ء اور ۱۹۷۱ء کی پاک بھارت جنگوں کے دوران پاکستان کے لیے کھوکھلا ثابت ہو چکا تھا۔

حصولِ اسلحہ فطری مجبوری، مگر.....

جس بے سرو سامانی کے عالم میں پاکستان بنا، اس کی وجہ سے امریکا کے در تک جانے میں اس کا ایک اہم ہدف اسلحہ کا حصول تھا۔ ۱۹۵۵ء - ۱۹۶۵ء کے دوران امریکا کے فراہم کردہ ۹۰ کروڑ ڈالر کے اسلحے نے یقیناً پاکستان کی دفاعی صلاحیت میں نمایاں اضافہ کیا۔ لیکن اسلحہ جس مقدار میں ملا، اس کی بڑی گراں سیاسی قیمت ”پہلے“ یا ”بعد“ میں وصول کر لی گئی، مگر اسلحہ نہیں دیا گیا، اور پھر جس رفتار سے فراہم کیا، اس میں جس طرح بار بار بندشیں لگتی رہیں، وہ یہ ظاہر کرنے کے لیے کافی ہے کہ فی الواقع یہ اسلحہ پاکستان کے دفاع اور سلامتی کے لیے نہ تھا۔ یہ سوال اپنی جگہ قابل غور ہے کہ کیا اس اسلحہ کے لیے پاکستان کو وہ گراں اثرے ٹیجک قیمت ادا کرنا چاہیے تھی جو اس نے کی؟

پاک امریکا تعلقات: پس منظر اور منظر

امریکا نے پاکستان کو اسلحے کی فراہمی پر پہلی بار پابندی ۱۲ مارچ ۱۹۳۸ء میں لگائی۔ کشمیر میں فوجی کارروائیوں کے آغاز کے نتیجے میں امریکی وزیر خارجہ جارج مارشل کی سفارش پر صدر [۵۳-۱۹۳۵ء] ٹرومین نے 'بغیر اعلان کے یہ غیر رسمی پابندی عائد کی'۔ غیر جانب داری کے نام پر یہ پابندی اتنی شدید تھی کہ جب مئی ۱۹۳۸ء میں برطانوی حکومت نے کچھ کارٹوس پاکستان کو بیچنا چاہے تو امریکا نے اس کو بھی منع کر دیا۔ یہ پابندی ۲۹ مارچ ۱۹۳۹ء کو اٹھائی گئی۔ اسلحہ فراہم کرنے کے تقریباً دس سالہ دور کے بعد جس دوران پاکستان نے امریکا کے علاوہ کسی سے کوئی اسلحہ نہیں لیا، اور اس اسلحے سے پاکستان کی دفاعی صلاحیت اس مقام پر پہنچ گئی تھی کہ وہ بھارت کے حملہ کو ۱۷ ادا [۶ ستمبر-۲۲ ستمبر ۱۹۶۵ء] تک روک سکے۔ ۸ ستمبر ۱۹۶۵ء کو امریکی صدر [۶۸-۱۹۶۳ء] لنڈن بی جانسن نے دوسری بار پاکستان کو ہتھم کے اسلحے کی ترسیل پر بلکہ تمام معاشی امداد پر مکمل پابندی عائد کر دی۔ عملاً یہ پابندی اس وقت سے اب تک تقریباً مسلسل ہی چلی آرہی ہے، سوائے چند بے نتیجہ عارضی وقفوں کے، یا امریکی صدر [۸۹-۱۹۸۱ء] رونالڈ ریگن کے دور میں افغان جہاد کی وجہ سے چند سال کچھ امداد کے شمار کر لیے جائیں۔

صدر جانسن نے یہ پابندی بھی امریکا کی مکمل 'غیر جانب داری' کے نام پر لگائی۔ لیکن وہ پاکستان سے صرف اس لیے ناراض نہ تھے کہ اس نے کشمیر میں کیوں مداخلت کی، بلکہ وہ اسے اس بات کی سزا بھی دے رہے تھے کہ اس نے ۱۹۶۲ء میں بھارت کو دی گئی امریکی امداد کو خاموشی سے کیوں قبول نہیں کیا اور اس پر کیوں احتجاج کیا۔ چین سے تعلقات کیوں استوار کیے اور فضائی سروس کیوں شروع کی۔ پھر امریکی فوجوں کی معاونت کے لیے ویت نام میں فوجی دستے بھیجنے سے کیوں انکار کیا۔ یہ پابندی بھی جانب دارانہ تھی، کیونکہ بھارت تو صرف

مغرب اور عالم اسلام

۱۰۔ انی صد سلائی امریکا سے لیتا تھا جب کہ پاکستان کا انحصار مکمل طور پر امریکا پر تھا۔ اشتراکی روس نے ۱۹۶۵ء کی جنگ ختم ہوتے ہی بھارت کو اعلیٰ قسم کے اسلحہ کی ترسیل شروع کر دی، لیکن امریکا کی پالیسی میں پاکستان کے لیے کوئی نرم گوشہ نہ پیدا ہوا۔

پھر صدر نکسن نے سوشلسٹ عوامی جمہوریہ چین سے تعلقات استوار کرانے میں پاکستان کی مدد کے صلے میں ۱۹۶۹ء میں ”صرف ایک دفعہ“ کی بنیاد پر نہ کہ ”دروازہ کھول دیئے“ کے لیے پاکستان کو نقد ادائیگی پر تین سو ملین فوجی بردار گاڑیاں (APC) فراہم کرنے کی منظوری دینے کا ”عظیم احسان“ کیا۔ لیکن ۷۱-۱۹۷۰ء میں مشرقی پاکستان میں فوجی کارروائی اور کانگریس کی شدید مخالفت کے باعث صدر رچرڈ نکسن بات اس سے آگے نہ بڑھا سکے بلکہ اپریل ۱۹۷۱ء میں پھر مکمل پابندی لگا دی گئی اور ان تین سو گاڑیوں کی فراہمی بھی معطل کر دی جن کی قیمت پاکستان ادا کر چکا تھا۔ ان گاڑیوں کی فراہمی ۱۹۷۵ء میں جا کر مکمل ہوئی۔

صدر اور پھر وزیراعظم [۷۷-۱۹۷۱ء] ذوالفقار علی بھٹو نے بھی امریکی اسلحہ کی ’کھڑکی‘ کھلوانے کے لیے جان توڑ کوشش کی۔ ان کے دانشمن کے دورے کے بعد اپریل ۱۹۷۲ء میں ”کھڑکی“ ذرا سی کھولی گئی اور کچھ فاضل پرزے فراہم کیے گئے۔ اس کے لیے مسٹر بھٹو نے کھلے دل سے امریکا کا شکریہ ادا کیا۔ اس کے بعد جب امریکا نے دیکھا کہ پاکستان: روس، فرانس اور چین سے اسلحہ خرید رہا ہے اور ایران اور سعودی عرب نے بھی پاکستان کی سفارش کی ہے تو درمیانی مدت میں صدر نکسن کے جانشین صدر [۷۷-۱۹۷۴ء] جیرالڈ فورد نے فروری ۱۹۷۵ء میں یہ پابندی اٹھائی۔ لیکن اس سے پہلے کہ اس اقدام سے پاکستان کو کچھ مل سکتا، مارچ ۱۹۷۶ء میں پاکستان نے فرانس سے ایٹمی ری پراسسنگ پلانٹ کا معاہدہ کر لیا۔ اس طرح پاکستان کے ایٹمی پروگرام کا قضیہ کھڑا ہو گیا۔

اگست ۱۹۷۶ء میں امریکی وزیر خارجہ ہنری کسنجر پاکستان آئے اور پاکستان کو فرانسیسی ایٹمی ری پراسسنگ پلانٹ کی خریداری سے باز رہنے کی قیمت کے طور پر ایک سو اے-۷

پاک امریکا تعلقات: پس منظر اور منظر

جیٹ لڑاکا طیارے پاکستان کو فروخت کرنے کا لالچ دیا۔ تب پاکستانی فوج ”غیر یقینی“ ایٹمی پروگرام کے بجائے ”نقد“ لڑاکا طیاروں کو قبول کرنے کے حق میں تھی، مگر پاکستان کے وزیراعظم جناب ذوالفقار علی بھٹو کو بجا طور پر امریکی وعدے پہ یقین نہ تھا کہ یہ جہاز مل بھی جائیں گے۔ چنانچہ جب بڑے سوچ بچار کے بعد پاکستان نے یہ طیارے خریدنے کی درخواست دے ہی دی تو صدر جی کارٹر نے اسے مسترد کر دیا۔

دلچسپ بات یہ ہے کہ امریکی صدر جی کارٹر نے زور شور کے ساتھ اسلحہ کی فروخت پر پابندی کی ایک عمومی پالیسی بنائی، اس کے باوجود پہلے چار مہینوں (مئی تا ستمبر ۱۹۷۷ء) میں ۱۸ لاکھوں کو ۴ ارب اور ۱۰ کروڑ ڈالر کے اسلحہ کی فروخت کے ۴۵ معاہدے ہوئے۔ ہاں پروپیگنڈا کے اس سارے زور شور کا ہدف صرف ایک ملک بنا، اور وہ تھا پاکستان۔ یہ حشر ہوا ہنری کسنجر کی پیش کش کا۔ یہ بات بھی دلچسپ ہے کہ اسلحہ کی برآمد پر کنٹرول کے قانون میں صرف پاکستان کو ہدف بنانے کے لیے قانون بنایا گیا کہ: ”جو ملک ایٹمی پلانٹ خریدے اسے کوئی اسلحہ فراہم نہ کیا جائے“۔ اس قانون کے تحت اپریل ۱۹۷۹ء میں ایک بار پھر پاکستان کو ہر قسم کی فوجی امداد کی فراہمی بند کر دی گئی۔ یہاں تک کہ جو پاکستانی افسر پیشہ ورا نہ تربیت کے لیے امریکا گئے ہوئے تھے ان کو بھی واپس بھیج دیا گیا۔

دسمبر ۱۹۷۹ء میں افغانستان پر اشتراکی روس نے حملہ کیا، تو امریکا کے رویے میں راتوں رات تبدیلی آ گئی۔ اب پٹرول کی دولت سے مالا مال جزیرہ نماے عرب میں امریکی مفادات کو شدید خطرہ لاحق ہو گیا تھا۔ لیکن اس کے باوجود کہ امریکا کے پاس پاکستان کا کوئی متبادل نہ تھا، انھوں نے پاکستان کو دو سال کی مدت میں صرف ۱۰۰ ملین ڈالر سالانہ کی فوجی امداد کی پیش کش کی۔ صدر رونالڈ ریگن نے اس پیش کش کو ذرا معقول صورت دی۔ پاکستان کے اصرار پر ایف-۱۶ طیاروں کے تین اسکوڈرن فروخت کرنا منظور کیا، قیمت بھی لے لی، لیکن وہ طیارے امریکا ہی میں کھڑے رہے۔

۱۹۶۵ء میں امریکا کی طرف سے بھارت کو اسلحے کی زبردست فراہمی ۱۹۶۵ء میں پاکستان و بھارتی پرمکمل پابندی ۱۹۷۱ء میں بھارت کے حملے اور بنگلہ دیش کے قیام کا پاکستان نے صدمہ برداشت کیا۔ پھر [۱۸ مئی ۱۹۷۴ء کو بھارت نے ایٹم بم کا دھماکا کر دیا۔ اس ایٹم بم کی قوت ۱۹۳۵ء میں ہیروشیما اور ناگاساکی پر پھینکے جانے والے امریکی ایٹم بم کے لگ بھگ تھی۔ اس تباہ کن صورت حال کو دیکھ کر پاکستان کے وزیراعظم ذوالفقار علی بھٹو نے ایٹم بم بنانے کی پاکستانی صلاحیت پیدا کرنے کا فیصلہ کیا۔ یاد رہے کہ پاکستانی قیادت کے اس نتیجے پر پہنچنے سے پیش تر یہ ایٹم بم اسرائیل بنا چکا تھا، بھارت بنا چکا تھا، جنوبی افریقہ بنا چکا تھا لیکن امریکا کا سارا زلہ پاکستان پر گرا۔

۱۹۷۶ء میں پاکستان نے فرانس سے ایٹمی ری پراسسنگ پلانٹ خریدنے کا معاہدہ کیا جس سے وہ بم کے لیے مطلوب یورینیم حاصل کر سکتا تھا۔ امریکا نے اپنے 'یاروفا دار' پاکستان کو ایک عبرت ناک مثال (horrible example) بنانے کے لیے کارروائیاں شروع کر دیں۔ ۱۹۷۶ء میں ہنری کسنجر دھمکی دے کر چلے گئے، صدر جی کارنر نے پاکستان کو روکنے کے لیے اقدامات شروع کر دیے بیچ میں افغان جہاد کی وجہ سے ایک وقفہ آیا جس کے دوران میں صدر جنرل محمد ضیاء الحق نے ایٹمی پروگرام تیزی سے آگے بڑھانے کی سوچ مند کوششیں کیں مگر پھر امریکا کی امتیازی کارروائیاں شروع ہو گئیں۔

ایک طرف امریکا پاکستان کو اسلحہ پہنچنے کے لیے تیار نہ تھا، اور دوسری طرف وہ اسے ایٹمی صلاحیت حاصل کرنے کی کوشش کے جرم میں سبق سکھانے پر تل گیا تھا۔ ایک طرف صرف

۲۸۔ دوسری جنگ عظیم کے اواخر میں امریکا نے جاپان کے ان دونوں شہروں پر باہر تیب ۶ اور ۹ اگست ۱۹۴۵ء کو ایٹم بم گرائے جن کے نتیجے میں ۱۲ لاکھ سے زیادہ عورتیں بچے اور مرد و خواتین دونوں میں ہلاک ہو گئے۔ ان ہلاک شدگان کی ۹۶ فی صد تعداد سب سے سینیں پر مشتمل تھی۔ انھوں نے افروغی ہوئے ایٹمی تباہ کاری سے نتیجے میں سرخاں فی بی اور چلدی امراض میں مبتلا ہو کر مر گئے چندہ برسوں میں سب سب تباہ ہوئے پر مجبور ہوئے یا پھر مر گئے۔

پاک امریکا تعلقات: پس منظر اور منظر

پاکستان کو چھانٹ کر اس کے خلاف کارروائیاں کی جاتی رہیں، دوسری طرف اپنے سارے قوانین کو بالائے طاق رکھ کر بھارت کے تاراپورائیتی پلانٹ کے لیے صدر جمی کارٹر نے اپنے خصوصی اختیارات استعمال کرتے ہوئے یورینیم فراہم کرنے کی اجازت دی۔

سادہ لوحی کا تسلسل

کشمیر پاکستان کی شہ رگ ہے۔

امریکا سے پاکستان کی وابستگی کا ایک بڑا ہدف یہ بھی تھا کہ کشمیر میں رائے شماری کرانے کے لیے امریکا اپنا وزن ڈالے گا۔ لیکن شہادتوں کے نہ ختم ہونے والے سلسلے کے باوجود امریکا نے کشمیر کے مسئلے کے لیے چند رسمی کارروائیوں اور خوش نما الفاظ کے علاوہ نہ کچھ کیا اور نہ کرنا چاہا۔ یہ امر ناقابل فہم ہے کہ ہمارے حکمران اس باب میں اس سے جھوٹی توقعات کیوں باندھتے رہے اور کلی طور پر صرف اس پہ کیوں انحصار کیا؟

وزیر اعظم لیاقت علی خاں اپنی سادہ لوحی میں سمجھتے تھے کہ امریکا، کشمیر میں بھارت کی جارحیت کو کوریا کی جارحیت کے مساوی سمجھے گا، جیسے لوگ توقع رکھتے رہے کہ امریکا، یونینیا میں اسی طرح کارروائی کرے گا جس طرح اس نے خلیج میں کی۔ وہ یہ بھول جاتے ہیں کہ کوریا اور خلیج میں مغربی مفادات اور تیل بستے تھے جب کہ کشمیر اور یونینیا میں صرف مظلوم انسان اور وہ بھی مسلمان۔

پاکستانی حکمران جانتے تھے کہ امریکا کے ساتھ دفاعی معاہدوں میں شرکت سے وہ اشتراکی روس، عوامی جمہوریہ چین اور غیر جانب دار تحریک [NAM - جون ۱۹۶۱ء] کے دیگر ممالک کی حمایت کھودیں گے۔ لیکن وہ یہ مخالفت مول لینے کی بھاری قیمت ادا کرنے کے لیے آمادہ ہو گئے۔ اس لیے کہ وہ اس غلط فہمی میں مبتلا تھے: 'کشمیر پر امریکا کی حمایت ان سب کی مخالفت پر بھاری ہوگی'۔ بھارت کو بھی ان معاہدوں کا بہانہ ہاتھ آ گیا، جس سے فائدہ اٹھاتے ہوئے اس نے اشتراکی روس کا ویٹو کارڈ استعمال کیا جو کامیاب رہا۔ پھر بھارت نے

وعدہ کرنے کے باوجود جموں و کشمیر میں رائے شماری کرانے سے انکار کر دیا۔ مسلم ممالک کی حمایت بھی پاکستان نے کھودی۔ مصر کے صدر جمال عبدالناصر نے پاکستان کو 'مغربی سامراج' کا پھوٹا کر دیا اور اعلان کیا کہ: "نہرو سویر، ہمیں اتنی ہی عزیز ہے جتنا بھارت کو کشمیر"۔^{۲۹}

جب اشتراکی روس، اقوام متحدہ میں رائے شماری کے حق میں اپنے موقف سے پھر گیا تو امریکا نے کسی رد عمل کا اظہار نہیں کیا۔ ابتدا میں پاکستان نے بھی اس کو کوئی اہمیت نہ دی۔ وہ امریکا کی حمایت کو کافی سمجھتا تھا۔ بالآخر روسی وزیراعظم [۵۸-۱۹۵۵ء]، بلی گانن اور وزیراعظم [۶۲-۱۹۵۸ء] خروشیف نے یہ اعلان کیا: "کشمیر، بھارت کا اٹوٹ انگ ہے"۔ اس در فطنی پر بھی امریکا ٹس سے مس نہ ہوا۔ ۱۹۶۲ء میں بھارت اور چین کی لڑائی شروع ہوئی تو امریکا نے سب سے بڑھ کر اس بات کی کوشش کی کہ "اس مرحلے پر پاکستان بھارت کے لیے کوئی مشکل نہ پیدا کرے بلکہ کشمیر کے بارے میں منہ سے بھاپ بھی نہ نکالے"۔ امریکی صدر جان ایف کینیڈی نے اس مقصد کے لیے پاکستانی صدر محمد ایوب خاں کو خط لکھے اور اپنے خصوصی ایلچی بھیجے۔

[روسی ثالثی میں پاکستان اور بھارت کے مابین] معاہدہ تاشقند [۱۰ جنوری ۱۹۶۶ء] کے بعد کشمیر کا مسئلہ گویا سب کے ایجنڈے سے محو ہو گیا، یہاں تک کہ کشمیری مجاہدین نے ۱۹۸۸ء میں اپنے خون سے مسئلہ کشمیر کے لیے کو دو بارہ رقم کرنا شروع کیا۔ اس مرحلے پر جب بھارت کشمیر میں بدترین مظالم ڈھا رہا ہے، امریکا یا تو پاکستان کو دہشت گرد قرار دینے کی دھمکیاں دے رہا ہے یا ایسے حل تلاش کرنے میں مصروف ہے جن سے بھارت ناراض نہ ہو، جہاد بھی ٹھنڈا پڑ جائے اور امریکا کے مفادات پورے ہونے کا بھی کوئی راستہ نکل آئے۔

..... نقش پا کے سجدے

پاکستانی حکمرانوں نے شروع ہی سے یہ طے کر کے امریکا سے تعلقات قائم کیے تھے

پاک امریکا تعلقات: پس منظر اور منظر

کہ انھیں صرف امریکا ہی کا بن کر رہنا ہے کسی اور کی طرف نگاہ اٹھا کر نہیں دیکھنا۔ بیچ میں روٹھے اور خود ہی مان جانے کے کچھ مراحل آئے، لیکن حکمران و فاداری بشرط استواری اصل ایمان ہے کی راہ پر گامزن رہے اور اب بھی اسی راستے پر گامزن ہیں۔

امریکی صدر ہیری الیس ٹرومین نے ۱۹۴۹ء میں بھارتی وزیراعظم [۶۳-۱۹۴۷ء] پنڈت جواہر لعل نہرو [م: مئی ۱۹۶۳ء] کو امریکا کے دورے کی دعوت دی اور پاکستان کی طرف سے خواہش کے باوجود پاکستان کے وزیراعظم لیاقت علی خاں کو نظر انداز کر دیا۔ جب لیاقت علی خاں نے روس کی طرف سے ماسکو کے دورے کی دعوت قبول کر لی تو صدر ٹرومین نے ۲۳ نومبر ۱۹۴۹ء کو انھیں دورہ امریکا کی دعوت دے دی۔ لیاقت علی خاں نے فوراً ماسکو کا دورہ منسوخ کر دیا۔ یہ دورہ ایسا منسوخ ہوا کہ پھر اس کے ۱۶ سال بعد صدر ایوب خان پہلے پاکستانی سربراہ تھے جو اپریل ۱۹۶۵ء میں ماسکو گئے۔ تجنی کی یہ فضالتی دیر تک برقرار رہی۔ جب کہ روس ایک عالمی طاقت اور پاکستان کا پڑوسی بھی تھا۔

امریکا سے تعلقات کی خاطر پاکستان نے مسلم ممالک کو بھی نظر انداز کر دیا، یہاں تک کہ نہر سوز کے مسئلے پر بھی وہ مغرب کی صف میں کھڑا ہو گیا۔ تحریک پاکستان کے ممتاز رہنما اور پاکستان کے وزیراعظم [۱۲ ستمبر ۵۶ء - ۱۸ اکتوبر ۱۹۵۷ء] حسین شہید سہروردی [م: ۱۹۶۴ء] نے دسمبر ۱۹۵۶ء کو قوی اسمبلی میں تقریر کے دوران کہا:

— امریکا اور برطانیہ جیسی بڑی طاقتوں کے ساتھ بندھنے کے بجائے ہم مسلمان ملکوں کے ساتھ متحد کیوں نہیں ہوتے؟ میرا جواب ہے کہ صفر+ صفر+ صفر بہر حال صفر ہی رہے گا۔ [۲۲ فروری ۱۹۵۷ء کو انھوں نے فرمایا:] ”یہ ہماری بڑی خوش قسمتی ہے کہ ہماری پشت پر ایک طاقت ور ملک ہے جو ہماری سالمیت اور سیاسی

آزادی کی ضمانت دے رہا ہے۔^{۳۱} پھر ۲۵ فروری کو جناب سہروردی نے مزید لب کشائی کی: ”وہ یہ یاد رکھیں کہ ہم دل و جان سے ان کے ساتھ ہیں۔ اگرچہ ہم چھوٹے ہیں۔ ان کو ہم سے زیادہ بڑا وفادار دوست نہیں ملے گا۔“^{۳۲}

پاکستانی صدر ’فیلڈ مارشل‘ محمد ایوب خاں نے جولائی ۱۹۶۰ء کے مجلہ فارن افیئرز میں لکھا: پاکستان نے کھلم کھلا اور غیر مشروط طور پر اپنی قسمت مغرب کے ساتھ وابستہ کر دی ہے۔^{۳۳} بعد ازاں ۱۷ جولائی ۱۹۶۱ء کو فیلڈ مارشل ایوب خان نے [امریکی سینیٹ سے خطاب کرتے ہوئے] فرمایا: ”میں آپ کو بتا رہا ہوں کہ [امریکا کے لیے] اگرچہ مچ کوئی مصیبت اٹھ کھڑی ہوئی تو ایشیا میں پاکستان کے علاوہ کوئی قوم ایسی نہ ملے گی جس پر اعتماد کیا جاسکے۔“^{۳۴} امریکا نے جب آنکھیں پھیرنا شروع کیں تو ایوب حکومت کے مرکزی وزیر ذوالفقار علی بھٹو نے ۲۴ جولائی ۱۹۶۳ء کو قومی اسمبلی میں خطاب کرتے ہوئے گلہ کیا:

”ہم نے مغرب کے لیے قربانیاں دی ہیں۔ مسٹر خروشیف نے ہمیں دھمکی دی کہ پاکستان کو نیست و نابود کر دیا جائے گا۔ ہم نے اپنا پورا مستقبل مغرب کے ساتھ اتحاد کر کے داؤ پر لگا دیا۔ دونوں [یعنی امریکا اور روس] کے درمیان جنگ کی صورت میں ہم نے ایٹمی جنگ کی تباہ کاری تک برداشت کرنے کا خطرہ مول لیا، لیکن آج کیا ہو رہا ہے؟“^{۳۵}

پاکستان نے جو امریکا کا یار وفادار رہا ہے اور اب بھی ہے۔ اس نے امریکا کے علاوہ

۳۱ - دستاویزات، ص ۱۳۴

۳۲ - ایضاً، ص ۱۲۸

۳۳ - ایضاً، ص ۱۱۸

۳۴ - ایضاً، ص ۲۰۳

۳۵ - ایضاً، ص ۲۲۴

پاک امریکا تعلقات: پس منظر، مناظر

کسی دوسرے ملک کے دروازے پر دستک دینے کے لیے نگاہ اٹھا کر بھی دیکھا تو امریکا نے پاکستان کی تذلیل و تحقیر کرنے میں لمحہ بھر تاخیر نہ کی اور سزا بھی دی۔ جب ۱۹۶۲ء میں امریکا نے بھارت کو زبردست مقدار میں اسلحہ دیا تو صدر محمد ایوب خان نے جوابی کارروائی کے طور پر مارچ ۱۹۶۳ء میں عوامی جمہوریہ چین کے ساتھ سرحدی معاہدہ کر لیا، پھر بیجنگ تک فضائی سروس شروع کر دی اور ۱۹۶۳ء میں امریکی صدر لنڈن بی جانسن کی طرف سے دیت نامہ کی جنگ ۷۵-۱۹۵۳ء میں پاکستانی فوجی دستے بھجوانے کی خواہش کی تعمیل سے انکار کر دیا۔

صدر جانسن نے اپنی ناراضی ظاہر کرنے کے لیے اپریل ۱۹۶۵ء میں صدر ایوب خان کا مجوزہ دورہ امریکا منسوخ کر دیا اور ۱۹۶۵ء میں ہونے والی پاکستان کے امدادی کنسورشیم کی میٹنگ بھی منسوخ کرادی۔ گویا امریکا ایک عالمی طاقت ہونے کی حیثیت سے آزاد تھا کہ جس سے چاہے ”تعلق“ قائم کرے اور پاکستان سے جب اور جیسا چاہے سلوک کرے۔ پاکستان کو ایک چھوٹے محتاج اور باج گزار ملک ہونے کی وجہ سے یہ اجازت نہ دی جاسکتی تھی کہ وہ ذرہ برابر اپنی مرضی کا مظاہرہ کرے۔

امریکا سے ہم کوئی گلہ شکوہ کرنا صحیح نہیں سمجھتے۔ اس نے ہمیں کبھی دھوکے میں نہیں رکھا۔ اس کی پالیسی آغاز ہی سے یکساں اور واضح رہی ہے۔ ہم ہی نے جھوٹی توقعات باندھیں اور خود فریبی میں مبتلا رہے۔ اس کی پالیسی بین الاقوامی سیاست کے اس معروف اصول کے عین مطابق رہی ہے کہ: ”کوئی دوست“ مستقل دوست نہیں ہوتا، اصل دوستی صرف اپنے مفادات سے ہوتی ہے۔“ ہمارا گلہ شکوہ ہے تو اپنے حکمرانوں سے ہے۔ انھوں نے اپنے مفادات کو فراموش کر دیا، آنکھیں بند کر کے امریکا سے مستقل دوستی استوار کر لی۔ اس کی پشت پناہی کو کافی سمجھا اور پے درپے بین الاقوامی سیاست کی تلخ حقیقتوں سے دوچار ہونے کے باوجود انھی پتوں پر آج بھی ٹکیہ کیے ہوئے ہیں۔

مغرب اور عالم اسلام

تعلقات کی تشکیل نو کا چیلنج

آج درون پردہ کیا ہو رہا ہے؟ — اس سے ہم کوئی بہت زیادہ باخبر نہیں، لیکن محسوس یہی ہوتا ہے کہ ماضی کے سارے اسباق سیاست عالم میں ڈورس تبدیلیوں اور دنیا میں برپا تہذیبی کش مکش کے باوجود یہ تعلقات ماضی کی نہج سے کچھ زیادہ مختلف انداز میں پروان نہیں چڑھ رہے۔

امریکا کی طرف سے پاکستان پر چاند ماری (Pakistan-bashing) ہے، دوسری جانب کھلی بھارت نوازی۔ پاکستان کے لیے ایٹمی پروگرام سے دست برداری اور منڈیاں کھول دینے پر اصرار ہے، کہ کمیونزم کے زوال کے بعد جنگی ڈوں میدان جنگ اور کرائے کے سپاہیوں کی ضرورت ختم ہو گئی ہے۔ پاکستان کی طرف سے ڈاروں اور اسلحہ کے لیے گدائی اور اس کے عوض امریکی مطالبات کی تکمیل کے لیے اپنا جواز پیش کرنے کی تگ و دو۔

بلاشبہ امریکا کے ساتھ خوش گوار تعلقات ہماری قومی و سیاسی ضرورت بھی ہیں۔ اس لیے ہم سمجھتے ہیں کہ ان تعلقات کی نئے خطوط پر تشکیل نو کی ضرورت ہے:

۱۔ اس تشکیل نو کے لیے سب سے پہلے سیاست عالم کا صحیح ادراک ضروری ہے۔ پاکستان کے ہاتھ ترپ کا پتا امریکی حکومت کے لیے اشتراکیت [کمیونزم] کی توسیع کا خوف تھا۔ اب یہ پتا پاکستان کے ہاتھ میں نہیں رہا۔ بھارت کی بڑھتی ہوئی فوجی طاقت کی روک تھام کرنا یا اس کے ساتھ پاکستان کے عدم توازن کو کم کرنا امریکا کے ایجنڈے میں کوئی مقام نہیں رکھتا۔ بلکہ اس کے برعکس اس کا مفاد یہ ہے کہ بھارت کی طاقت بڑھتی رہے۔ پاکستان اپنی حدود میں رہے، ایٹمی صلاحیت اور جارحانہ اسلحہ حاصل نہ کرے اور علاقے میں بھارت کی بالادستی تسلیم کرے۔ لیکن اس کے یہ معنی نہیں کہ اب پاکستان کے پاس کوئی کارڈ نہیں رہ گئے۔

۲۔ اسی طرح مستقبل کی تہذیبی کش مکش کے امکانات اور نہج کا صحیح ادراک بھی ضروری

پاک امریکا تعلقات: پس منظر اور منظر

ہے: مغرب کے اندازے اور منصوبے اور پاکستان کے اپنے اہداف اور کرنے کے کام کیا ہیں؟ اس لیے کہ مغرب نے ”اسلامی خطرہ“ کا جو تصور بنالیا ہے اس کے پاکستان کے خارجہ تعلقات پر گہرے اثرات مرتب ہو رہے ہیں اور یہ مزید گہرے ہوتے جائیں گے۔ لیکن مغرب کے سامنے اسلام کو ایک ”خطرہ“ کے بجائے ایک خوش گوار امکان کی حیثیت سے پیش کرنا ممکن ہے۔

۳۔ یہ جاننا چاہیے کہ ان تعلقات کو خوش گوار رکھنے کے لیے یہ ضروری نہیں ہونا چاہیے کہ پاکستان امریکا کا دست نگر بھی ہو اور اس کے ہر مطالبے کے آگے سر جھکاتا چلا جائے۔ اپنے اہداف کے واضح شعور کے ساتھ ثقافتی و معاشی محتاجی و گدائی سے نجات پا کر پاکستان کے لیے یہ ممکن ہونا چاہیے کہ اپنے اہم اور حساس قومی مفادات اور اپنی دینی و نظریاتی حیثیت قربان کیے بغیر بھی لین دین کے اصول پر خوش گوار تعلقات رکھ سکے۔

۴۔ امریکا ایک بڑا طاقت ور ملک ہے اور آج کی غالب مغربی تہذیب کا لیڈر ہے۔ اگرچہ اس کے مقابلے میں پاکستان ایک بہت چھوٹا ملک ہے جسے پاکستانی مقتدر طبقے کی بے تدبیریوں اور غلط کاریوں نے بہت ”چھوٹا“ کر دیا ہے۔ ۱۹۸۷ء کے ایک امریکی تجزیے کے مطابق: ”ایک انتہائی ضعیف حلیف، مفلس اور قلاش، جس کی تاریخ سیاسی افتراق و عدم استحکام کی تاریخ ہے“۔^۱ پاکستان کے ہاتھ میں کارڈ پہلے بھی زیادہ نہ تھے اب اور تھوڑے رہ گئے ہیں۔ اس لیے اہل پاکستان کو یہ شعور ہونا چاہیے کہ یہ لین دین برابر کا ہونا دشوار ہے۔ لیکن تاریخ میں اس کی بے شمار مثالیں موجود ہیں کہ ایک کمزور فریق اگر حکمت اور واضح حکمت عملی رکھتا ہو تو کچھ

زیادہ نہ دے کر بھی آگے بڑھنے کا راستہ بنالیتا ہے؛ بشرطیکہ وہ ہمارے ماضی و حال کے حکمرانوں کی طرح، پہلے ہی دل و جان سے غلام بننے کو تیار نہ ہو۔ صلاح الدین ایوبی [م: ۱۱۹۳ء] نے لین دین میں جس نشیب و فراز سے گزر کر بیت المقدس دوبارہ [۱۱۸۷ء] فتح کیا، اس سے واقفیت رہنمائی کے لیے کافی ہے۔

۵۔ قومی سطح پر مختلف سیاسی و مذہبی پارٹیوں کی جانب سے جذباتی انداز میں امریکا پر بیانات کی چاند ماری کو بھی ختم کرنا چاہیے۔ قرآن نے بتوں کو بھی برا بھلا کہنے سے منع کیا ہے۔ امریکا سے اختلاف ہو سکتا ہے، اس پر سنجیدہ اور مدلل تنقید ہونا چاہیئے اس کی دو عملی سیاست کی نقاب کشائی بھی، لیکن دشنام طرازی اور غیر منصفانہ تنقید ہمارے دین و ایمان کے بھی منافی ہے، ہمارے قومی مفاد کے بھی، اور اس سے کچھ حاصل بھی نہیں۔

۶۔ ہمیں امریکی سیاسی نظام میں طاقت کے ہر مرکز سے اپنے اہداف کے حصول کے لیے رجوع کرنا چاہیے۔ ابتدائی دور کی دوستی کے ”سنہرے لمحات“ ایوب خاں جیسے لوگوں کے آئزن ہاور، جان فاسٹر ڈلس اور ایڈمرل ریڈ فورڈ جیسے لوگوں سے ذاتی تعلقات پر قائم تھے۔ جب ڈلس کا انتقال ہو گیا اور آئزن ہاور کی جگہ جان ایف کینیڈی صدر بن گئے، تو ان کے تعلقات کے نیچے سے زمین سرکنا شروع ہو گئی۔ پاکستانی حکمرانوں نے امریکی حکومت کی دوسری شاخ، کانگریس اور سینیٹ سے تعلقات کو کوئی اہمیت نہ دی، اور امریکا میں پاکستان کی کوئی لابی سرگرم کار نہ رہی۔ اب پاکستان کو وہاں پر اپنی مضبوط لابی بنانا چاہیے۔ پروفیشنل لابی بھی، اور پاکستانی نژاد امریکی شہریوں کی لابی بھی۔

۷۔ باہمی تنازعات موجود ہیں، اور رہیں گے۔ لیکن ہمیں امریکی حکمرانوں اور پالیسی سازوں، جن سے ہم معاملات کرتے ہیں اور عام امریکی افسران اور عوام کے

پاک امریکا تعلقات: پس منظر اور منظر

درمیان فرق ملحوظ رکھنا چاہیے۔ انصاف اور حق کے حوالے سے براہ راست ان کے دل و دماغ سے اپیل کرنا چاہیے۔ امریکا میں یہ ممکن ہے کہ یونینیا کے مسئلے پر امریکی وزارت خارجہ کے تین اعلیٰ افسران استعفیٰ دے دیں اور امریکی عوام امریکا کو دیت نام اور صومالیہ سے نکلنے پر مجبور کر دیں۔

۸۔ ہمیں امریکا کی تاریخ، اس کی جڑوں (roots) اور نفسیات سے بھی آگاہ ہونا چاہیے۔ یہ ملک 'اللہ سے عہد' (Covenant of God) کے ایفا اور 'حکومت الہیہ' (Kingdom of God) کے قیام کی جستجو میں قائم ہوا تھا۔ اگرچہ اب مشہور ماہر سماجیات رابرٹ بیلہا (Robert Bellah) کے الفاظ میں: "نقض عہد کے نتیجے میں یہ یثاق یثاق شکستہ (broken covenant) بن چکا ہے"۔ اور امریکا میں مادہ پرستی کا غلبہ ہے، لیکن اس سے انکار ممکن نہیں کہ اس "یثاق" کے ورثے میں ہمیں ایسی بے شمار چیزیں مل جائیں گی جو کَلِیْسَہٖ سَوَاۤءٌ یَّیْنُنَا وَیَّیْنُکُمْ [ال عمران ۳: ۶۴] و ایک ایسی بات کی طرف جو ہمارے اور تمہارے درمیان یکساں ہے] کا مصداق ہوں۔ اپنی کمزوری اور عدم توازن کے باوجود ہم یہ مشترک اقدار و مفادات تلاش کر سکتے ہیں اور خوش گوار تعلقات میں یہ اپنا حصہ ادا کر سکتے ہیں۔

ہم ڈپلومیٹک عمل میں نئے متعین اقدامات کی نشان دہی نہیں کرنا چاہتے کہ یہ اس عمل سے پوری آگاہی کے بغیر اندھیرے میں تیر چلانے کے مترادف ہوگا۔

قرآن سے رہنمائی

تقریباً نصف صدی کی غلط پالیسیوں، بد عملیوں اور امریکا کے ساتھ اندھا دھند وابستگی اور مکمل انحصار کے نتیجے میں جو تکے بکھر چکے ہیں ان کو جوڑ کر ہم اپنا آئینا پھر سے تعمیر کر سکتے

ہیں۔ ضعف و شباب قوموں کا اٹل مقدر نہیں۔ صحیح سمت و مقصد اختیار کر کے اور صبر و حکمت کے ساتھ مناسب اقدامات کر کے، ہم اپنی پس ماندگی، ذلت اور محتاجی کی موجودہ حالت میں عظیم تغیر برپا کر سکتے ہیں۔

۱۔ صحیح سمت و مقصد سب سے مقدم ہے۔ ہم دفاع اور سلامتی کے لیے بقا و ترقی کے لیے صرف اللہ کی طرف دیکھنے کا فیصلہ کر لیں، امریکا کی طرف نہ کسی اور کی طرف:

وَمَنْ يَتَوَكَّلْ عَلَى اللَّهِ فَهُوَ حَسْبُهُ ط [الطلاق ۶۵: ۳] جو اپنے کو اللہ کے سپرد کر دے اللہ اس کے لیے کافی ہے۔ الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ ○ [ال عمران ۳: ۱۷۳] جن سے لوگوں نے کہا کہ تمہارے خلاف بڑی فوجیں جمع ہوئی ہیں، ان سے ڈرو تو یہ سن کر ان کا ایمان اور بڑھ گیا اور انہوں نے جواب دیا کہ ہمارے لیے اللہ کافی ہے اور وہی بہترین کارساز ہے۔

دجالی تہذیب کے غلبے کے اس دور میں جب اسباب ہی ارباب بن گئے ہیں، یہ بات ”ملا کی بڑ“ لگے گی۔ جب کارڈینل ولزے [م: ۱۵۳۰ء] کو جس نے برطانیہ کے فرماں روا ہنری ہشتم [۱۵۰۹ء-۱۵۴۷ء] سے وفاداری اور یکے بعد دیگرے اس کی شادیوں کا جواز فراہم کرنے کے لیے اجتہاد و تحریف کے لیے اپنی جان لڑا دی تھی۔ انجام کار بادشاہ نے جب اسے موت کی کوٹھڑی میں پہنچا دیا، تب اس نے کہا کہ: ”اگر میں نے اتنی ہی جاں نثاری سے اپنے خدا کی خدمت کی ہوتی، تو وہ مجھے اس حسرت ناک بلکہ عبرت ناک انجام تک نہ پہنچاتا“۔ جس کیسوئی اور اخلاص سے ہم نے امریکا کی طرف دیکھا، اگر خدا کی طرف دیکھتے اور اس کا دامن پکڑتے تو اس انجام تک نہ پہنچتے۔

۲۔ دوسرا قدم یہ ہے کہ ہم یہ فیصلہ کر لیں کہ ہماری ترقی اور دفاع کا انحصار صرف اسلحہ پر نہیں ہے جو امریکا ہمیں دے، نہ معاشی ترقی پر جو سودی قرضے لے کر ہو۔ اس مقصد کے

پاک امریکا تعلقات: جس منظر اور منظر

لیے عصائے موسوی ہماری بغل میں ہے اور ہم رسی کے سانپوں کو دیکھ دیکھ کر کانپ رہے ہیں یا ان کے آگے سجدہ ریز ہو رہے ہیں — إِنَّ يَنْصُرُكُمْ اللَّهُ فَلَا غَالِبَ لَكُمْ [ال عمران ۱۶۰:۳] اللہ تمہاری مدد پر ہو تو کوئی طاقت تم پر غالب آنے والی نہیں إِنَّ تَنْصُرُوا اللَّهَ يَنْصُرْكُمْ [محمد ۴۷:۷] اللہ تمہاری مدد اس وقت کرے گا جب تم اللہ کی مدد کرو گے وَإِنْ تَضَيُّرُوا وَتَتَّقُوا لَا يَضُرُّكُمْ كَيْدُهُمْ شَيْئًا [ال عمران ۱۶۰:۳] اگر تم صبر اور تقویٰ اختیار کر لو تو (تمہارے دشمنوں کا) کوئی حربہ تمہیں نقصان نہ پہنچا سکے گا۔

۳- اپنے پاؤں پر کھڑا ہونے یا شریعت نافذ کرنے کے لائحہ عمل میں سب سے پہلا اقدام یہ ہے کہ ہم زبان میں لباس میں رسوم و رواج میں میڈیا میں مغربی ثقافت کی غلامی سے نجات حاصل کریں۔ ثقافت کا بے سازبان کے قالب میں ہوتا ہے۔ سب سے اہم بات یہ ہے کہ ہم مناسب سطح پر بہترین انگریزی ضرور پڑھائیں، لیکن ہر درجے کے طالب علم کو لازماً نہ پڑھائیں اور نہ یہ فتویٰ ہی دیں کہ جو انگریزی نہ پڑھ سکے وہ جاہل ہے۔ مزید یہ کہ دفاتر، عدالتوں، فوج اور بازاروں کے عمومی نظام کار کو انگریزی کے بجائے آئین پاکستان کی منشا کے مطابق قومی زبان اردو میں رو بہ عمل لائیں۔

۴- دوسرا اہم عملی اقدام یہ ہے کہ ہم نعرہ بازی کے بجائے ٹھوس بنیادوں پر معاشی خود کفالت کی فکر کریں۔ جلد از جلد بتدریج سودی قرضوں سے نجات حاصل کریں، فضول خرچی ختم کر دیں، ترقی کے اجتہادی ماڈل اختیار کریں، پیداوار سے زیادہ انسان کو ترقی دیں اور جو اللہ نے ہمیں دیا ہے اسی کے اندر اپنے منصوبے بنائیں۔

۵- دفاع کے لیے ہم درپیش خطرات کا حقیقت پسندانہ جائزہ لے کر جرأت کے ساتھ وہ فیصلے کریں جن سے ہماری سلامتی کا تحفظ واقعی ممکن ہو سکے۔ ہمیں آگے بڑھ کر دشمن کو روکنے کی تیاری بھی کرنا چاہیے اور سرحدوں کے دفاع کی بھی۔ لیکن دراصل ساری قوم کو ایسی عوامی مزاحمت کے لیے تیار کرنا ضروری ہے کہ کوئی دشمن اندر گھس جائے تو اس کے لیے

مغرب اور عالم اسلام

بھینا دو بھر ہو جائے۔

۶۔ یہ سارا لائحہ عمل اسی طرح ایک خواب رہے گا؛ جس طرح اب تک رہا ہے؛ جب تک ہمیں اس پر یقین رکھنے والی؛ صرف حکومت کی سطح پر نہیں؛ بلکہ ہر شعبہ زندگی میں؛ اور اس کو خلوص و محنت سے عملی جامہ پہنانے والی سیاسی قیادت میسر نہ آئے۔

کیا ہماری موجودہ قیادت۔۔۔ حکومتی ہو یا معاشرتی۔۔۔ یہ کام کر سکتی ہے؟

[اگست ۱۹۹۳ء]



برابر کے بدلے کی بنیاد مسلم، مسیحی تعلقات؟

میں نے ”اسلام ان یورپ کمیٹی“ [جو CEE اور CCEE پر مشتمل ہے] کی اس دستاویز

Christian /Muslim Reciprocity. Consideration for the European Churches کو بہت غور سے پڑھا ہے (Encounters، مارچ ۱۹۹۶ء، ص ۷۰-۷۵)۔ مجھے CMR کی یہ رپورٹ پڑھ کر خوشی ہوئی، اس لیے کہ آج کے دور میں جب ہر طرف

۱- یورپ کے پرنسٹن اور کیتھولک چرچوں کے تحقیق و ترقی کے اداروں:

- Conference of European Churches (CEC, Protestant)
- Consilium Conferentiarum Episcopaelium Europae (CEE, R-Catholic)

نے ایک مشترکہ ”اسلام ان یورپ کمیٹی“ قائم کی جس نے اکتوبر ۱۹۹۳ء اور مارچ ۱۹۹۵ء میں جنیوا میں اپنے اجلاسوں کے نتیجے میں یہ رپورٹ تیار کی جس میں باہم احترام اور برابر کے بدلے کی بنیاد یعنی reciprocity کو تعلقات کی بنیاد قرار دیا گیا تھا، یعنی: ”جو رویہ اور سلوک ایک فریق اختیار کرے دوسرے کو بھی وہی اپنانا چاہیے۔ یہ ان کے نزدیک تعلقات کو صحیح خطوط پر استوار کرنے کی بہترین منطقی بنیاد تھی۔ اس پر محترم خرم مراد نے جو اس وقت دی اسلامک فاؤنڈیشن، لندن، برطانیہ کے ڈائریکٹر جنرل تھے

مغرب اور عالم اسلام

باہمی نفرت، عدم رواداری، تنازعات، خون ریزی اور نسل کشی کا دور دورہ ہے، خدائے واحد کی زمین پر: 'ایسی بنیاد اور طریقہ معلوم کرنے کی اشد ضرورت ہے جو ہمیں اپنے اپنے خدا کی ایک دنیا میں ایک دوسرے کے ساتھ مل جل کر رہنے کے قابل بنائے' (CMR، ص ۷۵)۔

آج ہمیں جس چیز کی سب سے زیادہ ضرورت ہے وہ ایک ایسے نئے اور تازہ نقطہ نظر کی ہے جو علمی اور ابلاغی دنیا میں جاری بے شمار اور فرسودہ بحثوں سے الگ ہو کر نئے راستے کا نقطہ آغاز بن جائے۔ میرا احساس ہے کہ یہ دستاویز جو طویل غور و فکر کا نتیجہ ہے یہ توقع پوری نہیں کرتی۔ چرچ کے رہنما ذہن و قلب کی جس وسعت اور کشادگی پر اتنا زور دیتے ہیں اور صحیح دیتے ہیں اس کے ہوتے ہوئے یہ کام مشکل نہ ہونا چاہیے تھا، کیونکہ کبھی یہ چاہتے ہیں کہ مکالمہ آگے بڑھے۔ اس لیے مجھے امید ہے کہ میں جو معروضات پیش کر رہا ہوں وہ ان پر غور کریں گے اور اگر اتفاق کریں گے تو اس دستاویز کے خلا اور خامیوں میں سے کچھ کو دور کریں گے جو میرا خیال ہے کہ اس دستاویز میں موجود ہیں۔

مضبوط استدلال کے ساتھ اپنا موقف عیسائی قیادت کو ارسال کیا، جو فاؤنڈیشن کے جریدے *Encounters* (ستمبر ۱۹۹۶ء، ص ۱۹۹-۲۰۶) میں شائع ہوا۔ اس کی روشنی میں عیسائی قیادت نے اپنے موقف پر نظر ثانی کی اور دستاویز میں تبدیلی کرتے ہوئے 'کونسل آف چرچز فار بریٹن اینڈ آئرلینڈ' (CCBI) اور 'دی چرچز کمیونیشن فار انٹرفیئر ریلیشنز' کے سیکرٹری ڈاکٹر کرسٹوفر لیمب نے فاؤنڈیشن کے ڈاکٹر عطاء اللہ صدیقی صاحب کے نام یہ خط لکھا:

مجھے افسوس ہے کہ اب یہ ممکن نہیں کہ ہم خود خرم مراد کو جواب دے سکیں (کہ وہ دسمبر ۱۹۹۶ء کو انتقال کر گئے ہیں)۔ مجھے یقین ہے کہ اس تمام بحث و مباحث کے بعد جوئی دستاویز تیار ہوئی ہے خرم مراد اس کی قدر کرتے۔ آپ دیکھیں گے کہ ہم نے اس میں خرم مراد کی تحریر سے اقتباسات لیے ہیں اور فیصلہ کیا ہے کہ عیسائی مسلم تعلقات کے لیے ایسی پروڈی کے پورے تصور کو ہی مسترد کر دیں (۲۶ فروری ۱۹۹۷ء) یہاں پر محترم خرم مراد کی تحریر کا اُردو ترجمہ دیا جا رہا ہے۔ یہ ترجمہ جناب مسلم سجاد نے کیا ہے۔ مرتب

ناقص مفروضہ

دستاویز میں سب سے زیادہ زور reciprocity یعنی 'برابر کے بدلے کی بنیاد' پر ہے۔ لیکن کیا یہ دستاویز وہ جامع بنیاد فراہم کر سکتی ہے جو ساتھ مل جل کر رہنے کے لیے جو بنیادی طور پر ایک اخلاقی، روحانی اور معاشرتی تجربہ ہے، ضروری ہے؟ کیا اس دستاویز میں 'برابر کے بدلے کی بنیاد' کی تجویز ہمارے ایمان اور عقیدے سے مطابقت رکھتی ہے؟ --- میرے خیال کے مطابق ایسا نہیں ہے۔ اسی طرح یہ تجویز اچھے تعلقات کے فروغ کے لیے ایک کمزور بہت ہی مبہم اور اخلاقی طور پر غیر اطمینان بخش بنیاد نظر آتی ہے۔

اول، 'مبینہ برابر کے بدلے کی بنیاد' کا مطلب بہت آسانی سے بالکل منفی معنوں میں یعنی برائی کے بدلے میں برائی لیا جاسکتا ہے۔ اس بات کو دستاویز نے خود تسلیم کیا ہے اور اسے بائبل کے خلاف ہونے کی بنیاد پر مسترد کیا ہے۔ لیکن افسوس ہے کہ اس دستاویز میں ایک اس سے بھی زیادہ اہم بات کو نظر انداز کیا گیا ہے۔ وہ یہ کہ اسلام اور عیسائیت کی مقدس کتابیں قرآن اور بائبل دونوں اس منفی بات کو مسترد کرنے سے بہت آگے بڑھ کر اس 'برابر کے بدلے کی بنیاد' سے بھی منع کرتی ہیں جو صرف اچھائی کے بدلے میں اچھائی کی تعلیم دے۔ درحقیقت یہ کتب اس سے بھی آگے بڑھ کر برائی کے بدلے میں اچھائی اختیار کرنے پر شدت سے ابھارتی ہیں۔ اس کا مطلب یہ ہے کہ جو نیکی ہے، جسے کی دین نے تعلیم دی ہے، خاص طور پر انصاف اور ہمدردی، وہ دوسروں کے ساتھ کرنا چاہیے، خواہ دوسرا ہمارے ساتھ وہی نیکی کر رہا ہے یا نہیں۔ اگرچہ کہ وہ دوسرا ہمارا دشمن ہی کیوں نہ ہو یا ماضی میں اس نے ہمارے ساتھ کوئی بہت بڑی زیادتی ہی کیوں نہ کی ہو۔ اس بارے میں قرآن پاک یہ ہدایت کرتا ہے:

- اے لوگو! جو ایمان لائے ہو، اللہ کی خاطر راستی پر قائم رہنے والے اور انصاف کی گواہی دینے والے بنو۔ کسی گروہ کی دشمنی تم کو اتنا مشتعل نہ کروے کہ انصاف سے پھر جاؤ۔ عدل کرو یہ خدا ترسی سے زیادہ مناسب رکھتا ہے۔ (المائدہ: ۸۰)

مغرب اور عالم اسلام

- اور جب بات کہو انصاف کی کہو خواہ معاملہ اپنے رشتے دار ہی کا کیوں نہ ہو (الانعام ۱۵۲:۶)۔
- [اسی طرح یہ فرمایا گیا] لوگوں سے بھلی بات کہو (البقرہ ۸۳:۲)۔ [اس سے بھی آگے بڑھ کر قرآن یہ ہدایت دیتا ہے]
- اور اے نبی، نیکی اور بدی یکساں نہیں ہیں۔ تم بدی کو اس نیکی سے دفع کرو جو بہترین ہو۔ (حم السجدہ ۳۴:۴۱)

چرچ کے رہنما سوچیں!

میں چاہتا ہوں کہ چرچ کے رہنما سوچیں: کیا ہم اتنی جرأت نہیں رکھتے کہ یہ اعلان کریں کہ ہمارے باہمی تعلقات کی راہ نمایہ بنیادی اخلاقی تعلیم ہوگی اور یہی پڑھنا، مفاہمانہ بقائے باہمی زندگی گزارنے کا اولین اصول ہوگا، نہ کہ ’مفاہمانہ تعاون‘ کے لیے کوئی خود ساختہ اپیل۔

افسوس تو یہ ہے کہ برابر کے بدلے کی بنیاد دکھانے کے لیے بھی کوئی نمونہ آج مغرب کی سیکولر ریاستوں کے پاس نہیں ہے۔ کیا یہ بات اخلاقی لحاظ سے زیادہ برتر اور ثمر آور نہ ہوتی کہ وہ عیسائیوں کے ساتھ مسلمانوں کے مبینہ برے سلوک کے احساس کے بارے میں اپنا استدلال برابر کے بدلے کے بجائے ’مسلمانوں کے عقیدے اور کتاب کی بنیاد پر پیش کرتے۔ اس قسم کے دلائل کہ: ’’مسلمانوں کو اس بات کی اجازت ہونا چاہیے کہ وہ عیسائیت کو قبول کر سکیں، کیونکہ ہم بھی عیسائیوں کو اس بات کی اجازت دیتے ہیں کہ وہ اسلام قبول کر لیں‘‘۔۔۔۔۔ عقیدے یا اخلاق کی بنیاد پر اپیل کے بجائے صاف صاف تجارتی لین دین کا رویہ محسوس ہوتا ہے۔ یہ دوسروں کو ان کی اقدار اور روایات سے مخلص ہونے میں بھی کوئی مدد نہیں دیتا۔

مسلم مسیحی تعلقات؟

دستاویز کی خامیاں

دوم: برابر کے بدلے کی بنیاد کی اس دستاویز میں کچھ سنگین خامیاں ہیں۔ زیر بحث دستاویز میں ان مشکلات سے عہدہ برآ ہونے کی خواہش تو دکھائی دیتی ہے لیکن کوئی قابل اطمینان عملی حل سامنے نہیں آتے۔ حالانکہ حقائق کی دنیا میں برابر کے بدلے کی بنیاد کا اظہار تو عملی رویوں ہی سے ہو سکتا ہے۔ یہی وجہ ہے کہ رواداری نہ پائے جانے کے بارے میں جو مثالیں اس دستاویز میں دی گئی ہیں وہ حقیقی اور ٹھوس رویے سے متعلق ہیں اور آخر میں ذہن و قلب کو برابر کے بدلے کی بنیاد کی دعوت دی گئی ہے۔ لیکن اس سے کبر مراد ہے؟ یہ بالکل نہیں بتایا گیا۔ ہم اتنے وسیع المعانی اور مبہم وعظوم پر تکیہ نہیں کرتے، یہ خالی خولی دعوے لگتے ہیں۔ حقیقت یہ ہے کہ خالی خولی نصیحتوں سے اچھے باہمی روابط کو فروغ نہیں دیا جاسکتا اور نہ ان سے:

’دنیا کو ناقابل بیان مصائب اور خوں ریزی سے بچایا جاسکتا ہے‘۔
اگر ہم مذہب کی تبدیلی عبادت گاہوں کی تعمیر سیاسی حقوق اور توہین رسالت کے قوانین جیسے معاملات اور رویے میں برابر کے بدلے کی بنیاد کے خواہاں ہیں تو اس میں سب سے بڑی مشکل یہ ہے کہ ہم کس فریق سے توقع کریں کہ وہ یہ رویہ اختیار کرے۔ اگر کھلے ذہن سے سوچا جائے تو مسلمان اور عیسائی دونوں غیر واضح وجود ہیں۔ مغربی ممالک عیسائی ریاستیں ہیں یا نہیں ہیں اور مسلمان ممالک ’اسلامی ہیں یا نہیں ہیں۔۔۔ ایک اتنا الجھا ہوا سوال ہے کہ دستاویز نے بھی اس پر کلام کرنے سے پہلو بچانے کو ہی ترجیح دی ہے۔

درحقیقت ’برابر کے بدلے کی بنیاد سے متعلق اس قسم کے سوالات اور دیگر معاملات ریاستوں اور حکومتوں کے دائرے میں آتے ہیں۔ یہاں پر ایک سوال یہ بھی پیدا ہوتا ہے کہ کیا

مغرب اور عالم اسلام

مغرب کی سیکولر حکومتیں اپنے عیسائی ہونے کو کھلے عام تسلیم کر سکتی ہیں؟ اور کیا وہ عیسائیوں کی جانب سے یہ ذمہ داری لیں گی؟ پھر اسی طرح، کیا مسلمان ریاستیں مسلمانوں کی جانب سے اپنی ذمہ داریاں ادا کرنے کے لیے تیار ہیں؟ شاید یہ ریاستیں اس کے لیے بخوشی تیار ہو جائیں، لیکن ان مسائل پر وہ اپنے ہی عوام کے ساتھ مسلسل لڑنے جھگڑنے میں مصروف ہیں۔

’برابر کے بدلے کی بنیاد‘ کی واضح حدود کار اور اس کے ذمہ دار افراد کی غیر موجودگی میں یہ مسئلہ ناقابل حل اور متنازع رہتا نظر آتا ہے۔ زیر بحث دستاویز نے اس معاملے کو اٹھایا تو ہے لیکن اس کے حل کے لیے کوئی اشارہ دیے بغیر ہی اسے ویسے کا ویسا چھوڑ دیا ہے۔

مثال کے طور پر

زیر بحث رپورٹ میں کہا گیا ہے:

’یورپ اور شمالی امریکا کے ممالک کو عموماً عیسائی ممالک تصور کیا جاتا ہے‘ حالانکہ وہ عیسائی نہیں ہیں۔^{۳۱}

جب کہ مسلمان ممالک مسلمان ہیں۔ مگر ہمیں سوچنا چاہیے کہ مغربی ممالک عیسائی ریاستیں کیوں نہیں ہیں؟ ان تمام ممالک میں سربراہ مملکت کے لیے عیسائی ہونا ضروری ہے، بعض جگہ عملاً اور بعض جگہ قانوناً۔ اگر اسلامی جمہوریہ پاکستان کا سربراہ صرف مسلمان ہو سکتا ہے تو برطانیہ کے حکمران کے لیے بھی عیسائی ہونا ضروری ہے۔ اگر برطانیہ کا بادشاہ اسلام قبول کر لے تو کیا پھر بھی وہ برطانیہ کا بادشاہ رہ سکتا ہے؟ یقیناً نہیں۔ تمام یورپی ممالک عیسائیت کو اپنے: ’قوی ورثے کا ایک نہایت اہم حصہ تصور کرتے ہیں۔‘^{۳۲}

۳۱- Christian / Muslim Reciprocity، ص ۷۱

۳۲- ایسا، ص ۷۱

مسلم، مسیحی تعلقات؟

ان کا اپنے کلیسا (چرچ) کے ساتھ ایک خاص تعلق ہے۔ سیاسی، قانونی، معاشی اور تعلیمی معاملات پر کلیسا سے باقاعدہ مشورہ کرتے ہیں اور کلیسا کی جانب سے تنقید کے لیے بہت حساس ہوتے ہیں۔ اس بات کو یہ دستاویز بھی بر ملا تسلیم کرتی ہے۔

اس صورت حال کے بارے میں مسلمان جو کچھ محسوس کرتے ہیں (اور یہ اہمیت رکھتا ہے) اس کا دستاویز میں کوئی تذکرہ نہیں۔ یعنی یہ کہ عالمی سطح پر یہ [بظاہر سیکولر] ریاستیں کھلا کھلا عیسائی موقف اختیار کرتی ہیں۔ عیسائی مشنریوں اور مخصوص نظریاتی اہداف رکھنے والی نام نہاد غیر سرکاری تنظیموں (NGOs) کو کھلے طور پر امداد فراہم کرتی ہیں۔ یہی نہیں بلکہ انھیں جوابی اقدامات سے بچانے کے لیے اپنی پوری طاقت استعمال کرتی ہیں اور مسلمان ممالک میں عیسائیوں کے مسائل پر عیسائیوں کے ساتھ شانہ بشانہ کھڑی ہوتی ہیں۔ عام طور پر ان ممالک میں قانون سازی اور عدالتی امور میں عیسائیوں کے حق میں مداخلت کرتی ہیں۔

ایک مثال دیکھیں: اگر پاکستان میں [شان رسالت میں گستاخی کے مرتکب] ایک عیسائی پر ملکی قانون کے تحت توہین رسالت کا مقدمہ چلایا گیا، تو اس موقع پر مغربی ممالک کے صدور و وزراء اعظم، وزراء خارجہ، سفارتی نمائندے اور ذرائع ابلاغ میدان میں کود پڑے اور ہر ممکن طریقے سے پاکستان کے عدالتی اور انتظامی عمل میں مداخلت کی۔ یہ سب طاقت ور لوگ مقدمے کی سماعت پر اثر انداز ہوئے اور قانون توہین رسالت کو تبدیل کرنے کے لیے ایڑی چوٹی کا زور لگایا۔ ہو سکتا ہے کہ اپنے تصور کے مطابق اعلیٰ مقاصد کی علم برداری ان کے پیش نظر ہو۔ لیکن سوال یہ ہے کہ کیا وہ صرف اس لیے اس معاملے میں جیمپن بننے کی کوشش کر رہے ہیں کہ: ”ایک انسان کے ساتھ امتیازی سلوک کیا جا رہا ہے اور اس کے حقوق کو پامال کیا جا رہا ہے؟“ اگر ایسا ہی ہے تو ہم اس مداخلت کو خوش آمدید کہتے ہیں، کیونکہ ہر انسان کے حقوق محترم ہیں اور انھیں پامال نہیں کیا جانا چاہیے۔ ہر ایک کے ساتھ انصاف ہونا چاہیے۔

مگر معاف رکھیے، حیرانی اس وقت ہوتی ہے جب ہم دیکھتے ہیں کہ سارا شور و غوغا اور

سیاسی دباؤ صرف [شان رسالت میں گستاخی کا ارتکاب کرنے والے] سلامت مسیحوں [اسلامی تعلیمات کا مذاق اڑانے والے] سلمان رشدیوں یا تسلیمہ نسرینوں اور اسی قماش کے لوگوں کے لیے ڈالا جاتا ہے۔ اس کے مقابلے میں ان مغربی عیسائی ملکوں میں اُن سیکڑوں اور ہزاروں عبداللہ اور محمد اور علی نامی لوگوں کے معاملے میں ایسا کبھی نہیں کیا گیا جن کو مسلسل اذیتیں دی جاتی ہیں اور انصاف سے محروم رکھا جاتا ہے۔ پھر لاکھوں کروڑوں مسلمان اپنے ہی ممالک میں اپنے بنیادی حقوق سے محروم چلے آ رہے ہیں۔ درحقیقت یہ سب کچھ کرنے اور اپنے ہم وطنوں پر مظالم ڈھانے والی حکومتیں تو انھی مغربی ممالک کی معاونت امداد اور سہاروں سے قائم ہیں جن کے بارے میں دستاویز میں دعویٰ کیا گیا ہے کہ ”وہ عیسائی نہیں ہیں“۔

دوسرا سوال یہ ہے کہ کیا کم طاقت ور نام نہاد مسلم ریاستیں بھی اسی انداز میں طاقت ور عیسائی ملکوں کی حکمرانی میں دخل ہو سکتی ہیں؟ — یقیناً نہیں۔ اس پر ہمیں افسوس ہی نہیں ہوتا بلکہ اس پر ہمیں بجا طور پر شک گزرنے لگتا ہے کہ ”روشن خیالی“ اور ”سیکولرزم“ صرف نمائشی نعرے ہیں ورنہ درون خانہ اور اپنے باطن کی گہرائیوں میں یہ ممالک پوری طرح عیسائی ہیں بلکہ صلیبی جنگ باز بھی خاص طور پر جب معاملہ اسلام [کو بدنام کرنے] کا ہو یا مسلمانوں [کو کچلنے] کا۔ اس افسوسناک جانب دارانہ صورت حال پر دیانت داری سے غور و فکر کرنے کی ضرورت ہے۔

مسلمان ممالک کی عمومی صورت حال کو بھی صحیح طور پر سمجھنے کی ضرورت ہے۔ یہ صرف اسلامی انقلابی عنصر کا نقطہ نظر ہی نہیں ہے کہ یہ حکومتیں اسلامی نہیں ہیں بلکہ سب مسلمان سمجھتے ہیں کہ ہم اسلامی اصولوں کے مطابق زندگی نہیں گزار رہے جو ہم کو گزارنا چاہیے۔ اگر موقع دیا جائے تو تقریباً تمام لوگ نفاذ شریعت کے حق میں ووٹ دیں گے۔ بعض جگہ عیسائیوں کے حوالے سے کچھ نا انصافیاں موجود ہیں جن کی کوئی بھی صاحب ایمان مسلمان تائید نہیں کرتا لیکن یہ حوالے اکا دکا ہیں۔ مجموعی صورت حال ایسی نہیں ہے جب کہ وہیں پر اس سے زیادہ سنگین نا انصافیاں اور ہولناک مظالم مسلمان حکومتوں کی طرف سے خود مسلمان عوام پر روا رکھے

مسلم مسیحی تعلقات؟

جار ہے ہیں۔

مذکورہ برابر کے بدلے کی بنیاد والی تجویز ایک متنازع فیہ بحث ہے، جو ایسی ہی رہے گی، کیونکہ اس بات پر اتفاق رائے کا ہونا کہ 'اچھے سلوک' سے کیا مراد ہے اور برابر کے بدلے کی بنیاد کے کیا معنی ہیں، مشکل ہے۔

تبدیلی مذہب کا مسئلہ

آئیے تبدیلی مذہب کے حق پر بات کرتے ہیں:

یہ بات درست ہے کہ اسلامی قانون جیسا کہ وہ اس وقت ہے ایک مسلمان کو جو اس قانون کو تسلیم کرے، کسی دوسرے مذہب مثلاً عیسائیت کو قبول کرنے سے منع کرتا ہے۔ یہ موقع نہیں ہے کہ اس قانون کے درست یا غلط ہونے پر منطقی بحث کی جائے یا اس قانونی مسئلے پر از سر نو غور کیا جائے..... یہاں پر مجھے صرف برابر کے بدلے کی بنیاد سے بحث ہے۔

یہ بات درست ہے کہ مغرب میں کسی عیسائی کے قبول اسلام میں کوئی رکاوٹ نہیں ہے یا بہت کم رکاوٹ ہے۔ لیکن کیا ایسا روشن خیالی اور انسانی آزادی کے احترام کا نتیجہ ہے یا اس کی بنیادی وجہ یہ ہے کہ ریاست اور معاشرے کی نظر میں مذہب اتنا بے حیثیت اور کم مایہ ہو چکا ہے کہ ان کی نظر میں تبدیلی مذہب یا ارتداد کے الفاظ بے معنی ہو کر رہ گئے ہیں؟ دوسری طرف مغربی عیسائی ممالک، مسلمانوں کے درمیان کفر و ارتداد کو نہ صرف برداشت کرتے بلکہ اس کی حوصلہ افزائی کرتے ہیں جب کہ یہ آزاد اور روشن خیال ریاستیں یا معاشرے کسی ایسے 'مذہب' یا 'مذہبی عمل' یا عبادت کے طریقے کو برداشت نہیں کرتے جو ان کے خیال میں ان کی اقدار اور قوانین سے جنھیں وہ اہم سمجھتے ہیں، انحراف یا تجاوز کرنے والے ہوں۔

مثال کے طور پر وہ:

- یہودیت [صیہونیت] یا سامیت کے خلاف کچھ بھی برداشت کرنے کو تیار نہیں

- ہوتے۔ لیکن اس کے مقابلے میں اظہار رائے کی آزادی کے نام پر اسلام یا مسلمانوں اور عربوں کو برا بھلا کہنے کی اور اسلام دشمنی کی پوری اجازت دیتے ہیں اور اس بات کو ہرگز برا نہیں سمجھا جاتا (گویا کہ عرب سامی النسل نہیں ہیں)۔
- وہ ہر قسم کے سیاسی رجحانات کے لیے آزادی کو برداشت کرتے ہیں، مگر جیسا کہ امریکا میں ہوا اور کمیونسٹ پارٹی کو خلاف قانون قرار دیتے ہیں۔
 - وہ اسلام قبول کرنے یا مسلمان ہو جانے کا حق تو دے سکتے ہیں، لیکن مسلمان خواتین کو حجاب پہننے کا حق دینے کے لیے تیار نہیں ہیں جیسا کہ فرانس میں ہوا۔
 - اسی طرح حلال ذبیحہ کرنے کا حق نہیں دیتے، جیسا کہ جرمنی میں ہے۔
 - نماز جمعہ کے لیے کام میں وقفے کا حق دینے کے لیے تیار نہیں، جیسا کہ برطانیہ میں ہوتا ہے۔

تو کیا، کلیسا کی مسند پر بیٹھے میرے دوست اس بات سے اتفاق کریں گے کہ اصل مسئلہ تبدیلی مذہب، عقیدے کی آزادی، اظہار رائے کی آزادی یا انسانی حقوق کا نہیں ہے۔ یہ حقوق کہیں بھی مطلق یا بے قید نہیں ہیں۔ اپنی اپنی جگہ اور نوعیت کے لحاظ سے ہر جگہ کفر و ارتداد کو اختیار کرنے پر پابندیاں ہیں۔ اس طرح صرف حقوق ہی داؤ پر نہیں لگے ہوئے ہیں، بلکہ کچھ دوسرے سوالات بھی بہت اہمیت رکھتے ہیں، یعنی یہ کہ:

۱- تبدیلی کس (مذہب) سے کس طرف؟

۲- کفر یا انکار کس (مذہب) کے خلاف؟

۳- کن باتوں پر پابندیاں؟

اس پس منظر میں دیکھا جائے تو مسلم ممالک کے رویے اور قوانین جو مغربی عیسائی ممالک سے مختلف نظر آتے ہیں، درحقیقت بہت زیادہ مختلف نہیں ہیں۔ وہ ان ممالک میں اس لیے موجود ہیں کہ مسلمانوں کے لیے ان کا ایمان اب بھی اہمیت رکھتا ہے اور نہ صرف ان کے

مسلم مسیحی تعلقات؟

دلوں کی دنیا کے لیے، بلکہ ان کی سماجی اور سیاسی زندگی کے لیے بھی مرکزی حیثیت رکھتا ہے۔ شاید اسی لیے مغربی ممالک دوسرے تمام انسانی حقوق کی خلاف ورزی کو نظر انداز کر دیتے ہیں اور ان کا سارا زور سیاسی اور معاشی اہمیت رکھنے والوں پر ہوتا ہے۔ یہ رویے اور قوانین اسی نسبت سے بدلیں گے، جس نسبت سے لوگوں کی نظر میں اسلام کے عقیدے کی اہمیت اور مرکزیت کم ہوگی۔ آخرا ب بھی، دو بڑے مسلمان ممالک: انڈونیشیا اور بنگلہ دیش میں عیسائیت کو اختیار کرنے میں کوئی رکاوٹ نہیں ہے یا بہت کم ہے۔

میں نے تبدیلی مذہب کے سوال کو کچھ تفصیل سے لیا ہے، کیونکہ میں محسوس کرتا ہوں اور اگر یہ بات غلط ہے تو میری تصحیح کی جائے کہ دستاویز کے استدلال میں اسی نکتے کو مرکزی اہمیت حاصل ہے:

’عیسائیوں کو سب سے بڑی شکایت اسلام سے عیسائیت کو قبول کرنے کے سوال پر ہے‘^۵

مگر کیا مسلمانوں کے ذہن و قلب میں برابر کے بدلے کی بنیاد کے لیے جذبہ بیدار کرنے کے لیے اس ابتدائی اقدام میں ہمارے سامنے بڑا اور اہم کام مسلمانوں کو عیسائی بنانے کا حق ہے؟ اس بات کو ماننا مشکل ہے، لیکن اس دستاویز میں تو یہی قرینہ اور یہی خواہش موجود ہے۔ ورنہ دوسری صورت میں اس کی کیا توجیہ کی جائے!

ایک تنازع یہ بھی ہے، کہ فی الحقیقت کون کیا کر رہا ہے؟

میرا خیال ہے کہ یہ ایک بے فائدہ بحث ہے۔ دستاویز میں یہ بات درست طور پر کہی گئی ہے کہ دونوں اطراف سے یہ دعویٰ کیا جاسکتا ہے کہ ”ہمارا رویہ تو درست ہے“ جب کہ دوسرے کا رویہ معقول نہیں ہے۔“ اگر باہمی تعلقات کی بنیاد اسی پر ہے، نہ کہ برابر کے بدلے کی

مغرب اور عالم اسلام

بنیاد سے بالاتر عقیدے، اخلاق اور اقدار پر مبنی معیار پہ تو یہ مسئلہ ہمیشہ باقی رہے گا۔

مسلمانوں کے خلاف کس طرح امتیازی سلوک روا رکھا جاتا ہے اور ان کے حقوق کو کس طرح پامال کیا جاتا ہے، اس موضوع پر کوئی احتجاجی آواز بلند کرنے کے بجائے، میں کچھ ایسے معاملات پر اپنی گزارشات پیش کروں گا، جن کا تذکرہ زیر بحث دستاویز میں مسلمانوں کے رویے کے حوالے سے کیا گیا ہے۔

قانون توہین رسالت

پاکستان میں قانون توہین رسالت کے بارے میں اندرون پاکستان اور دوسرے ممالک کے عیسائی اور بڑی بڑی عیسائی قوتیں شدت سے یہ چاہتی ہیں کہ: ”یہ قانون مکمل طور پر ختم کر دیا جائے“۔ اگر بڑے پیمانے کی عوامی مزاحمت کا اندیشہ نہ ہوتا تو پاکستان کی [فوجی اور نیم سیاسی اہل قوتیں اس دباؤ کے سامنے کب کی جھک چکی ہوتیں۔ لیکن میں اس قانون کی مخالفت کی وجوہ کو اخلاص سے سمجھنا چاہتا ہوں، اور اس حوالے سے متعدد بنیادی سوال پیدا ہوتے ہیں۔ مثال کے طور پر:

- ’کیا عیسائی توہین رسالت کا ارتکاب کرنا چاہتے ہیں؟‘ مجھے امید ہے کہ وہ ایسا نہیں چاہیں گے۔
- ’کیا وہ سمجھتے ہیں کہ توہین رسالت کوئی گناہ اور جرم نہیں ہے؟ کم از کم مجھے یقین ہے کہ وہ ایسا نہیں سمجھتے۔ کیونکہ کفر و ارتداد سے متعلق قوانین آج بھی ان کی اہمات کتب میں موجود ہیں، ہر چند کہ وہ متروک ہیں اس لیے ان کے ہاں مذہب پر عمل بھی متروک ہو گیا ہے۔
- دنیا کے ہر قانون میں ایک معمولی آدمی کی اہانت (defamation) کو بھی قابل سزا جرم سمجھا جاتا ہے۔ سوال یہ ہے کہ: ’کیا ایک ایسے شخص کے معاملے میں یہ جرم نہیں

مسلم، مسیحی تعلقات؟

ہے جس سے ایک ارب سے زائد مسلمان اپنی جان اور اپنے والدین سے بھی بڑھ کر محبت کرتے ہیں اور جن کی توہین کو یہ لوگ اپنی توہین سے بھی بڑا جرم تصور کرتے ہیں؟ اگر رسول اللہ صلی اللہ علیہ وسلم کی توہین مقصود نہیں ہے اور اسے جرم تسلیم کیا جاتا ہے تو پھر صرف قانون کے غلط استعمال کا استدلال رہ جاتا ہے۔ یقیناً اس قانون کے غلط استعمال کی بعض مثالیں بھی ہو سکتی ہیں، میں ان کی مذمت کرتا ہوں، لیکن: کیا کسی قانون کا بعض واقعات میں غلط استعمال اس قانون کو سرے سے ختم کر دینے کے لیے کافی بنیاد فراہم کرتا ہے؟ کیا قاتل کو سزائے موت دینے کا قانون اس لیے ختم کر دیا جائے کہ پاکستان میں اس کا غلط استعمال ہوتا ہے؟ اور مسلمان، مسلمان سے اپنے باہمی تنازعات میں اسے ایک دوسرے کے خلاف اور باہمی بدلے چکانے کے لیے استعمال کرتے ہیں۔

قانون کے غلط استعمال کے امکانات کو ہر ممکن حد تک روکنے اور مثبت حل تلاش کرنے کے حوالے سے مکالمہ جاری رہنا چاہیے۔ امید ہے کہ میرے عیسائی دوست اس بات کو محسوس کریں گے کہ منطقی اعتبار سے عیسائیوں کی سیاسی اور مذہبی قیادت کا اس قانون کے خلاف شور و غوغا کتنا بے بنیاد ہے۔

نفاذ شریعت کا سوال

ہر جگہ مسلمانوں کی یہ دلی خواہش ہے کہ وہ شریعت کے مطابق زندگی گزاریں۔ یہ خواہش ان کے ایمان اور اساسی دستاویزات (قرآن و سنت) کا بنیادی تقاضا ہے:

- اس معاملے میں مسلمانوں سے تعاون کرنے اور ان کی اس فطری اور قانونی خواہش کا احترام کرنے کے بجائے عیسائی اس پر اعتراض کرنے کے لیے اٹھ کھڑے ہوتے ہیں۔ پھر وہ نفاذ شریعت کی راہ میں نہ صرف رکاوٹ بنتے ہیں بلکہ ایسی کوششوں کو

رکوانے کے لیے بین الاقوامی دباؤ بھی ڈلواتے ہیں۔ ہم مسلمانوں کے لیے یہ رویہ ناقابل فہم اور برابر کے بدلے کی بنیاد کے بالکل برعکس ہے۔ پھر اتنا شور و غوغا کیوں؟

- کیا ایک عیسائی مملکت میں بہت سے قوانین خاص طور پر پرسنل لا بائبل یا عیسائی شریعت (جیسی اور جتنی کچھ بھی وہ ہے) سے ماخوذ نہیں ہیں؟ یقیناً ایسا ہی ہے۔ کیا وہ صرف اس لیے جائز اور دستوری قوانین نہیں ہیں کہ عیسائی قانون ساز اداروں اور عدالتوں نے انھیں نافذ کیا ہے اور انھیں درست قرار دیا ہے؟ یقیناً ایسا ہی ہو رہا ہے۔
- کیا مسلمانوں کو بھی ان قوانین کی پابندی کسی چون و چرا کے بغیر نہیں کرنا پڑتی؟ یقیناً ایسا ہی ہوتا ہے۔

- پھر اپنے لیے رد رکھنے جانے والے یہی پیمانے مسلم ممالک کے لیے کیوں جائز نہیں ہیں؟

- کیا وہ جمہوریت جسے مغرب جمہوریت تسلیم کرتا ہے اس کا یہ تقاضا نہیں ہے کہ عوام کو اپنے معاملات چلانے کے لیے قوانین بنانے کا حق حاصل ہے؟ یقیناً انھیں کوئی ایسے قوانین نہیں بنانا چاہئیں جو کسی اقلیت کے عقیدے اور مفادات کے خلاف ہوں لیکن کیا کسی اقلیت کو یہ حق حاصل ہے کہ وہ ۹۹ فی صد اکثریت کی رائے کو مسترد (veto) کر دے اور ان قوانین کے نفاذ سے ان کو روکے جنھیں وہ نافذ کرنا چاہتے ہیں۔ حالانکہ وہ اپنی دیانت دارانہ رائے کے مطابق انسانی عقل کے بجائے الہامی رہنمائی کو اپنا ماخذ قرار دیتے ہیں۔

امید ہے کہ میرے عیسائی دوست مذکورہ بالا سوالات پر سنجیدگی سے غور کریں گے۔ اس لیے کہ برابر کے بدلے کی بنیاد کا حقیقی مفہوم آخر کار اس کے علاوہ کچھ نہ نکلے گا کہ اپنے اپنے عقیدے اور روایات کے مطابق زندگی گزارنے کے جذبے کا احترام کیا جائے جیسا کہ مذکورہ بالا دستاویز میں بھی تسلیم کیا گیا ہے۔

مسلم مسیحی تعلقات؟

اسلام پہ ’نظر ثانی‘؟

دوسرا اہم نکتہ جس پر CMR دستاویز میں زور دیا گیا ہے یہ ہے کہ:

’مسلمان اپنے بنیادی مآخذ کا از سر نو جائزہ لیں کہ ساتویں صدی عیسوی کے مقابلے میں آج کی بالکل مختلف دنیا میں انہیں کس طرح سمجھا جائے۔۔۔ بیسویں صدی کے اواخر کے حالات میں ان روایات کے تحت ’اللہ تعالیٰ کو ہم سے کس طرح کی زندگی گزارنا مطلوب ہوگا‘۔‘

مسلمانوں سے اسلام پر ’از سر نو غور یا نظر ثانی کرنے‘ کی یہ فوری اپیل اس صورت میں قابل فہم ہو سکتی ہے جب ہم اس نتیجے پر پہنچیں کہ اسلام پر اس طرح کے از سر نو غور کے بغیر اس طرح کا برابر کے بدلے کی بنیاد رو بہ عمل نہیں آ سکتا جس کا تصور اس دستاویز میں پیش کیا گیا ہے۔ اس بات سے کسی کو اختلاف نہیں اور میں سمجھتا ہوں کہ کوئی صاحب فکر مسلمان ہر دور میں اور آج کے دور میں بھی اس نوعیت کے مسلسل غور و فکر کی ضرورت سے انکار نہیں کر سکتا ہے۔ کوئی مسلمان بھی اس ذمہ داری سے پہلو جہی کرنا یا بچنا نہیں چاہے گا۔ آج امت مسلمہ کو اپنے احیاء کے لیے خود اس فکر نو کی ضرورت ہے۔ حقیقت یہ ہے کہ اس طرح کی فکر نو مسلمانوں کے ایمان کا بنیادی تقاضا ہے۔

میں چاہوں گا کہ ہمارے عیسائی دوست اس مسئلے کے بعض پہلوؤں پر غور و فکر کریں:

- اوّل: ہمیں یہ تشخیص کرنا چاہیے کہ ساتویں صدی عیسوی کے عرب کے مقابلے میں آج کی بیسویں اور اکیسویں صدی میں دنیا کس انداز سے مختلف ہو گئی ہے۔ کیا تکنالوجی اور فطرت کی تسخیر کی نوعیت اور پیمانے کے لحاظ سے؟ یقیناً۔ یا تنظیموں اور باہمی تبادلوں کی ہیئت کے لحاظ سے؟ یقیناً۔ کیا زندگی کی آسائشوں اور لوگوں کو

حاصل متبادلات کے پیمانے کے لحاظ سے؟ یقیناً۔ اور طبعی دنیا کے بارے میں علم کی مقدار کے لحاظ سے؟۔ میرا جواب ہے 'یقیناً'۔ لیکن کیا انسانی فطرت بدل گئی ہے؟ کیا اس کے اندر گناہ کرنے کا رجحان ختم ہو گیا ہے یا کم ہو گیا ہے؟ یقیناً ایسا نہیں ہے۔ اگر کچھ ہوا ہے تو صرف یہ کہ فخر، خود کفالت، جارحیت، تلون، مزاجی، حرص اور نفرت وغیرہ جیسے عناصر میں اضافہ ہوا ہے۔ اسی طرح، کیا انسان کے اندر اللہ کے ساتھ ساتھ بہت سے دوسرے خدا بنائے اور درحقیقت خود اپنے کو سب سے بڑا خدا قرار دینے کا رجحان ختم ہو چکا ہے؟ کیا چوری، زنا اور قتل و غارت جیسے جرائم کم ہو گئے ہیں؟ ظاہر ہے کہ ایسا نہیں ہوا۔ اس لیے کسی بھی تازہ جائزے میں ان تمام پہلوؤں کو پیش نظر رکھنا ہوگا۔

• دوم: اسلام کے معنی ہیں اپنے آپ کو پوری طرح اللہ کی سپردگی میں دے دینا۔ وہی اللہ جو ساتویں صدی کا خدا تھا، وہی بیسویں صدی کا خدا ہے، اور آنے والے ہزارے کا بھی ہوگا۔ وہی ہمیشہ ہمیش کے لیے خدا ہے۔ اس لیے مسلمان جب بھی اللہ کی مرضی کی تعبیر اور تفہیم اور اس کے رسول کی سنت میں اس کے اظہار کا نیا جائزہ لیں گے، وہ ان باتوں میں سے جنہیں وہ آج بھی اللہ کی مرضی کے مطابق سمجھتے ہیں، صرف اس لیے تبدیل نہیں کر دیں گے کہ وہ بات بیسویں [اکیسویں] صدی کے تقاضوں کو پورا نہیں کرتی، کیا ان کا فریضہ یہ نہ ہونا چاہیے کہ وہ اللہ کی مرضی کو تبدیل کرنے کے بجائے حالات کو تبدیل کریں۔

• سوم: مسلمانوں نے حال ہی میں مغرب کی ۳۰۰ سالہ نوآبادیاتی غلامی سے [نیم سیاسی] آزادی حاصل کی۔ اب ایک جانب تو وہ معاشی ابتلا کا شکار ہیں۔ دوسرے یہ کہ انہیں اپنے ایمان، اقتدار اور تہذیب سے دُور بھی کیا گیا ہے اور آزادی کے فوراً بعد سے انہیں نئے "ورلڈ آرڈر" اور عالم گیریت زدہ عالمی معیشت کے جال میں الجھا دیا

مسلم مسیحی تعلقات؟

گیا ہے۔ ہر بیرونی طاقت، جو اتفاق سے، بہ یک وقت مغربی بھی ہے اور عیسائی بھی، ان کا دم گھوٹ رہی ہے۔ اس لیے وہ محسوس کرتے ہیں کہ وہ آزاد نہیں ہیں، دباؤ میں ہیں۔ ان حالات کی وجہ سے غور و فکر کے اس عظیم الشان کام کو سنبھالنے کے لیے نہ عزم ہے نہ ارادہ نہ صلاحیت ہے نہ ادارے اور سب سے اہم بات کہ نہ آزادی!

• چہارم: مسلمانوں میں صرف وہی نئی فکر قائم رہے گی جسے مسلمان واقعی اسلامی تسلیم کریں، جنہیں ایسے ادارے اور ایسی شخصیات انجام دیں جو علم و تقویٰ کے حامل ہوں۔ اسلام اور جمہوریت میں عدم مطابقت کے بارے میں مغرب اور جہیز جو چاہے سخن سازی کرے تاہم حقیقت یہ ہے کہ اسلامی قوانین کی تشکیل کا عمل، جمہوری عمل ہی سے منسوب رہا ہے۔۔۔ جنہیں مسلمانوں نے بالعموم قبول کیا، وہ باقی رہے جنہیں قبول نہیں کیا وہ نہ رہے اور مٹ گئے۔

امید ہے کہ ہمارے مسیحی دوست اس بات کو محسوس کریں گے، مسئلہ یہ ہے کہ آج تک اسلام اور مسلمانوں کو عصر جدید کے تقاضوں کے مطابق ”ڈھالنے“ اور نام نہاد نظریاتی کے لیے جو کوششیں بھی ہوئی ہیں، وہ ان مطلق العنان آمروں نے کی ہیں جو اپنے لباس، کھانے پینے کے طریقوں، رہنے سہنے کے انداز، غور و فکر کے پیمانوں اور حکمرانی کے جھنڈوں، ہر لحاظ سے مغربی اور عیسائی رنگ میں سر تا پا رنگے نظر آتے ہیں۔ اسی لیے مسلمان چیخ اٹھتے ہیں کہ: یہ

سب غلط ہو رہا ہے (Muslim cry: foul)۔

عیسائیوں کو اس لیے احساس شکست ہوتا ہے کہ ان کے تصور کے مطابق اسلام میں کسی سینٹ پال [م: ۶۴ء] کے ظہور کا وژن عملی شکل اختیار نہیں کرتا۔ پھر تو مصر کے صدر [۷۰-۱۹۵۶ء] جمال ناصر [م: ۱۹۷۰ء]، پاکستان کے صدر [۶۹-۱۹۵۸ء] فیئڈ مارشل محمد ایوب خان [م: ۱۹۷۴ء]، انڈونیشیا کے صدر [۶۷-۱۹۴۹ء] احمد سوئیکارنو [م: ۱۹۷۲ء] اور پاکستان کے وزیراعظم [صدر: ۷۷-۱۹۷۱ء] ذوالفقار علی بھٹو [م: ۱۹۷۹ء] جیسے لوگ بھی

مغرب اور عالم اسلام

وہ کچھ دینے میں ناکام رہتے ہیں جو عیسائی سمجھتے ہیں کہ برابر کے بدلے کی بنیاد کا تقاضا ہے۔ مجھے یقین ہے کہ مسلمان ایک دفعہ آزاد ہو جائیں اور اہل افراد اس کام کو کریں تو مسلمان کفر و ارتداد تو ہیں رسالت، حدود و اقلیتوں کے حقوق اور انسانی حقوق جیسے امور پر دوبارہ غور میں کوئی ہچکچاہٹ محسوس نہیں کریں گے۔ اس وقت بھی بحث جاری ہے، لیکن مذکورہ شرائط پوری نہ ہوں تو یہ بحث اور مشق نتیجہ خیز نہیں ہوگی۔

اسی 'برابر کے بدلے کی بنیاد کا بہت کچھ تعلق طاقت کے توازن سے بھی ہے۔

جرج کے رہنماؤں نے نقطہ آغاز کے طور پر سیکولر ممالک میں مفاد تعاون کی نشان دہی کی ہے۔ یہ ایک غلط نقطہ آغاز ہے۔ اس لیے کہ یہ ایک فریب اور دھوکا ہے۔ مملکتوں کے درمیان برابر کے بدلے کی بنیاد کی کیا بات کی جائے جب غیر مساوی ریاستوں کی جانب سے شہریوں کے ساتھ مساویانہ سلوک نہ کیا جاتا ہو۔ مثلاً: یوسف رمزی کو پبلک جھپکتے میں کسی قانونی چارہ جوئی کا موقع دیے بغیر امریکا کے حوالے کیا جاتا ہے۔ لیکن کیا پاکستان بھی اسی طریقے سے اپنے مجرم امریکا سے طلب کر سکتا ہے!

عدم توازن سے مذہبی صورت حال پر بھی اسی طرح کے اثرات مرتب ہوتے ہیں۔ مسلمان محسوس کرتے ہیں کہ طاقت ور عیسائیوں کے مقابلے میں وہ کمزور ہیں۔ مسلمانوں کی یہ تصویر پیش کی جا رہی ہے کہ وہ دوسروں پر اپنی رائے ٹھونسنے والے ضدی، رواداری سے عاری، کتابوں کو جلانے والے، دہشت گرد اور نہ جانے کیا کیا ہیں۔ ان کے عقیدے کو پر تشدد عیاشی اور قتل و غارت کو فروغ دینے والا کہہ کر بدنام کیا جاتا ہے۔ اگر وہ تو بین رسالت پر احتجاج کریں تو ان کو نصیحت کی جاتی ہے کہ اگر وہ برطانوی شہری بننا چاہتے ہیں تو انھیں بائبل کا مطالعہ

۷۔ رمزی احمد یوسف کو ۷ فروری ۱۹۹۵ء کو اسلام آباد سے امریکی ایف بی آئی نے گرفتار کیا۔ اس پر دہشت گردی کا الزام تھا۔ ۸ جنوری ۱۹۹۸ء کو اسے عمر قید کی سزا مع ۳۴۰ سال سزائے قید سنائی گئی۔

مسلمہ کی تعلقات؟

کرنا پڑے گا۔

آخر میں، میں ایک قابل افسوس پس نوشت:

بوسنیا ہرزے گودینا میں جو نسل کشی کی گئی ہے، کیا اس پر زیر نظر دستاویز کے صفحات^۸ میں "apart from Bosnia" (یعنی بوسنیا سے قطع نظر) کے الفاظ کے علاوہ کچھ اور نہیں لکھا جانا چاہیے تھا؟ جہاں اجتماعی قتل ہوئے، اجتماعی قبریں بنیں اور مسلمان خواتین سے اجتماعی زیادتی کے لاقعد ادوات ہوئے اور جہاں ان کی ثقافت کو تباہ کرنے کی بدترین کوشش کی گئی۔ کیا 'مہذب' اور 'روشن خیال' عیسائی یورپ کے وسط میں مسلمانوں پر ہونے والے اس ظالمانہ اور غیر انسانی سلوک پر رپورٹ میں مزید کچھ کہنے کی ضرورت نہ تھی؟

بوسنیا اور پھر چچنیا، کوسووا، البانیہ، مقدونیہ آ میں مسلمانوں کے بڑے پیمانے پر قتل عام کے پس منظر میں، کیا مسلمانوں اور عیسائیوں کی مشترکہ امدادی ایجنسیوں کا کام یہ یقینی بنانے کے لیے کافی ہے کہ دنیا کو ناقابل بیان مصائب اور خون خرابے سے محفوظ رکھا جاسکتا ہے۔ محض 'برابر کے بدلے کی بنیاد' پر خوش نما اعلانات کرنے اور قراردادیں پاس کر لینے سے کچھ نہیں ہوگا۔

مجھے خوشی ہوگی کہ اگر مجھے بتایا جائے کہ اگر ایسا ہو سکتا ہے تو کس طرح ہو سکتا ہے۔ میں کلیسا کے محترم رہنماؤں سے پھر عرض کروں گا کہ وہ اپنی دستاویز پر دوبارہ غور کریں گے تو شاید وہ مجھ سے اتفاق کریں کہ اس پیچیدہ معاملے میں نئے نقطہ نظر کی ضرورت ہے۔ میری رائے میں دستاویز میں لکھے گئے الفاظ: "باہمی احترام اور برابر کے بدلے بنیاد پر مبنی تعلقات"^۹ میں بعض جملوں کا اضافہ کر کے اس طرح سے تحریر کیا جانا چاہیے:

۸- Christian / Muslim Reciprocity، ص ۷۱

۹- ایضاً، ص ۷۰

مغرب اور عالم اسلام

for each other's faith and their right and endeavour to live
by their faith as they understand it.

تعلقات جو ایک دوسرے کے عقیدے کے باہمی احترام اور تعاون اور ان کے
عقیدے کے مطابق، جیسا بھی وہ اس کو سمجھتے ہوں، زندگی گزارنے کے ان کے حق
اور کوشش پر مبنی ہوں۔

کیونکہ بالآخر ان سب بحثوں کا مرکزی نکتہ، تمام تلخیوں اور تمام جھگڑوں کا بنیادی سبب
ایک دوسرے کا اس طرح سے احترام اور تعاون کے لیے تیار نہ ہونا ہے کہ ہر ایک اپنی
روایات کی پاس داری کرتے ہوئے اپنی زندگی گزار سکے۔ [فروری ۲۰۰۱ء]



اسلام کا تصور نبوت

مختلف المذاہب لوگوں کے لیے پر امن زندگی گزارنے کا راستہ ☆

تضادات سے بھرپور اس دنیا میں مل جل کر رہنا کوئی آسان کام نہیں ہے۔ تاہم، کہا جاسکتا ہے کہ یہ ان نہایت مفید کاموں میں سے ایک ہے، جو اگرچہ پیچیدگیوں سے بھرپور اور ہلاکت خیز حد تک خطرناک ہے، لیکن اس میں انسان اپنی تخلیق کے روزِ اول ہی سے سرگرم عمل ہے۔

ان کوششوں کا دائرہ طبعی لحاظ سے نہیں ہے، بلکہ معاشرتی اعتبار سے ہے۔ کیونکہ طبعی لحاظ سے انسان زندہ تو رہ سکتا ہے، لیکن معاشرتی روابط کے بغیر انسانی زندگی کا تانا بانا نہیں بنایا جاسکتا۔ یہ قلب و ذہن کا دائرہ ہے جس میں میل ملاپ، افہام و تفہیم، باہمی تعاون اور اس دنیا میں مل جل کر امن و امان اور محبت کو عام کرنا ایک فطری امر ہے۔ یہی وجہ ہے کہ اندیشوں اور

☆ Living Together in a World of Diverse Faiths: An Islamic Perspective.

Encounters، جلد ۵، شمارہ ۱۹۹۹ء، ص ۳-۲۹، دی اسلامک فاؤنڈیشن، برطانیہ۔

ترجمہ: قاضی محمد اقبال، مسلم سجاد۔

مغرب اور عالم اسلام

نا کامیوں کے باوجود اس عظیم کام میں آدم و حوا کے بیٹوں اور بیٹیوں کے لیے ناقابل شکست کشش موجود رہی ہے۔ مل جل کر رہنے کی مشکلات نے انسانی خواہشات اور جدوجہد کو اکثر حیرانی اور مایوسی سے بھی دوچار کیا ہے، لیکن اس کے لیے کوشش کو کبھی ترک نہیں کیا گیا۔ اگرچہ یہ حقیقت سے زیادہ ایک خواب اور کارنامے کے بجائے ایک تمنا رہی ہے۔

تخلیق کے ہر اظہار میں لازماً تنوع پایا جاتا ہے۔ لیکن اس کا منبع اور جوہر وحدانیت ہے۔ اگر اسی تنوع سے آدمی یہ سیکھنے کے لیے آمادہ ہو کہ وہ کس راستے پر چل کر اپنے خالق کو تلاش کرے اور اس تک پہنچے، تو اس جستجو میں مایوس ہونے کا کوئی خدشہ نہیں رہتا:

○ اور ہر چیز کے ہم نے جوڑے بنائے ہیں۔ شاید کہ تم اس سے سبق لو (کہ خدا

ایک ہے)۔ پس دوڑو اللہ کی طرف۔ (الذاریات ۵۱: ۳۹-۵۰)

○ اور اس کی نشانیوں میں سے آسمانوں اور زمین کی پیدائش اور تمہاری زبانوں اور

تمہارے رنگوں کا اختلاف ہے۔ یقیناً اس میں دانش مند لوگوں کے لیے بہت سی

نشانیوں ہیں۔ (الروم ۲۲: ۳۰)

○ کیا تم دیکھتے نہیں ہو کہ اللہ آسمان سے پانی برساتا ہے۔ پھر اس کے ذریعے سے

ہم طرح طرح کے پھل نکال لاتے ہیں جن کے رنگ مختلف ہوتے ہیں۔

پہاڑوں میں بھی سفید، سرخ اور گہری سیاہ دھاریاں پائی جاتی ہیں جن کے رنگ

مختلف ہوتے ہیں اور اسی طرح انسانوں اور جانوروں اور مویشیوں کے رنگ بھی

مختلف ہوتے ہیں۔ حقیقت یہ ہے کہ اللہ کے بندوں میں سے صرف علم رکھنے

والے لوگ ہی اس سے ڈرتے ہیں۔ (فاطر ۳۵: ۲۷-۲۸)

باہم مل جل کر رہنے میں جو بہت سی رکاوٹیں حائل ہیں ان میں خاص طور پر مذہب

کو اور وہ بھی زیادہ ماننے جانے والے مذاہب اور عقائد کو عرصہ دراز سے اہم ترین وجہ

اختلاف قرار دیا جاتا ہے۔ یہ بات ایک حد تک درست ہے۔ ان عقائد کا تشدد اور تنازعات پیدا

اسلام کا تصور نبوت

کرنے کے لیے استعمال کیا جاتا رہا ہے، تاہم مغرب میں 'روشن خیالی' (enlightenment) کے دور نے اس تصور کی نشوونما میں اہم کردار ادا کیا ہے۔ عقلی و ذہنی ارتقا سے قطع نظر، بعض تاریخی وجوہ نے بھی مغربی فکر میں مذہب کے اس تصور کو نمایاں کرنے میں اہم کردار ادا کیا ہے۔ دنیا کا کوئی خطہ بھی اس سے خالی قرار نہیں دیا جاسکتا، لیکن یورپ خصوصی طور پر مذہب کے نام پر شدید تشدد کا منظر نامہ پیش کرتا رہا ہے۔

ایک ایسے وقت جب مختلف عقائد کی حامل مختلف اقوام مختلف علاقوں میں مل جل کر رہ رہی تھیں، یورپ مذہبی بنیادوں پر جنگوں اور مذہبی اقلیتوں پر 'ہسپانوی حل' [Spanish 'Solution'] یعنی دوسرے مذاہب کے ماننے والوں کا صفایا جیسا حل] مسلط کرنے میں مصروف تھا۔ یہاں تک کہ ۱۹۹۰ء میں بھی اس یورپ کے نزدیک مذہبی اختلافی مسئلے کا حل اقلیتوں کا صفایا یا مکمل جلاوطنی ہی قرار پایا ہے [جس کا ایک مظاہرہ یونینیا میں کیا گیا]۔ یہی سب سے بڑا سبب ہو سکتا ہے کہ مذہبی کثرتیت (pluralism) کی حقیقت اور اس کے مطالبات سے ہم آہنگی کی ضرورت، جو صدیوں سے بہت سے لوگوں کے نزدیک زندگی کی ایک حقیقت کے طور پر چلی آ رہی ہے، مغرب پر اب اتنی دیر بعد منکشف ہوئی ہے۔

اتحاد انسانی میں مذہب کا کردار

سوال یہ ہے کہ بنی نوع انسان کو متحد کرنے میں مذہب کیا اہم کردار ادا کر سکتا ہے؟ اس سے انکار نہیں کیا جاسکتا کہ اس مسئلے کو حل کرنے کے لیے مذہبی شخصیتوں کے باہمی مکالمے کی ضرورت ایک بڑا چیلنج ہے، خواہ اس مکالمے کی ابتدا مغرب کی طرف سے ہو۔ یہ بات قابل ذکر ہے کہ تمام مذاہب کو ایک سائنسی نقطہ نظر کی سطح پر لانے کا خطہ بھی مغرب ہی کا پیدا کردہ ہے۔ بجائے اس کے کہ ایک ایسا خاکہ تیار کیا جائے جو الہامی مذاہب کی حیثیت سے ان کے الگ وجود کو تسلیم کرے۔

مغرب اور عالم اسلام

اس حقیقت کو واضح طور پر تسلیم کرنا چاہیے کہ مذہبی عقائد نے بنی نوع انسان کو تقسیم کرنے میں کوئی بڑا یا فیصلہ کن کردار ادا نہیں کیا۔ دراصل دوسرے عقائد جن میں لادینیت، قوم پرستی وغیرہ شامل ہیں، وہ خود نسل انسانی کی بقا کے لیے بڑے خطرے بن گئے ہیں۔ یہ عقائد کسی آسمانی خدا کو تسلیم نہیں کرتے، بلکہ انسان پر انسان کی خدائی مسلط کرنے کے لیے متحرک ہیں۔

امرواقعہ یہ ہے کہ 'روشن خیالی' کے جڑواں بچوں، یعنی لادینیت اور قوم پرستی کے پیدا کردہ تشدد کے سامنے مذہب کے نام پر جرائم ماند پڑ جاتے ہیں۔ ذرا دیکھیں کہ [میسویں صدی کے دوران مغرب کی مسلط کردہ] دونوں عظیم جنگوں کے دوران قتل عام، ہیر و شیا اور ناگاساکی پر ایٹمی حملے اس کے بعد کوریا اور ویت نام، ہنگری اور چیکو سلوواکیہ پر اور اب سابق یوگوسلاویہ، پھر افغانستان اور عراق [پر کیا گزری ہے؟ قوم پرستی یا نسل پرستی کی قربان گاہوں پر] منڈیوں کی تلاش یا ترقی اور توسیع پسندی کی ناقابل تسکین پیاس اور نام نہاد انسان پرستی اور سائنسی طریقہ کار کی کوکھ سے پیدا ہونے والے نظریات کے لیے [صرف ڈیڑھ صدی میں] جو خون بہایا گیا ہے وہ اتنا زیادہ ہے کہ ماضی بعید کی معلوم تاریخ کو بھی اس سے کوئی نسبت نہیں۔

نکٹانالوجی کی متنوع برکات کے تحفوں اور 'ایک عالم گیر دنیا' کے ظہور نے مل جل کر رہنے کے کام کو آسان نہیں بنایا۔ اس سے قبل مشکلات اور خطرات ایسے گہمیر نہ تھے جیسے کہ اب ہیں۔ فاصلوں کے سمٹ جانے کے عمل نے لوگوں کو ایک دوسرے سے قریب نہیں کیا ہے۔ یہ صحیح ہے کہ آواز کی رفتار سے ہم ایک جگہ سے دوسری جگہ پہنچ سکتے ہیں۔ یہ بھی صحیح ہے کہ خیالات، تصورات اور اطلاعات کو ایک لاکھ ۸۶ ہزار میل فی سیکنڈ کی رفتار سے کرۂ ارض کے پار پہنچایا جاسکتا ہے۔ پھر بھی صدیاں گزرنے کے باوجود باہمی محبت، فہم و ادراک اور خیر خواہی کے جذبات ایک پڑوسی سے دوسرے پڑوسی تک نہیں پہنچ سکے۔

اس منظر نامے کو دیکھتے ہوئے میں 'ولفریڈ کینٹ ویل سمٹھ کی رجائیت پسندی اور خوشی میں شریک ہونا مشکل سمجھتا ہوں' جب وہ یہ کہتا ہے کہ 'فی الحال کم سے کم تشدد باہمی چپقلش اور

اسلام کا تصور نبوت

نفرت سے چھٹکارا پایا گیا ہے یا پایا جاسکتا ہے، اور تنہایت پسندی اور جہالت جلدی ختم ہونے والی ہیں۔ ماضی میں تہذیبیں ایک دوسرے سے بے نیاز رہیں اب ایسا نہیں ہے۔ ہم تفصیلی طور پر ایک دوسرے سے آگاہ ہو چکے ہیں اور مذہبی اور ثقافتی سطح پر بھی رفتہ رفتہ آگاہی حاصل کر رہے ہیں۔^۱

آئیے! لوگوں میں پائے جانے والے سیاسی، ثقافتی اور نسلی فاصلوں کو ایک لمحے کے لیے نظر انداز کر دیں اور مختلف مذاہب کے پیروکاروں پر نگاہ ڈالیں۔

ہوسکتا ہے کہ وہ واقعی یا استعارے کی زبان میں 'قریب کے پڑوسی' ہوں، ایک دوسرے کے بارے میں مکمل معلومات کتابوں کی الماری میں موجود ہوں، لیکن صورت حال یہ ہے کہ واقفیت پہلے ہی کی طرح بہت کم ہے اور حقیقی علم تا حال ایک دور کا خواب معلوم ہوتا ہے۔ میں اسلام اور مسلمانوں کے بارے میں کسی غیر مسلم کی خواہ وہ کتنا ہی عالم و فاضل کیوں نہ ہو، جو بھی تحریر اٹھاتا ہوں، اسے پہلے سے تشکیل شدہ تصورات، مضحکہ خیز مفروضوں اور لاعلمی، حتیٰ کہ تعصبات سے بھرپور پاتا ہوں۔ غیر مسلم جب کسی مسلمان کی تحریر پڑھتے ہوں گے تو ان کے بھی اسی طرح کے تاثرات ہوتے ہوں گے۔

کیا ہم سب اپنے آپ کو اور دوسروں کو رنگ دار پیشوں سے دیکھتے ہیں؟ معلوم ہوتا ہے کہ اب جب فاصلے سکڑ رہے ہیں تو دوسری طرف ذہنوں، دلوں اور رویوں کے درمیان فاصلے بڑھتے جا رہے ہیں۔ ہوسکتا ہے کہ یہ تناسب بالکل الٹ (inverse) ہو۔

یقیناً مذہب بنی نوع انسان میں تفرقات پیدا کرنے اور خون بہانے کا اصل ذمہ دار نہیں۔ بلکہ اگر مناسب طرز فکر اور طرز عمل اختیار کیا جائے تو مذہب اب بھی واقعی ایک عالم گیر دنیا کی تشکیل میں کلیدی کردار ادا کر سکتا ہے، یعنی ایک ایسے عالم گیر معاشرے کا قیام جو ایک

۱۔ ولٹر ڈکنٹ ویل سمیٹھ [۱۹۱۶ء-۲۰۰۰ء]: On Understanding Islam، ماؤنٹن پبلشرز ڈی بیگ، ۱۹۸۱ء، ص ۲۹۳

مغرب اور عالم اسلام

’خدا کے کنبے کی طرح زندگی گزارے۔ بنی نوع انسان کی بقا کو جو چیلنج درپیش ہے وہ اتنا بڑا ہے کہ اسے یہ کوشش ضرور کرنی چاہیے۔‘

بین المذاہب مکالمہ

اس حوالے سے مذہبی شخصیتوں کے لیے اپنے ماضی، حال اور مستقبل پر بحث و مباحثہ کے لیے ایک اجلاس کا انعقاد بہت ضروری ہے۔ ایسے اجلاس یا مکالمے کا مفید اور معنی خیز ہونا شرکاء کے اخلاص پر منحصر ہوگا۔ لیکن اس کی اصل اہمیت یہ ہوگی کہ مختلف مذاہب کے ماننے والے اکٹھے ہو کر، کھل کر اپنے مشترکات اور تضادات، اپنے تاریخی اور حالیہ تعلقات کی حرکیات اور ان خاکوں، مثالوں اور مفروضوں پر غور کریں، جو ان کے باہمی رشتوں سے تعلق رکھتے ہوں اور جو اس الہامی دانش کے خزانے سے اخذ کردہ ہوں کہ جو ان کے پاس ہے۔

اس کا مقصد ایک عالمی مذہب یا کلی یکسانیت یا ہمہ گیر ہم آہنگی نہیں، جیسا کہ اس سے قبل بیش تر لوگوں نے اپنے مکالمات میں بیان کیا ہے۔ میری رائے میں اس کا لازماً یہ مطلب بھی نہیں ہے کہ مذہباً تبدیل ہو جائے، لیکن اس کا یہ مطلب ضرور ہے کہ ایک دوسرے کے ورثے کے بارے میں ایک بہتر سوچ پیدا کر لی جائے، اور باہم اختلافات کو تسلیم کرتے ہوئے مشترکہ بنیادوں کو تلاش کیا جائے۔

تاہم، اگر ہم بہت واضح اور مشترک باتوں کے علاوہ دیگر امور کو اس خوف سے تسلیم کرنے سے انکار کر دیں کہ اس کا مطلب تبدیلی مذہب ہوگا، اور ہم اپنے اختلافات کی اصل نوعیت کا کھوج لگانے اور اس پر بحث کرنے سے اس لیے ہچکچائیں کہ اس سے ہماری دوستیاں اور رفائقتیں متاثر ہوں گی اور انہی مذہبی صداقتوں کے بارے میں ہمارے بیانات کو محض وعظ سمجھ لیا جائے گا تو اس طرح ہمارے بین المذاہب مکالمے کا ایک اہم مقصد پس پشت چلا جائے گا۔ لیکن اس کا مطلب یہ بھی نہیں ہے کہ اگر ہم مشترکہ مقاصد کے لیے بعض امور پر متفق

اسلام کا تصور نبوت

ہو کر جدوجہد کریں تاکہ باہمی تعلقات اور عام انسانی حالت میں بہتری پیدا ہو تو کچھ فائدہ نہ ہوگا۔ اگر اس طرف توجہ نہ کی گئی تو سیاسی اور لادینی تنازعات جو آج ہمارے درمیان پُر تشدد تفریق پیدا کر رہے ہیں، وہ مذہبی اختلاف سے بھی زیادہ سنگین ہو سکتے ہیں۔ یہ عموماً مذہبی اجلاسوں کے ایجنڈے میں جگہ نہیں پاتے۔

ایس جے سارٹھا کہتی ہیں: مذہبی شخصیات کے اجلاس کا اہم ترین مقصد یہ ہو کہ وہ ہمارے مخصوص ورثوں کے ماخذ کا تعین کرے اور ان کی ایسی تعبیر کرے جو ہمیں ساتھ رہنے میں مدد دے، کیونکہ ہم ایک مشترک مستقبل میں حصہ دار ہیں۔ ساتھ رہنے کے لیے اتنا ہی یا اس سے بھی زیادہ اہم ان ماخذ کا تعین ہو سکتا ہے جن میں ہم حصہ دار ہیں جو ہمارے لیے مخصوص نہیں ہیں لیکن یہ ہمارا مشترکہ ورثہ بن گئے ہیں۔ بڑے اور سنگین قسم کے اختلافات اور بے شمار تنازعات کے باوجود ایسے ماخذ کم یا ب نہ ہوں گے اور آج بین المذاہب تعلقات قائم کرنے کے لیے ان کی تلاش ہو سکتا ہے کہ نسبت کسی اور چیز کے زیادہ ثمر آور ثابت ہو۔

مختلف مذاہب کی مشترک بنیاد

عام طور پر سمجھا جاتا ہے کہ یہودیت، عیسائیت اور اسلام میں بہت سی باتیں مشترک ہیں اور اس لیے امید کی جاسکتی ہے کہ اس عمل کے نتیجے میں ایسے مزید ماخذ مل سکتے ہیں۔ لیکن عملاً صورت حال یہ ہے کہ یہ ایک دوسرے کے خلاف محاذ آرائیں اور رہے ہیں۔ شاید ہم اسی لیے محاذ آرائیں کہ ہم میں مشترکات بہت ہیں۔ یہ بذات خود تحقیق کا ایک دل چسپ موضوع ہو سکتا ہے۔ لیکن میں سمجھتا ہوں کہ دوسرے بڑے مذاہب کے ساتھ مشترک ماخذ کی تلاش و جستجو کو بھی کچھ کم ثمر آور ثابت نہ ہونا چاہیے۔

۲۔ ایس جے سارٹھا، 'مرتب': Towards World Community: The Colombo Papers۔

ورلڈ کونسل آف چرچز، جنیوا ۱۹۷۵ء، ص ۴۔

مغرب اور عالم اسلام

اگر ہم صرف یہ کام کریں کہ تاریخ نے ان پر جو پردے چڑھا دیے ہیں ان کو اتار دیں اور ان کی تہ میں پوشیدہ زبان اور علامات کے پس پردہ اصل مطالب کو تلاش کریں۔ ہمیں ان تین مذاہب کے بارے میں بھی یہ جائزہ لینا ہوگا کہ ان میں کیا چیز مشترک ہے تاکہ ان طریقوں کے بجائے جو خود انسانی ذہن نے اللہ تک رسائی کے لیے اختیار کیے ہیں ان طریقوں کو معلوم کیا جائے جو اللہ نے انسانی ذہن کو اپنے تک رسائی حاصل کرنے کے لیے سکھائے ہیں (یہ بجائے خود ایک بدیہی مفروضہ ہوگا جو دوسرے کے خلاف ہوگا)۔ ہو سکتا ہے کہ یہ ایک بڑی دل چسپ پیش رفت ثابت ہو۔

اگر مذہب کے ماخذ کی تعریف اس کے: صحیفے، روایات، تاریخ، ثقافت، موروثی دانش اور اس اصول کی روشنی میں کی جائے جو اس نے دوسرے مذاہب کی اقوام سے اپنا رشتہ یا تعلق استوار کرنے کے لیے استعمال کیا ہے تو یہ بات واضح ہو جاتی ہے کہ یہودیت، عیسائیت اور اسلام جو مشترک سرمایہ رکھتے ہیں اس میں سب سے زیادہ مشترک چیز نبوت کا ادارہ اور بعض انبیاء علیہم السلام کی شخصیات ہیں۔ انبیاء علیہم السلام بحیثیت ایسے انسان جن سے اللہ ہم کلام ہوا اور جنہیں اللہ نے انسانوں کو یہ سکھانے کے لیے مبعوث کیا کہ اللہ کی عبادت کیسے کی جائے ہمارے مذاہب میں اتنا اہم اور نمایاں مقام رکھتے ہیں کہ شاید 'مشترکہ وسیلے' (shared resource) کے طور پر نبوت سے زیادہ کوئی چیز ہماری توجہ کی محتاج نہیں۔

یہ درست ہے کہ اس معاملے میں ہمارے درمیان بنیادی اور سنگین قسم کے اختلافات موجود ہیں۔ ایسے اختلافات جو غالباً دوسری چیزوں سے بڑھ کر ہمارے تنازعات کا باعث رہے ہیں۔ ایک طرف ہم نبوت کے استدراک (understanding) میں اختلاف رکھتے ہیں خصوصاً عیسائی فہم کے مطابق "یسوع" کی گواہی ہی نبوت کی روح ہے۔ مسلمان ایک

اسلام کا تصور نبوت

محدود مفہوم اور تعبیر کے مطابق شاید اس نظریے سے کچھ ہمدردی رکھتے ہیں مگر یہودی ہرگز اس پر راضی نہ ہوں گے۔ دوسری طرف ہم اس ضمن میں شدید اختلاف رکھتے ہیں کہ حقیقی اور سچا نبی کون ہے؟ جب بات حضرت عیسیٰ اور آنحضرت محمد صلی اللہ علیہ وسلم کی نبوت کے اسلامی نقطہ نظر تک پہنچتی ہے تو ہم دو مختلف کناروں پر پہنچ جاتے ہیں۔ عیسائی اور یہودی دونوں اسلامی نقطہ نظر سے ہرگز اتفاق نہیں کرتے۔ یہ اختلافات کچھ کم اہمیت نہیں رکھتے۔ البتہ اگر ہم اعتماد اور بھروسے کے ساتھ مذہبی شخصیات کی حیثیت سے مفید نتائج کے لیے میل جول جاری رکھنے کے متمنی ہوں تو ان ماخذ کی باہم جستجو کو خواہ یہ اشتراک اور اتفاق میں ہو یا اختلاف میں انھیں زیادہ عرصے تک معرض التوا میں نہیں ڈالے رکھنا چاہیے۔

پہلے قدم کے طور پر کچھ دیر کے لیے فی الحال اس سوال کو ایک طرف اٹھا رکھنا چاہیے کہ کون نبی تھا۔ اس کے بجائے اس ادارے کے بنیادی غدوخال پر توجہ مرکوز کرنی چاہیے جسے ہم سب اپنی روایات میں بھرپور طریقے سے موجود پاتے ہیں۔ کیا یہ بہتر نہ ہوگا کہ ایک ایسے موضوع کا مطالعہ کیا جائے جو کسی ایسے نمونے یا خاکے کی بنیاد فراہم کر سکے جس پر ہم اس امید پر ایک عالم گیر دنیا کے مذاہب میں رشتوں کی تعمیر کر سکیں کہ یہ ممکن ہے۔



میں اس مقالے کے پیش تر حصے میں ان موضوعات پر گفتگو کروں گا جو اسلام میں نبوت کے تصور کے مطالعے کے دوران واضح ہوتے ہیں۔

اس مقصد کے لیے میں خصوصی طور پر آنحضرت صلی اللہ علیہ وسلم اور قرآن پاک کی تعلیمات پر انحصار کروں گا۔ صرف اس لیے نہیں کہ میں ایک مسلمان ہوں بلکہ اس لیے بھی کہ میرے خیال میں قرآن کریم اس ادارے کے بنیادی غدوخال سے بہت جامع اور تفصیلی انداز میں بحث کرتا ہے اور اس طرح ہمیں اس قابل بناتا ہے کہ ہم ایک مربوط اور مکمل نظریہ تشکیل

مغرب اور عالم اسلام

دے سکیں۔ جو کچھ انبیاء علیہم السلام نے کہا یا کیا، جس کا انجیل میں بڑی تفصیل سے اور بڑے مؤثر انداز میں تذکرہ موجود ہے وہ بھی ایک قیمتی ماخذ ہوگا۔ میرا مقصد یہ ہے کہ اس اہم دائرے میں قرآنی تعلیمات کی روشنی میں حاصل ہونے والی بصیرت کو ایک بین المذاہبی گروہ کے سامنے تنقیدی جائزے کے لیے پیش کروں۔

نبوت کے موضوع پر علمائے یہود و نصاریٰ کے مطالعوں کی کمی نہیں ہے۔ مگر وہ زیادہ تر عہد نامہ عتیق تک محدود رہتے ہیں اور ان کا یہ عمل قابل فہم بھی ہے۔ اپنی محدود تحقیق و جستجو کے دوران کسی غیر مسلم محقق یا دانش ور کی جانب سے نبوت کے قرآنی نقطہ نظر کا تفصیلی مطالعہ میری نظروں سے نہیں گزرا۔ سوائے آنحضرت صلی اللہ علیہ وسلم کے بحیثیت پیغمبر مطالعے کے جو ہمیشہ ایک ہی حتمی نتیجے پر پہنچتا ہے۔ زیادہ تر لکھنے والے مصنفین اسلام میں نبوت کے بنیادی موضوع پر غور و فکر کیے بغیر آنحضرت صلی اللہ علیہ وسلم پر آ جاتے ہیں حالانکہ قرآن اس موضوع پر غور و فکر اور تدبر کے لیے بہت زیادہ زور دیتا ہے۔ اس صورت حال پر تعجب ہوتا ہے کہ غیر مسلم اہل علم نے قرآن کے اس بڑے موضوع کو چھوڑ کر اکثر معمولی اہمیت کے حامل معاملات پر تفصیلی مطالعہ کیا ہے۔

مغربی اہل علم کی طرف سے مطالعے کے اس میدان کی طرف اتنی کم توجہ کیوں دی گئی؟ اس سوال کا کوئی مکمل جواب نہیں۔ انھوں نے قرآنی نظریہ شاید اس لیے مسترد کر دیا کہ عقلی اور مذہبی دونوں لحاظ سے ان کے ہاں اس کی کوئی اہمیت نہیں ہے۔ یا اس لیے کہ اسے آنحضرت صلی اللہ علیہ وسلم کی طرف سے پیش کردہ ایک ایسی چیز کے طور پر دیکھا گیا ہے جس سے ان کے دعویٰ (نبوت) کو تائید مل جائے اور ان کی پوزیشن کو اپنے مخالفین کے مقابلے میں سہارا مل جائے۔ یا شاید مغربی اہل علم قرآن میں عرب تاریخی تناظر کی کمی کی طرف زیادہ متوجہ رہے ہیں اور اس حیرت میں مبتلا رہے ہیں کہ گذشتہ انبیاء کے ناموں کا مختلف جگہوں پر مختلف ترتیب کے ساتھ کیوں تذکرہ کیا گیا ہے اور انھیں ایک صاف اور واضح تاریخی سلسلے کی

اسلام کا تصور نبوت

صورت میں کیوں نہیں بیان کیا گیا، جیسا کہ ایک انسان سے بحیثیت مصنف کرنے کی امید کی جاتی ہے۔ اس طرح یہ لوگ آنحضرت صلی اللہ علیہ وسلم کی تدریجی اور قدیم تاریخی معلومات کو بائبل سے ماخوذ ثابت کرنا چاہتے تھے۔

قرآن کے ساتھ رویہ

قرآنی بیانات میں نہ صرف ہدایت ربانی اور نبوت کا ایک خاص نقطہ نظر موجود ہے بلکہ انسان کی ابتدا اور مذہبی تاریخ کا نظریہ بھی موجود ہے جو مغرب کے بیش تر اہل علم کے لیے خوف اور ناراضی کا باعث ہے۔ اپنے روایتی علم و فکر پر مضبوطی سے جھکے ہونے کی وجہ سے ان کے نزدیک یہ اس حد تک ناپسندیدہ ہے کہ وہ اس پر دوسری نظر بھی نہیں ڈالتے۔ ان کے نزدیک یہ سب کچھ سا تو تیس صدی کے جزیرہ نما عرب کی طبعی، سائنسی علوم، تاریخ اور فلسفہ کے میدان میں ایک خلل اندازی ہے اور یہ بھی اس طرح کہ اس کے پیچھے کسی حتمی فیصلہ کن یا غالب تجرباتی شہادت کا وزن نہیں ہے۔

قرآن جو کچھ کہتا ہے اس کی تائید میں بظاہر کوئی تجرباتی (empirical) شہادت موجود نہیں ہے، لیکن سوال یہ ہے کہ کیا اس کے خلاف کوئی حتمی شہادت موجود ہے؟ کم از کم مجھے تو اب تک ایسی کوئی شہادت نہیں ملی۔ نہ مجھے انسان کے آغاز کے حوالے سے ارتقا کے نظریے کے حق میں یا مذہب کی تاریخ کے حوالے سے فطری مذہب سے لے کر نبوی مذہب تک یا بہت سے خداؤں پر عقیدے سے لے کر ایک خدا پر ایمان تک کے حق میں کسی قسم کی حتمی (conclusive) شہادت ملی ہے۔ اس امر سے قطع نظر کہ اگر کوئی حتمی شہادت کبھی میسر آ بھی جائے جس سے سائنسی طور پر کسی چٹائی کو ثابت کر دیا جائے یا اگر سائنس حتمی صداقت تک پہنچانے کا دعویٰ کرتی ہے، پھر بھی یہ سوال باقی رہ جاتا ہے کہ تاریخ کے کسی خاص مرحلے پر کیا دستیاب تاریخی شہادت کو حتمی طور پر قبول کر لیا جائے، تاکہ علم کی ہر دوسری شاخ کو اس کے

مغرب اور عالم اسلام

مطابق ڈھال دیا جائے اور اسی کے مطابق اسے قبول یا رد کیا جائے؟
اگر قرآنی نظریے کے چند اہم عناصر کی تائید میں خاطر خواہ تجرباتی دلائل فراہم ہو جائیں تو میں جو تجویز پیش کرنا چاہوں گا وہ یہ ہوگی کہ یہ نظریہ اگرچہ میرے ایمان کی بنیاد ہے پھر بھی اس کو تین سوالات کی روشنی میں ایک مفروضہ یا اندازہ سمجھا جائے: ○ اسے غلط ثابت کیا جاسکتا ہے یا نہیں؟ ○ کیا یہ قابل عمل ہے اور کسی معلوم شہادت کی توجیہ کرتا ہے؟ ○ کیا یہ ایک عالم گیر دنیا میں بین المذاہبی تعلق کے خاکے کو اجاگر کرنے کے لیے کارآمد ہے؟ تحقیق وجہ جو کا ایک سائنسی راستہ یہ بھی ہے کہ ایک مفروضہ تیار کر لیا جائے اور دیکھا جائے کہ کیا موجودہ صورت حال میں اس کا اطلاق ہو سکتا ہے۔

اہل مغرب کے ہاں ایک نقطہ نظر کے مطابق قرآنی نظریے کو اسلام کا سادہ لیکن شدید موقف قرار دے کر بہ نظر حقارت دیکھا جاتا ہے۔ یہ نقطہ نظر کہ اپنی صداقت کے ثبوت اور آخری مذہب ہونے کی حیثیت کی بنیاد پر اسلام نوع انسان کی کل مذہبی تاریخ پر اپنی چھاپ چاہتا ہے۔ لیکن ایک دوسرا نقطہ نظر بھی تو غور و فکر کی دعوت دیتا ہے وہ یہ کہ: قرآن دعویٰ کرتا ہے پہلا انسان نبی تھا، مسلم تھا، اس کا مذہب اسلام تھا، اور یہ کہ سب نبی مسلم تھے اور وہ اسلام ہی لے کر آئے تھے۔ اس دعوے سے یہ اخذ کیا جاسکتا ہے کہ قرآن بعض ایسے مقدمات پیش کر رہا ہے جو قائم بالذات انفرادیت اور عروج کی طرف رہنمائی کرنے کے بجائے ایک عالم گیر دنیا (One World) میں مختلف مذاہب کے اکٹھے رہنے کی طرف رہنمائی کرتے ہیں۔

اسلامی نظریہ: بنیادی نکات

اسلامی نظریہ جن نکات کی طرف اشارہ کرتا ہے وہ یہ ہیں:
○ تمام مذاہب کا ماخذ الہامی یا آسمانی ہے۔ اس لیے الہامی رہنمائی پر کسی خاص گروہ، نسل یا مذہبی مسلک کی اجارہ داری نہیں ہے۔

اسلام کا تصور نبوت

- آخرت میں نجات صرف ایک مذہب سے وابستگی پر منحصر نہیں ہے۔
- مختلف ہونے کے باوجود تمام مذاہب کے کچھ عناصر مشترک ہونے چاہئیں
- کیونکہ ان سب کا آغاز ایک ہی منبع سے ہوا ہے۔
- اس حقیقت کو بھی نظر انداز نہیں کرنا چاہیے کہ اسلام کا ہرگز یہ دعویٰ نہیں ہے کہ تمام انبیاء کرام علیہم السلام اسلام کی وہی صورت (version) لائے جو آنحضرت صلی اللہ علیہ وسلم لائے۔ وہ ایک بہت سادہ پیغام لائے جو اسلام کا اصل جوہر ہے، یعنی:
- اللہ ایک ہے۔ صرف اسی کی عبادت کرو اور صرف اسی سے ڈرو۔
- میری پیروی کرتے ہوئے بھلائی کرو اور برائی سے بچو۔
- اب ہم نبوت کے اسلامی تصور پر ایک سرسری نظر ڈال سکتے ہیں۔ اس کی بنیاد اور حقیقت کیا ہے؟ اسلام اس کو انسان کی زندگی کے سارے منصوبے میں کیا مقام دیتا ہے؟ اس کے بڑے اور اہم خدوخال کیا ہیں؟ اور سب سے بڑھ کر یہ کہ اسلام خدائے واحد کی دنیا میں مذہبی کثرت کی قبولیت کے کس راستے کی طرف رہنمائی کرتا ہے؟ ہم یہاں آزادی فکر کے فلسفیانہ مضمرات پر زیادہ بحث نہیں کریں گے۔ ہم تو ایسی واضح اور قابل فہم اصطلاحات میں بات کریں گے جو ایک عام آدمی کی سمجھ بوجھ کے مطابق ہوں۔ مثال کے طور پر: 'اللہ کا وجود ہے' اس کے مخاطب فلسفی اور اہل علم نہیں بلکہ عام انسان ہیں جو مل جل کر رہنے کے مسائل سے نبرد آزما ہیں۔ اہل علم کی اہمیت سے انکار نہیں لیکن فی الحال وہ انتظار کر سکتے ہیں۔

ربانی رہنمائی

نبوت کے اسلامی نظریے کی ساری بنیاد اس پر ہے کہ خدا صرف ایک ہے: صرف وہی ہمیشہ کی زندگی کے بارے میں سوالات کے جوابات کی طرف ہماری رہنمائی کر سکتا ہے۔ انسانی زندگی کا مفہوم اور مقصد کیا ہے؟ اس کا آغاز کیسے ہوا؟ اور یہ ہم کو کہاں لے جاتی ہے؟ ان کے

مغرب اور عالم اسلام

جوابات کی روشنی میں انسان اپنی زندگی کو کیسی شکل دے اور کس طرح گزارے؟ یا مذہبی زبان استعمال کی جائے تو: انسان خدا کی عبادت کس طرح کرے؟ یہ صرف خدا ہی بتا سکتا ہے۔ صرف اس کی ہدایت ہی علم اور مکمل سچائی ہے۔ باقی سب گمان ہی کیا جاسکتا ہے جو جزوی علم یا جزوی سچائی ہوگی:

- صاف کہہ دو کہ راستہ بس وہی ہے جو اللہ نے بتایا ہے۔ (البقرہ ۲: ۱۲۰)
- اور کہو کیا ان میں کوئی ہے جس کو تم خدا کے ساتھ شریک کرتے ہو جو سچائی کی طرف تمھاری رہنمائی کرے۔ کہو ”صرف اللہ ہے جو حق کی طرف رہنمائی کرتا ہے۔ وہ اس کا زیادہ مستحق ہے کہ اس کی پیروی کی جائے یا وہ جو خود راہ نہیں پاتا الا یہ کہ اس کی رہنمائی کی جائے؟ آخر تمھیں کیا ہو گیا ہے؟ کیسے اُلٹے اُلٹے فیصلے کرتے ہو۔ حقیقت یہ ہے کہ ان میں سے اکثر لوگ محض قیاس اور گمان کے پیچھے چلے جا رہے ہیں۔ حالانکہ گمان حق کی ضرورت کو کچھ بھی پورا نہیں کرتا۔“ (یونس ۱۰: ۳۵-۳۶)

مزید برآں:

- اس معاملے کا کوئی علم انھیں حاصل نہیں، وہ محض گمان کی پیروی کر رہے ہیں۔ یہ گمان حق کی جگہ کچھ بھی کام نہیں دے سکتا۔ (النجم ۵۳: ۲۸)
- بہت سے لوگ مظاہر قدرت کے بارے میں سائنس، ٹکنالوجی اور تاریخ کے ذریعے تجرباتی اعداد و شمار پر مبنی کچھ معلومات ضرور حاصل کر لیتے ہیں۔ لیکن کائنات اور زندگی کے پوشیدہ اسرار کے بارے میں وہ آسانی رہنمائی یا ہدایت کے بغیر صرف قیاس اور خیال آرائی ہی کر سکتے ہیں۔ حقیقت یہ ہے کہ نہ صرف یہ کہ خدا کی عبادت کرنے کے لیے رہنمائی من جانب اللہ ہے بلکہ یہ ہدایت دینا اللہ تعالیٰ کا وعدہ ہے۔ اگر میں یہ کہوں کہ یہ ایک ایسی ذمہ داری اور فرض ہے جو خدا نے خود اپنے اوپر عائد کیا ہوا ہے تو غلط نہ ہوگا (میں جو زبان استعمال کرتا ہوں)

اسلام کا تصور نبوت

ضروری نہیں کہ وہ تینوں مذاہب کی روایت کے حوالے سے موزوں و مناسب ہو۔
میں ایک عالم (theologian) ہونے کا دعویٰ بھی نہیں کرتا، لیکن بہر صورت قرآنی
زبان کے قریب ضرور رہتا ہوں): ”یقیناً ہم پر ہدایت دینے کی ذمہ داری ہے“
(اللیل ۱۲:۹۲)۔ یہ وعدہ اس وقت کیا گیا جب انسان کو پہلی دفعہ پیدا کیا گیا۔ ”پھر جو میری
طرف سے کوئی ہدایت تمہارے پاس پہنچے تو جو لوگ میری اس ہدایت کی پیروی کریں گے ان
کے لیے کسی خوف یا رنج کا موقع نہ ہوگا“۔ (البقرہ ۲:۳۸)

انسانی ذریعہ

اللہ تعالیٰ اپنا فرض اور وعدہ پورا کرنے کے لیے انسان کا ذریعہ کام میں لاتا ہے۔
بنی نوع انسان کے لیے ایسے انسانوں کے ذریعے اپنی ہدایت نازل کرتا ہے جنہیں وہ منتخب کرتا
ہے، جن سے وہ ہم کلام ہوتا ہے اور جنہیں اپنے فرمودات کا اعلان کرنے کی ذمہ داری سونپ
دیتا ہے۔

پیغام کا آغاز اس کے مضامین اور اس کے الفاظ سب مکمل طور پر من جانب اللہ
ہوتے ہیں اور یہ انسانوں کے لیے اس کی رحمت و محبت کا بے پایاں اظہار ہے:
○ ہم نے اسے نازل کیا..... تیرے رب کی رحمت کے طور پر۔ (الدخان ۴۳:
۳-۶)

○ اللہ زیادہ بہتر جانتا ہے کہ اپنی پیغامبری کا کام کس سے لے اور کس طرح لے۔
(الانعام ۱۲۳:۶)

○ حقیقت یہ ہے کہ اللہ (اپنے فرامین کی ترسیل کے لیے) ملائکہ میں سے بھی پیغام
رساں منتخب کرتا ہے اور انسانوں میں سے بھی۔ (الحج ۷۵:۲۲)

نبوت خدا کا عطیہ ہے، اس لیے صلاحیتوں کو نشو و نما دے کر یا مراقبہ (meditation)

کر کے، غور و فکر کر کے اسے از خود حاصل نہیں کیا جاسکتا۔ وحی ایک نفسیاتی مغالطہ (delusion) نہیں ہے۔ یہ شاعرانہ تخیل بھی نہیں۔ یہ ایک سیاسی بصیرت یا خواہش بھی نہیں ہے اور نہ یہ ایک صوفیانہ (mystical) تجربہ ہی ہے۔ یہ کوئی فعل نہیں، ذاتی اور انسانی رد عمل نہیں۔ کوئی نبی خدا کی طرف جو الفاظ منسوب کرتا ہے، ان میں سے کوئی اس کا اپنا نہیں ہوتا۔ اگر ایسا ہو تو وہ جھوٹا ہوگا اور سب سے بڑا گنہگار۔ نہ وہ یہ کر سکتا ہے کہ فریب خیال یا جنون کی حالت میں الفاظ کو اللہ کی طرف منسوب کر دے۔ ایسی صورت میں وہ بڑی مشکل سے ابھیا کی طرح رہنمائی کر سکے گا، سختیاں جھیلے گا یا اپنے مخالفین کا سامنا کرے گا۔ پیغام الہی ہمیشہ صاف، واضح، روشن اور شکوک و شبہات سے پاک ہوتا ہے۔ ”پھر بھلا وہ شخص جو اپنے رب کی طرف سے ایک صاف شہادت رکھتا تھا، اس کے بعد ایک گواہ بھی پروردگار کی طرف سے (اس شہادت کی تائید میں) آگیا۔“ (ہود ۱۱: ۱۷)

واسطہ انسانی ہے کیونکہ مخاطب انسان ہیں۔ لوگوں کے لیے یہ سمجھنا ہمیشہ مشکل رہا ہے کہ بھلا انھی جیسا ایک انسان کیونکر اللہ کا پیغام وصول کر سکتا ہے؟ ایک گوشت پوست کا عام انسان کیونکر اللہ سے ہم کلام ہو سکتا ہے؟ پہلے بھی ایسی ہی مذہبی الجھنیں اور مشکلات پیش آتی رہی ہیں اور آج بھی سائنسی بنیاد پر اعتراضات ہیں (پھر بھی جب کبھی ایسے انسان سامنے آئے تو ان کی دین دارانہ زندگی کا لوگوں پر ایسا اثر ہوا کہ ان کو الوہیت کے مقام تک پہنچا دیا گیا)۔ مگر قرآن پاک، ابھیا کے انسان ہونے پر بہت اصرار کرتا ہے: ”اے محمد! ان سے کہو، پاک ہے میرا پروردگار۔ کیا میں ایک پیغام لانے والے انسان کے سوا اور بھی کچھ ہوں؟ لوگوں کے سامنے جب کبھی ہدایت آئی تو اس پر ایمان لانے سے ان کو کسی چیز نے نہیں روکا، مگر ان کے اس قول نے کہ: ”کیا اللہ نے بشر کو پیغمبر بنا کر بھیج دیا؟“ ان سے کہو، اگر زمین میں فرشتے اطمینان سے چل پھر رہے ہوتے تو ہم ضرور آسمان سے کسی فرشتے ہی کو ان کے لیے پیغمبر بنا کر بھیجتے“ (بنی اسرائیل ۱۷: ۹۳-۹۵)۔ یہی وجہ تھی کہ ہدایت انسانوں کی زبان میں آئی۔

اسلام کا تصور نبوت

بولنا انسانی فعل ہے۔ وہ اس کے لیے ذمہ دار ہے اور اس کے لیے آزاد اور با اختیار ہے۔
حضرت آدم کو جو علم دیا گیا تھا وہ اسماء کا علم تھا (البقرہ ۳۱:۲)۔ زبان سے مافی
الضمیر کو بیان کرنا رحمت الہی کا سب سے بڑا تحفہ اور انسانیت کا جوہر ہے۔ لہذا یہ وحی کے
عطیے کی ظاہری صورت ہے۔ (الرحمن ۹۱:۵۵)

ہر چند کہ انبیاء انسان تھے قرآن ان کی پاکیزہ زندگیوں کو ان کے بے داغ کردار کو
نیک چلنی کو اللہ اور اس کے مشن پر ان کے غیر متزلزل ایمان اور وفاداری کو راہ حق میں جو
تکالیف انھوں نے صبر سے برداشت کیں ان سب کو نہایت نمایاں کرتا ہے۔ بلاشبہ وہ
انسانیت کی معراج تھے۔ اس لیے یہ بات اہم ہے کہ وہ اپنے دعوؤں اور مثالوں میں سچے ہوں
اور ان کی پیروی کی جاسکے: ”پھر ہم نے ہر ایک کو راہ دکھائی۔ اس طرح نیکوکاروں کو ان کی نیکی
کا بدلہ دیتے ہیں..... بہتوں کو ہم نے نوازا۔ اپنی خدمت کے لیے چن لیا اور سیدھے راستے
کی طرف ان کی رہنمائی کی یہ اللہ کی ہدایت ہے جس کے ساتھ وہ اپنے بندوں میں سے جس کی
چاہتا ہے رہنمائی کرتا ہے.....“۔ (الانعام ۸۴:۶-۹۰)

نبوت اور وحی (Revelation) سے متعلق بیانات کا یہ مطلب نہیں کہ موجودہ سائنسی
جیلنجوں کے باعث جو مشکلات ان کی راہ میں کھڑی کر دی گئی ہیں انھیں نظر انداز کر دیا
جائے۔ ضرورت اس امر کی ہے کہ ان پر سنجیدگی سے توجہ دی جائے، لیکن کسی دوسرے موقع پر۔

تاریخ اور عالم گیریت

اگر الہامی ہدایت پانے اور اس کے مطابق زندگی بسر کرنے ہی سے انسانی زندگی کے
مقصد کی تکمیل اور اخروی نجات حاصل ہوتی ہے تو پھر اس کا ظہور تاریخ کے کسی خاص لمحے کا
انتظار نہیں کر سکتا۔ اولین انسان پر اللہ کی طرف سے جو بارگراں ڈالا گیا وہ اتنا ہی بڑا اور عظیم تھا
جتنا کہ کسی اور انسان کے لیے زمان و مکان کے کسی مرحلے پر ہو سکتا تھا۔ اس لیے پہلا انسان

مغرب اور عالم اسلام

- ہی نبی تھا اور اسے وہ ضروری علم حاصل تھا جو آخری نبی کو اور درمیان میں آنے والے تمام انبیاء کو حاصل تھا۔ اللہ کے نبی تمام زمانوں، علاقوں میں اور مختلف زبانیں بولنے والوں میں آئے:
- اور اللہ نے آدمؑ اور نوحؑ اور آل ابراہیمؑ اور آل عمران کو تمام دنیا والوں پر ترجیح دے کر اپنی رسالت کے لیے منتخب کیا تھا۔ (ال عمران: ۳۳)۔
 - اے محمدؐ، ہم نے تمہاری طرف اسی طرح وحی بھیجی ہے جس طرح نوحؑ اور اس کے بعد کے پیغمبروں کی طرف بھیجی تھی..... اور ان رسولوں پر بھی جن کا تم سے ذکر نہیں کیا۔ (النساء: ۶۴)۔
 - ہر شخص کے آگے پیچھے اس کے مقرر کیے ہوئے نگران لگے ہیں۔ (الرعد: ۱۳)۔
 - ہم نے ہر امت میں ایک رسول بھیج دیا۔ (الحل: ۳۶-۱۶)

پیغام

- تمام انبیاء ایک ہی ضروری پیغام لائے:
- اللہ کی عبادت کرو اور میری پیروی کرو اور ہم نے تم سے پہلے جو رسول بھی بھیجا ہے اس کو یہی وحی کی ہے کہ میرے سوا کوئی خدا نہیں ہے۔ پس تم لوگ میری ہی بندگی کرو۔ (الانبیاء: ۲۱)
 - اور اگر کوئی اور چیز ان کے پیغام کا مشترک حصہ تھی تو وہ یہ تھی:
 - نیکی کرو اور ہم نے ان کو امام بنا دیا جو ہمارے حکم سے رہنمائی کرتے تھے اور ہم نے انہیں وحی کے ذریعے نیک کاموں کی اور نماز قائم کرنے کی اور زکوٰۃ دینے کی ہدایت کی۔ وہ ہمارے عبادت گزار تھے۔ (الانبیاء: ۲۱)
 - اس کا مطلب یہ نہیں کہ وہ جو ہدایات لائے وہ تمام جزئیات میں ایک سی تھیں۔ رسوم و

اسلام کا تصور نبوت

آداب، قواعد و ضوابط، معاشرتی اور انفرادی برائیوں پر توجہ کے لحاظ سے، ایک نبی کی تعلیمات دوسرے نبی سے مختلف ہوتی تھیں:

○ ہر اُمت کے لیے ہم نے ایک طریق عبادت مقرر کیا ہے جس کی وہ پیروی کرتی ہے۔ پس اے محمدؐ، وہ اس معاملے میں تم سے جھگڑانہ کریں۔ (الحج ۲۲: ۶۷)

تاہم، یہ اختلاف ان مذاہب کے پیروکاروں کے لیے اپنی نجات کا خصوصی دعویٰ کرنے یا پھر ایک دوسرے کے خلاف تشدد پر آمادہ ہو جانے کی بنیاد نہیں بن سکتا۔

ہم اب بحث کی ان بنیادوں سے آگے بڑھ سکتے ہیں کہ تمام مذاہب میں بہت سی باتیں مشترک ہونی چاہئیں۔ اس لیے نہیں کہ انھوں نے ایک دوسرے سے مستعار لیا ہوا ہے بلکہ اس لیے کہ ایک ہی خدا نے اپنا کلام تمام انبیاء تک پہنچایا ہے۔ یہ بات کہ ایک ہی بنیادی پیغام ہر مذہب کا سرچشمہ تھا اور یہ اب بھی ان کی میراث کا حصہ ہے، آنے والے تمام زمانوں کے لیے مختلف مذاہب کے ماننے والوں کے مابین باہمی تعاون اور امن کی بنیاد فراہم کرتا ہے۔

اس پیغام کے اجزاء ایک سچے نبی کو ایک جھوٹے نبی سے ممتاز کرنے کا ایک اہم معیار فراہم کرتے ہیں۔ دوسرا معیار اس نبی کی راست بازی اور پاکیزہ زندگی ہے جس نے ہمیشہ اپنے زمانے پر اور آئندہ نسلوں پر ایک گہرا نقش چھوڑا۔

تبدیلی مذہب کی ذمہ داری

کسی نبی کا کبھی یہ مقصد نہیں رہا کہ وہ دوسروں کو جبر کے ذریعے اپنے ساتھ ملائے۔ وہ بخوبی جانتے تھے کہ وہی اور صرف وہی حق پر ہیں، پھر بھی انھوں نے اپنے مخاطبین کو کبھی اپنا پیغام قبول کرنے پر مجبور کرنے کا راستہ اختیار نہیں کیا۔ ان کی ذمہ داری ابلاغ تھی، پیغام پھیلانا، بات پہنچانا۔ ابلاغ کے مفہوم میں بات کرنا، مکالمہ، آزادی تقریر اور آزادی انتخاب شامل ہے۔ قرآن، انبیاء اور ان کے مخاطبین کے مکالموں سے بھرا پڑا ہے۔

مغرب اور عالم اسلام

ہدایت کے راستے کا انتخاب یا گمراہ رہنا رسول کے دائرہ اختیار سے باہر انسان اور اس کے خدا کے درمیان ایک انفرادی معاملہ تھا۔ آنحضرتؐ کو اکثر بتایا گیا: ”(اے نبیؐ) نصیحت کیے جاؤ۔ تم بس نصیحت ہی کرنے والے ہو کچھ ان پر جبر کرنے والے نہیں ہو“ (الغاشیہ ۸۸: ۲۱-۲۲)۔ اے نبیؐ، ”تم جسے چاہو ہدایت نہیں دے سکتے، مگر اللہ جسے چاہتا ہے ہدایت دیتا ہے اور وہ ان لوگوں کو خوب جانتا ہے جو ہدایت پانے والے ہیں“ (القصاص ۲۸: ۵۶)۔ ہدایت کے راستے پر لے آنا یا فیصلہ کرنا رسول کی ذمہ داری نہیں ہے۔ نجات، مغفرت و بخشش یا سزا کے حوالے سے اللہ تعالیٰ کے آخری فیصلے میں رسول کا کوئی دخل نہیں ہے: ”فیصلے کے اختیارات میں تمہارا کوئی حصہ نہیں ہے۔ اللہ کو اختیار ہے چاہے انہیں معاف کرے چاہے سزا دے کیونکہ وہ ظالم ہیں“۔ (ال عمران ۳: ۱۲۸)

اسلام میں نبوت کے چند اہم پہلوؤں کا یہ انتہائی مختصر جائزہ کسی معاشرے میں مختلف بلکہ متضاد سچائیوں کے دعوؤں کے باوجود حل کر رہنے کے لیے وسیع بنیاد کی نشان دہی کرتا ہے۔ تاہم یہ واضح طور پر ایک دوسرے مذہب کی سچائیوں کو وسعت دینے کا ویسا نمونہ نہیں بن سکتا، جیسا کہ ولفرڈ کینٹ ولی سمٹھ نے کہا یا بھگوت گیتا میں لکھا ہے: ”جو بھی راستہ منتخب کرو گے وہ میرا راستہ ہوگا۔“

تمام بڑے مذاہب کا الہیاتی سرچشمہ ایک ہی ہے۔ بعض اختلافات جو بنیادی طور پر اتنے اہم نہیں ہیں اصلی وحی والہام کا حصہ تھے۔ بعض اختلافات مختلف تہذیبوں اور انسانی فکر کے دھاروں سے ان کے باہمی تعامل سے وجود میں آئے۔ اختلافات کا یہ دوسرا دائرہ مذاہب کو سختی سے ایک دوسرے سے جدا کرتا ہے۔ پھر بھی ان میں بہت سی بنیادی صداقتیں مشترک ہیں۔ کوئی ایک طرف یہودیت، عیسائیت اور اسلام کے مابین اختلافات اور دوسری طرف

۳۔ ولفرڈ کینٹ ولی سمٹھ: The Meaning and End of Religion، ایس پی سی کے لندن ۱۹۷۸ء

○ جان بک (مرتب): Truth and Dialogue، شیلڈن پریس، لندن ۱۹۷۵ء، ص ۲۰-۲۴

اسلام کا تصور نبوت

ہندومت اور بدھ مت کے مابین اختلافات کی طرف اشارہ کر سکتا ہے میرے خیال میں جن کی بالترتیب 'پنچمبرانہ' (Prophetic) اور 'صوفیانہ' (mystical) حیثیتوں سے غلط طور پر درجہ بندی کی گئی ہے۔ لیکن اگر آج یہ سوالات کھڑے ہوئے ہیں کہ کیا حضرت عیسیٰ علیہ السلام اپنے آپ کو وہی کچھ سمجھتے تھے اور وہی کچھ ہونے کا دعویٰ کرتے تھے جو بعد کی نسلوں نے انھیں سمجھا، تو کیا یہی سوالات رام کرشن اور بدھا کے بارے میں نہیں کھڑے ہو سکتے؟

یہ ایک اہم نکتہ ہے کہ اسلام نظریہ نبوت کو صرف ان انبیاء تک محدود نہیں کرتا جن کا قرآن میں تذکرہ کیا گیا ہے۔ اس اصول کے بیان کے بعد کہ انبیاء ہر قوم کی طرف مبعوث کیے گئے، آگے چل کر کہا گیا ہے: ”اے نبی، تم سے پہلے ہم بہت سے رسول بھیج چکے ہیں جن میں سے بعض کے حالات ہم نے تم کو بتائے ہیں اور بعض کے نہیں بتائے۔“ (المومن ۴۸:۳۰)

یہ بات کہ مسلمانوں نے اس اصول کو ان مذہبوں پر خوشی خوشی منطبق کیا جن سے انھیں واسطہ پڑا، جیسے زرتشتی اور ہندو مذاہب، اس کے اہم مذہبی اور معاشرتی مضمرات ہیں، جنھیں آسانی سے نظر انداز نہیں کیا جانا چاہیے۔

یہ نظریہ کہ تمام دوسرے مذاہب اپنے موجودہ پیروکاروں کے خیال کے مطابق اپنے صحیح اور اصل راستے سے دور ہو چکے ہیں، کسی بین المذاہبی رشتے اور اسلام کے مکمل سچائی کا حامل ہونے کے دعویٰ میں ایک بڑی رکاوٹ دکھائی دے سکتا ہے۔ لیکن پہلی بات تو یہ ہے کہ بعد کی نسلوں کے اسلام کے وژن کے بارے میں خود اسلام بھی یہ بات کہے گا، کہ وہ اصل حقیقی اسلام سے مطابقت نہیں رکھتے۔ اگر اسلام دوسرے عقائد کے پیروکاروں کو ایسی زندگی بسر کرتے دیکھتا ہے جو ان کی بانیوں کی تعلیمات کے خلاف ہیں تو وہ یہی بات غیر مسلموں کی غالب اکثریت کے بارے میں بھی کہے گا۔ دوسرے یہ کہ شاید کوئی عقیدہ مضبوط، مؤثر اور زندہ نہیں رہ سکتا اگر اسے اس خود اعتمادی سے محروم کر دیا جائے کہ صرف وہی مکمل سچائی کا حامل ہے۔ اسلام دوسرے مذاہب کے نظام عقائد سے کلی طور پر متفق نہیں ہے، تب بھی وہ غیر مبہم

مغرب اور عالم اسلام

طور پر تسلیم کرتا ہے: ”وہ سب اللہ کا نام لیتے ہیں۔“ اس طرح عبادت کے تمام مقامات صاف طور پر اللہ کی عبادت کے مقامات تسلیم کیے گئے ہیں: ”اگر اللہ لوگوں کو ایک دوسرے کے ذریعے دفع نہ کرتا رہے تو خانقاہیں اور گرجا اور معبد اور مسجدیں، جن میں اللہ کا کثرت سے نام لیا جاتا ہے سب مسمار کر ڈالی جائیں۔“ (الحج ۲۲: ۴۰)

کیا اسلامی نظریہ نبوت، ایک عقیدے اور تصور کی حیثیت سے ہی کتابوں میں محفوظ رہا یا مثبت رویوں اور اعمال سے اس کا اظہار بھی ہوا؟ اس میں سے کچھ رویوں کا قرآن پاک میں تذکرہ کیا گیا ہے، مثلاً یہ کہ ایک مسلمان مسلمان نہیں رہے گا اگر وہ پہلے تمام انبیاء پر ایمان نہ لائے۔۔۔ اسی طرح قرآن پاک کا عقائد کے اختلافات کے باوجود دوسرے مذاہب کے ماننے والوں کے ساتھ خورد و نوش اور شادی بیاہ کی اجازت انسانیت کی بنیاد پر معاشرے کی تخلیق کے لیے انقلابی مضمرات رکھتا ہے۔

تاریخ میں مسلمانوں کا طرز عمل اور پالیسیاں کئی لحاظ سے قابلِ اطمینان نہیں کہی جاسکتیں۔ مسلمان انسان ہی تھے اور اسی لیے خام تھے۔ لیکن ان میں جو اچھائی اور خیر کا عنصر دکھائی دیتا ہے اس کی وجہ نبوت کے متعلق وہی خاص اسلامی نظریہ ہے۔ اس میں اچھائی یا خیر کا پہلو زیادہ نمایاں ہے۔ ہر چند کہ ہمارے موجودہ معیارات (عمل کتنا ہوتا ہے؟) کی رو سے اسے مثالی نہ کہا جاسکے، مثلاً عبادت کی آزادی اور مذہبی خود مختاری جو مسلم علاقوں میں بڑے وسیع پیمانے پر موجود تھی۔^۵ لباس پر پابندی، عبادت گاہوں کی جگہوں کی تخصیص، دفاعی خدمات کے بجائے خصوصی ٹیکس یعنی جزیہ امتیازی درآمدی محاصل جیسی کچھ اکا دکا مثالیں کم تر حیثیت کے ثبوت کے طور پر پیش کی جاتی ہیں۔ لیکن آج کل کے بعض جدید اور مہذب معاشرہ میں

۵- Encyclopaedia of Islam اور اردو دائرۃ المعارف، باب: ’اہل کتاب اور ذمی‘۔ ۱۰ ٹی بی ٹاؤبی:

Christians Under Muhammad and His First J Arabic and Islamic Themes

[Two Caliphs]۔ زک اینڈ کینی لندن ۱۹۷۵ء، ص ۵۳-۷۱۔

اسلام کا تصور نبوت

بھی ایسی مثالیں دیکھنا مشکل نہیں ہے۔

قرآنی احکامات جاننے کے دو تناظر

بعض قرآنی احکامات کی سختی اور اسلام کے ابتدائی دور میں دوسرے مذاہب کے پیروکاروں کے خلاف بعض اقدامات اکثر لوگوں کو پریشان کرتے ہیں، لیکن یہ مقام ان کے تنقیدی جائزے کا نہیں۔ ان کا تفصیلی جائزہ یہ ثابت کر سکتا ہے کہ جو کچھ بہت عرصے تک امر واقعہ سمجھا جاتا رہا ہے وہ دراصل سچ نہیں تھا۔ لیکن انھیں سمجھنے کے لیے دو زاویہ ہائے نظر خاص مددگار ثابت ہوں گے:

○ پہلا یہ کہ یہ سیاسی دائرے سے تعلق رکھتے ہیں۔ محض اس لیے کہ کوئی ایک خاص عقیدے کا پیروکار ہے اس کے خلاف کوئی اعلانات نہیں کیے گئے، کوئی کارروائیاں نہیں کی گئیں، کوئی اقدام نہیں کیا گیا۔ بے شک مذہبی جبر کو بدترین ظلم اور کبیرہ گناہ (قتل) قرار دیا گیا ہے۔ سیاسی بنیاد اس وقت واضح طور پر ظاہر ہوتی ہے، جب کوئی مسلمانوں کو کفار تک سے اس وقت تک صلہ رحمی کرنے کی یہ قرآنی ہدایت دیکھتا ہے جب تک وہ مسلمانوں کے خلاف آمادہ شرفسادہ ہو جائیں:

بعید نہیں کہ اللہ تمھارے اور ان لوگوں کے درمیان محبت ڈال دے جن سے آج تم نے دشمنی مول لی ہے۔ اللہ بڑی قدرت رکھتا ہے۔ وہ غفور و رحیم ہے۔ اللہ تمھیں اس بات سے نہیں روکتا کہ تم ان لوگوں کے ساتھ نیکی اور انصاف کا برتاؤ کرو جنہوں نے دین کے معاملے میں تم سے جنگ نہیں کی ہے اور تمھیں تمھارے گھروں سے نہیں نکالا..... اللہ انصاف کرنے والوں کو پسند کرتا ہے۔ وہ تمھیں

۶۔ برکت احمد: Muhammad and Jews A Re-examination، وائی کاس، نیو دہلی، ۱۹۷۹ء۔

جس بات سے روکتا ہے وہ تو یہ ہے کہ تم ان لوگوں سے دوستی کرو جنہوں نے تم سے دین کے معاملے میں جنگ کی ہے اور تمہیں تمہارے گھروں سے نکالا ہے اور تمہارے اخراج میں ایک دوسرے کی مدد کی ہے۔ ان سے جو لوگ دوستی کریں وہی ظالم ہیں۔ (الممتحنہ ۶۰: ۷-۹)

مزید یہ کہ ہر پیغمبر اپنے معاشرے کی اخلاقی تہذیبی اور روحانی بے اعتدالیوں کا ایک مدعز م ناقد (critic) تھا اور ہم عصر یہود و نصاریٰ بھی اسی معاشرتی ماحول کا حصہ تھے۔ اس لحاظ سے قرآنی احکامات سابقہ پیغمبروں کی تعلیمات کی نسبت زیادہ نرم ہیں۔ حضرت عیسیٰ علیہ السلام نے جو کہا وہ یہ ہے:

○ اے ریاکار فقہو اور فریسیو! تم پر افسوس کہ تم سفیدی پھری ہوئی قبروں کی مانند ہو جو بظاہر بہت خوش نما دکھائی دیتی ہیں، لیکن ان کے اندر مردوں کی ہڈیاں ہر طرح کی نجاست سے بھری ہیں۔ اور کہتے ہو کہ اگر ہم اپنے باپ دادا کے زمانے میں ہوتے تو نبیوں کے قتل میں ان کے شریک نہ ہوتے۔ اس طرح تم عملاً اعتراف کرتے ہو کہ تم ان کی اولاد ہو جنہوں نے انبیاء کو قتل کیا۔ اے سانپو! اے سانپوں کے بچو! تم کیونکر توقع رکھتے ہو کہ تم دوزخ کی آگ سے بچ سکو گے۔ (متی ۲۳: ۲۷-۳۴)

○ دیکھو! میں نبیوں اور دانائوں اور فقہوں کو تمہارے پاس بھیجتا ہوں، ان میں سے تم بعض کو قتل اور مصلوب کرو گے اور بعض کو اپنے عبادت خانوں میں کوڑے مارو گے اور شہر شہر ستاتے پھر دو گے۔ (متی ۲۳: ۳۴)

○ اے یروشلم! اے یروشلم! تو جو نبیوں کو قتل کرتا ہے! اور اللہ کے بھیجے ہوئے رسولوں کو سنگسار کر دیتا ہے۔ (متی ۲۳: ۳۷)

یہاں عہد نامہ عتیق سے بھی چند سطوریں دی جاتی ہیں:

اسلام کا تصور نبوت

- مجھے ان خوشبوؤں سے جو تم جلاتے ہو، سخت گھن اور کراہت محسوس ہوتی ہے۔
ان میں تمہارے گناہوں کی بدبو رچی ہوتی ہے۔
- تمہارے ہاتھ خون سے لتھڑے ہوئے ہیں۔ وہ شہر جو کبھی وفا کیش ہوا کرتا تھا،
اب کسی بیسوا کا رنگ ڈھنگ اختیار کر گیا ہے۔ تمہارے راہنما باغی اور چوروں
کے دوست ہیں۔ وہ ہر دم تحفے اور رشوتیں وصول کرتے رہتے ہیں۔ (یسسلیا: ۱۳-۲۳)

یہاں قرآن پاک کی چند آیات بھی درج کی جا رہی ہیں:

- جب کبھی کوئی رسول تمہاری خواہشاتِ نفس کے خلاف کوئی چیز لے کر تمہارے
پاس آیا تو تم نے اس کے مقابلے میں سرکشی ہی اختیار کی۔ کسی کو جھٹلایا اور کسی کو
قتل کر ڈالا۔ (البقرہ ۲: ۸۷)
- آخر کار ان کی عہد شکنی کی وجہ سے اور اس وجہ سے کہ انھوں نے اللہ کی آیات کو
جھٹلایا اور معتد و پیغمبروں کو ناحق قتل کیا..... ان کے اس ظالمانہ رویے کی بنا پر.....
اور اس بنا پر کہ یہ بکثرت اللہ کے راستے سے روکتے ہیں اور سود لیتے ہیں جس
سے انھیں منع کیا گیا تھا اور لوگوں کے مال ناجائز طریقوں سے کھاتے ہیں
(النساء: ۳: ۱۵۵-۱۶۱)

نظریہ نجات

شاید کسی بھی مذہب کے اہم مسائل میں سے ایک مرکزی اور پیچیدہ نکتہ نجات (salvation) کا مسئلہ ہے۔ اس حوالے سے مسلم عقائد، تصورات اور رویوں کی تشکیل میں اسلامی نظریہ نبوت کے کردار کو جانچنا دل چسپی سے خالی نہ ہوگا۔
اس لحاظ سے میرا خیال ہے کہ نجات کے اسلامی نظریے کا تعین بیش تر اس کے نظریہ

نبوت سے وابستہ ہوتا ہے:

پہلے یہ کہ اسلام بہت واضح طور پر ایک معروف مذہب سے منسلک ہونے اور سچا ایمان رکھنے اور عمل صالح کے درمیان امتیاز کرتا ہے۔ یا جسے ہم دوسری قرآنی اصطلاح میں سچائی (الحق یا الذین یا آیات اللہ جو مطالب میں ایک ہیں) تلاش کرنے پانے قبول کرنے تصدیق کرنے اور اس کے مطابق زندگی گزارنے سے تعبیر کر سکتے ہیں۔ جہاں تک مسلمانوں کا تعلق ہے قرآن نے ان کے لیے نزول کے وقت بھی (الذین آمنوا) کے الفاظ استعمال کیے۔ اس کے دو مفہوم تھے۔ ایک وہ جو امت مسلمہ سے تعلق رکھتے ہیں اور دوسرے وہ جو واقعی ایمان رکھتے ہیں (البقرہ ۶۲:۲ النساء ۱۳۶:۳ المائدہ ۶۹:۵)۔ چنانچہ نجات کا انحصار محض امت مسلمہ سے تعلق رکھنے پر نہیں۔

دوسرے یہ کہ نجات کا راستہ آنحضور صلی اللہ علیہ وسلم کی شخصیت کے وسیلے یا تعلق پر منحصر نہیں۔ وہ بہت سے انبیاء میں سے ایک تھے اگرچہ کہ آخری پیغمبر تھے۔ اس نہایت بنیادی مسئلے کے کچھ ایسے اہم مضمرات ہیں جن کو ہم نظر انداز نہیں کر سکتے۔

کیا ضروری ہے کہ نجات کے لیے آنحضرت صلی اللہ علیہ وسلم کو سچائی تسلیم کیا جائے؟ میرا خیال ہے کہ اس سوال کے تمام پہلو اور اس پر مسلمانوں کے موقف کو سمجھنے کے لیے تحقیق ہونا بھی باقی ہے۔ البتہ یہ صاف دکھائی دیتا ہے کہ وہ لوگ جو آنحضرت صلی اللہ علیہ وسلم کو اللہ کا سچائی ہونا پہچان چکے ہیں (یعرفون) انھیں اپنی نجات کے لیے انھیں سچائی تسلیم کرنا چاہیے۔ دوسرا لفظ جو اس سلسلے میں استعمال ہوتا ہے وہ سَمِعُوا ہے یعنی وہ جو ان کی باتیں سنتے ہیں۔ لیکن لفظ سَمِعَ (سنا) قرآن پاک میں سننے کے طبعی فعل کے لیے استعمال نہیں ہوتا۔ یقیناً اس کی وضاحت کرنے کی ضرورت ہے اور شاید قرآن سماعت میں قبولیت پر آمادگی کے لیے علم بھی شامل کرتا ہے۔

بہر کیف یہ دونوں الفاظ ان لاکھوں کروڑوں لوگوں پر نہیں منطبق ہوتے، جنہوں نے

اسلام کا تصور نبوت

آنحضرت صلی اللہ علیہ وسلم کا نام کبھی نہیں سنا۔ شاید اسی لیے امام غزالی (م: ۱۱۱۱ء) نے کہا کہ اللہ تعالیٰ کی رحمت و کرم بہت سے عیسائیوں اور ترکوں کے لیے بھی ہے۔ جن لوگوں تک آنحضرت صلی اللہ علیہ وسلم کا نام بھی نہیں پہنچا، ان کے پاس ایک جائز عذر (excuse) ہے۔ میرے خیال میں انہی باتوں کا اطلاق اسلام اور قرآن کے آخری وحی خداوندی ہونے پر کیا جاسکتا ہے۔

تیسری بڑی اہم بات یہ ہے کہ اسلام کے پیش نظر تمام نوع انسانی کو خداے واحد کی حاکمیت کے تحت لانا ہے۔ لیکن اسلام اسے اپنی ذمہ داری نہیں سمجھتا کہ کسی خاص فرد یا جماعت کو اپنے خداے واحد کے تصور اور طریقہ عبادت کی طرف لازماً اور جبری طور پر لے آئے۔ اس کا کوئی ایسا الوہی منصوبہ نہیں ہے کہ تمام نوع انسانی کو لازماً اسلام کی طرف پھیر لائے یا اس مقصد کے لیے مذہبی اقلیتوں کو اپنے علاقے سے نکال دے یا ان کا نام و نشان مٹا دے۔ شاید یروشلم میں صلیبیوں اور مسلمانوں کے داخلے کے وقت ان دونوں کے رویوں اور اقلیتوں کے مسائل کے لیے مسلمانوں کے پیش کردہ حل اور دوسروں کے حل کے درمیان میں فرق کی وجہ یہی ہے۔

چوتھی اور اہم بات میری نظر میں یہ ہے کہ اسلامی رویوں میں ان انسانی فیصلوں کا کہ کون سا شخص جنت میں جائے گا اور کون ہمیشہ کے لیے جہنم میں، کوئی مقام نہیں ہے۔ درحقیقت سختی سے منع کیا گیا ہے کہ انسان اپنی جگہ از خود اللہ تعالیٰ کے فیصلوں کے بارے میں پہلے ہی کوئی رائے قائم کرے۔ روز قیامت اللہ تعالیٰ تمام مذہبی تنازعات کا فیصلہ کرے گا۔ ایک مسلمان خود اپنے بارے میں بھی یقین سے نہیں کہہ سکتا کہ آیا اسے نجات حاصل ہوگی یا نہیں۔ آنحضرت صلی اللہ علیہ وسلم نے ایک موقع پر فرمایا: ”میں بھی محض اپنے عمل کے

۷۔ ابو حامد غزالی، فیصلۃ الفرقہ بین الاسلام والزندقہ (مرتب) ناشر: سلیمان دنیا، قاہرہ ۱۹۶۱ء، ص ۲۰۶

مغرب اور عالم اسلام

بل بوتے پر جنت میں نہ پہنچ پاؤں گا۔“^۸

ایک دوسری نمایاں روایت میں آپؐ نے ایک ایسے گناہ گار شخص کا قصہ سنایا تھا جس نے اپنی زندگی کے آخری لمحات میں اپنے جسم کو جلا دینے اور اپنی راکھ کو بکھیر دینے کی وصیت کی تھی۔ اللہ تعالیٰ نے اس کی راکھ اکٹھی کی، اسے دوبارہ زندہ کیا اور اس سے پوچھا: ”تو نے ایسا کیوں کیا؟“ اس نے جواب دیا: ”صرف تیرے خوف کی وجہ سے۔“ اور وہ بخش دیا گیا۔

اس سلسلے میں حضرت عمر فاروق رضی اللہ عنہ کا یادگار قول خصوصی اہمیت کا حامل ہے: ”اگر روز قیامت میں یہ اعلان سنوں کہ سوائے ایک کے سب لوگ جنت میں جائیں گے تو مجھے یہ خوف ہوگا کہ یہ وہ شخص میں ہی نہ ہوں اور اگر یہ اعلان سنوں کہ سوائے ایک کے سب لوگ دوزخ میں جائیں گے تو میں یہ امید کروں گا کہ وہ ایک شخص میں ہی ہوں گا۔“ مسلم روئے کی اس سے بہتر اور دل کش نمائندگی نہیں کی جاسکتی۔

ایسی صورت میں جب کہ ہر مذہب اپنے عقائد کی صحت پر یقین رکھتا ہے اور سچائی کے دعوے پر قائم ہے (آخر کون؟ پروفیسر ٹائن بی کے سنہ ۱۹۰۴ء کا انتظار کر سکتا ہے) تو کیا اپنے مذہب کے اصولوں کی حقانیت پر قائم رہتے ہوئے کیا اسلام میں نبوت کا تصور مختلف مذاہب کے لوگوں کے ساتھ مل جل کر پر امن زندگی گزارنے کے لیے کسی ایک اہم راستے کی نشاندہی کرتا ہے؟ مجھے امید ہے کہ بین المذاہبی اجتماعات میں اس سوال کی طرف زیادہ توجہ دی جائے گی۔

۸- حضرت ابو ہریرہؓ سے روایت ہے کہ: رسول اللہ صلی اللہ علیہ وسلم نے فرمایا: تم میں سے کسی کو بھی اس کا عمل نجات نہیں دلا سکے گا۔“ صحابہؓ نے عرض کیا: ”یا رسول اللہ! کیا آپ کے ساتھ بھی یہی معاملہ ہوگا؟“ فرمایا: ”ہاں، میں بھی محض اپنے عمل کے بل بوتے پر جنت میں نہ پہنچ پاؤں گا“ جب تک کہ اللہ تعالیٰ مجھے اپنی مغفرت اور رحمت سے ڈھانپ نہ لے۔“ (الجامع الصحیح، دوم، کتاب الرقاق، باب القصد)

اسلام کا تصور نبوت

نبی کریم کی حیثیت کا تعین

ایک اور اہم اور متعلق سوال جسے ہماری گفتگو کے دائرے سے طویل عرصے کے لیے باہر نہ ہونا چاہیے یہ ہے کہ کیا آنحضرت محمد صلی اللہ علیہ وسلم بھی اللہ کے بچے نبی تھے۔ وہ ان میں سے ایک تھے جن سے اللہ ہم کلام ہوا اور جو انسانیت کے سامنے درست طور پر دعویٰ کر سکتے ہیں کہ اللہ نے یہ کہا۔ اس سوال کو مناسب الفاظ میں اس طرح پیش کیا جاسکتا ہے: ”کیا قرآن اللہ کا کلام ہے؟“ یہ کہنا کہ آنحضرت صلی اللہ علیہ وسلم پر واقعی اللہ کی وحی آتی تھی مسلم نقطہ نظر کا بیان ہے۔ کسی بین المذہبی نشست میں آسانی سے قرار دیا جاسکتا ہے کہ یہ پہلے ہی سے معلوم شدہ اور مسترد شدہ بات کا دعویٰ کرنے یا دہرانے سے زیادہ کی کوشش نہیں ہے یا یہ کہا جاسکتا ہے کہ یہ کسی کے اپنے عقیدے کی سچائی کی گواہی دینا اور تبلیغ کرنا ہے جس کا نتیجہ یا مذہب کی تبدیلی ہوگی یا اختلافات کی شدت میں اضافہ، بعض دفعہ اول الذکر اور اکثر ثانی الذکر۔ شاید ثانی الذکر (یا شاید اس کا مطلب یہ ہو سکتا ہے کہ ایسے مسئلے کو سامنے لایا جائے جس کو جان ہک (John Hick) مذہبی ہم آہنگی کے راستے میں سب سے بڑی مشکل قرار دیتا ہے۔ غالباً یہ کوئی بہت مفید اور مطلوب راستہ نہیں ہے۔

مسلمانوں کے ساتھ ایک عشرے سے زائد کے مکالمے میں اس مسئلے (issue) کی گہرائی میں اترنے کے بجائے اس سے پہلو کیوں بچایا جاتا رہا ہے؟ عموماً بحث اس مثبت مسئلے کے اندر اترنے کے بجائے اس کے قریب ہی سے گزر جاتی رہی۔ اسی طرح مکالمے کے لیے تیار کیے جانے والے تمام بیانات، قراردادوں اور رہنما خطوط میں اس ایٹھواں جگہ نہ پانا قابل توجہ ہے۔ ویٹی کن II کا ناسٹرا ایٹیٹ (Nostra Aetate) میں محمد کا حتیٰ کہ اسلام تک کا

۹۔ جان ہک: God Has Many Names۔ یک مین پریس لندن ۱۹۸۰ء ص ۸۵۔

۱۰۔ جان ہک: Truth and Dialogue۔ شیلڈن پریس لندن ۱۹۷۵ء ص ۱۵۴۔

مغرب اور عالم اسلام

تذکرہ نہیں ملتا۔ یا تو مذہبی مفسرات اس موضوع پر بحث میں مانع ہیں یا اس راستے کو مختلف مذاہب کے افراد کے مابین دوستی کے لیے خطرات سے بھرپور سمجھا گیا یا اس کے متوقع نتائج کی قدر و قیمت اتنی مشکوک تھی کہ اس کے لیے کوشش تک نہ کی گئی۔

اگر ہم مذہبی افراد کی حیثیت سے بین المذاہبی تعلقات کے لیے ایک ایسا فریم ورک تشکیل دینے کے لیے اپنے درمیان اتفاق و اختلاف کے دائروں کو تلاش کریں جو ہمیں ”ایک عالم گیر دنیا“ میں رہنے کے قابل بنادیں تو ایسی صورت میں کیا ہمیں اس مسئلے سے زیادہ عرصے تک صرف نظر کرنا چاہیے؟ اور کیا ہم ایسا کر سکتے ہیں؟ یہ مستقبل کے کسی مذہبی مباحثے کے لیے جس میں مسلمان بھی شامل ہوں ایک اہم سوال ہے۔ اگر شرکا خوف اور بے اعتمادی سے چھٹکارا حاصل نہیں کر سکتے اور سنجیدگی سے غور و فکر نہیں کر سکتے اور کم سے کم یہ کوشش نہیں کرتے کہ ان اختلافات کو دور کریں یا ان کے ساتھ زندہ رہنے کی کوشش کریں جنہوں نے ان کو پُر تشدد طور پر جدا کر رکھا ہے تو وہ بھلا ”ایک عالم گیر دنیا“..... ایک مشترکہ انسانیت کے مشترکہ محبوب کی طرف پیش قدمی کی امید کیونکر کر سکتے ہیں؟ اگر مکالمہ اپنی بقا کے لیے ہے تو ان بنیادی مسائل پر مشترکہ گفتگو کے علاوہ کوئی راستہ نہیں جو بظاہر ناقابل عبور دکھائی دیتے ہیں۔

مکالمے کی بنیاد

اس کا مطلب یہ نہیں کہ ہم یہ امید کر لیں کہ کل صبح یا مستقبل قریب کی کسی صبح اس مسئلے کا کوئی حل مل جائے گا۔ بے شک ہماری زندگی میں کوئی حل نہ ملے، لیکن کیا ہمیں کبھی نہ کبھی ان مسائل پر کھلی بحث کی کوشش کا آغاز نہیں کرنا چاہیے جو ہمارے باہمی جھگڑے کی اصل جڑ ہیں۔ اگر ایسا ہونا ہے تو آج ہی کیوں نہ ہو جائے؟ جیسا کہ پہلے کہا گیا ہے کہ اس طرح شاید یہ مسئلہ حل نہ ہو لیکن یہ کم از کم زیادہ سننے زیادہ جاننے زیادہ سمجھنے زیادہ اعتماد و بھروسہ زیادہ دوستی اور شاید زیادہ قرب کی جانب رہنمائی کرے گا۔

اسلام کا تصور نبوت

اس کا مطلب یہ نہیں کہ دُوری کی خلیج کو کم اہمیت دی جا رہی ہے۔ کوئی بھی چیز اسلام کو دوسرے مذاہب بالخصوص یہودیت و عیسائیت سے محمد (صلی اللہ علیہ وسلم) اور قرآن کے بارے میں اس کے دعویٰ سے زیادہ جدا نہیں کرتی۔ ایک طرف اس کے مضمرات دینی ہیں۔ سادہ طور پر بیان کیے جائیں تو بے لچک دکھائی دیتے ہیں۔ کوئی عیسائی جو آنحضرت صلی اللہ علیہ وسلم کو وہ کچھ سمجھے جو مسلمان سمجھتے ہیں تو وہ عیسائی نہ رہے گا۔ یہی بات یہودیوں کے بارے میں بھی کہی جاسکتی ہے اور اگر کوئی مسلمان آنحضرت صلی اللہ علیہ وسلم کو وہ سمجھنا چھوڑ دے جو وہ سمجھتا ہے تو وہ مسلمان نہیں رہتا۔

محمد صلی اللہ علیہ وسلم کی ذات سے قطع نظر اسلام میں یہودیت اور عیسائیت سے اتنی بہت سی باتیں کم سے کم ظاہری طور پر مشترک ہیں کہ اسے بلا لچکچاہٹ یہودیت سے ماخوذ یا عیسائیت میں جزیں رکھنے والا مذہب کہہ سکتے ہیں۔ بلاشبہ بعض مغربی تحریروں میں یہودیت اور عیسائیت اس بارے میں مقابلہ کرتی نظر آتی ہیں کہ ان میں کون ولدیت میں زیادہ حصہ رکھتا ہے۔ اگر محمد صلی اللہ علیہ وسلم کے دعویٰ نبوت کا کانٹوں بھرا مسئلہ نہ ہو تو ان میں سے کوئی بھی اس بچے کو گود لے سکتا ہے۔ دوسری طرف یہ مضمرات معاشرے کے لیے اور ایک لادین شخص کے لیے جو صرف انسانی صورت حال ہی سے دل چسپی رکھتا ہے کچھ کم اہمیت نہیں رکھتے۔ اس لیے کہ جدید دور میں بھی مسلمان اپنی زندگیاں قرآن اور محمد صلی اللہ علیہ وسلم کی تعلیمات کے مطابق ڈھالنے کے متمنی ہیں جن کی دائمی صداقت پر وہ ایمان رکھتے ہیں اور کے لیے جدوجہد میں مصروف ہیں۔ مزید برآں محمد صلی اللہ علیہ وسلم کو مغرب میں اسلام کے تصور کی تشکیل میں انتہائی نمایاں^{۱۱}، انتہائی مرکزی اور انتہائی اہم مقام ہمیشہ حاصل رہا ہے اور آج بھی ہے۔ مسئلہ کتنا ہی گہمیر کیوں نہ ہو قریب آنے میں مشکلات بلکہ ناممکنات کی نوعیت

۱۱۔ نارمن ڈیٹیل: Islam and The West : Making of an Image۔ ایڈن برگ یونیورسٹی پریس
ایڈن برگ، ۱۹۸۰ء۔ نظریاتی شدہ ایڈیشن آن ورلڈ بلی کیشرز، اوکسفرڈ نے ۱۹۹۳ء میں شائع کیا۔

مغرب اور عالم اسلام

اور وسعت کیسی ہی ہو، ہم اس کام کو چاہے نتیجہ خیز نہ پائیں، روحانی، دینی اور عملی طور پر مفید اور تحرک خیز پائیں ضرور گئے۔

مذہبی لحاظ سے ایک مسلمان کی حیثیت صاف اور واضح، حتیٰ اور غیر تغیر پذیر ہے۔ میں اس حقیقت کو محض بیان کرنا نہیں چاہتا بلکہ ایک قدم آگے جانا پسند کروں گا۔ آنحضرت صلی اللہ علیہ وسلم کی نبوت کے مسئلے پر مختلف نقطہ ہائے نظر تلاش کرنے اور متعین کرنے میں جو سوال انھیں، میں ان کو متعین کرنے کی کوشش کروں گا خواہ میرے پاس کوئی قابل قبول جواب نہ بھی ہوں۔ مجھے امید ہے کہ مسلمان اور دوسرے مذاہب کے پیروکار جو ایک دوسرے سے کھلے دل سے ملنے کے لیے تیار ہیں، ان مسائل کا سامنا کریں گے اور اپنے محدود دائرے کے اندر لکھنے اور بولنے کے بجائے مختلف نظریات اور سوالات پر آمنے سامنے گفتگو کریں گے اور ایک دوسرے کے نقطہ نظر کو سنیں گے۔

اس کے لیے ذرائع اور حدود کا صرف وہ ہونے چاہئیں جن پر ہم متفق ہیں۔ ان میں مغربی علمی روایت کے پروردہ زمرے معیار اور ذرائع لازماً شامل یا باہر نہ ہونے چاہئیں۔ بعض اوقات میں دیکھتا ہوں کہ قرآن پر ہی نہیں، بائبیل کے لوازم پر بھی بعض مغربی طریقوں کا اطلاق خصوصاً ’انسان اور خدا‘ اور ’خدا اور تاریخ‘ کے باہمی تعلق کے بارے میں پہلے سے طے شدہ تصورات پر مبنی قیاس آرائی سے زیادہ نہیں۔

اگر مقابلے کا ایک مقصد باہمی معروضی علم ہے تو کیا ڈیٹیل کا یہ کہنا درست ہے کہ: ”عیسائیوں کے لیے یہ ضروری ہے کہ وہ محمد (صلی اللہ علیہ وسلم) کو ویسا ہی دیکھیں جیسا مسلمان انھیں دیکھتے ہیں۔ اگر وہ ایسا نہ کریں تو انھیں اپنے آپ کو اسلام کا فہم حاصل کرنے کے دائرے سے باہر کر لینا چاہیے۔“^{۱۲} یہ الفاظ بہت سخت ہیں اور یقیناً بہت زیادہ قابل بحث بھی۔

۱۲- نارمین ڈیٹیل، ایضاً، ص ۳۰۵۔

اسلام کا تصور نبوت

اسلام، محمد صلی اللہ علیہ وسلم سے کچھ زیادہ بھی ہے۔ یہ کیوں ممکن نہیں ہے کہ محمد صلی اللہ علیہ وسلم کو مسلمانوں کی طرح دیکھے بغیر بھی اسلام کو سمجھا جاسکے۔ کیا یہ رویہ ہم کو زمانوں کے درمیان تہذیبوں کے درمیان اور انسانوں کے درمیان تفہیم کو تقریباً ناممکن بنانے تک نہیں لے جاتا۔ ان تمام سوالوں کی اہمیت کا جواز ہے، لیکن نارمن ڈینیل کی یہ بات اس کے ان مطالعات کا نتیجہ ہے کہ اسلام کو کس طرح محمدؐ کی وجہ سے مسلسل غلط سمجھا جاتا رہا ہے۔ کم سے کم، محمدؐ اور محمدؐ کا مسلم نقطہ نظر یا ہی تفہیم کے راستے پر اہم قدم سمجھے جانے چاہئیں۔

”محمد صلی اللہ علیہ وسلم کو اس طرح دیکھنا جیسا مسلمان ان کو دیکھتے ہیں، اس کا کیا مطلب ہے؟ کیا اس کا مطلب یہ نہیں ہوگا جو ہم ابھی تک کہتے رہے ہیں: کوئی عیسائی عیسائی نہیں رہتا، اور ایک یہودی یہودی نہیں رہتا، اگر وہ محمدؐ کو وہ سمجھے جو مسلمان سمجھتے ہیں۔“ ڈینیل کا خیال ہے کہ بغیر سوچے یا زور دیے کہ محمدؐ ایسے تھے کرنا ممکن ہے۔ یہ یقیناً ایک بڑا مسئلہ ہے۔ ڈینیل کا ٹھیک ٹھیک مطلب کیا ہے؟ جو کچھ وہ کہہ رہا ہے، کیا وہ ممکن ہے؟ کیا اس مسئلے کو سمجھنے کے کوئی دوسرے طریقے بھی ہیں۔

ایک مختصر سا جائزہ غیر مفید نہ ہوگا، اگر یہاں اختصار کے ساتھ ان اہم نقطہ ہائے نظر کا مطالعہ پیش کریں، جو اس مسئلے کو سمجھنے کے لیے موجودہ مغربی علمی روایت نے پیش کیے ہیں۔ یہاں پر اس کی کوئی تو ضرورت نہیں محسوس ہوتی کہ ان قدیم تصورات کا جائزہ لیا جائے جن میں محمدؐ جو کچھ لائے اس کو مرگی کے دوروں (epileptic) آسب، راہب، بھڑکی کے فرضی قصے اور عیسائی رہبر سرگیس (Sergius) سے واضح کیا جاتا ہے۔ انھیں اب جہالت اور خیالی دنیا کے دور کی چیزیں قرار دے کر مسترد قرار دیا جاتا ہے۔ حالانکہ سمجھنے کی بات یہ ہے کہ خود اپنے زمانے میں یہ باتیں اور دعوے کچھ کم سائنسی اور غیر حقیقی اور اسی لیے تسلیم کیے جانے کے قابل نظر نہ آتے ہوں گے۔

مغرب اور عالم اسلام

ولفرڈ کینٹ ول سمجھ اس سوال کے مثبت اور منفی دونوں نوعیت کے جوابات کا جائزہ لیتا ہے اور خاصی شدت سے دونوں کے درمیان پائی جانے والی خلج کی وسعت اور گہرائی کو سامنے لاتا ہے۔ اس کے مطابق تاریخ میں دونوں جوابات کا فرما رہے ہیں۔ لیکن دونوں کے درمیان شدید اور جذباتی قطبیت (polarity) نہایت واضح ہے۔ اس کے نزدیک اس مسئلے کا حل یہ ہے کہ ایک نظری جواب تیار کیا جائے جو دونوں گروہوں کے لیے منطقی، معقول اور قابل قبول ہو۔ لیکن اگر تاریخی حقیقت کو دیکھا جائے تو ایسا کوئی بیان دونوں کے لیے مساوی طور پر ناقابل قبول ہوگا۔

ایچ اے آر گب [Gibb: ۱۸۹۵ء-۱۹۷۱ء] نے ایک متعین موقف اختیار کیا ہے: ”جہاں تک خود میرا تعلق ہے، میں کسی ہچکچاہٹ کے بغیر محمدؐ کے ذاتی تجربے کو بیان کرنے کے لیے وحی یا تنزیل کا لفظ اختیار کرتا ہوں۔ اگرچہ اسلام دوسرے موحدانہ مذاہب کی طرح وحی کے اب تک تسلیم نہ کیے جانے والے قدیم تصور کی تعبیر نو کی ضرورت سے دوچار ہے۔“ اس بات کا درحقیقت کیا مطلب ہے؟

کیا یہ واقعی ایک بالکل مختلف نقطہ نظر ہے۔ اگر ایک دفعہ ہمیں یہ معلوم ہو جائے کہ تعبیر نو کے مفہوم سے کیا مراد ہے تو یہ اہم وچ مختلف نہیں۔ اگر مسئلے کی نوعیت ہی بدل جائے تو اتفاق رائے کی ضرورت کا احساس کسی ایسے سنگین مسئلے کو حل کے قریب لاسکتا ہے۔
منٹگمری واٹ کا بھی یہی استدلال ہے: ”میں یہ سمجھتا ہوں کہ قرآن کسی نہ کسی مفہوم میں الوہی سرچشمے کا نتیجہ ہے اس لیے یہ وحی ہے۔“^{۱۵}

۱۳- ولفرڈ کینٹ ول سمجھ: On Understanding Islam، ص ۲۸۲-۳۰۰۔

۱۴- ہملٹن اے آر گب: Pre-Islamic Monotheism in Arabia، شائع کردہ Harvard

Theological Review، شمارہ ۵۵ (۱۹۶۲ء)، ص ۲۶۹۔

۱۵- منٹگمری واٹ [پ ۱۹۰۹ء]: Islamic Revelation in the Modern World، ایڈن برگ یونیورسٹی

پریس، ایڈن برگ، ۱۹۷۰ء، ص ۸

اسلام کا تصور نبوت

ایک اور جگہ وہ شاید زیادہ وضاحت سے بیان کرتا ہے: ”محمدؐ کے قرآن کو قبول کرنے کو شکسپیر [م: ۱۶۱۶ء] کی ذہانت سے، جس سے اس نے ہیملٹ (Hamlet) لکھا، تشبیہ دینے میں ایک فرق محسوس ہوتا ہے۔ ہیملٹ ایسے نظریات کا مجموعہ نہیں ہے جو کروڑوں انسانوں کے ورلڈ ویو (تصور جہاں) کے لیے بنیادی نظریات ہونے کی صلاحیت رکھتا ہو! پھر وہ کہتا ہے: ”ہم اسلام کے اس نظریے کو مکمل طور پر تسلیم نہیں کر سکتے کہ قرآن پورے کا پورا سچا ہے۔“ جان ہک (Hick) مسئلے کی سنگینی سے پوری طرح آگاہ دکھائی دیتا ہے۔ وہ اس نتیجے پر پہنچتا ہے کہ: اسلام کے اندر اس کا حتمی حل، قرآنی بنیاد پرستوں اور آزاد خیال لوگوں کے دو متوازی دھاروں کے درمیان ہوگا۔ لیکن یہ شاید عیسائیت کے مقابلے میں زیادہ گہری اور تلخ ہو۔ اس لیے کہ مسلمانوں کے لیے ساتویں صدی کے عرب میں لکھے گئے قرآن کی الوہی سند کو کائنات کی جدید سائنسی تصویر سے ہم آہنگ کرنا آسان نہیں ہوگا۔^{۱۸} اس بات کی تردید نہیں کی جاسکتی، البتہ کچھ بنیادی تصورات کے گہرے مطالعے کی ضرورت ہے۔ کیا کائنات کی کوئی ایسی مربوط اور مکمل تصویر موجود ہے جو حقیقی طور پر سائنسی ہو۔ قرآن اور سائنس کے درمیان شدید اختلافات کیا ہیں؟ کیا کسی متوقع علیحدگی کے لیے کوئی تاریخی شہادت ہے؟ فی الحال تو یہی محسوس ہوتا ہے کہ ہوا دوسری سمت میں چل رہی ہے۔ کیا ہر سائنسی دعویٰ اسی طرح آخری سچائی قرار دیا جاسکتا ہے جیسا کہ قرآن پر مسلمانوں کا یقین ہے۔ اگر نہیں، تو ہم دونوں کو کسی ایک قدر مشترک پر کیسے لاسکتے ہیں۔

یہ سوال کہ تاریخی نقطہ نظر سے قرآن کے تنقیدی مطالعے کا اسلام پر کیا رد عمل ہوگا؟^{۱۹}

۱۶۔ ٹنگری، واٹ: What is Islam?، لائک مین لندن، نیویارک، ۱۹۷۹ء، ص ۲۰

۱۷۔ ٹنگری، واٹ: ایضاً، ص ۲۱

۱۸۔ جان ہک: God Has Many Names، حوالہ بالا، ص ۹۳

۱۹۔ جان ہک: ایضاً، ص ۹۳

مغرب اور عالم اسلام

مسلمانوں کے غور و فکر کے لیے لازماً اہمیت رکھتا ہے۔ میں سمجھتا ہوں کہ: قرآن کی ان تعلیمات کی روشنی میں کہ سنجیدگی سے غور و فکر کرو حق کی تلاش میں اور معاشرے سے ماحول سے اور آباؤ اجداد سے مذہبی رہنماؤں سے جو کچھ بھی ورثے میں ملا ہو اس سے بے نیاز ہو کر اسے قبول کرو۔ علم کے بغیر کوئی بات قبول نہ کرو۔ لیکن پہلی بات یہ ہے کہ مسلمان کسی ایسے مفروضے سے آغاز کرنا مشکل سمجھیں گے جو قطعی طور پر قرآن کے خلاف ہو۔ دوسرا یہ کہ ایسی تنقید مکالمے کا حصہ ہونا چاہیے اور پہلے سے طے شدہ خاکوں کے مطابق نہیں ہونا چاہیے۔ مثال کے طور پر اگر ہم مکالمے کا آغاز ولفرڈ کینٹ دل اسمتھ کے ان دعوؤں سے کریں کہ قرآن پر مغربی علمی پیش رفت نے ایک ایسی تاریخی تصویر پیش کی ہے ایسے ارتقا و ریاضت کیے ہیں ایسی تعبیریں پختہ کر دی ہیں جو ناقابل تردید ہیں تو مثبت رد عمل مشکل ہوگا۔^{۲۰}

نبوت کے تصور کا جائزہ

آنحضرت صلی اللہ علیہ وسلم کی نبوت کے مسئلے کا جائزہ لینے کے کئی طریقے ہو سکتے ہیں:

○ اولاً: نبوت کا تصور ہی سائنسی طریقے کے خلاف ہے۔ جس کے مطابق کوئی خدا نہیں ہے اور اگر ہے تو اسے انسانی تاریخ میں مداخلت کی کوئی ضرورت یا حق نہیں۔ مغرب کا ایک عام فرد انسانی زندگی کے ہر پہلو کو حسی مشاہدات و معلومات، تاریخ، عمرانی، اقتصادی، ثقافتی پس منظر اور ماحول کی بنیاد پر وضاحت کرنا چاہے گا۔ ایسے انداز نظر سے ایسے مسائل پیدا ہوتے ہیں جو محمد صلی اللہ علیہ وسلم کی نبوت کے مسئلے سے زیادہ وسیع اور گہرے ہیں۔

○ ثانیاً: اللہ انسان سے ہم کلام ہوتا ہے لیکن اللہ کی انسان سے ہم کلامی کا کیا مطلب ہو سکتا ہے؟ یہ ہم بہت کم جانتے ہیں۔ اس زاویے کی جو تعبیر اسلام پیش کرتا ہے اور جیسا کہ یہودیت اور عیسائیت میں بھی سمجھا جاتا ہے (جسے اچھے آرگب ازمنہ وسطی کی

اسلام کا تصور نبوت

ترجمانی کہتا ہے) جدید سائنسی تصور جہاں کی روشنی میں قابل مدافعت نہیں ہے۔ اس کا یقیناً یہ مطلب نہیں کہ انسان جو وصول کرتا ہے وہ واقعاً اللہ ہی کے الفاظ ہیں۔ وہ کسی صورت میں ابدی نہیں ہیں۔ جو بھی تجربہ یا جذبہ ہو وصول کنندہ کی اپنی شخصیت، معاشرتی حیثیت اور اس کے نظریہ کائنات کے سانچے میں ڈھلتا ہے۔ مثال کے طور پر عہد نامہ عتیق کے پیغمبر مسلمانوں کے عقیدہ وحی کے مطابق اللہ کا کلام وصول نہیں کرتے تھے۔ یہ طرز فکر اگرچہ عام نہیں، آنحضرت صلی اللہ علیہ وسلم کو ایک پیغمبر تسلیم کر سکتی ہے، لیکن پیغمبر کے اپنے تصور کے مطابق نہ کہ اس طرح جس طرح مسلمان سمجھتے ہیں۔

○ حالاً: یہ کہنا کہ ”ہر چند کہ اللہ انسان سے ہم کلام ہوتا ہے اور تاریخ میں بھی اپنی ذات کی حد تک بھی مداخلت کرتا ہے، لیکن محمد صلی اللہ علیہ وسلم ایک پیغمبر نہیں تھے۔“ یہاں سے یہ طرز فکر دور استوں میں بٹ جاتا ہے۔ ”اول: آنحضرت صلی اللہ علیہ وسلم نے جسے اللہ کا کلام سمجھا وہ ان کی اپنی اندرونی آواز تھی، جو ان کے اپنے معاشرے کے تجربات، اپنے معاشرتی ماحول پر غور و فکر اور اللہ کے بارے میں انہماک اور اس سوچ و بچار کے نتیجے میں کہ عرب کیا چاہتے تھے، ان کے اندر سے اٹھی تھی۔ وہ ایک مخلص لیکن فریب خوردہ انسان تھے۔ دوم: وہ (نعوذ باللہ) ایک خود ساختہ (imposter) آدمی تھے۔ وہ اپنی تحریر کے مصنف تھے، جسے انھوں نے اپنے گرد و پیش کے مختلف ذرائع سے حاصل کیا تھا اور اسے کلام الہی کہہ کر پیش کیا تھا۔“

اس نظریے کی کہ ”وہ ایک مخلص انسان تھے اگرچہ پیغمبر نہیں تھے“ دوسری ترجمانی جو میر (Jomier) نے آنحضرت صلی اللہ علیہ وسلم کے بارے میں مسیحی نقطہ نظر کی وضاحت کرتے ہوئے نسبتاً زیادہ قابل قبول اصطلاحات میں کی ہے۔ وہ آنحضرت صلی اللہ علیہ وسلم کو ایک عظیم مذہبی راہنما قرار دیتا ہے جنھوں نے جیسا کہ اس نے اپنے تصور کی وضاحت کی ہے، ”زوال پذیر مذہب میں بہت سے مثبت اضافے کیے..... وسیع منصوبہ نجات میں کچھ اصلاحات کیں..... انھیں ایک تاریخی مشن تفویض کیا گیا..... اور اپنی اقدار اور تشخص کے کھودینے کے

مغرب اور عالم اسلام

خطرے سے آگاہ کرتے ہوئے عیسائیوں کو مخاطب کیا،^{۲۱}



یہ تمام نقطہ ہائے نظر کچھ سوال اٹھاتے ہیں، ان میں سے چند پر یہاں گفتگو کی جاتی ہے:

آخر ایسا کیوں ہے کہ جو لوگ نبوت کی شکل میں وحی الہی پر یقین رکھتے ہیں، وہ محمد صلی اللہ علیہ وسلم کا پیغمبر نہیں پاتے؟ ظاہر ہے اس لیے نہیں کہ وہ اس تصور کو خلاف عقل اور غیر سائنٹفک سمجھتے ہیں، بلکہ اس لیے کہ ان کا خیال ہے کہ محمد صلی اللہ علیہ وسلم اس معیار پر پورے نہیں اترتے کہ جس پر کسی کو ایک سچے پیغمبر کی حیثیت سے قبول کیا جاسکتا ہے۔ اس لیے یہ مناسب رہے گا اگر تحقیق و جستجو کو اس طور پر آگے بڑھایا جائے، معیارات کا تعین قطعیت سے کیا جائے، زیادہ تنقیدی نگاہ سے جائزہ لیا جائے، خصوصاً نبوت سے متعلق ان نظریات کی روشنی میں جو دو طرفہ طور پر قابل قبول ہوں خواہ وہ انجیل میں آئے ہوں یا قرآن میں۔ اس کے بعد محمد صلی اللہ علیہ وسلم کی زندگی اور تعلیمات کو اس معیار پر پرکھا جاسکے گا۔ اس کا جواب اگرچہ نتیجہ خیز نہ ہوگا لیکن تحقیق مکمل طور پر بے فائدہ بھی نہ ہوگی۔

مزید برآں یہ نظریہ کہ: ”اگرچہ آنحضرت صلی اللہ علیہ وسلم اپنے دعوے میں سچے نہیں تھے اور جو کچھ انھوں نے کہا ہمیشہ سچ نہیں تھا“ پھر بھی وہ انتہائی اخلاص کے ساتھ اپنی باتوں کے کلام الہی ہونے پر یقین رکھتے تھے“ کیا اس بیان سے کہ وہ ایک سچے مدعی نبوت نہیں تھے زیادہ مضبوط ہے؟ ایک انداز نظر مصالحانہ اور مہذب ہے اور دوسرا مخالفانہ اور کھردرا۔

لیکن کیا ان کا آخری نتیجہ یکساں نہیں ہے: محمد صلی اللہ علیہ وسلم کا دعویٰ سچا نہیں تھا۔ اس پر جو کچھ سوچا جاسکتا ہے، وہ یہ ہے کہ یہ باتیں ان کی حیات میں ان کے سامنے پیش کی گئیں اور

۲۱- احمد فان ڈیختر، ”Muhammad A Prophet or a Great Religious Leader“، شائع کردہ:

Impact International، لندن، ۱۱-۲۴ جولائی، ص ۲

اسلام کا تصور نبوت

قرآن نے بہت صاف طور پر وضاحت اور قطعیت سے انھیں مسترد کیا۔ یہ الزام کہ وہ جو کچھ اللہ سے منسوب کرتے تھے اللہ کی طرف سے نہیں تھا، اس الزام کو نہ صرف جھٹلایا گیا ہے بلکہ قرآن کے ہر صفحے پر جھٹلایا گیا ہے۔ یہی نہیں بلکہ یہ مثبت بات کہ یہ من جانب اللہ ہے اسے بھی کم نہیں دہرایا گیا ہے۔ بیش تر قرآنی سورتوں کا آغاز ہی اسی واضح بیان کے ساتھ ہوتا ہے۔ یہ یقین کرنا زیادہ مشکل نہیں کہ آنحضرت صلی اللہ علیہ وسلم ۲۳ سال کی طویل مدت تک اپنے رسول ہونے پر اصرار کرتے رہے اور اس کے برعکس بات کی تردید ان الفاظ میں کرتے رہے جو وہ خدا کی طرف منسوب کر رہے تھے اور پھر بھی وہ ایک مخلص انسان تھے۔ جس وقت وہ اپنی زبان میں وہ کچھ تحریر کرنے میں مصروف تھے جس کی ہدایت ان کی اندرونی آواز دے رہی تھی یا وہ بیرونی ذرائع سے جانتے بوجھتے یہ مواد اکٹھا کر رہے تھے اس وقت اسی مسئلے پر دلائل میں مصروف تھے۔ تو کیا کوئی مخلص شخص ایسے تیز و تند تنازعات میں مصروف ہو سکتا ہے جب کہ وہ اسی وقت اپنے آپ کو وہ کچھ ظاہر کر رہا تھا جو وہ حقیقتاً نہیں تھا۔ کیا وہ اپنے پیروکاروں کو ناقابل تسخیر ایمان سے مالا مال کر سکتا ہے اور ان کی زندگیاں اپنے تصورات کے سانچے میں ڈھال سکتا ہے جب کہ وہ تمام عرصہ غلط شناخت کا شکار رہے؟ یقیناً قرآن میں ایک تیز و تند استدلال کا سبب غلط شناخت نہیں ہو سکتی۔ صرف ایک جعلی شخص ہی اتنی مستقل مزاجی سے قطعی فیصلہ کن باتیں کر سکتا ہے۔

نبی کریمؐ کا زمانہ نبوت

آنحضرت صلی اللہ علیہ وسلم کا زمانہ بعثت بھی بعض مسائل اٹھاتا ہے جن کا ہم جائزہ لے سکتے ہیں:

آپؐ ان تمام پیغمبروں کے آخر میں جن پر یہود و نصاریٰ اور مسلمان ایمان رکھتے ہیں اور حضرت عیسیٰ علیہ السلام کے بھی بعد تشریف لائے۔ یہ مذہبی نظریہ نہیں بلکہ تاریخی حقیقت ہے۔ لیکن آپؐ نے کبھی تمام پیغمبروں سے بہتر اور اعلیٰ پیغمبر ہونے کا یا کسی تاریخی عمل کا نقطہ

مغرب اور عالم اسلام

عروج ہونے کا دعویٰ نہیں کیا۔ یہ قرآن اور حدیث سے ثابت ہے، خواہ مسلمان انھیں ایسا مقام دیتے ہوں۔ قرآن مسلمانوں کو ہدایت کرتا ہے کہ وہ کہیں: لا تفرق بین احد من رسولہ۔ ایک مرتبہ کسی صحابی نے آنحضرت صلی اللہ علیہ وسلم کو ان الفاظ میں مخاطب کیا: ”یا اشرف المخلوقات!“۔ آپؐ نے فرمایا: ”وہ ابراہیمؑ تھے..... خلیل اللہ“۔ ایک موقع پر آپؐ سے پوچھا گیا: ”کس پیغمبر کا خاندان سب سے معزز و محترم ہے؟“۔ آپؐ نے جواب دیا: ”یوسفؑ کا خاندان۔ جو اس پیغمبر کے بیٹے تھے جس کا باپ بھی پیغمبر تھا“ اور اس کے باپ ابراہیمؑ خلیل اللہ تھے۔ ایک مرتبہ ایک مسلمان اور ایک یہودی میں اس بات پر جھگڑا ہو گیا کہ محمد صلی اللہ علیہ وسلم اور موسیٰؑ میں کون بہتر و برتر ہے۔ یہ معاملہ آپؐ کے سامنے پیش کیا گیا۔ آپؐ نے سختی سے مسلمان کی سرزنش کی اور مسلمانوں سے کہا کہ وہ موسیٰؑ اور دوسرے انبیاء کے مقابلے میں ان کی ستائش اور مدح سرائی نہ کیا کریں۔ رچرڈ بیل (Bell) جیسے لوگ اسے یہودیوں کی خوشنودی حاصل کرنے اور انھیں پرچانے کے لیے پریشان حال حضور صلی اللہ علیہ وسلم کی سیاسی تدبیر سے تعبیر کریں گے، لیکن کیا مسلمانوں کا دوسرے انبیاء علیہم السلام کے بارے میں رویہ ان تعلیمات کے سانچے میں ڈھلا ہوا نہیں دکھائی دیتا؟

ولفرڈ اسمتھ کا خیال ہے کہ یہ ایک انتہائی اہم بات ہے کہ کوئی مذہب زمانے کے لحاظ سے کسی دوسرے مذہب سے پہلے یا بعد آیا ہے۔ جو کسی کے بعد آئے وہ پہلے والے کے ساتھ سرپرستانہ رویہ رکھتا ہے۔ اس لیے عیسائیوں نے یہودیوں کی تمام کتب مقدسہ کو اپنی انجیل میں جمع کر لیا ہے۔^{۲۲} یہ تاریخی نقطہ نظر مسلم رویے کے ایک پہلو کی توجیہ کر سکتا ہے لیکن وسیع تر پہلو کی گنجائش چھوڑتا ہے۔ اگر آنحضرت صلی اللہ علیہ وسلم اپنی بنیادی تعلیمات زندگی اور مشن کے ساتھ عہد نامہ عتیق کے زمانے اور فضا میں پہنچا دیے جائیں تو وہ کیا ایک نئے پیغمبر سے بڑھ کر بھی کچھ ہو سکتے تھے؟

اسلام کا تصور نبوت

جدید اور قدیم کی بحث

آنحضرت صلی اللہ علیہ وسلم کی نبوت کی نوعیت کا اسلامی نقطہ نظر^{۲۲} نہ کہ ان کی سچائی ہر چند کہ دونوں باہم دگر متعلق ہیں، ہماری توجہ ایک دوسرے اہم مسئلے کی طرف مبذول کرتا ہے۔ وہ ہے اسلام کا سائنس اور ٹکنالوجی کے چیلنج پر رد عمل اور جدیدیت کے پیدا کردہ مسائل سے عہدہ برآ ہونے کی صلاحیت۔

آنحضرت صلی اللہ علیہ وسلم پر ایمان جدیدیت کے مسئلے سے بہت قریبی طور پر منسلک ہے۔ کوئی وجہ نہیں کہ مسلمان دوسرے مذاہب کے افراد سے ملاقاتیں کرنے اور ان چیلنجوں کو معلوم کرنے اور ان کے ممکنہ جواب دینے کے قابل نہ ہوں۔ جو چیز اس کام کو سہل بنائے گی وہ یہ ہے کہ جواب کو جدیدیت کی پہلے ہی سے دی گئی شرائط کی بنیاد پر نہیں دیا جانا چاہیے جنہیں اس لیے قبول کیا جائے کہ یہ فی نفسہ درست ہیں۔ بعض اوقات محسوس ہوتا ہے۔۔۔ مجھے امید ہے کہ میں غلطی پر ہوں۔۔۔ مذہبی اجتماعات کے شرکا ایسے طریقہ عمل کا مظاہرہ کرتے ہیں جسے کسی نے کھر درے اور ناشایستہ لیکن صاف اور واضح الفاظ میں یوں بیان کیا ہے: ”اسلام اور مغرب کے مابین کوئی مکالمہ اس وقت تک نہیں ہو سکتا“ نہ ہوگا جب تک کہ اسلام عورت اور سزاؤں کے بارے میں اپنی پوزیشن میں تبدیلی یا ترمیم پر آمادہ نہیں ہو جاتا۔“ شاید استدلال اور تفہیم سے بیان کرنے اور سننے سے مغرب اور اسلام ایک دوسرے سے زیادہ سیکھ سکیں گے۔ ایک ممکنہ جواب یہ بھی ہو سکتا ہے کہ پہلے ہی سے طے شدہ سائنسی نظریے کے زیر اثر اسلام اس حد تک باقی رہ سکتا ہے جس حد تک عیسائیت مغرب میں باقی رہی ہے۔^{۲۳} کیا انسانیت کے وسیع تر مفاد میں ہمیں اس امکان کو خوش آمدید کہنا چاہیے؟ کیا یہ نسل انسانی کے لیے بہتر ہوگا کہ اگر اسلام بھی اتنا کچھ کھودے جتنا کہ عیسائیت نے کھویا ہے اور صرف اتنا

۲۲۔ جان کب: 'God Has Many Names' حوالہ بالا ص ۹۰

مغرب اور عالم اسلام

بچائے جتنا اس نے بچایا ہے؟ کیا یہ بد قسمتی نہ ہوگی کہ دوسرے مذاہب خود اپنے مختلف رد عمل دینے میں ناکام رہیں؟ ہم زیادہ بہتر (richer) صورت حال میں ہوں گے اگر ہر مذہب اپنا الگ رد عمل ظاہر کرے اور بالکل اس طرح کا رد عمل نہ دے جس طرح کاتھولکیت نے سائنس اور عقل پرستی، اثباتیت اور انسان دوستی کے نظریات کے پہلے حملے کے خلاف ظاہر کیا تھا۔ کیا یہ کوئی اچھی بات ہوگی کہ ہم تمام مذاہب کو محض ہر آن بدلتے رہنے والے تجربی علوم کی روشنی میں معتبر رہنے کے لیے بڑی بڑی تبدیلیوں سے گزرنے پر مجبور کریں؟ یہ انسانی زندگی میں مذہب کے کردار اور اصل مقصد کو ہی ختم کر دے گا۔

یہ تعین کہ 'قرون وسطیٰ' کیا ہے اور 'جدید کیا ہے'؟ 'قرون وسطیٰ' کا انسان کیا ہے اور 'جدید انسان کیا ہے' اور 'جدید ذہنیت کیا ہے'؟ یہ سمجھنے میں بہت مددگار ثابت ہوگا کہ مغربی نظریات کے اثرات کا مقابلہ کرنے کے لیے دوسرے مذاہب کو اپنے جوابی اقدام کس طرح تشکیل دینا چاہئیں۔ ظاہر ہے کہ قدیم اور جدید کے تصورات مغربی فکر کے پیدا کردہ ہیں جن کا ماخذ وہ خاص راستہ ہے جس پر مغربی تہذیب نے ترقی کی ہے۔ اگر جدیدیت حصولِ علم کے واحد ذریعے کے طور پر سائنٹفک اسلوب پیش کرتی ہے اور اگر جدیدیت کا آغاز بقول ٹائن بی اس طرح ہوا تھا کہ "مغربی انسان نے اللہ کا نہیں بلکہ خود اپنا شکر ادا کیا تھا"۔ تب واقعتاً قدیم ذہنیت سے جس کا اعلان تھا: الحمد للہ رب العلمین (تمام حمد و ثناء اللہ کے لیے ہے) 'جدیدیت تک روحانی سفر کرنا آسان نہ ہوگا نہ ایک عالم گیر دنیا' کے مستقبل کے لیے ہی فائدہ مند ہوگا۔

اس میں شک نہیں کہ سائنس اور ٹکنالوجی نے مذہبی عقائد کے لیے بہت سے سنجیدہ چیلنج پیش کیے ہیں لیکن انسانیت کی بقا کے لیے ان کا چیلنج بہت زیادہ سنگین ہے۔ بلاشبہ مذاہب کو اپنے نظامِ عقائد، وحی اور نبوت کے بارے میں اپنے نظریات، اپنی آسمانی کتابوں اور مذہبی

۲۳- ٹائن بی [۱۸۸۹ء-۱۹۷۵ء] A Study of History (تلفیق: ڈی سی سومرویل) (اکسفورڈ یونیورسٹی پریس)

اکسفورڈ، ۱۹۵۷ء، ج ۳، ص ۱۸۸

اسلام کا تصور نبوت

لٹریچر اپنے اخلاقی ضوابط اور انسانی زندگی کو منضبط کرنے کے اپنے دعوؤں کے بارے میں اٹھائے گئے سوالات کے مناسب اور قابل قبول جواب دینے کی عظیم ذمہ داری کا سامنا ہے۔ لیکن ٹھیک اسی وقت اس اندھے کنویں سے باہر نکلنے کا راستہ تلاش کرنے کی کوشش بھی جو انسانیت کے وجود کے لیے خطرہ بنا ہوا ہے ان کی کچھ کم ذمہ داری نہیں ہے۔

درپیش سنگین چیلنج

صرف سائنس اور ٹکنالوجی کو ہر اس مصیبت کی جڑ قرار دینا جس میں آج کل کا انسان مبتلا ہے مشکل ہی سے منصفانہ موقف قرار دیا جاسکتا ہے۔ لیکن شاید بغیر کسی خاص اختلاف کے یہ کہا جاسکتا ہے کہ سائنسی نقطہ نظر سے پیدا ہونے والے نظریہ ہائے حیات اور اخلاقی بندشوں سے آزاد ترقی کی اندھا دھند دوڑ نے اسے مکمل تباہی کی دلیلیز تک پہنچانے میں اہم کردار ادا کیا ہے۔ اسے ہلاکت عظمیٰ کی خبر دینے والوں کی مایوسانہ باتیں کہا جاسکتا ہے۔ لیکن انسانوں کی غالب اکثریت کو درپیش حد درجہ غربت اور افلاس، امیر اور غریب کے مابین گہری اور وسیع ہوتی خلیج، سلگتے ہوئے سیاسی قصبے، بڑھتے ہوئے بین الاقوامی قرضے ان میں سے کوئی بھی یکا یک پھٹ کر ہمیں ایک ناقابل تصور تباہی کی طرف لے جاسکتا ہے۔

میرے خیال میں یہ ایک انتہائی سنگین نوعیت کا چیلنج ہے جس کا سامنا اہل مذہب کو کرنا چاہیے۔ ان کے مذہب مختلف ہو سکتے ہیں، لیکن خطرہ ان سب کے لیے مشترک ہے۔ مذہب پر قابو پانے کے لیے ایٹم بم آسانی سے بنایا جاسکتا ہے لیکن ظاہر ہے کہ اگر ایک مرتبہ اس کی تباہ کاریوں کے دائرے کو پھیلنے دیا گیا تو یہ اپنا شکار ہونے والوں میں ان کے مذہب کی بنیاد پر تفریق نہ کرے گا۔

اس چیلنج کا واحد جواب، انتہائی اختصار کے ساتھ یہ ہے کہ ہر زمانے میں دیے جانے والے اللہ کے پیغام کو سنا جائے:

- میں نے ابراہیم کو منتخب کیا کہ وہ اپنے بیٹوں اور اپنی نسلوں کو میری اطاعت کی ہدایت دے اور حق و انصاف کی راہ دکھائے۔ (پیدایش ۱۸: ۱۹)
- سوائے میرے کسی خدا کی عبادت نہ کرو۔ اپنے لیے آسمانوں اور زمین پر اور زیر زمین پانی میں کسی چیز کے عکس پیدا نہ کرو۔ (متی ۵: ۷-۸)
- خلوص دل سے اپنی روح اور ذہن کی پوری گہرائیوں کے ساتھ اپنے مالک اللہ سے محبت رکھو۔ یہ اس کا سب سے بڑا اور اہم ترین حکم ہے۔ دوسرا سب سے بڑا اہم حکم یہ ہے کہ اپنے ہمسائے سے بھی ویسی ہی محبت رکھو جیسی کہ تم اپنے آپ سے رکھتے ہو۔ (متی ۲۲: ۳۷-۳۹)
- یہ نہ سمجھو کہ میں توریت یا نبیوں کی کتابوں کو منسوخ کرنے آیا ہوں۔ میں انھیں منسوخ کرنے نہیں آیا بلکہ ان کی تصدیق اور انھیں پورا کرنے آیا ہوں۔ (متی ۵: ۱۷)
- آؤ ایک ایسی بات کی طرف جو ہمارے اور تمہارے درمیان یکساں ہے۔ یہ کہ ہم اللہ کے سوا کسی کی بندگی نہ کریں۔ اس کے ساتھ کسی کو شریک نہ ٹھہرائیں۔ اور ہم میں سے کوئی اللہ کے سوا کسی کو اپنا رب نہ بنالے۔ (۱ آل عمران ۳: ۶۴)
- ’شاید ہم ایسے مسائل کا کوئی حل تلاش نہ کر سکیں کہ جنہوں نے ہمیں تقسیم کر رکھا ہے۔ تاہم ان پر گفتگو سے احتراز کا یہ کوئی معقول عذر نہیں لیکن ہم کافی مشترکہ مآخذ دریافت کر سکتے ہیں تاکہ انھیں یکجا کریں۔ اس سلسلے میں ایک انتہائی چبھتا ہوا سوال ہمیشہ باقی رہے گا: کیا ہم مذہب تسلیم کرنے والوں کی حیثیت سے مل رہے ہیں اور کیا ہمارا یہ ملنا ہماری زندگی کے لیے اللہ کے بنائے گئے منصوبے کے مطابق جیسا کہ ہم اسے سمجھتے ہیں زندگی گزارنے میں ہمارا معاون ثابت ہوگا۔‘^{۲۵}

۲۵۔ احمد خان ڈیفنر: Some Reflections on Dialogue Between Christians and Muslims

دی اسلامک فاؤنڈیشن، لندن، ۱۹۸۰ء، ص ۲۲

اُمّت مسلمہ اور عصری چیلنج

اُمّت مسلمہ کو بلکہ ہر مسلمان ملک کو آج ایک انتہائی سنگین چیلنج درپیش ہے۔ مسلمان اس چیلنج سے کس طرح عہدہ برآ ہوتے ہیں اسی پر اس بات کا انحصار ہے کہ اس کا مقدر عزت و سربلندی ہوگا یا ذلت و غلامی۔ وہ اپنی تہذیب کی نقشہ گری اپنے ایمان و اقدار اور تصورات کے مطابق کریں گے یا انھیں خود کو نقشہ فرنگ میں رنگنا ہوگا؟ وہ اپنے انتہائی قیمتی وسائل و ذرائع سے خود ترقی کی منازل طے کریں گے یا ان کا دسترخوان دنیا کی بھوکے قوموں کی لوٹ کھسوٹ کے لیے ایک ترنوالہ بنا رہے گا؟

چیلنج کا ادراک

یہ چیلنج اندرونی بھی ہے اور بیرونی بھی۔ لیکن دونوں دراصل ایک ہی چیلنج کے دو پہلو ہیں۔ دونوں کو ایک دوسرے سے الگ الگ نہیں کیا جاسکتا اور ایک کا مقابلہ دوسرے کو نظر انداز کر کے کرنا ممکن نہیں۔ ایک طرف دنیا کی غالب مغربی طاقتیں اور ان کی حلقہ بگوش قومیں ہیں۔ ان طاقتوں نے اسلام اور مسلمانوں کو اپنے لیے مستقبل کا سب سے بڑا خطرہ قرار دے لیا ہے۔ اسی لیے وہ ان کو مغلوب رکھنے اور اپنے رنگ میں رنگنے کو اپنا اولین ہدف بنا کر

مغرب اور عالم اسلام

کام کر رہی ہیں۔ یہ طاقتیں ہر قسم کی سیاسی، عسکری، فنی، معاشی اور ابلاغی قوتوں سے لیس ہیں۔ مسلمانوں کی قوتوں کا ان کی مذکورہ قوتوں سے کوئی تناسب ہی نہیں۔ ان قوتوں کے بل پر مغربی طاقتوں نے مسلمان ممالک کو ایک ایسے عالمی شکنجے میں کس لیا ہے، خصوصاً غلیجی جنگ [جنوری ۱۹۹۱ء اور پھر نائن الیون] کے بعد تادم تحریر کسی ملک کی یہ مجال نہیں کہ ان کی مرضی ان کے عزائم اور ان کے مفادات کے خلاف ذرا سی بھی جنبش کر سکے۔

پہلے وہ صرف فضا میں اڑنے والے ہوائی جہازوں کی مدد سے سن گن لے سکتی تھیں، ان کا کوئی فوجی اڈا نہ تھا، ان کی فوجوں کے موقع واردات پر پہنچنے کے لیے ہفتوں کی مدت درکار تھی۔ اب مشرق وسطیٰ [پاکستان اور وسطی ایشیا] کی زمین پر ہر کونے میں ان کا ایک فوجی اڈا موجود ہے، اور پلک جھپکنے میں ان کی فوجیں جہاں کارروائی ضروری ہو وہاں پہنچ سکتی ہیں۔ سیاسی طور پر تقریباً ہر مسلمان ملک عدم استحکام کا شکار ہے جس کی آگ سلگائے رکھنے میں مغربی طاقتوں کا بڑا حصہ ہے۔ عدم استحکام کے اس آتش فشاں پر زمام کار سنبھالے ان کا کوئی نہ کوئی مہرہ بیٹھا ہوا ہے، کچھ اس آتش فشاں کے پھٹ پڑنے کے ڈر سے اور کچھ اپنی طبیعت اور مزاج کی رغبت کی بنا پر یہ مہرے ان طاقتوں کا ہر حکم بجالانے کے لیے دست بستہ تیار ہیں۔ معاشی طور پر عالمی بینک، عالمی مالیاتی فنڈ (IMF)، ورلڈ ٹریڈ آرگنائزیشن (WTO)، اقتصادی بائیکاٹ وغیرہ جیسے ہتھیاروں سے انھوں نے ہر ملک کو اپنا محکوم بنا رکھا ہے، ان اداروں اور ملٹی نیشنل کمپنیوں نے ریاستی خود مختاری کو ایک حرف بے معنی بنا دیا ہے۔

مغربی حکمت عملی

ابلاغی قوتوں کے ذریعے وہ سیاہ کو سفید اور سفید کو سیاہ کر سکتے ہیں۔ اپنی ان قوتوں کو مغربی طاقتیں صرف اپنے سیاسی و معاشی مفادات آگے بڑھانے ہی کے لیے استعمال نہیں کر رہی ہیں، بلکہ تہذیبی و ثقافتی غلبے کے لیے کھلم کھلا استعمال کر رہی ہیں۔ اپنے تصور کے مطابق

امت مسلمہ اور عصری چیلنج

ناپسندیدہ حکومتوں کا تختہ اُلٹنے کے لیے ”خفیہ“ کارروائیوں سے بھی انھیں کوئی عار نہیں (خواہ وہ بالکل آشکار ہوں) اور ”دہشت گرد“ قرار دے کر بین الاقوامی اچھوت بنانے کی تلوار بھی وہ ہر وقت لہراتی رہتی ہیں۔

عراق کا بائیکاٹ، ایران کا اقتصادی بائیکاٹ اور اس کی حکومت کا تختہ اُلٹنے کے لیے بجٹ، سوڈان کا بائیکاٹ اور اس کو الٹی میٹم، چھینیا میں مسلمانوں کے قتل عام پر مکمل خاموشی، بوسنیا میں مسلمانوں کی نسل کشی، عصمت دری اور تباہی و بربادی کی کھلم کھلا پشت پناہی اور پھر ایک ایسے معاہدہ کو مسلط کرنا جس میں قاتل و خونی سر آنکھوں پر بٹھائے جا رہے ہیں۔ فلسطین میں خود فلسطینیوں کے ذریعے جدوجہد آزادی کا استیصال، پاکستان پر توہین رسالت جیسے قوانین کے انسداد کے لیے دباؤ، سلمان رشدی جیسے شاتمِ رسول کے خلاف آیت اللہ خمینی مرحوم [م: جون ۱۹۸۹ء] کے فتویٰ کو ختم کرنے کے لیے ایران پر ساری سیاسی و تجارتی قوت کا دباؤ۔ یہ صرف چند نمونے ہیں مسلمانوں کے خلاف مغربی طاقتوں کی یلغار کے۔

تاریخ کا سفر

دوسری طرف مسلمان ہیں۔

تین سو سال کی غلامی سے تن ہمہ داغ داغ اور سارا جسم زار و زار ہے۔ خود وہ حکمران جو مغربی طاقتوں کی شطرنج کے پیادوں کا کام کر رہے ہیں، اسی غلامی کا ورثہ ہیں۔ سیاسی عدم استحکام اور معاشی بد حالی بھی انھی کا ترکہ ہے۔ مغرب کا تعلیمی اور ثقافتی غلبہ بھی اسی دور کی یادگار ہے اور تعلیمی و علمی پس ماندگی بھی انھی کے منصوبوں کا نتیجہ۔ قومیت کے تیزاب سے جسدِ ملی کا تار تار ہو جانا بھی حکمتِ مغرب کا کارنامہ ہے۔ چنانچہ آج مسلمان ہر جگہ افتراق، انتشار، محاذ آرائی اور باہم خوں ریزی کا شکار ہیں۔ ایک طرف حکمران اور عوام دوسری طرف قوموں کے دیگر طبقات باہم متصادم ہیں۔ اندرونی محاذ آرائی میں بہترین انسانی وسائل ضائع ہو رہے

ہیں اور مادی وسائل رائیگاں جا رہے ہیں۔

لیکن مسلمانوں کے مسائل کی ساری ذمہ داری اغیار کے سر ڈالنا صحیح نہیں۔ اگر تین سو سال پہلے مغربی اقوام نے دنیا کے ایک سرے سے دوسرے سرے تک کی تقریباً ساری مسلمان حکومتوں کو سرنگوں کر لیا، تو اس کی اصل وجہ مسلمانوں کی اپنی کمزوریاں تھیں۔ اور اگر آج مغربی طاقتیں مسلمانوں کے خلاف اپنے منصوبوں کو عملی جامہ پہنانے میں کامیاب ہو رہی ہیں، تو اس کی بھی اصل وجہ مسلمانوں کی اپنی کمزوریاں ہیں۔ چونکہ وہ بے مقصد و بے سمت ہیں اس لیے متفرق و منتشر ہیں۔ اور کیونکہ کوئی سمت نہیں اور متحد نہیں ہیں اس لیے جوش و ہوش اور حکمت و ولولے کے ساتھ سرفروشانہ جدوجہد اور قوت عمل سے تہی دامن ہیں۔

آج کے اس سنگین چیلنج کا جواب دینے میں کامیابی کے لیے ضروری ہے کہ ہمارے سامنے ہمارا لائحہ عمل واضح ہو۔ اس مقصد کے لیے گہرے غور و فکر کی ضرورت ہے اور غور و فکر کے لیے ایک مناسب ایجنڈا بھی ضروری ہے۔ پہلے قدم کے طور پر ہم ان نکات کا تعین کرنا چاہتے ہیں جن پر غور و فکر یہ ایجنڈا اور لائحہ عمل تیار کرنے کے لیے ناگزیر ہے:

۱- مغرب کا صلیبی مزاج: اسلام اور مغرب کے درمیان کش مکش کی تاریخ اتنی ہی قدیم ہے جتنی جزیرہ عرب میں ظہور کے بعد اسلام کی تاریخ۔ مغرب سے ہماری مراد مغرب کی عیسائی سیکولر تہذیب ہے جو ماضی میں بظاہر بالکل عیسائی اور ایک جہج کے ماتحت ہونے کے باوجود ایک سیکولر تہذیب تھی اور آج بظاہر بالکل سیکولر ہو جانے کے باوجود اندر سے ایک عیسائی تہذیب ہے۔ مغرب سے ہماری مراد وہ مغربی حکومتیں اور طاقتیں بھی ہیں جو کسی نہ کسی طور مسلمانوں سے آویزش و پیکار میں مشغول رہیں خواہ بحیرہ روم کے ساحلوں پر یا خود یورپ کی سرزمین پر اسپین (وسط فرانس تک) سسلی اور مشرقی یورپ (وسط جرمنی تک) میں۔

آج اہل مغرب کے ذہن میں اسلام اور مسلمانوں کی جو تصویر ہے ان کے خلاف دشمنی اور تعصب و مزاحمت کی ان کی جو نفسیات ہے اور ان کے پروپیگنڈے کے جو نکات اور

اُمت مسلمہ اور عصری چیلنج

اسلوب ہیں، ان سب کی جڑیں اسی تاریخ میں پائی جاتی ہیں۔ بلکہ اگر یہ کہا جائے کہ ”کل“ اور ”آج“ میں کوئی بڑا فرق نہیں واقع ہوا ہے تو غلط نہ ہوگا۔ رسالت محمدیؐ کا معاملہ ہو تشدد اور جنگ جوئی کا الزام ہو عورتوں کے مقام کا مسئلہ ہو یہ سب اسی تاریخ کا درشہ ہیں۔

اس تاریخ کا، اور تاریخ کے اس دور میں مغرب نے اسلام کی جو تصویر بنائی، اور اس کے خلاف اس کی نفسیات کی جو تشکیل ہوئی، ان سب کا مطالعہ اور تعین سب سے پہلا کام ہونا چاہیے۔ ساتھ ہی اس صورت حال کے اسباب کا کھوج لگانا بھی ضروری ہے۔ ان اسباب میں جہاں حق ہو وہاں اپنی غلطیوں کے اعتراف میں بھی کوئی تامل نہ ہونا چاہیے۔ اس لیے کہ خود احمسابی اور استغفار کو اُمت مسلمہ کا سب سے نمایاں شعار بنایا گیا ہے۔

۲- مغربی دور تسلط کا حقیقت پسندانہ مطالعہ: اس تاریخ کا پہلا باب ایک ہزار سال تک کا وہ دور تھا، جب اسلام مغرب کے لیے خطرہ بنا رہا۔ اس کے بعد تاریخ کا ورق پلٹا، اور مغرب نے بالائری حاصل کی۔ پھر دو سو سال میں وہ اس مقام پر پہنچ گیا کہ ۱۹۲۰ء میں ترکی، سعودی عرب [حجاز]، یمن اور افغانستان کے چار چھوٹے چھوٹے بظاہر آزاد ممالک کے علاوہ کوئی مسلمان ملک مغرب کے تسلط سے آزاد نہ تھا۔ اس صورت حال کے تین پہلو ہمارے غور و فکر کے محتاج ہیں۔

ایک یہ کہ مغرب کے تسلط کے اس دور میں مسلمانوں نے کیا کھویا اور کیا پایا؟ جو کچھ کھویا، اس پر بہت کچھ بولا اور لکھا گیا ہے۔ لیکن یہ پہلو اب بھی مزید تحقیق و تنقیح چاہتا ہے تاکہ جذبات سے بالا ہو کر واضح طور پر متعین ہو سکے کہ جسد ملی کو کس کس پہلو سے کیا زخم لگے۔ نفسیات اور سوچ میں کس طرح بگاڑ پیدا کیا گیا۔ اپنے علوم اور تعلیم سے رشتہ کاٹا گیا، بے معنی و بے مقصد اور لا حاصل تعلیم سے جوڑا گیا۔ اداروں کو تباہ کیا گیا، نئے ادارے جو اقدار و ثقافت سے مغائرت پر مبنی تھے قائم کیے گئے۔ ذہن و فکر کو مغرب کا غلام بنایا گیا۔ اسلام کے بارے میں ریب و تشکیک اور احساس کمتری کو فروغ دیا گیا۔ اسی طرح یہ بھی تعین کرنا ضروری ہے کہ

مغرب اور عالم اسلام

جو کچھ نقصان پہنچایا گیا، وہ کن طریقوں سے پہنچایا گیا۔

کوئی تہذیبی تبادلہ یک طرفہ نہیں ہوتا، اور اس سے انکار ممکن نہیں کہ مغرب کے تسلط کے اس زمانے میں مسلمانوں نے کچھ پایا بھی ہے۔ تصادم اور دشمنی کی فضا میں اس پہلو سے سوچنا بھی مشکل ہوتا ہے، کجا کہ اس کا اظہار۔ لیکن اس کا بھی تعین ضروری ہے۔ پھر یہ بڑے بنیادی سوالات ہر مسلمان صاحب دانش کے غور و فکر کے محتاج ہیں:

- مغرب کے اس غلبے کے اسباب کیا تھے؟
- مغرب کی وہ کیا خوبیاں تھیں، اور ان کے مقابلے میں مسلمانوں کی کیا کمزوریاں تھیں، جن کے نتیجے میں یہ تسلط حاصل ہوا؟
- مغرب نے جو کاری زخم لگائے اور جو نقصان پہنچایا، اس میں وہ کیوں کامیاب ہوا؟
- مسلمانوں نے مغرب کے تہذیبی، فکری اور سیاسی غلبے کو روکنے کے لیے کیا حکمت عملیاں اور تدابیر اختیار کیں؟ ان میں کیا خوبیاں تھیں اور کیا خامیاں؟ ان میں کہاں تک کامیابیاں ہوئیں، اور کیا ناکامیاں ہوئیں؟ اور ان کے اسباب کیا تھے؟
- آج مغرب کی اس وقت سے کہیں زیادہ بھرپور یلغار اور اس کے مقابلے کے لیے مسلمانوں کی موزوں حکمت عملی ترتیب دیتے ہوئے، ان تمام پہلوؤں کے بارے میں علم کی ضرورت ہے۔

۳- مغربی حکمت عملی، جوابی اقدام: مغرب سے آویزش کی جو صورت حال اس وقت بن گئی ہے، اس میں مختلف راستے اختیار کیے جاسکتے ہیں۔ ہر راستے میں بظاہر فی الوقت کامیابی کے امکانات بہت زیادہ نہیں۔ اندرونی کمزوریوں کے چیلنج کا جواب تیار کیے بغیر کسی راستے میں بھی کامیابی ممکن نہ ہوگی۔ پھر بھی ہر راستے پر مناسب غور کرنا ضروری ہے۔ ممکن ہے بعض راستے اس وقت اختیار کرنا ممکن نہ ہوں، لیکن آنے والا وقت، فضا کو ان کے لیے سازگار بنا دے۔ یہ بھی ممکن ہے کہ ایک سے زیادہ راستے بیک وقت اختیار کیے جاسکیں۔

امت مسلمہ اور عصری چیلنج

ایک یہ کہ عسکری مقابلہ ہو اور اس میں کامیابی حاصل ہو۔ اس کا اس وقت کیا امکان ہے؟ ظاہر ہے کہ کچھ بھی نہیں۔ ایک وقت ایسا آ سکتا ہے کہ یہ ممکن ہو، لیکن اس کے لیے ایک طویل مدت اور دیگر بے شمار پہلوؤں سے پیش رفت ناگزیر ہے۔ یہ بھی ممکن ہے کہ فی الحال مغرب کی قوت اور اثر کو کم کرنے کے لیے چھوٹی موٹی عسکری کارروائیاں کی جائیں۔ لیکن کسی مجموعی اور وسیع تر حکمت عملی سے الگ ہو کر اس کا بھی کارگر ہونا ممکن نظر نہیں آتا، کیونکہ فلسطین، بوسنیا، جوجینیا، الجزائر، شام، لبنان — کئی نظائر یہی بتاتے ہیں۔

دوسرے یہ کہ بقائے باہمی ہو اور مسلمان بغیر کوئی تصادم مول لیے اپنے اپنے ممالک میں اسلام کے مطابق اپنے معاشرے کی تشکیل کا کام کریں۔ جس حد تک یہ ممکن ہو ضرور کرنا چاہیے۔ لیکن:

اول یہ کہ مغرب اس طرح کے بقائے باہمی (co-existence) کے لیے تیار نہیں۔ سوڈان کی نظیر ہمارے سامنے ہے جہاں پر اسلامی شریعت نافذ کرنے کی کوشش پر اہل مغرب نے چاروں طرف سے ہمسایہ ممالک کو سوڈان کے خلاف ابھارا اور مقامی عیسائی آبادی کو مسلح بغاوت کے لیے منظم کیا۔

دوسرے یہ کہ مسلم ممالک کی عظیم اکثریت پر جو مہرے عنان حکومت سنبھالے بیٹھے ہیں، وہ مغرب کے تابع دار اور مطیع و فرماں بردار گردہ ہیں، ان کی موجودگی میں اس راہ پر چلنا ممکن نہیں۔ خصوصاً گزشتہ چند برسوں کے دوران میں جس طرح یکے بعد دیگرے خود مسلمان حکومتوں کو بنیاد پرستی، اور انتہا پسندی کے خلاف کھڑا کر دیا گیا ہے اس کو دیکھتے ہوئے۔

تیسرے، خود اہل مغرب کے دلوں کو اسلام کے لیے مسخر کیا جائے، اور خود مغرب میں سے جو قوت اسلام کے لیے حاصل ہو سکتی ہو، اسے حاصل کر لیا جائے۔

۴- مغرب دشمنی کا راستہ یا داعیانہ روش: مغرب سے آویزش میں خود اہل مغرب کو اسلام کا ہم نوا اور علم بردار بنانے کی حکمت عملی، بہت سارے پہلوؤں سے

مغرب اور عالم اسلام

مناسب تدبیر اور بنیادی تبدیلیوں کے بارے میں غور و فکر کی متقاضی ہوگی۔ یہ جاننا ضروری ہوگا کہ آج کے تہذیبی مسائل / ایشوز (issues) کیا ہیں جن کے بارے میں انسان پریشان ہے اور حل کا تلاشی۔ ان ایشوز کو ہمیں اسلام کی دعوت میں مناسب مقام دینا ہوگا۔ مثلاً امن و امان، خاندان، عورت کا مقام و مرتبہ، معاشی عدل، انسانی حقوق، فرد کا مقام، ریاست کی ہمہ گیریت، حکمرانوں اور سیاست دانوں سے مایوسی، ماحولیات وغیرہ۔

اسی طرح، باہمی آویزش کے باوجود جب کہ مسلمان کوئی تصادم مول لے کر اس میں کامیابی کا امکان نہیں دیکھتے، اس وقت تک مغرب کے مقابلے میں حریف مقابل کی پوزیشن اختیار کرنے سے اجتناب کی مناسب تدبیر اختیار کرنا ہوں گی۔ ایک طرف مغرب کی جارحانہ یلغار ہے اور مغرب کے خلاف عام مسلمانوں میں نفرت پائی جاتی ہے۔ پھر اس یلغار کے خلاف مسلمانوں کے احساسات کو زبانی دینے کی ضرورت اپنی جگہ ہے۔ دوسری طرف، حریف بننے سے اجتناب کی پالیسی کا بنیادی سوال ہے۔ ان دو متضاد چیزوں کے درمیان تطابق کیسے ہو؟ یہ طے کرنا آسان نہیں، مگر اس کا پاس و لحاظ ضروری بھی ہے۔

اسی طرح آویزش کے باوجود مشترک امور کی تلاش: تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ [ال عمران ۳: ۶۴]، آؤ ایک ایسی بات کی طرف جو ہمارے اور تمہارے درمیان یکساں ہے۔ نفرت اور اندھی دشمنی کو فروغ دینے سے اجتناب ”ابو جہل“ یا ”عمر“ جیسے لوگوں کے ذریعے اسلام کی تقویت کی تمنا اور تدبیر۔ یہ بھی ایک نازک راستہ ہوگا۔

اس ضمن میں مغرب میں مسلمانوں کی بڑی بڑی آبادیوں کا موجود ہو جانا بھی مشیت الہی کی ایک ایسی تدبیر ہے جس کی اہمیت کو کسی بھی صورت نظر انداز نہیں کیا جاسکتا۔ استنبول (ترکی) سے لاس اینجلس (امریکا) تک یہ لاکھوں مسلمان اب امت مسلمہ کا سب سے اگلا محاذ (front line) ہیں وہ لائن جو اب بحیرہ روم سے آگے بڑھ کر عین مغرب کے قلب میں پہنچ گئی ہے۔ یہ مسلمان کیا کریں اور کیوں کر کریں؟ یہ مسلمانوں کے ایجنڈے پر ایک اہم سوال

امت مسلمہ اور عصری چیلنج

ہونا چاہیے۔ اس پہلو پر غور کرنا ضروری ہے کہ یہ مسلمان اپنی تمام خامیوں کے باوجود اہل مغرب کو اسلام کے لیے مسخر کرنے کی حکمت میں ایک کلیدی کردار کس طرح ادا کر سکتے ہیں۔

۵- اسلام سے عملی وابستگی: اسلام سے محبت اور اسلام کے نام پر پکارے جانے کے باوجود عامۃ المسلمین کی قابل لحاظ تعداد اسلام کے لیے کہیں بھی متحرک اور سرگرم نہیں ہوئی ہے۔

ظاہر ہے کہ اللہ اور اس کے رسول صلی اللہ علیہ وسلم پر ایمان اور ان سے محبت اور غلبہ دین اور شوق شہادت کے علاوہ اور کون سا مدعا و مقصد مسلمان کو اٹھا سکتا ہے۔ پھر اس میں کامیابی کیوں نہیں ہو رہی اور کامیابی ہو تو کیوں کر؟ اس مدعا و مقصد کو کون سادہ اور سیدھے الفاظ میں کس اسلوب سے بیان کیا جائے کہ عام مسلمان کے دل کے تاروں کو چھیر دے۔ نہ مسلمانون میں اللہ اور رسولؐ سے محبت اللہ سے ملاقات کا شوق اور جذبہ شہادت و جہاد کس طرح پیدا کیا جائے؟ یہ بھی آج کے ایجنڈے کا ایک اہم مسئلہ ہے۔

۶- وحدت کی تلاش: قوت کا دوسرا سرچشمہ افتراق سے نجات اور وحدت امت ہے۔ ظاہر ہے کہ وحدت کی بنیاد ایک مقصد سے ایسی وابستگی اور محبت ہے جو ہر دوسری وابستگی اور محبت سے بالاتر ہو۔ لیکن اس کے بعد بھی وحدت کو برقرار رکھنے اور مستحکم کرنے اور پارہ پارہ ہونے سے بچانے کے لیے دوسری تدابیر ضروری ہوں گی۔

اس ضمن میں حکمرانوں اور باشندوں کے درمیان قدیم و جدید کے درمیان مغربی اور غیر مغربی کے درمیان امیر و غریب کے درمیان اور مختلف نسل و رنگ کے درمیان کش مکش اور تصادم کے مسائل حل کرنے کے لیے بھی نئے سرے سے غور کرنا ہوگا۔ کہاں کہاں اور کس کس طرح اس محاذ آرائی کو کم یا ختم کیا جاسکتا ہے۔ مختلف الحیال اور مختلف المزاج اور نیک و بد سب کو ایک شیرازے میں منسلک کرنے اور ایک مقصد کے لیے سرگرم کر دینے کا ہدف بھی آج کے رویوں اور تدابیر سے بہت مختلف رویوں اور تدابیر کا تقاضا کرے گا۔

۷- اجتہادی فکر و نظر: مغرب سے مقابلہ اسی وقت ممکن ہوگا کہ اسلامی تہذیب کی تشکیل نو کے بنیادی خطوط متعین کرنے میں کامیابی ہو۔ یہ مقصد بغیر ایک عظیم اجتہادی کاوش کے آگے نہیں بڑھ سکتا۔

اجتہاد کا مسئلہ بہت نازک مسئلہ ہے۔ ایک طرف سلف کی روایت اور اس پر امت کا عمل ہے، دوسری طرف تغیر زمانہ و احوال سے تغیر احکام کے تقاضے ہیں۔ ایک طرف وہ مقام ہے جہاں سے مسلمانوں نے تہذیبی مسائل میں اجتہاد ترک کیا، دوسری طرف آج کا مقام ہے جب انسانی علوم اور تمدنی اداروں کو مغرب بہت آگے لے گیا ہے۔ مغرب سے بہت کچھ ہم کسی مناسب بحث و تحقیص کے بغیر اختیار کر چکے ہیں، اور اسی طرح بہت کچھ کو کسی بحث و تحقیص کے بغیر رد کر چکے ہیں۔ بعض کے نزدیک مغرب کی ہر چیز کفر ہے، بعض کے نزدیک عین حق۔ مغرب نے جو کچھ ”یجادات“ کی ہیں، ٹکنالوجی کی نہیں، تمدن کی، ان میں سے کیا لینا ہے اور کیا چھوڑنا ہے؟ اجتہاد کا یہ پہلو بھی اس ایجنڈے کا ایک اہم نکتہ ہے۔

۸- توازن اور اعتدال: آخری مسئلہ حکمت اور شجاعت، استقلال اور تغیر مزاحمت اور مفاہمت اور جوش و ہوش کے درمیان مناسب توازن کا مسئلہ ہے۔ ایسا توازن جس سے امت اپنے اندر کے اور باہر سے مغرب کے چیلنج کا اس طرح مقابلہ کر سکے کہ وہ کامیابی کی طرف آگے بڑھتی رہے۔

ان تمام مسائل پر غور و فکر کر کے مناسب حل تلاش کرنے کا کام کسی ایک فرد یا چند افراد کے بس کی بات نہیں۔ اس کے لیے بہت سے لوگوں کو تذبذب بر کرنے اور سر جوڑ کر بیٹھنے کی ضرورت ہے۔ لیکن ہمیں یقین ہے کہ ان مسائل سے بحث کیے بغیر ہم کسی طرح آج کے چیلنج کا مقابلہ کرنے میں کامیابی حاصل نہیں کریں گے۔ اس لیے جو غور و فکر کی صلاحیت رکھتا ہو، اس کو اپنا حصہ ادا کرنے سے گریز نہ کرنا چاہیے۔

امت مسلمہ کو درپیش بہت سے چیلنجوں کا جواب اس عمل میں مضمر ہے! [مارچ ۱۹۹۶ء]



ملت اسلامیہ کی ذمہ داری

دنیا آج اپنی تاریخ کے ایک انتہائی سنگین بحران سے گزر رہی ہے۔ آدم علیہ السلام کے بیٹوں نے اسے فساد و خون ریزی اور ظلم و جور سے بھر دیا ہے ظَهَرَ الْفَسَادُ فِي الْبَرِّ وَالْبَحْرِ [الرودم ۳۰: ۴۱] کا عالم ہے۔ قوموں اور انسانوں کے درمیان اخلاق و قانون کے معروف ضابطے ٹوٹ پھوٹ گئے ہیں، معروف اور منکر کا احساس ختم ہو گیا ہے، ان کی تمیز اٹھ گئی ہے، بلکہ منکر، معروف بن گیا ہے اور معروف منکر۔ کہیں جنگ کے طبل بج رہے ہیں، کہیں قتل و غارت گری کا بازار گرم ہے، کہیں ہوس و انتقام کے ہاتھوں عزت و آبرو کا دامن چار تار ہے۔ عام زندگی میں لوٹ کھسوٹ اور بدعنوانی کا راج ہے اقتدار کی ہوس اور نااہلی نے انسانوں کی زندگی کو دکھ، مشقت اور نا اُمیدی سے بھر دیا ہے۔

زندگی کا صحرا

عام آدمی کی زندگی سکون اور چین سے محروم ہے۔ ایک طرف فقر و غربت کا یہ عالم ہے کہ اکثر انسان جانوروں سے بدتر زندگی گزار رہے ہیں۔ دوسری طرف پیسے کی اتنی فراوانی ہے کہ کوئی عیش نہیں جو میسر نہ ہو۔ لیکن غریب

مغرب اور عالم اسلام

ہوں یا امیر سب کی خواہش یہی ہے کہ جو نہیں ہے وہ کسی نہ کسی طرح ملنا چاہیے اور زیادہ سے زیادہ ملنا چاہیے۔ اس ہوس نے جہنم کی آگ کو جو کل عین الیقین سے دیکھی جائے گی، آج ہی۔۔۔ دلوں کے اندر چہروں پر گھروں بازاروں اور ایوانوں میں اس طرح سلگا دیا ہے کہ دیکھنے والے دیکھ سکتے ہیں۔ ارشاد نبوی صلی اللہ علیہ وسلم کے مطابق ”برباد ہوا درہم کا بندہ برباد ہوا دینار کا بندہ!“ زندگی ایک صحرا بن گئی ہے جس میں شیطان نے انسان کو بھٹکا دیا ہے اور وہ حیران و سرگرداں ہے۔

اس سنگین بحران کا سب سے سنگین حصہ امت مسلمہ کے حصہ میں آیا ہے۔ ایک ارب انسانوں پر مشتمل اور ہر قسم کے وسائل سے مالا مال اس دسترخوان پر دنیا کی قومیں بھوکوں کی طرح ٹوٹ پڑ رہی ہیں گویا کہ وہ سب کے لیے ایک ترنوالہ بن گئی ہے۔

’کشمیر‘ ’بوسنیا‘ ’فلسطین‘ ’چچنیا‘ ’صومالیہ‘ ’اراکان‘ (برما- میانمار)‘ ’مورولینڈ‘ (فلپائن)‘ سرپا درو ہیں۔ حسرت بھری ہے داستاں میری۔ ذلت و مسکنت سروں پر مسلط ہے۔ افتراق و انتشار کی آگ بھڑک رہی ہے۔ غربت، جہالت اور پس ماندگی مقدر بن گئی ہیں۔ سب کشتی میں چھید کرنے میں مصروف ہیں، اوپر والے بھی اور نیچے والے بھی۔ حکمران اپنی اور غیروں کی خواہشات کے آگے سجدہ ریز ہیں اور عام آدمی خوف و حزن کا شکار اور تمناؤں کے سراب میں گم۔

ملتی زوال کا سبب

فساد کے اس غلبے کی اصل وجہ کیا ہے؟ اس کا علاج کیا ہے؟ کیسے ہو سکتا ہے؟ تاریخ انسانی پر اندھی بہری قوتوں کی کار فرمائی نہیں ہے۔ زمان ہو یا مکان، کائنات ہو یا تاریخ، حکمرانی اسی کی ہے جو کچھ ہے اور جو کچھ ہو رہا ہے اسی کی مشیت و تدبیر سے ہے اور ہو رہا ہے جو سب کچھ سنتا اور دیکھتا ہے ہر چیز کا علم رکھتا ہے۔ رحمت اور عدل سے حکم کر رہا ہے کہ وہ رحمن و رحیم ہے اور قائماً بالقسط ہے۔

ملت اسلامیہ کی ذمہ داری

وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ ○ (یونس ۶۱:۱۰)

کوئی ذرہ برابر چیز آسمان اور زمین میں ایسی نہیں ہے نہ چھوٹی نہ بڑی جو تیرے رب کی نظر سے پوشیدہ ہو اور ایک صاف دفتر میں درج نہ ہو۔

اس لیے اس میں بھی کوئی شک نہیں کہ دنیا میں جس کے ساتھ جو کچھ ہو رہا ہے سنت الہی کے مطابق ہو رہا ہے اور اس میں ظلم کے شائبہ کا بھی امکان نہیں:

إِنَّ اللَّهَ لَا يَظْلِمُ مِثْقَالَ ذَرَّةٍ (النساء ۴: ۴۰)

بے شک اللہ (کسی پر) ذرہ برابر بھی ظلم نہیں کرتا۔

یہ سنت الہی کیا ہے؟

قرآن کا فیصلہ

جہاں تک انسان کا تعلق ہے اس کو دنیا میں نعمت بھی ملتی ہے اور مصیبت بھی۔ لیکن ان کا انحصار اس کے اعمال پر نہیں۔ نہ بڑی سے بڑی دنیاوی نعمت کی کوئی قیمت ہے کہ اس کا ملنا بھلائی میں شمار ہو نہ تکلیف کی کہ وہ اس کے حق میں برائی ہو۔ یہ دونوں بھلائی اور برائی کمانے کے مواقع اور ذرائع ہیں۔ اور یہ فرد پر منحصر ہے کہ وہ اپنے ایمان و عمل سے جس کو چاہے اپنے حق میں ابدی نعمت میں تبدیل کر لے جس کو چاہے عذاب میں ڈھال لے۔ دنیا کا آرام ہو یا تکلیف گزر جانے والی چیزیں ہیں باقی رہنے والے صرف ایمان و عمل ہی ہیں۔ اسی لیے دنیا کے ملنے کا کوئی ایسا حساب اور معلوم ضابطہ بھی نہیں جیسا اعمال کا کہ رزق بغیر حساب ملتا ہے۔

لیکن اجتماع انسانی کا معاملہ بالکل مختلف ہے۔ کوئی اس لیے نہیں مرتا، جوان اور بوڑھا نہیں ہوتا، راحت یا مصیبت میں نہیں پڑتا کہ وہ نیک یا بد ہے۔ نہ اس کو موت کے بعد زندگی

مغرب اور عالم اسلام

واپس مل سکتی ہے نہ بڑھاپے کے بعد جوانی۔ مگر قوموں اور تہذیبوں کے بارے میں اللہ تعالیٰ نے دوسرا ہی قانون بیان فرمایا ہے کہ وہ اپنے اعمال کی وجہ سے مرتی ہیں۔

فَكُلًّا أَخَذْنَا بِذَنْبِهِ (العنکبوت ۲۹: ۴۰)

پس ہم نے ہر ایک کو اس کے گناہوں کی وجہ سے پکڑا۔

وَتِلْكَ الْقُرَىٰ أَهْلَكْنَاهُمْ لَمَّا ظَلَمُوا (الكهف ۱۸: ۵۹)

یہ عذاب رسیدہ بستیاں تمھارے سامنے موجود ہیں۔ انھوں نے جب ظلم کیا تو ہم نے انھیں ہلاک کر دیا۔

ایک قوم ہلاکت کے کنارے پہنچ کر واپس بھی آ سکتی ہے، جیسا قوم یونس کے معاملے میں ہوا۔ وہ موت کے بعد پھر زندہ ہو سکتی ہے، جیسا بنی اسرائیل کے ساتھ ہوا۔ فرد کے ایمان و تقویٰ کے ساتھ دنیا کی نعمتیں وابستہ نہیں کی گئیں، لیکن قوموں سے وعدہ کیا گیا ہے:

اگر بستیوں کے لوگ ایمان لاتے اور تقویٰ کی روش اختیار کرتے تو ہم ان پر آسمان اور زمین سے برکتوں کے دروازے کھول دیتے (الاعراف ۷: ۹۶)

(اور اگر تم راہِ استغفار پر گامزن ہو تو) وہ تم پر آسمان سے خوب بارشیں برسائے گا، تمھیں مال اور اولاد سے نوازے گا، تمھارے لیے باغ پیدا کرے گا اور تمھارے لیے نہریں جاری کر دے گا۔ (نوح ۱۱: ۱۲)

امت مسلمہ کے معاملے میں بھی یہی قانون لاگو ہے۔

اگر جنگل کا سب سے کانٹے دار حصہ اس کا مقدر بنا ہے تو کوئی تعجب کی بات نہیں۔ اس کو اپنے اعمال کے بقدر ہی نہیں دوسروں کے اعمال میں سے بھی حصہ مل رہا ہے۔ اس لیے کہ یہی تو اس کے لیے ذمہ داری بنائی گئی تھی کہ وہ اس دنیا کو گنہگار بنائے اور سب ”اپنے“ لیے بنتے ہیں اور جیتے ہیں، مگر یہ امت تمام انسانیت کے لیے بنائی گئی تھی (كُنْتُمْ خَيْرَ أُمَّةٍ أُخْرِجَتْ لِلنَّاسِ - آل عمران ۱۱۰: ۳) اس کا جینا اسی مقصد سے وابستہ کیا گیا تھا کہ وہ دین و شریعت اور عقل و فطرت

مفت اسلامیہ کی ذمہ داری

کے نزدیک جانی پہچانی اور مسلمہ نیکیوں کی ہدایت کرے اور برائیوں سے روکے۔ (تَسَامُرُونَ بِالْمَعْرُوفِ وَتَنْهَوْنَ عَنِ الْمُنْكَرِ - آل عمران ۱۱۰:۳) خود ایمان باللہ کی حامل بھی ہو اور دوسروں کے لیے اس کا نمونہ اور گواہی بھی (وَتُؤْمِنُونَ بِاللَّهِ - آل عمران ۱۱۰:۳) اور بھلائی کی طرف بلانے والی ہو (يُذْعِنُونَ إِلَى الْخَيْرِ - آل عمران ۱۰۴:۳)۔ جب اُمت مسلمہ ہی اپنے مقصد وجود کو فراموش کر کے دوسرے راستوں پر نکل گئی تو یہ دنیا جنگل بن گئی اور پھر مشیت الہی نے سب سے زیادہ کانٹوں والا جنگل اس اُمت کے حصے میں آگیا۔

زوال سے بچاؤ

دنیا کا فساد ہو یا اُمت مسلمہ کے مسائل ان کا کوئی حل اس کے علاوہ ممکن نہیں کہ اوّل اُمت یہ جانے کہ اس کا مقصد اور مشن سارے انسانوں کو خیر کی طرف بلانا اور حق و تسلط کو قائم کر کے ان کے سامنے اس پر گواہ بننا ہے۔ دوسرے وہ یہ جانے کہ اس مقصد کی تکمیل کے لیے وہ اللہ تعالیٰ کے ساتھ ایک عہد اور میثاق میں بندھی ہوئی ہے۔ یہی میثاق اس کی تشکیل کی بنیاد ہے۔ اسی خالق کائنات سے وفا پر اس کی بقا اور ترقی کا انحصار ہے۔ آج تک دنیا میں اسے جو کچھ ملا ہے اسی کی وجہ سے ملا ہے۔ وہ خدا کی آخری ہدایت و وحی کی امین ہے اس کے دین و شریعت کی نعمت سے سرفراز ہے انسانیت کا ضمیر اور ”نفسِ لواّمہ“ ہے اور اس کے دین کی حقیقت احساب کائنات ہے۔ جب وہ ہر نفس خود اپنے عمل کا حساب کرنے لگے تب ہی دستِ قضا میں شمشیر بن کر فسادِ ارضی کا خاتمہ کر سکے گی۔

ہماری اُمت کی یہ حقیقت اور مقام بالکل واضح ہے۔ اس کا نام اسی کا اعلان ہے۔ هُوَ سَمَّيْكُمْ الْمُسْلِمِينَ [الحج ۲۲:۷۸]۔ اس نے تمہیں ”مسلم“ کا نام دیا ہے۔ اُمت مسلمہ کا نام نسل پر مبنی ہے اور نہ رنگ زبان علاقہ اور مادی مفادات معاشی ترقی کے معیار پر۔ یہ تو ایمان و عمل کا مظہر ہے۔ اللہ کو اپنا رب مان لیتا اس کے آگے جھک جانا صرف اس کا بن جانا

مغرب اور عالم اسلام

اور اس کی تابع داری کے لیے ہر وقت دست بستہ کھڑے رہنا اس کے علاوہ مسلمہ کے کوئی معنی نہیں۔

اس کی تاریخ اور روایات بھی یہی بتا رہی ہیں: **مِلَّةَ أَبِيكُمْ إِبْرَاهِيمَ**، اپنے باپ ابراہیم علیہ السلام کی ملت! جہاد اور شہادت حق کی راہ پر گامزن ملت! وہ ملت جو بے خطر آتش نروود میں کود پڑے۔ گھریار اور وطن ترک کر دئے دشت و بیابان میں اپنا گھر بنائے، اپنے اکلوتے بیٹے کے گلے پر چھری رکھنے سے دریغ نہ کرے۔ جب پکارا جائے تو کہے، لیکن میں حاضر ہوں۔ قرآن نے سیدنا ابراہیم خلیل اللہ کے مادی کمالات کی نہیں، عشق و قربانی کی داستان سنائی ہے اور بتایا ہے کہ اسی کے صلے میں ان کو امامِ عالم بنایا۔

قرآن کی روشنی

قرآن کی آیات یہی ابدی اور ہمہ گیر روشنی دے رہی ہیں:

- تمہیں اُمت وسط بنایا ہے تاکہ تم دنیا کے لوگوں کے سامنے گواہ بنو (البقرہ)
- اللہ کی راہ میں جہاد کرو تاکہ لوگوں کے سامنے گواہ بنو (الحج)
- رسول، کتاب اور میزان اس لیے اتارے کہ لوگ انصاف پر قائم ہو جائیں، اب دیکھیں کون اللہ اور اس کے رسول کی نصرت کے لیے کھڑا ہوتا ہے (الحديد)
- انصاف کے قائم کرنے والے بنو لوگوں کے سامنے گواہ ہو، صرف اللہ کے لیے (النساء ۴: ۱۳۵ المائدہ ۵: ۸)

ان کے ساتھ ہی اس نے علو و غلبہ، تمکین و حکومت اور استخفاف کا وعدہ مشروط فرمایا۔ رسول رحمت صلی اللہ علیہ وسلم کا اسوہ اسی حقیقت پر گواہ ہے۔ ”اے نبی، ہم نے تمہیں گواہ اور بشارت دینے والا اور آگاہ کرنے والا اور اللہ کی طرف بلانے والا اس کی اجازت

ملت اسلامیہ کی ذمہ داری

سے اور روشن چراغ بنا کر بھیجا ہے۔ کہلوایا گیا کہ ”اللہ سے محبت کرتے ہو تو میری راہ چلو“ میرے پیچھے پیچھے ہولو“۔ حراسے اتر کر اس وقت تک جب رفیق اعلیٰ کے پاس تشریف لے گئے ہر دم اور ہر سانس آپ صلی اللہ علیہ وسلم کس راہ پر چلتے رہے کس مشن کی تکمیل کے لیے کوشاں رہے؟ یہی مشن امت کی حقیقت اور مقام ہے اسی میں اس کے لیے عزت و سربلندی ہے اسی میں انسانیت کے لیے آج کے عالم گیر فساد سے نجات کی راہ ہے۔

اس مشن کی تکمیل کا عہد و میثاق ہوا تو امت مسلمہ وجود میں آئی:

وَ اذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ اِذْ قُلْتُمْ سَمِعْنَا وَاَطَعْنَا (المائدہ ۷: ۵) اور یاد کرو (ہدایت کی) اس نعمت کو جو اللہ نے تمہیں دی ہے اور (یاد رکھو) اس پختہ عہد و بیان کو جو اس نے تم سے لیا ہے یعنی تمہارا یہ عہد کہ ”ہم نہیں گے اور مانیں گے“۔

رسول اور کتاب ہدایت کی نعمت کا تقاضا کیا ہے اور امت سے بحیثیت مجموعی سننے اور ماننے کا میثاق کس چیز کے لیے ہے۔ یہ بھی ساتھ ہی ساتھ بتا دیا گیا:

يَا أَيُّهَا الَّذِينَ آمَنُوا كُونُوا قَوْمِينَ لِلَّهِ شُهَدَاءَ بِالْقِسْطِ (المائدہ ۸: ۵) اے ایمان والو! اللہ کی خاطر راستی پر قائم رہنے والے اور انصاف کی گواہی دینے والے بنو۔

اور بنی اسرائیل کے حوالے سے ہمارے اس میثاق کو بالکل کھول کر بیان کر دیا:

وَقَالَ اللَّهُ اِنِّیْ مَعَكُمْ ۚ لَئِنْ اَقَمْتُمْ الصَّلٰوةَ وَآتَيْتُمُ الزَّكٰوةَ وَآمَنْتُمْ بِرُسُلِیْ وَعَزَرْتُمْهُمْ ۖ وَاَقْرَضْتُمُ اللّٰهَ قَرْضًا حَسَنًا (المائدہ ۱۲: ۵) اور اللہ نے کہا تھا: ”میں تمہارے ساتھ ہوں اگر تم نے نماز قائم رکھی اور زکوٰۃ دی اور میرے رسولوں کو مانا اور ان کی مدد کی اور اپنے خدا کو اچھا قرض دیتے رہے۔“

مغرب اور عالم اسلام

عہد وفا

کہا جاسکتا ہے کہ ”ہمیں تو یاد نہیں کہ ہم نے کوئی ایسا میثاق کیا ہو“۔ لیکن ہر عہد لکھ پڑھ کر اور قول و قرار کر کے نہیں ہوتا۔ جب بچہ گھر میں پیدا ہوتا ہے اور پرورش پاتا ہے تو بہر حال ماں باپ کی اطاعت ان سے حسن سلوک اور گھر کی روایات و ضوابط کی پابندی کے عہد میں بندہ جاتا ہے۔ جب آدمی کسی کے دسترخوان پر مسلسل کھاتا ہے تو اخلاقاً وفاداری اور نمک حرامی سے اجتناب کا پابند ہو جاتا ہے۔ جب وہ کسی کی ملازمت شروع کر دیتا ہے اور تنخواہ وصول کر لیتا ہے تو کوئی رقمی اعلان کیے بغیر وہ شرائط ملازمت پوری کرنے کا عہد کر لیتا ہے۔ یہی معاملہ مسلمان کا ہے۔ بحیثیت انسان کے وہ مسلسل رب کائنات کے دسترخوان پر کھا رہا ہے اور اس سے ہر لمحہ اپنی تنخواہ لے رہا ہے۔ وہ اس سے عہد بندگی کا اور نمک حلائی کا پابند ہے۔ بحیثیت مومن کے وہ کلمہ پڑھتا ہے (جو قول و قرار ہے) اور قرآن کو کتاب الہی تسلیم کرتا ہے۔ اس کے آباؤ اجداد پر آسمان و زمین سے برکتوں کے دروازے کھلے رہے۔ اسی لیے اللہ تعالیٰ نے میثاق کو یاد رکھنے سے پہلے اس کی یہ نعمتیں یاد کرنے کی ہدایت کی تاکہ وہ سبیل راہ بنیں۔

اس میثاق پر مہر تصدیق اس وقت لگی جب بدر کے میدان میں [۲ ہجری] نبی کریم صلی اللہ علیہ وسلم نے اپنے رب کے سامنے بے چشم تر عرض کیا: اگر یہ مٹھی بھر گروہ ہلاک ہو گیا تو زمین پر تیری عبادت نہ کی جائے گی یہ ایک ناز بھری التجا ہی نہ تھی یہ پوری امت کی طرف سے امام امت کا عہد و میثاق بھی تھا۔

اگر تو نے آج اس میدان میں اس مٹھی بھر گروہ کو فتح اور زندگی عطا کی تو رہتی دنیا تک یہ امت زمین پر تیری بندگی قائم کرنے کی پابند ہوگی۔ بدر کی فتح ہی نے امت مسلمہ کے لیے اور اس کے ذریعے انسانیت کے لیے زندگی اور فتوحات کے دروازے کھول دیے تاکہ اللہ کی یہ بات پوری ہو:

ملت اسلامیہ کی ذمہ داری

جسے ہلاک ہونا ہے وہ روشن دلیل کے ساتھ ہلاک ہو، اور جسے زندہ رہنا ہے وہ روشن دلیل کے ساتھ زندہ رہے۔ (الانفال: ۸: ۴۲)

عہد کی اہمیت

عہد کی پابندی پر زمین و آسمان قائم ہیں، پوری انسانی زندگی قائم ہے۔ خاندان، سیاست اور معیشت قائم ہیں۔ اسی لیے قرآن مجید بار بار ایفاءِ عہد کی تاکید کرتا ہے۔ عہد شکنی اور زبان و دل اور قول و عمل کے تضاد کو نفاق قرار دیتا ہے۔ حضرت انس رضی اللہ تعالیٰ عنہ [م. ۹۳ھ/۱۲ء] کہتے ہیں کہ کم ہی ایسا ہوتا کہ حضور تقرر فرماتے ہوں اور یہ نہ کہتے ہوں:

لا دین لمن لا عہد له ولا ایمان لمن لا امانۃ له (حدیث)

جس کو عہد کا پاس نہیں اس کا کوئی دین نہیں، اور جس کو امانت کا پاس نہیں اس کا کوئی ایمان نہیں۔

جس سورہ المائدہ میں آیت میثاق درج ہے، جو اس تاکید کے ساتھ شروع ہوئی کہ اوفوا بالعقود۔ اسی میں کھول کر بیان کر دیا گیا ہے کہ عہد شکنی کیا ہوتی ہے، اور کس انجام تک ہوتی ہے۔ بنی اسرائیل، ہم سے پہلے امت مسلمہ تھے۔ ان کے حوالے سے بیان کیا گیا ہے:

• ان کا حال یہ ہے کہ الفاظ کا الٹ پھیر کر کے بات کو کہیں سے کہیں لے جاتے ہیں۔ جو تعلیم انھیں دی گئی تھی اس کا بڑا حصہ بھول چکے ہیں۔ اور آئے دن تمہیں ان کی کسی نہ کسی خیانت کا پتا چلتا رہتا ہے۔ ان میں سے بہت کم لوگ اس عیب سے بچے ہوئے ہیں۔ (المائدہ ۵: ۱۳)

• تم دیکھتے ہو کہ ان میں سے بکثرت لوگ گناہ اور ظلم و زیادتی کے کاموں میں دوڑ دوڑ کر پھرتے ہیں، اور حرام کے مال کھا۔ تہ ہیں۔ بہت بری حرکات ہیں جو نہ کر رہے ہیں۔ کیوں ان کے علما اور مشائخ انھیں گناہ پر زبان کھولنے اور حرام

کھانے سے نہیں روکتے؟ یقیناً بہت ہی برا کارنامہ زندگی ہے جو وہ تیار کر رہے ہیں۔ (المائدہ ۵: ۶۲-۶۳)

• اے اہل کتاب، تم ہرگز کسی اصل پر نہیں ہو جب تک کہ تورات اور انجیل اور ان دوسری کتابوں کو قائم نہ کرو جو تمہاری طرف تمہارے رب کی طرف سے نازل کی گئی ہیں۔ (المائدہ ۵: ۶۸)

• کہو اے اہل کتاب، اپنے دین میں ناحق غلو نہ کرو اور ان لوگوں کے تخیلات کی پیروی نہ کرو جو تم سے پہلے خود گمراہ ہوئے اور بہتوں کو گمراہ کیا اور ”سواء السبیل“ سے بھٹک گئے۔ بنی اسرائیل میں سے جن لوگوں نے کفر کی راہ اختیار کی ان پر داؤد اور عیسیٰ ابن مریم کی زبان سے لعنت کی گئی، کیونکہ وہ سرکش ہو گئے تھے اور زیادتیاں کرنے لگے تھے انھوں نے ایک دوسرے کو برے افعال کے ارتکاب سے روکنا چھوڑ دیا تھا۔ برا طرز عمل تھا جو انھوں نے اختیار کیا۔ (المائدہ ۵: ۷۷-۷۹)

• یہ ان کا اپنے عہد کو توڑ ڈالنا تھا جس کی وجہ سے ہم نے ان کو اپنی رحمت سے دور پھینک دیا اور ان کے دل سخت کر دیے۔ (المائدہ ۵: ۱۳)

کامیابی کی راہ

ہم اس آئینے میں اپنی تصویر نہ دیکھ سکیں مگر آج خلا سے کوئی ایسی مخلوق زمین پر آئے جو نہ ہماری کتابیں پڑھ سکتی ہو نہ تقریریں سمجھ سکتی ہو اور اس کے جانے کا ذریعہ صرف آنکھیں ہوں تو اسے ہماری تصویر دیکھنے میں کوئی دقت نہ ہوگی۔ واشنگٹن، لندن، پیرس ہو یا جکارتا، کراچی، ریاض ہو یا قاہرہ اسے انسانوں میں کوئی فرق نظر نہ آئے گا۔ دونوں کے مقاصد زندگی ایک، دونوں کی تگ و دو ایک، دونوں کے ادارے اور ارادے ایک۔ کوئی فرق نظر آئے گا تو وہ یہ کہ عام انسانی اخلاق کے لحاظ سے اور تہذیب کی ظاہری چمک دمک کے لحاظ سے وہ ہم سے

ملت اسلامیہ کی ذمہ داری

بہت آگے ہیں۔ وہ اگر یہ رائے قائم کرے کہ آج کے مسلمانوں کا عمومی طرز عمل ظلم و زیادتی کی بے ایمانی اور دھوکا دہی کی رشوت اور بدعنوانی کی ہوس زر اور تنگ دلی و تند خوئی کی تعلیم دیتا ہے، تو کچھ بے جا نہ ہوگا۔

یہ لعنت اور دل کی سختی نہیں تو کیا ہے کہ: بھائی بھائی کا خون بہا رہا ہے، ظلم و بے رحمی اور غیر انسانی سلوک کے ریکارڈ توڑے جا رہے ہیں۔ ملک و ملت کو دونوں ہاتھوں سے لوٹے جا رہے ہیں، ہوس و اقتدار اور باہمی ضد و عناد میں وطن کے استحکام، ترقی اور مستقبل کو داؤ پر لگا رہے ہیں۔ اپنے تخت کی حفاظت کے لیے اپنے ہی جوانوں کو تختہ دار پر کھینچ رہے ہیں۔ ساتھ ہی وعظ و نصیحت، نماز و قرآن کا سلسلہ بھی جاری ہے، مگر دل نرم نہیں پڑتے، رویوں میں نرمی نہیں آتی اور اخلاق و عمل میں تبدیلی نہیں پیدا ہوتی۔

ہم چاہیں کہ اللہ سے اپنے میثاق کی تجدید اور اس کے وفا کرنے کی جستجو و کاوش کے بغیر ہمارے مسائل حل ہو جائیں، ہمیں سیاسی استحکام نصیب ہو، معاشی ترقی حاصل ہو، یگانگت اور اتحاد پیدا ہو، عزت و سر بلندی ملے، تو ایسا ہرگز نہیں ہوگا۔

بیماری کا علاج بیماری نہیں

آج ہماری تمنائوں اور آرزوؤں کی معراج کیا ہے؟

ہم ”ان“ جیسے بن جائیں، ہمیں ان کا قرب حاصل ہو، ہم ان کی داد و تحسین کے مستحق ٹھہریں، جو ترقی یافتہ اور مہذب کہلاتے ہیں۔ حالانکہ انھوں نے ہی زمین کو فساد اور ظلم و جور سے بھر دیا ہے، اور انھی کی وجہ سے ہم اپنے مقصد سے محرومی، اپنی ثقافت سے بے گانگی، اور ذلت و کبت کے امراض میں مبتلا ہیں۔ یا پھر ان کی سطح پر پرواز کے لیے کوئی مقام ہی پالیں، ’ایشیائی ٹائیگر‘ کے لقب ہی سے کوئی ہمیں پکار دے۔ ”مدینہ“ کی صف نہ سہی، کوریا اور تائیوان کی صف میں ہمارا شمار ضرور ہو جائے۔

مغرب اور عالم اسلام

جب ہمارے بقراط [م: ۷۷۷ ق م] اور جالینوس [م: ۱۹۹ء] ہمارا علاج تجویز کرتے ہیں تو ان میں سے کوئی کہتا ہے: ”بچوں کو پہلی جماعت سے انگریزی پڑھاؤ“۔ کوئی کہتا ہے: ”سائنس اور ٹکنالوجی کی تعلیم عام کرو“۔ کوئی کہتا ہے: ”صنعتی پیداوار بڑھاؤ“۔ کوئی کہتا ہے: ”لندن اور پیرس کی طرح بن جاؤ“۔ لیکن جو ان ساری چیزوں میں ہم سے کوسوں آگے ہیں جو مادی ترقی کے ان سارے میدانوں میں لیڈر ہیں اور اس ترقی کی اعلیٰ ترین منزلیں چھو چکے ہیں۔ جن کے ”چہرے“ ایسے روشن ہیں کہ نگاہیں خیرہ ہو جائیں، کیا یہ وہی نہیں ہیں جن کا اندرون چنگیز سے تاریک تر ہے جو خود انتشار کا شکار ہیں جہاں بے یقینی و یاس نے اور بدامنی اور بے گانگی نے اپنے تاریک سائے ڈال دیے ہیں۔

کارخانوں کی بدھتی ہوئی تعداد صاف شفاف سرکیں، قوی پیداوار میں چند پوائنٹ کا اضافہ اشاک ایکنجیج کا اوپر اٹھنا، فی کس ٹیلی فون لائنوں کا بڑھ جانا، فی کس آمدنی میں اضافہ۔۔۔ یہ تو وہ کھلونے ہیں جو مغرب کے بالغ نظر استاد نے ہمارے ہاتھوں میں تھما دیے ہیں تاکہ ہم اپنے اصل مقام سے غافل ان سے دل بہلاتے رہیں، اگرچہ سونے کا ہمالہ ہو تو مٹی کا ہے اک ڈھیر بقول اقبال ۔

عصر حاضر ملک الموت ہے تیرا جس نے

قبض کی روح تری دے کے تجھے فکرِ معاش

ہمیں یہ کہنے میں کوئی تامل نہیں کہ معاشی ترقی کے دیوتا کی طرف مسابقت کی دوڑ ایک ایسی دوڑ ہے جس میں بالآخر تہذیبی لحاظ ہی سے نہیں، معاشی لحاظ سے بھی پس ماندہ رہنا ہمارا مقدر ہے۔ ہمارا مطلب یہ ہرگز نہیں اور یہ غلط فہمی بالکل نہ ہونی چاہیے کہ مسلمان فقر و غربت ہی میں جینے کے لیے پیدا ہوا ہے اور اسے معاشی ترقی کے لیے کوشش نہیں کرنا چاہیے یا دنیاوی ترقی مطلوب نہیں، کارخانے اور سرکیں نہیں بننا چاہئیں۔

نہیں ہمارا مدعا یہ اور صرف یہ ہے کہ ان کو مقصد زندگی نہ بننا چاہیے۔ جب یہ مقصود

ملت اسلامیہ کی ذمہ داری

بن جاتے ہیں تو ”بت“ بن جاتے ہیں۔ پھر نہ خدا ملتا ہے اور نہ وصالِ صنم۔ پھر ہر جگہ چوری اور بد عنوانی کے سوراخ ہو جاتے ہیں۔ پھر ہر ایک بہتی لنگا میں ہاتھ دھونے کے لیے اتر پڑتا ہے۔ پھر ایک امتِ مسلمہ کا حشر وہی ہوتا ہے جو بنی اسرائیل کا سامری کے بچھڑے کی پرستش کر کے ہوا۔ پھر امت کے ٹکڑے ٹکڑے ہو جاتے ہیں:

حکمتِ مغرب سے ملت کی یہ کیفیت ہوئی
ٹکڑے ٹکڑے جس طرح سونے کو کر دیتا ہے گاز

مستقبل کے لیے

بیسویں صدی کے ساتویں عشرے میں ماہنامہ چراغ راہ کراچی کے تحریکِ اسلامی نمبر میں ’مستقبل کے سب سے بڑے مسئلے کے سلسلے میں ہم نے جو کچھ لکھا تھا‘ اسے یہاں دہرا دینا مفید سمجھتے ہیں۔

- قیامِ پاکستان کے بعد ہی سے آہستہ آہستہ اور مارشل لا لگنے کے بعد بڑی شدت سے نہ صرف یہ کہ ہماری قوم کو اس کے اصل اور فطری نصب العین سے مایوس کیا گیا، اور اس سے رشتہ کاٹا گیا، بلکہ بدترین ظلم یہ کیا گیا کہ ایک سوچے سمجھے انداز میں اس کے لیے ایک دوسرے نصب العین کا سنہری دام بچھایا گیا، جو نہ اس کے معتقدات کے مطابق تھا اور نہ اس کے ساتھ اس کی ثقافتی و دینی روایات رواج پاسکتی تھیں۔ یہ نصب العین ہے، ”معاشی ترقی“ اور ”معیارِ زندگی کی بہتری“ کا۔ انگریز کی طویل غلامی سے نکل کر یہ مرد بیمار ابھی اپنے پاؤں پر کھڑا بھی نہ ہوا تھا کہ ہمارے لیڈروں اور ہمارے نشر و اشاعت کے تمام ذرائع نے اس مقصد کی زہریلی خوراکیں اس کے حلق سے نیچے اتارنا شروع کر دیں۔
- یہ ایک ایسا نصب العین ہے جس کے ساتھ نہ اسلام کا نباہا ہو سکتا ہے نہ اخلاق کا نہ

اس میں روحانیت کا کوئی سوال باقی رہتا ہے نہ پاکیزگی اور ایثار کا۔ اس نے ہمیں چند جسمانی مظاہر اور چند ٹکڑوں کے عوض اپنی قیمتی متاع بھی فروخت کر ڈالنے پر تیار کر دیا۔ اس نے ہمارے نوجوانوں کے عزائم کو پست اور ان کی اُمتوں کو سرد کر دیا۔ اس نے ہمیں خود غرضی اور نفس پرستی کا درس دیا۔ اس نے ہماری ملتی وحدت کو پارہ پارہ کر دیا۔ اس نے اس قوم کو جو کبھی لا الہ الا اللہ جیسے روحانی مقصد کے لیے دیوانہ وار مصروف جدوجہد ہو گئی تھی، محض فیکٹریاں بنانے اور کھیتوں کی پیداوار بڑھانے کے مقاصد کے ساتھ باندھ کر پستی میں دھکیل دیا۔ اس نے معاشی لوٹ کھسوٹ، اخلاقی اباحت، غلامی، بین الاقوامی گدائی، بے یقینی، احساس کمتری، بے حیائی اور منافقت کے ناپاک رجحانات کو جنم دیا، یا تقویت پہنچائی۔ یہ اس کے زہریلے پھل ہیں جو آج ہم کھا رہے ہیں اور مستقبل میں بھی کھائیں گے۔ اگر اُمت مسلمہ کا آئیڈیل یہی ہونا تھا تو رسول اللہ صلی اللہ علیہ وسلم کفارِ قریش کی حکومت، دولت اور حسن کی پیش کش کو کبھی رد نہ فرماتے۔

• دین جس راستے پر لے جانا چاہتا ہے، معاشی انصاف اور خوش حالی اس کے لازمی نشان ہائے منزل ہیں۔ لیکن اگر معاشی ترقی نصب العین بن جائے تو دونوں کے راستے مخالف سمت میں جاتے ہیں۔ بڑے عیار ہیں وہ لوگ جو یہ کہہ کر آنکھوں میں دھول جھونکنا چاہتے ہیں کہ ہم اسلام بھی چاہتے ہیں اور مادی ترقی بھی۔ حالانکہ ان کی تمام جدوجہد ان کی پوری زندگی، معاشی ترقی کی دیوی کے لیے خالص ہو کر رہ گئی ہے۔

• تحریک اسلامی کیونکہ اسلامی مقاصد اور آخرت کے نصب العین کی دعوت کو لے کر کام کر رہی ہے اس لیے اسے مستقبل میں باطل کے اس خطرناک اوتار کے خلاف جہاد اکبر کرنا ہوگا۔ اسے ایک طرف اس نصب العین کی ان جڑوں کو کھودنا ہوگا جو

ملت اسلامیہ کی ذمہ داری

آہستہ آہستہ ہمارے جسم کے اندر پھیلتی جا رہی ہیں۔ دوسری طرف ملک کے نوجوانوں کو اس بات کا یقین دلانا ہوگا کہ اگر دونوں مقاصد کا نعرہ لگایا تو اسلام کا دامن ہاتھ سے چھوٹنا تو یقینی ہے ہی، لیکن باوجود تمام قوتیں لگا دینے کے مادی خوش حالی کی چڑیا بھی ہاتھ نہ آئے گی۔ اس حقیقت پر ہماری پوری تاریخ شاہد ہے۔ اس کے برعکس اگر ہم نے دعوتِ اسلامی کے لیے اپنی جدوجہد کو خالص کر لیا تو خوش حالی اور مادی ترقی بھی لازمی ہے اور آخرت کی بھلائی بھی: (ترجمہ) کاش انھوں نے تو رات اور انجیل اور ان دوسری کتابوں کو قائم کیا ہوتا جو ان کے رب کی طرف سے ان کے پاس بھیجی گئی تھیں۔ ایسا کرتے تو ان کے لیے اُد پر سے رزق برستا اور نیچے سے اُبلتا۔ (المائدہ ۵: ۶۶)

• یہ آئندہ دور کا سب سے بڑا مسئلہ ہے۔ یہ کرنے کا سب سے بڑا کام ہے اور موجودہ تہذیب کے غلبے کی وجہ سے اس کام کو کرنا بال سے زیادہ باریک اور تلووار سے زیادہ تیز راستے پر سفر کرنے کے مترادف ہے۔

آج اُمت کے لیے عصرِ حاضر کے چیلنج کا مقابلہ کرنے کا ایک ہی طریقہ ہے انسانیت کی نجات بھی اسی میں ہے کہ وہ اللہ تعالیٰ کی اس پکار پر کان دھرے اور لبیک کہے:

اے لوگو! جو ایمان لائے ہو، اللہ اور اس کے رسول کی پکار پر لبیک کہو، جب کہ رسول تمہیں اس چیز کی طرف بلائیں جو تمہیں زندگی بخشنے والی ہے.....

اور بچو اس فتنہ سے جس کی شامت مخصوص طور پر صرف انہی لوگوں تک محدود نہ رہے گی، جنہوں نے تم میں سے گناہ کیا ہو.....

اے لوگو! جو ایمان لائے ہو، جانتے ہو، جانتے ہو جہتے اللہ اور اس کے رسول کے ساتھ خیانت

مغرب اور عالم اسلام

نہ کرو اپنی امانتوں میں غداری کے مرتکب نہ ہو۔ (الانفال ۸: ۲۴-۲۷)
 شکر ہے کہ آج امت میں اللہ اور رسولؐ کی پکار ہر طرف سے اُٹھ رہی ہے۔ مرد
 عورت بوڑھے نوجوان بچے سب اس پر لبیک کہہ رہے ہیں۔ اسلامی تحریکات نے جدوجہد کا
 دیا جلا دیا ہے۔ ابھی اس کو چراغ اور آفتاب بننے وقت لگے گا۔ اس راہ میں سنگ ہائے گراں
 حائل ہیں، لیکن اس پر لبیک کہنا ہی زندگی اور ترقی کا ضامن ہے۔ یہ ہر مسلمان کا کام ہے کہ وہ
 اپنے عمل کا حساب کرے اور دیکھے کہ وہ اپنے عہد و امانت کی پاس داری کے لیے کیا کر رہا
 ہے۔ [فروری ۱۹۹۳ء]



دنیا کا مستقبل - اسلام

آنکھ جو کچھ دیکھتی ہے لب پہ آسکتا نہیں
محو حیرت ہوں کہ دنیا کیا سے کیا ہو جائے گی
شب گریزاں ہوگی آخر جلوہ خورشید سے
یہ چمن معمور ہوگا نعمہ توحید سے

عالم کا مستقبل آج اسلام کا ہے!

اگر کل یہ ایک خواب تھا تو آج یہ بات عیاں ہے کہ اس خواب کے حقیقت بن جانے کی گھڑی بہت قریب آگئی ہے۔ کب؟ اس کا علم تو اسی وحدہ لا شریک کے پاس ہے جس کے دست قدرت میں آسمان سے زمین تک ہر امر کی باگ ہے: قُلْ إِنَّمَا عِلْمُهَا عِنْدَ اللَّهِ (الاعراف ۷: ۱۸۷)، ”کہو اس کا علم تو صرف اللہ کو ہے“۔ لیکن جس کی نگاہیں تاریخ کے باطن میں جھانک سکتی ہیں اور جو نبوت محمدی کا مزاج آشنا ہے وہ جانتا ہے کہ یہ گھڑی: ثَقُلَتْ فِي السَّمَوَاتِ وَالْأَرْضِ (الاعراف ۷: ۱۸۷) ”آسمان اور زمین اس سے بوجھل ہیں“ کا مصداق بن چکی ہے۔

مغرب اور عالم اسلام

امید کا راستہ

اس لیے کہ یہ نبوت محمدیؐ کا ناگزیر تقاضا ہے اور اس کا ظہور پذیر ہونا اہل ہے۔ حضور صلی اللہ علیہ وسلم، جمیع انسانوں کی طرف سارے عالموں کے لیے اور رہتی دنیا تک کے لیے رسولؐ، نذیر اور رحمت ہیں۔ اور ”اللہ تعالیٰ نے یہ لکھ دیا ہے کہ میں اور میرے رسولؐ غالب ہو کر رہیں گے۔“ وقت لگ سکتا ہے، مگر نوشتہ الہی ثل نہیں سکتا۔

اس لیے بھی کہ نبوت محمدیؐ کا مشن روزِ اوّل ہی سے عالمی انقلاب کی منزل رہا ہے۔ ہجرت مدینہ کے پُرخطر سفر کی بے سروسامانی کے عالم میں سراقہ رضی اللہ تعالیٰ عنہ کو کسریٰ [اقتدار کا خاتمہ: ۶۵۱ء] کے کنگنوں کی بشارت ہو یا غزوہٴ احزاب [۵ ہجری] کے لیے خندق کھودتے ہوئے روم و ایران اور شام و یمن کی فتوحات کی نوید شاہانِ عالم کی طرف قبولِ اسلام کے دعوتِ نامے ہوں یا سلطنتِ روم سے جنگ کے لیے [۹ ہجری میں] تبوک کا سفر۔ یہ سب اسی مشن کی آرزو، جستجو اور تکمیل کے مظاہر ہیں۔

اس لیے بھی کہ حضورؐ کے بعد آپؐ کے مشن کی امانت آپؐ کی اُمت کے سپرد ہے۔ اسی لیے اس اُمت کو اپنے لیے نہیں بلکہ ساری انسانیت کے لیے بنایا گیا ہے (اُخْرِبْ جَثَّ لِلنَّاسِ) بہترین اُمت (خَيْرَ أُمَّةٍ) قرار دیا گیا ہے۔ رسولؐ کے بعد رسولؐ کی طرح انسانوں کے سامنے گواہ بنایا گیا ہے (لَتَكُونُوا شُهَدَاءَ عَلَى النَّاسِ - البقرہ ۱۴۳:۲) اور اللہ کی خاطر قسط و عدل قائم کرنے (قَوِّمِينَ بِالْقِسْطِ - النساء ۱۳۵:۴) کا حکم دیا گیا ہے۔ لہذا عصرِ حاضر میں کاہرِ رسالت، اُمتِ مسلمہ کے ہاتھوں ہی انجام پانا ہے۔ وہ لوگ انجام دیں جن پر آج اُمتِ مشتمل ہے یا اللہ تعالیٰ اُمت میں نیا خون داخل کرے اور ان کی جگہ دوسرے لوگوں کو لے آئے یہ کام بہر حال انجام پانا ہے۔

ادھر خود عصرِ حاضر کی روح مضطرب اور بے تاب ہے کہ شرع پیغمبرؐ آشکارا اور غالب ہو۔ مغرب نے انسان کی بلوغت اور خود مختاری کا اعلان کیا، اس کو کسی بھی بالاتر اور بالخصوص

دنیا کا مستقبل - اسلام

خدائی ہدایت سے مستغنی قرار دیا، خدا کو عام انسانی زندگی سے بے دخل کیا۔ گویا انسان کو انسان کا خدا بنا دیا۔ اور بڑی محنت سے ایک نیا عالم تشکیل دیا۔ لیکن دو صدیاں بھی نہیں گزرنے پائی ہیں کہ آج وہ عالم پیرمر رہا ہے اور انسان بے چینی سے ایک جہان نو کی پیدائش کا انتظار کر رہا ہے۔

خدا سے بے تعلق ہو جانے کے بعد انسان نے اپنی زندگی کو اور خدا کی زمین کو فساد اور خوں ریزی سے بھر دیا ہے۔ روزنت نئی خواہشات کی طلب ہے، ہر طلب میں روز بروز اضافہ ہے، ہر چیز کو زیادہ سے زیادہ ہونا چاہیے اور جو کچھ چاہیے وہ جلد از جلد ملنا چاہیے۔ انسان ہوں یا نکٹالو جی، زمین ہو یا کائنات، ہر چیز صرف خواہشات پوری کرنے کا ذریعہ بن گئی ہے۔ ہر سینے میں لالچ و حسد کی آگ جل رہی ہے۔ خدا کو بھول کر انسان خود اپنی بھلائی سے غافل ہو گیا ہے۔ زمین کے فاصلے سکڑتے جا رہے ہیں، مگر انسانوں کے درمیان نفرت اور لافعلقی کی ناقابل عبور خلیجیں بڑھتی جا رہی ہیں۔ بیسویں صدی انسانی تاریخ کی سب سے زیادہ خونیں صدی ہے۔ پہلی جنگ عظیم میں ۸۵ لاکھ دوسری جنگ عظیم میں پانچ کروڑ سے زیادہ، کوریا اور ویت نام [میں ۴ لاکھ] جیسی مقامی جنگوں میں انسانی جبر و استبداد کے ہاتھوں اور رنگ و نسل کے خداؤں کی چوکھٹ پر ان سے بھی کہیں زیادہ انسان موت کے گھاٹ اُتارے گئے ہیں۔ ان سے کئی گنا زیادہ تعداد اپنا ج بٹائی گئی ہے۔

سماجی بحران

انسان تاریخ میں پہلی دفعہ ایسے ہتھیاروں سے لیس ہے کہ ایک بٹن دبا کر پوری نسل انسانی کو چھم زدن میں ہلاک کر سکتا ہے۔ خاندانی زندگی اس طرح ٹوٹ پھوٹ گئی ہے کہ صرف برطانیہ میں ایک تہائی بچے شادی کے بغیر ناجائز پیدا ہو رہے ہیں، ۲۰ فی صد بچوں کا خاندانوں میں کوئی باپ نہیں ہے، آدھی عورتیں شادی سے پہلے اپنے شوہروں سے جنسی

مغرب اور عالم اسلام

تعلقات قائم کر چکی ہوتی ہیں ہر دوسری شادی کا انجام طلاق ہوتا ہے۔ بچوں اور نوجوانوں میں سنگین جرائم میں روز بروز اضافہ ہو رہا ہے۔

جدید بینک کاری کا نظام جس کے بل پر معاشی ترقی قائم ہے ایک بلبلے کی طرح ہے: آج جس بینک کے دروازے پر بھی سارے کھاتے دار اپنی رقم واپس مانگنے پہنچ جائیں اس بینک کا دیوالیہ نکل جائے گا۔ بظاہر انتہائی مضبوط سیاسی اور ریاستی نظاموں میں بھی سیاسی لیڈروں سے ایک عام مایوسی اور بد اعتمادی پیدا ہو چکی ہے۔ اپنی خواہشات کی بے لگام تکمیل کی دھن میں دنیا کے ماحول کو ایسا زبردست نقصان پہنچ رہا ہے جو عین ممکن ہے ناقابل تلافی اور تباہ کن ثابت ہو۔

دور جدید کے انسان کے اوپر ایسے بے شمار مسائل کا اتنا بھاری بوجھ ہے کہ کوئی تنکا بھی اس کی کمر توڑ سکتا ہے۔ ان مسائل کی جڑ خدا پرست تہذیب ہے اور انسانی زندگی میں جب خدا کا خانہ خالی ہوتا ہے تو اس میں بے شمار جھوٹے خدا براجمان ہو جاتے ہیں۔ پہلے یہ جھوٹے خدا بھی مافوق الانسانی صفات کے حامل سمجھے جاتے تھے اور خدائے واحد کی قربت کا ذریعہ بھی۔ اب انسان نے اتفاق (chance) قانون قدرت، ذرائع پیداوار، جنس، سوسائٹی، کلچر، تکنالوجی، نسل، رنگ، قوم اور وطن جیسے بہرے گونگے بے جان بتان کو اپنے مقدر کا مالک سمجھ لیا ہے۔ نتیجہ یہ ہے کہ روز بروز وہ تباہی کے گہرے سے گہرے گڑھے میں گرتا جا رہا ہے۔ اس سے نجات کی راہ صرف خدائے واحد ہی کو خدا اور رب ماننے کے علاوہ اور کچھ نہیں۔ اسی سے وحدت انسان اور امن و سلامتی کی نعمتیں اس کو نصیب ہوں گی۔ اس لیے یہ کہنا بالکل بجا ہوگا کہ اب غلبہ اسلام کے بغیر عالم کا کوئی مستقبل نہیں۔

جہان نو کا ایک پہلو

جادوہ جو سر چڑھ کر بولے۔ خود مغرب جو اس دور جدید کا معمار ہے اس حقیقت کو

دنیا کا مستقبل - اسلام

اچھی طرح جانتا ہے کہ اس کا دور اب عالم پیر بن کر موت کے کنارے پہنچ چکا ہے اور انسانیت ایک جہان نو کی تعمیر کے بغیر بچ نہیں سکتی۔ بڑے زور و شور سے ”نیو ورلڈ آرڈر“ (نئے عالمی نظام) کا نعرہ مغرب کے اس اعتراف کے مترادف نہیں تو اور کیا ہے۔

۱۱ ستمبر ۱۹۹۰ء کو امریکی کانگریس سے خطاب کرتے ہوئے امریکا کے صدر جارج بش نے کہا تھا: ”ہم آج ایک منفرد اور غیر معمولی تاریخی لمحے کی دہلیز پر کھڑے ہیں۔ خلیج کا بحران بلاشبہ بہت خطرناک اور گہیرا بحران ہے لیکن اس کے ساتھ ساتھ یہ ایک نادر موقع بھی فراہم کر رہا ہے..... ان آفت زدہ ایام کے غبار سے ہمارا پانچواں مقصد برآمد ہو سکتا ہے۔ یعنی ایک نیا عالمی نظام.....“ اور ۶ مارچ ۱۹۹۱ء کو یک طرفہ غلطی جنگ میں کامیابی کے فوراً بعد امریکا کے صدر بش نے دعویٰ کیا تھا: ”اب ہم ایک نئی دنیا کو اپنی آنکھوں کے سامنے اُبھرنا دیکھ رہے ہیں۔“ اگست ۱۹۹۰ء سے مارچ ۱۹۹۱ء تک صدر جارج بش نے ۴۲ بار اپنے بیانات اور تقاریر میں پورے زور و شور سے اس جہان نو کی ”تعمیر“ کو مستقبل کی امریکی پالیسی کی اساس قرار دیا۔ مغرب اس نئی دنیا کی تعمیر بڑے خوش نما الفاظ میں کر رہا ہے۔ امریکی صدر کے الفاظ میں: ”ایک ایسا نیا دور جو طاقت کے استعمال کے خطرات سے پاک ہو جو انصاف کے قیام کے لیے قوی اور توانا ہو اور جس میں امن و سلامتی کا حصول زیادہ ممکن ہو۔“ بظاہر تو مغربی لیڈر اور دانش ور کہتے ہیں کہ نئی دنیا اس لیے ناگزیر ہو گئی ہے کہ یورپ نے اقوام عالم کے درمیان تعلقات کا جو نظام بنایا تھا وہ ٹوٹ پھوٹ چکا ہے نظریاتی کشمکش بھی ختم ہو چکی ہے قومی ریاست بھی مائل بہ زوال ہے کیونکہ بھی شکست کھا چکا ہے۔ ایٹمی اسلحہ اور عسکری طاقت کے استعمال کا رجحان بڑھ رہا ہے اور اس طرح امن عالم مسلسل تہ و بالا ہونے کے خطرے کی زد میں ہے۔

لیکن مغرب خوب جانتا ہے کہ اصل بات یہ نہیں بلکہ انسان جہان نو کا ضرورت مند اس لیے ہے کہ مغرب کی بے خدا تہذیب اور اس کی عالمی قیادت اندر سے کھوکھلی ہو چکی ہے اور اس کی کوکھ سے اب انسان کے لیے دکھ الم اور تباہی کے علاوہ اور کچھ برآمد ہونے والا

مغرب اور عالم اسلام

نہیں۔ اگر ۱۹۱۴ء سے امن عالم بار بار تہہ و بالا ہو رہا ہے، تو وہ بھی اسی تہذیب کی وجہ سے۔ چنانچہ اب انسان کو امن و انصاف حاصل ہو سکتا ہے تو صرف ایک ایسی تہذیب ہی سے جو خدائے واحد کی بندگی پر قائم ہو۔

ہفت روزہ اکانومسٹ کے الفاظ میں:

مستقبل میں اگر کوئی تاریخ ساز واقعہ رونما ہوگا، تو غالباً ان امور کے گرد جو غیب میں

ہیں، اور جن کے علم بردار اسلامی بنیاد پرست ہیں۔

اس لیے جہان نو کی تعمیر و قیادت کے لیے اصل کش کش مغرب اور اسلام کی اس خدا پرستانہ تہذیب کے درمیان ہوگی جو ہزار سال تک دنیا پر غالب رہی اور تہذیبوں کے اس تصادم میں مغرب کی عالمی قیادت داؤ پر لگی ہوگی۔ ہمیں اتفاق اس بات سے ہے کہ مغرب کی لبرل ڈیموکریسی کی تاریخ ختم ہونے پر آگئی ہے، لیکن اب تاریخ کا ایک نیا دور ہوگا، جو اسلام کا دور ہوگا۔ مغرب کے سیاست دان اور دانش ور مستقبل کے پردے میں پنہاں اس تہذیبی کش کش کے امکان سے خوب آگاہ ہیں، اور اس کے لیے پوری تیاری کر رہے ہیں۔

مغربی ذہن کا خود ساختہ خوف

ایک طرف اس کا اظہار بعض دانش وروں کی حالیہ کتابوں اور مضامین کے انتہا پسند عنوانات سے ہوتا ہے: • اسلام کی تلوار • اسلام کا خنجر • جارحیت پسند اسلام • اسلام کا غیظ و غضب • مسلمان آرہے ہیں • ساتویں صدی کے بعد اسلام پھر بلغار کر رہا ہے، وغیرہ وغیرہ دوسری طرف سیاست دانوں اور لکھنے والوں کے اعلانات یہ ہیں:

۱- ہفت روزہ اکانومسٹ، لندن، ۱۶ اگست ۱۹۹۳ء

دنیا کا مستقبل - اسلام

بخانن (Buchanan) لکھتا ہے:

ہزار سال تک انسانیت کے مستقبل کے لیے کش مکش اسلام اور عیسائیت کے درمیان رہی ہے۔ اکیسویں صدی میں پھر یہی ہو سکتا ہے۔^۲

مرفی (Murphy) کے الفاظ میں:

سرد جنگ کے بعد اگر مسلم دنیا تصادم کی نئی سرحد بنتی جا رہی ہے تو بات یہ نہیں کہ ان سے کسی جنگ یا دہشت گردی کا خطرہ ہے بلکہ ان کا چیلنج کہیں زیادہ بنیادی ہے۔ وہ روز بروز بڑھتی ہوئی سماجی اور سیاسی قوت ہیں جو مغرب کے مسلمہ تصورات پر حملہ آور ہیں: مثلاً ترقی کے معنی خدا اور انسان کا تعلق اور انسانی زندگی میں ٹکنالوجی، صنعت کاری اور اخلاق کا مقام۔^۳

مشہور یہودی مستشرق برنارڈ لیوس (Lewis) کی رائے میں:

یہ اب واضح ہونا چاہیے کہ ہمیں ایک ایسی تحریک اور رویہ کا سامنا ہے جو مسائل اور ان پر کاربند حکومتوں کے ساتھ اختلاف کی سطح سے آگے جا چکا ہے۔ اب تو تہذیبوں کے تصادم سے کم کوئی چیز سامنے نہیں! یہ ایک دیرینہ حریف کا تاریخی رد عمل ہے ہمارے یہودی/عیسائی ماضی کے ہمارے لادینی حال کے اور دونوں کی عالمی توسیع کے خلاف۔^۴

سیاست دان بھی کم صاف گو نہیں۔ سابق امریکی صدر رچرڈ ایم نکسن [م: ۲۲ اپریل

۱۹۹۳ء] نے اپنے مضمون میں کہا تھا:

۲- نیو پیپ شائر سنڈے نیوز، ۲۰ اگست ۱۹۸۹ء

۳- لاس اینجلس ٹائم، ۱۶ اپریل ۱۹۹۲ء

۴- ماونامہ دی اٹلانٹک، اکتوبر ۱۹۹۱ء

مغرب اور عالم اسلام

روس اور امریکا کو اپنے تمام اختلافات کے باوجود اسلامی بنیاد پرستی کا مقابلہ کرنے کے لیے باہمی تعاون کرنا چاہیے^۵۔

سابق نائب صدر ڈان کوئیل نے اسلامی بنیاد پرستی کے خطرے کو نازی ازم اور کمیونزم کے خطرے کے برابر قرار دیا۔ سابق امریکی صدر [۸۹-۱۹۸۱ء] رونالڈ ریگن [م: ۱۷ جون ۲۰۰۲ء] نے اپنی خودنوشت میں لکھا ہے۔

اسلامی بنیاد پرستی جو لبرل سیکولر حکومتوں کی دشمن ہے دراصل اسلامی نظام کی علم بردار ہے۔ وہ اپنے پیروکاروں کو یہ سکھاتی ہے کہ وہ مخالف قوتوں سے لڑتے ہوئے مارے گئے تو شہید ہوں گے اور سیدھے باغ عدن میں جائیں گے۔ اگر اسلامی بنیاد پرستی کو عروج نصیب ہو گیا تو دنیا صدیوں پرانی رجعت پسندی سے دوچار ہو جائے گی۔ خصوصاً اگر ایٹمی اور کیمیائی اسلحہ ان مشتعل مزاج عناصر کے ہاتھ لگ گیا اور انھوں نے اسے اپنے دشمنوں کے خلاف استعمال کرنا سیکھ لیا۔

”نئے عالمی نظام“ کی حسین امریکی تصویر کے پیچھے اس کے اصل خدوخال بھی کوئی ڈھکے چھپے نہیں۔

- ۱- دنیا کے تمام ملکوں کو تسلیم کرنا پڑے گا کہ امریکا دنیا کی واحد عالمی طاقت ہے۔ امریکا کا یہ ہدف ہوگا کہ وہ اپنے اس مقام کو برقرار رکھ سکے۔
- ۲- مغرب کے لبرل ڈیموکریسی اور منڈی کی معیشت جیسے تہذیبی تصورات کی ترقی فتح کے بعد تاریخ نے اپنی منزل پالی ہے۔ اب دنیا کے ہر ملک کو انھی کو اختیار کرنا ہوگا۔

۵- فارن افیئرز، ۱۹۸۵ء

۶- رونالڈ ریگن: An American Life

دنیا کا مستقبل - اسلام

۳- اب کسی بھی ملک کو خصوصاً کسی مسلمان ملک کو یہ موقع نہیں ملنا چاہیے کہ وہ بالاتر سیاسی قوت کی حیثیت سے ابھر سکے۔

۴- تیسری دنیا میں، خصوصاً خلیج فارس میں، امریکی مفادات کا ہر قیمت پر تحفظ کیا جائے گا۔

۵- پوری دنیا میں احیائے اسلام کی تحریکوں کی مخالفت کی جائے گی۔

بظاہر وقت کا دھارا جس رخ پہ بہہ رہا ہے اسے دیکھ کر یہ کہنے میں کوئی تعجب نہیں کہ آنے والی اکیسویں صدی کا نام ”امریکی صدی“ (American Century) رکھا جا رہا ہے۔ ایک برطانوی مقالہ نگار ڈیوڈ مارکوئنڈ (Marquand) کے الفاظ میں: ”بیس نے عالمی نظام کی دھوم ہے، وہ صرف امریکی نظام (Pan American) ہی ہوتا نظر آ رہا ہے۔ (روزنامہ گارڈین، لندن)۔ اور ایک امریکن مقالہ نگار بڑے فخر سے کہتا ہے: ”اس نظام میں امریکا کی حیثیت وہی ہوگی جو قرون وسطی کے جاگیردارانہ معاشرے میں بادشاہ کی ہوتی تھی“ (نیشنل ریویو)۔

مسلم دنیا کی حالت زار

بظاہر اُمت مسلمہ اور مسلمان ملکوں کا ترقی یافتہ مغرب اور امریکا سے کیا مقابلہ! نہ عسکری قوت اور اسلحہ میں دونوں میں کوئی تناسب اور مقابلہ ہے نہ دولت اور معیشت میں نہ علم اور تحقیق میں نہ سائنس اور ٹکنالوجی میں نہ دنیا چلانے کی مہارت و صلاحیت میں۔ ہمارے اوپر ان کا غلبہ مکمل ہے۔ ہمارے حکمرانوں کو وہ اٹھاتے بٹھاتے ہیں، ہماری فوجیں اسلحہ کے لیے مکمل طور پر ان کی دست نگر ہیں۔ ہماری حکومتیں اور ان کے معاشی ترقی کے پروگرام ان کے قرضوں سے چلتے ہیں۔ معاشی ترقی کے تصورات اور ماڈل اور اس کو جانچنے کے پیمانے بھی انھی کے بنائے ہوئے اصولوں پر چلتے ہیں، کیونکہ ہم نے ان سے قرض لیے ہیں۔ ہمارے بچے ان کی

مغرب اور عالم اسلام

وضع کردہ تعلیم حاصل کرتے ہیں، بلکہ بکثرت انہی کی زبان میں کرتے ہیں۔ ہمارا میڈیا ان کی فراہم کردہ خبریں اور پروگرام نشر کرتا ہے۔ ہمارے ادارے، دستور پارلیمنٹ، بینک، مارکیٹ، کارخانے، اسکول، یونیورسٹیاں، سب ان کے تصورات اور نقشے کے مطابق بنے ہیں۔ یہاں تک کہ پینے کے لیے ہر جگہ ان کے کوکا کولا، پیسی کولا اور پہناوے میں جین کا ہی غلبہ ہے۔

دوسری طرف ہم اندر سے بے انتہا کمزور ہیں۔ دل مقصد، آرزو و جستجو، ذوقِ عمل اور نشاطِ کار سے خالی ہیں۔ اخلاق و کردار پست ہو چکے ہیں۔ اُمت کا جدِ تفرقہ اور انتشار کا شکار ہے۔ سماجی بندھن ڈھیلے ہو رہے ہیں۔ رشوت اور بدعنوانی دیمک کی طرح چاٹ گئی ہے۔ ہم اپنا سیاسی نظام چلانے سے، اور بحسن و خوبی اپنے ملک کا انتظام و انصرام کرنے سے عاجز ہیں۔ ہمارے حکمران پیرِ تسمہ پا کی طرح ہماری گردنوں پر مسلط ہیں۔ نہ ہم ان کی گرفت سے اپنے کو چھڑا سکتے ہیں، نہ انھیں ہمارے علاوہ کوئی ملتا ہے، جس کے اوپر وہ اپنا شوق فرماں روا کی پورا کریں۔ عام مسلمان عزت و شرف کے تحفظ سے، بنیادی حقوق سے، امن و چین سے محروم ہیں۔ ان کی اللہ کی بخشی ہوئی، صلاحیتیں ضائع جا رہی ہیں۔

دیکھنا ہو تو اپنے ملک عزیز پاکستان ہی کو دیکھ لیجیے۔

نصف صدی سے ہمیں سیاسی استحکام نصیب نہیں۔ سیاسی لیڈر بالعموم نہ صرف نا اہل ہیں، بلکہ بکا و مال بھی۔ ہماری فوجیں دشمن کو فتح کرنے کے بجائے اپنے ملک ہی کو مفتوح بناتی رہتی ہیں۔ ملک کا بال بال قرض میں جکڑا ہوا ہے۔ جو بچہ پیدا ہوتا ہے ۸۷ ہزار روپے کا مقروض ہوتا ہے، اور ملک کا ۴۲ فی صد بجٹ سود اور اصل چکانے کی نذر ہو جاتا ہے۔ فوج اور انتظامیہ کو ۳۶ اور ۱۱ فی صد دینے کے بعد، صرف گیارہ فی صد رقم قوم کی فلاح و بہبود کے لیے بچتی ہے۔ نظامِ تعلیم نے قوم کو دو حصوں میں بانٹ دیا ہے۔ دفتر و میں، اور عدالتوں میں عوام کے معاملات اس زبان میں نبٹائے جاتے ہیں جس کو وہ سمجھ ہی نہیں سکتے۔

تیسری طرف امریکا ہماری رہی سہی قوت کو ختم کرنے کے منصوبے کو عملی جامہ پہنانے

دنیا کا مستقبل - اسلام

میں تیزی سے مشغول ہے۔ مشرق وسطیٰ کا بندوبست وہ کر چکا ہے۔ کیمپ ڈیوڈ کے ذریعہ مصر کا بندوبست کیا، ایران/عراق جنگ سے ایران کو کنارے لگایا، عراق کو کویت سے لڑایا، اسی بہانے سعودی عرب اور کویت کی دولت کو اپنے پاس رہن کر لیا۔ (۱۹۹۱ء کی خلیجی جنگ میں عربوں کے اخراجات کا اندازہ ۶۵۰ ارب ڈالر ہے) 'یا سر عرفات کو اسرائیل کے دوش بدوش کھڑا کیا۔ اب اردن، شام اور دیگر عرب ممالک بھی یہی کرنے والے ہیں۔ ترکی پہلے ہی دام میں ہے۔ پاکستان کو بھی چار اڈا جاتا ہے۔ ایران اور سوڈان کے گرد بھی جال بٹا گیا۔ وسطی ایشیا کے مسلم ملکوں کو سنبھلے ہی نہیں دیا جا رہا۔

کمزور امت سے خوف کیوں؟

جب امت مسلمہ کا حال اتنا زبوں ہے تو پھر ہماری بربادی کے مشورے اتنے زور و شور سے ان کے ایوانوں میں کیوں ہیں؟
گر بہ کشتن روز اؤل کی پالیسی بھی ایک وجہ ہے۔ لیکن جو خطرہ مغرب کے کارفرماؤں کو یقین دلا رہا ہے: مستقبل کا ”فتنہ“ فتنہ اسلام ہے جس کی آج ہی سے سرکوبی ضروری ہے اور اس کی محرک احیائے اسلام کی عالمی لہر ہے۔ دنیا کا ہر پانچواں آدمی مسلمان ہے اور دنیا کے گوشے گوشے میں اسلامی تحریکات اس انبوہ عظیم کو اسی راستے کی طرف دوبارہ لے جا رہی ہیں جس میں اس کی زندگی کا سامان ہے (دَعَاكُمْ لِمَا يُحْيِيكُمْ - الانفال ۸: ۲۴)۔ وہ ”خطرہ“ خود مغرب کے قلب میں امت کی روز بروز بڑھتی ہوئی طاقت ہے۔

مغرب کے چنچے سے نکلنے کا راستہ کیسے بنے گا؟ بظاہر مغرب کا تسلط مکمل ہے اور ان کی چالیں کامیاب۔ لیکن مغرب کی کشتی خود بخود میں پھنسی ہوئی ہے اور مغرب کو اس کا پورا احساس ہے۔ وَمَكْرُؤًا وَمَكْرَ اللَّهُ (انھوں نے اپنی تدبیریں کیں اللہ نے اپنی) - آل عمران ۵۴: ۳ کا وعدہ پورا ہونے کا جب وقت آئے گا تو ان شاء اللہ اسی بخود میں سے جہانِ نوکی

مغرب اور عالم اسلام

پیدائش کا سامان ہوگا۔

ہوائیں ان کی، فضا میں ان کی، سمندر ان کے، جہاز ان کے
گرہ بھنور کی کھلے تو کیوں کر؟ بھنور ہے تقدیر کا بہانہ

پہلا چیلنج

یہ ہے کہ کیا ہم آج کے ”منفرد اور غیر معمولی تاریخی لمحے“ کے چیلنج کا ادراک رکھتے ہیں، اور اس سے عہدہ برآ ہونے کی سعی کر رہے ہیں؟

ہماری رائے میں، اس چیلنج کے چند اہم پہلوؤں کا ذکر یہاں ضروری ہے۔

مسلم اُمت اور اسلامی تحریکات کے سامنے سب سے بڑا چیلنج یہ ہے کہ وہ انسانوں کی زیادہ سے زیادہ تعداد کو جو بعد استطاعت صالحیت و صلاحیت کے حامل ہوں، مستقبل کے لیے جدوجہد کی خاطر کھڑا کر دیں۔ اس لیے کہ اللہ تعالیٰ کی نصرت و ہدایت کے بعد کامیابی کے لیے سب سے زیادہ ضرورت انسانوں کی ہے۔ لیکن ہمارے خیال میں مسلمان اور اسلامی تحریکات انسانوں تک پہنچنے میں ان کو اپنے ساتھ لے کر چلنے میں، ساتھ چلنے والوں کا تڑکیہ اور ان کو باصلاحیت بنانے میں تاحال کامیاب نہیں ہو سکیں۔ وہ عام انسانوں کی تعلیم و تربیت کرنے اور ان میں شریعت کا بار اٹھانے کی استعداد پیدا کرنے میں اُمت مسلمہ میں ہی سے نہیں ہر انسانی معاشرہ میں سے صلاح و خیر کی وہ آخری ریق حاصل کر لینے میں جو ظلم و فساد ختم کر کے نظام حق و قسط قائم کرنے کے کام آ سکتے اور دستیاب انسانی وسائل کا صحیح اور بھرپور استعمال کرنے میں کما حقہ کامیاب نہیں ہیں۔ اس اہم ترین چیلنج کے بارے میں بہت کچھ سوچنا اور بہت کچھ کرنا ضروری ہے۔

اس چیلنج کا جواب دیے بغیر، حکمت عملی اور تدبیر کار کے بارے میں اکثر بحثیں ثانوی حیثیت رکھتی ہیں، گھوڑے کے آگے گاڑی باندھنے کے مترادف ہیں: انقلاب یا اصلاح، پہلے

دنیا کا مستقبل - اسلام

معاشرہ یا پہلے سیاسی جدوجہد، انتخابات یا جدوجہد وغیرہ وغیرہ۔ جو حکمت عملی بھی اختیار کریں، انسان درکار ہوں گے، ان کا صحیح اور بھرپور استعمال ضروری ہوگا۔ ووٹ دینا ہوگا تو انسان دیں گے، سڑکوں پر آنا ہوگا تو انسان آئیں گے اور لڑنا ہوگا تو انسان لڑیں گے۔ کیونکہ ہم انسانوں کی مطلوبہ تعداد کو ساتھ لے کر چلنے میں کامیاب نہیں، اس لیے ان لا حاصل بحثوں سے دل بہلاتے رہتے ہیں۔ ایک دفعہ انسان فراہم ہو جائیں گے، تو جو تدبیر اختیار کریں گے اس کے لیے درکار دیگر وسائل بھی فراہم ہو جائیں گے۔ تدبیر وہی اختیار کرنا ہوگی جو زمانے میں رائج ہوا، الا یہ کہ حکم الہی کے خلاف ہو، یا یہ کہ ہم اجتہاد سے نئی راہیں کھولیں۔

یہ تصور بھی صحیح نہیں کہ انبیاء علیہم السلام کا کوئی لگا بندھا طریق کار رہا ہے۔ اگر کوئی لگا بندھا طریق کار رہا ہے تو وہ بس دعوت و تبلیغ اور تعلیم و تزکیہ کے ذریعے لوگوں کے دل اور زندگی بدلنے اور جدوجہد کرنے کا رہا ہے۔ دعوت و تبلیغ، تعلیم و تزکیہ اور جدوجہد کے لیے موزوں تدابیر وہ بھی اپنے حالات کے لحاظ سے اختیار کرتے رہے، ہم بھی کر سکتے ہیں۔ یہ تصور بھی صحیح نہیں کہ آج کوئی دور بالکل نئی یا مدنی دور کی طرح ہو سکتا ہے: ہر دور منفرد بھی ہوتا ہے، اور متشابہ بھی۔ یہ انسانی عقل کا امتحان ہے کہ وہ اپنے دور کو سمجھے، اپنے معاشرے کو سمجھے، اور قرآن مجید، اسوۂ نبوی صلی اللہ علیہ وسلم اور اسوۂ انبیاء علیہم السلام کی روشنی میں اپنے لیے راہ عمل متعین کرے، لیکن ہر راہ عمل کا مقصد انسانوں کو جمع کرنا، ان کو قوت بنانا اور ان کے ذریعہ جدوجہد کرنا ہی ہونا چاہیے۔

انسانوں کو ساتھ لینا ہو تو چند اصول ملحوظ رکھنا ناگزیر ہے:

۱- یہ یقین ضروری ہے کہ ہر انسان بدل سکتا ہے، ہر بدکار، نیکوکار بن سکتا ہے، ہر کافر مسلمان ہو سکتا ہے، ہر مخالف ساتھ آ سکتا ہے۔ جب تک کوئی، اتمام حجت ہونے کے بعد (جس کا تعین کرنا بہت مشکل ہے) انکار نہ کر دے، اس کی اصلاح سے مایوس ہونا جائز نہیں۔

۲- یہ کہ ہر انسان کو خالق نے اپنے ہاتھ سے بنایا ہے، اس میں روح پھونکی ہے، اس کے اندر بے پناہ صلاحیتیں اور ترقی کے بے پناہ امکانات رکھے ہیں۔ انسان کو حقیر نہ سمجھنا، اس کی کمزوریوں سے زیادہ اس کی خوبیوں پر نظر رکھنا، اس کی قدر کرنا، یہ اس راہ میں مطلوب ہے۔

۳- یہ کہ جو انسان بدلیں گے اور ساتھ آئیں گے وہ کبھی سرتاپا ہمارے کلاسیکی پیمانوں پر پورا نہیں اتریں گے، نہ وہ ہماری ساری توقعات ہی پوری کریں گے۔ جو مزاج اور خیال کا اختلاف برداشت نہیں کر سکتے، یا انسانوں کے ضعف، کوتاہیوں، گناہوں اور لغزشوں کا سامنا کرنے کے لیے تیار نہیں، ان کے لیے انسانوں کو ساتھ لے کر چلنا بہت مشکل ہے۔ انسان سب ایک خیال کے نہیں ہو سکتے، سب کسی ایک معیار پر پورے نہیں اتر سکتے۔ جو جتنا آئے، جتنا کرے، اسے قبول کر کے اس کو بہتر سے بہتر بنانا ہی نبی کریم صلی اللہ علیہ وسلم کا اسوہ رہا ہے۔

۴- یہ کہ انسان کی زندگی کی کنجی اس کا دل ہے۔ دل کے قفل کھل جائیں گے، اصلاح کے راستے کھل جائیں گے۔ دل دیکھنے لگے گا، آنکھیں دیکھنے لگیں گی۔ دل کا مرض شفا یاب ہوگا، اخلاق و اعمال اور معاشرے صحت مند ہو جائیں گے۔

۵- یہ کہ بہت تھوڑے انسانوں کے دل نظریہ تقریر یا کتاب سے جیتے اور فتح کیے جاسکتے ہیں۔ اصل فاتح عالم محبت ہے، دل کی نرمی ہے، گفتگو کرنے کی شیرینی ہے، اخلاق کا حسن و جمال ہے، فیاضی اور سخاوت ہے، غنود و درگزر ہے، غصہ، حسد اور کینہ وغیرہ سے پاک دل ہے۔

انسانوں کو ساتھ لینے اور ساتھ رکھنے کے لیے دین کے چند اور بنیادی اصول سیکھ کر ان پر کاربند رہنا بھی ضروری ہے۔ دین یسر ہے: آسان دین کو مشکل اور تنگ نہ بنانا، طبیعتوں کو دین کی طرف مائل کرنا، متغیر نہ کرنا، ضعیف انسان کے اوپر بوجھ ہلکے کرنا، اس پر استعداد

دنیا کا مستقبل - اسلام

سے زیادہ بوجھ نہ رکھنا، مطالبات دین پیش کرنے میں تدریج اختیار کرنا، غلو، تشدد اور تعق سے اجتناب کرنا کہ ان سے انحراف پیدا ہوتا ہے۔۔۔ یہ تیسیر دین کے چند پہلو ہیں۔ اعمال کو ان کے اصل مدارج پر قائم رکھنا، فرض کو فرض کی جگہ اور مباح کو مباح کی جگہ رکھنا۔ مباح اور حلال کو حرام نہ کرنا، نفل کو فرض کا درجہ نہ دینا، اپنے اجتہاد کو اور فہم کو منشاۓ الہی یا نصوص کا درجہ نہ دینا، ایک کام کرنے کے دو طریقے ہوں تو آسان طریقہ اختیار کرنا۔۔۔ یہ بھی اس زمرے میں آتے ہیں۔

وسیع پیمانے پر عامۃ المسلمین کی دینی اور اخلاقی تعلیم اور تربیت کے بغیر معاشرے میں یہ استعداد نہ پیدا ہوگی کہ اس پر احکام الہی نافذ کیے جاسکیں، اور نہ عام لوگ دین کی نصرت میں اپنا حصہ ڈالنے کے لیے آگے بڑھیں گے۔ چنانچہ اس تعلیم و تربیت کے لیے کثرت سے مؤثر اقدامات کرنا ضروری ہیں۔

دوسرا چیلنج

یہ کہ ہمیں مستقبل اپنا بنانے کے لیے اس انتہائی تیز رفتاری سے بدلتے ہوئے زمانے پر اپنی گرفت قائم کرنا ہے۔ اس تبدیلی کی باگ ڈور بھی ہمارے ہاتھ میں نہیں، مغرب کے ہاتھ میں ہے۔ جیٹ، ڈش انٹینا، کیبل اور انٹرنیٹ کے ذریعے روز بروز سکڑتے ہوئے فاصلوں کی دنیا میں ہر تبدیلی۔۔۔ وہ ٹکنالوجی کی ہو، فکر و اخلاق کی ہو، فیشن کی ہو۔۔۔ آنا فنا دنیا کے ایک کونے سے دوسرے کونے تک پھیل جاتی ہے۔ ہر تبدیلی کے آگے بند باندھنا بہت مشکل ہے، مگر ان کی جہت بدلی جاسکتی ہے۔ ان حالات میں زمانے کی باگ ہاتھ میں لینا اور مستقبل کی نقشہ گری کرنا ہر پہلو سے زبردست مجتہدانہ صلاحیت کا تقاضا کرتا ہے۔ ایسی مجتہدانہ صلاحیت کے بغیر نہ ایک تہذیب نو کی تعمیر ہو سکتی ہے نہ امامتِ عالم حاصل ہو سکتی ہے۔

مغرب اور عالم اسلام

تیسرا چیلنج

یہ چیلنج عورت اور نوجوان کے حوالے سے ہے۔

ان تبدیلیوں سے دونوں سب سے بڑھ کر متاثر ہو رہے ہیں۔ عورت مستقبل کا ہر اول دستہ ہے، وہی ہمارے دین کی آخری پناہ گاہ ہے، وہ ہماری اُمت کا نصف حصہ بھی ہے۔ اس کو دین کی حدود میں، معاشرے میں اس کا صحیح مقام دیے بغیر، کیا ہم صرف ایک پہیہ سے مستقبل کی منزل پر پہنچ سکتے ہیں؟

یہی معاملہ نوجوانوں کا ہے، جو فطرتاً ہی چیز کو قبول کرنے کے لیے آمادہ رہتے ہیں۔ جس کے بن جائیں، اس کے لیے سردھڑ کی بازی لگا دیتے ہیں، آسمان سے تارے نوح لاتے ہیں، ہسپتال میں اُتر جاتے ہیں۔ خوش قسمتی سے اُمت مسلمہ میں ۳۰ سال سے کم عمر کے نوجوان ۶۰ فی صد ہیں، جب کہ ۱۶ سال سے کم عمر بچوں کی تعداد ۵۰ فی صد ہے۔

چوتھا چیلنج

یہ چیلنج مغرب میں اسلام اور مسلمان کا ہے، مغرب کے اندر سے صلاح و خیر کی تمام ممکن قوتوں کو جمع کر کے ان کا وزن اسلام کے پلڑے میں ڈالنے کا ہے۔

مستقبل میں اسلام اور مغرب کی اصل جنگ، زمینی سرحدوں پر علاقے جیتنے سے پہلے، انسانی سرحدوں پر دل اور دماغ جیتنے کے لیے ہوگی۔ اس جنگ میں کامیابی ہی پر آنے والے معرکوں کے نتائج کا انحصار ہوگا۔ مغربی تہذیب کے اگلے مورچے عرصہ سے مسلم دنیا کے قلب میں یعنی چکارتا، کراچی، ریاض سے لے کر رباط تک قائم ہیں۔ خوش آئند بات یہ ہے کہ گزشتہ نصف صدی میں اب اسلام کی آخری سرحد بھی ایک دفعہ پھر عین مغرب کے قلب میں پہنچ گئی ہے۔ مشرقی یورپ میں مسلمانوں کی بڑی آبادیاں موجود تھیں، لیکن اب لندن سے لے کر لاس اینجلس تک بھی ان کی بڑی بڑی آبادیاں وجود میں آ چکی ہیں۔ کئی ممالک میں اسلام دوسرا بڑا

دنیا کا مستقبل - اسلام

مذہب بن گیا ہے یا بننے والا ہے۔ اسپین میں مسلمانوں کی آمد کے بعد اور پھر مشرقی یورپ میں عثمانی خلافت کے بعد چودہ سو سال میں یہ تیسرا تاریخی لمحہ ہے جو اسلام کو مغرب تک پہنچانے کے بھرپور امکانات کا حامل ہے۔

اگرچہ اب مسلمانوں کی پشت پر اسپین کی خیرہ کن تہذیب نہیں، عثمانیوں کی لرزہ بر اندام کرنے والی فوجی و بحری قوت بھی نہیں، لیکن وہ غیر مسلم سوسائٹی کی غالب اکثریت کے پڑوسی ہیں، ان کے ساتھ پڑھتے اور پڑھاتے ہیں، کام کاج اور کاروبار کرتے ہیں جو شہری ہیں وہ ووٹ بھی دیتے ہیں۔ یہ صحیح ہے کہ وہ وہاں اسلام کے سفیر بن کر نہیں گئے، نہ اچھے سفیر کے فرائض انجام دے رہے ہیں۔ لیکن کوئی تصور نہ کر سکتا تھا کہ نصف صدی میں برطانیہ، امریکا اور یورپ میں بے شمار مساجد موجود ہوں گی، تعلیم قرآن کے مدارس ہوں گے، بعض مقامات پر سڑکوں پر اذان بھی سنائی جاسکے گی، اور بے شمار حلقوں کے انتخابات میں ان کا ووٹ فیصلہ کن بن جائے گا۔ یہ صرف مشیت الہی ہی سے ممکن ہوا ہے۔

مغربی مسلمانوں کا چیلنج

مغرب کے مسلمان اکثر باہر سے آئے ہیں، لیکن اب خود اندر سے مقامی لوگوں کے ملت اسلامیہ میں شامل ہونے کی رفتار برابر بڑھ رہی ہے۔ ان میں عام لوگ بھی ہیں اور نمایاں شخصیتیں بھی، مرد بھی ہیں اور ان سے گنتی تعداد میں عورتیں بھی (اس پروپیگنڈہ کے باوجود کہ اسلام عورت کو پست مقام دیتا ہے اور گھر اور حجاب میں قید کر دیتا ہے)۔

مسلمانوں کی اس بڑھتی ہوئی تعداد نے اہل مغرب کو تہذیب و رواداری، انصاف و حریت، اور انسان دوستی کے سارے نقاب چاک کر کے اصل چہرہ دکھانے پر مجبور کر دیا ہے۔ برطانوی وزیر داخلہ کا اصرار ہے کہ مسلمان بائبل اور شیکسپیر [م: ۱۶۱۶ء۔ برطانوی ڈراما نگار] کو بھی اپنائیں۔ فرانسیسی وزیر داخلہ طالبات کو اسکولوں میں سر پر اسکارف باندھنے کی اجازت

دینے کے لیے تیار نہیں۔ بے برطانیہ میں مسلمان طالبات کو شلوار پہننے کی اجازت دینے پر اسکولوں کے باہر مظاہرے ہوتے ہیں، مسجدوں میں سور کے سر بھی پھینکے جاتے ہیں۔ جرمنی میں مسلمانوں کو گھروں میں زندہ جلادیا جاتا ہے۔ بوسنیا [کوسووا] کا حشر بھی سامنے ہے۔ یہ ایک تاریخی موقع ہے، اور امت مسلمہ کو اپنی اس آخری سرحد پر جو مغرب کے قلب میں واقع ہے، دلوں اور دماغوں کے لیے برپا جنگ جیتنے، تعصب اور نفرت کی دیواریں ڈھانے اور قرآن اور نبوت کا پیغام پھیلانے کے لیے تمام ممکن اقدامات کرنے کے منصوبے بنانے چاہئیں۔ اکثر لوگ اسلام سے ناواقف ہیں اور یہی تعصب و نفرت کی بڑی وجہ ہے۔ ان کی ناواقفیت دور کرنے کے لیے ہر ممکن کوشش کرنا چاہیے۔ لوگوں کے ذہنوں میں جو غلط تصاویر بٹھادی گئی ہیں، ان کو صاف کرنا چاہیے۔

یہی معاملہ بھارت، چین، جاپان اور دیگر ممالک کا ہے، جہاں مسلمان بڑی تعداد میں موجود ہیں، یا جہاں اسلام سے صرف ناواقفیت ہے۔ تعصب، نفرت اور دشمنی نہیں۔ یہاں بھی اگر اسلام کا پیغام پہنچے گا، تو ممکن نہیں کہ دلوں کو مسخر نہ کرے۔

جو ممالک مسلمانوں اور اسلام سے نبرد آزما ہیں، ان کے بارے میں بہت سوچ سمجھ کر مناسب حکمت عملی اختیار کرنے کی ضرورت ہے۔ عداوت کا دائرہ پھیلنے نہ پائے، حکومت اور ملک، حکمرانوں اور عوام کے درمیان امتیاز رکھا جائے۔ خود ان ممالک کی رائے عامہ کو اپنے حکمرانوں کے خلاف کھڑا کیا جائے۔ جب تک ہم معرکہ جیتنے کی پوزیشن میں نہ ہوں، معرکہ برپا نہ کیا جائے، نہ مقابلے میں غیر مطلوب شدت پیدا کی جائے۔ ہمارے اہداف ہماری نظروں میں واضح ہوں، اور ہم صبر سے ان کے لیے کام کرتے رہیں، جذبات میں ادھر ادھر نہ نکل جائیں۔

۷۔ جولائی ۲۰۰۲ء میں جرمنی کی اعلیٰ ترین وفاقی عدالت نے سرکاری اسکولوں کی عاتون اساتذہ سے سرپر اسکارف پہننے کا اختیار سلب کر لیا (ای ایف پی/نوائے وقت ۶ جولائی ۲۰۰۲ء) دوسری جانب ۲۰۰۳ء میں فرانس نے قانون سازی کر کے مسلم طالبات کو اسکارف لینے سے روک دیا۔

دنیا کا مستقبل - اسلام

مستقبل، اسلام کا

جو تھا نہیں ہے، جو ہے نہ ہوگا، یہی ہے اک حرفِ محرمانہ
قریب تر ہے نمود جس کی، اسی کا مشتاق ہے زمانہ

مستقبل یقیناً اسلام کا ہے، اور ہم بلاشبہ آج ”ایک منفرد اور غیر معمولی تاریخی لمحے کی دہلیز پر کھڑے ہیں“۔ لیکن تقدیر کے اس فیصلے نے امت مسلمہ اور اسلامی تحریکات کو ایک عظیم امتحان سے دوچار کر دیا ہے۔ اس لیے کہ مستقبل، من و سلویٰ کی طرح، کسی قوم کی گود میں نہیں فٹک پڑتا۔ ارادے اور اس جدوجہد سے حاصل ہوتا ہے، جو ایمان و یقین، عزم و جزم، حکمت و تدبیر، کردار و عمل اور ہمت و حوصلہ سے کی جائے۔

اس جدوجہد کے لیے قوت کا سرچشمہ اعتصام باللہ کے سوا کچھ نہیں۔ ضروری ہے کہ جدوجہد کرنے والے اپنے اندر، جتنی ممکن ہو، گہری للہیت پیدا کریں: وہ جو کام کریں صرف اللہ کے لیے کریں، اٹھتے بیٹھتے اللہ کو یاد رکھیں، ان کے دل اللہ اور رسولؐ کی محبت سے سرشار ہوں، ان کے ہر حکم پر لبیک کہیں، وہ دل و جان سے ان کے وفادار ہوں، صرف اللہ کو فاعل حقیقی اور کارساز سمجھیں، اور ہر وقت اس سے ملاقات کی تیاری کرتے رہیں اور اسی کی خاطر، مسلمانوں سے محبت کریں، ان کے حقوق ملحوظ رکھیں، اور آپس میں بنیانِ مرصوص بن جائیں۔

اتنا ہی ضروری یہ بھی ہے کہ وہ وسیع پیمانے پر امت مسلمہ اور ساری انسانیت کے اندر بھی گہری للہیت پیدا کرنے کو اپنا کام سمجھیں۔ ان کو صحیح تعلیم دیں، ان کا تعلق اللہ کے ساتھ جوڑا جائے۔ ان کے دلوں میں اللہ اور اس کے رسولؐ کی محبت پیدا کریں۔ انھیں اطاعتِ الہی کے لیے تیار کریں۔ ان کے دلوں میں اللہ کی طرف بھاگنے کی تڑپ پیدا کریں، اور جس جنت کی وسعت میں زمین و آسمان سا جائیں اسی کی طرف دوڑ بھاگ اور مسابقت کا جذبہ غالب کریں۔

مغرب اور عالم اسلام

جنت کے راہی

جنت اگر مطلوب ہے، تو جنت کی وسعت کے لحاظ ہی سے دلوں میں وسعت، خیالات میں وسعت، نگاہوں میں وسعت، مقاصد میں وسعت، رویوں میں وسعت اور اللہ کے لیے زیادہ سے زیادہ لٹانے اور مٹانے میں وسعت — یہ وسعت دُنیا اور آخرت میں اپنے مقصود کے حصول کے لیے ناگزیر ہے، جدوجہد کرنے والوں میں بھی تمام مسلمانوں میں بھی۔

آج دنیا میں ہر پانچواں آدمی مسلمان ہے۔ ہم بہترین انسانی اور مادی ذخائر کے مالک ہیں۔ ہمیں اللہ تعالیٰ نے بہترین دل و دماغ اور صلاحیتیں بخشی ہیں، ہماری زمینیں سونا اُگلتی ہیں، اور ہر قسم کی معدنیات سے مالا مال ہیں۔ تمام بری اور بحری راستے ہمارے علاقوں سے گزرتے ہیں۔ ایک دفعہ اگر اس اُمت کے جسد میں نبوت محمدیؐ کے مشن کی روح پیدا ہو جائے، تو وہ انسانیت کو اپنے لیے منتظر پائے گی۔ مگر اُمت کا حال یہ ہے کہ محمد صلی اللہ علیہ وسلم کا نام زبان پر ہے، دل اور زندگیاں ان سے وفاداری سے خالی ہیں۔ انسانیت کی غالب اکثریت نے تو یہ نام سنا ہی نہیں، یا سنا ہے تو سننے کا حق نہیں ادا ہوا ہے۔ بقول اقبال، مسلمان کا راستہ بالکل واضح ہے۔

بے خبر! تو جوہر آئینہ ایام ہے
تو زمانے میں خدا کا آخری پیغام ہے
قوت عشق سے ہر پست کو بالا کر دے
دہر میں اسم محمدؐ سے اُجالا کر دے
کی محمدؐ سے وفا تو نے تو ہم تیرے ہیں
یہ جہاں چیز ہے کیا لوح و قلم تیرے ہیں
ان شاء اللہ العزیز اس کا وعدہ، علو و استخلاف پورا ہو کر رہے گا۔
اقول قولی هذا وافوض امری الی اللہ

[جنوری ۱۹۹۳ء]

□□□

اشاریہ

القرآن الکریم	ابراہیم ۱۳: ۱۶۵
الفتحہ: ۱	النحل: ۱۶: ۵۲
البقرہ: ۲: ۲۱۶	بنی اسرائیل: ۱۷: ۲۵۰
۲۳۸' ۲۱۸' ۱۷۷' ۱۳۹' ۱۳۸' ۲۱۸' ۲۳۸'	الکھف: ۱۸: ۲۹۲
۳۰۶' ۲۹۳' ۲۶۰' ۲۵۹' ۲۵۱' ۲۳۹'	الانبیاء: ۲۱: ۲۵۲
آل عمران: ۳: ۲۳	الحج: ۲۲: ۲۳۹
۲۱۳-۲۱۱' ۱۳۲' ۸۶' ۶۳' ۲۳' ۲۳'	الفرقان: ۲۵: ۱۷
۲۶۳' ۲۹۲' ۲۸۶' ۲۷۸' ۲۵۳' ۲۵۲'	القصص: ۲۸: ۲۵۴
۳۱۵	العنکبوت: ۲۹: ۲۹۲
النساء: ۴: ۲۱۷	الروم: ۳۰: ۲۸۹
۲۹۱' ۲۶۰' ۲۵۹' ۲۵۲' ۱۷۷' ۱۷۷'	الاحزاب: ۳۳: ۱۱۲
۳۰۶' ۲۹۳'	فاطر: ۳۵: ۲۳۶
المائدہ: ۵: ۲۷	الصافات: ۳۷: ۲۳
۲۹۷' ۲۹۵' ۲۹۳' ۲۶۰' ۲۱۷' ۱۷۷'	ص: ۳۸: ۱۷۸
۳۰۳' ۲۹۸'	المومن: ۴۰: ۲۵۵
الانعام: ۶: ۲۱	حم السجدہ: ۴۱: ۲۱۸
۲۵۱' ۲۳۹' ۲۱۸' ۲۱۷' ۱۷۷' ۱۷۷'	الدخان: ۴۴: ۲۳۹
الاعراف: ۷: ۲۹	محمد: ۴۷: ۲۱۳
۳۰۵' ۲۹۲' ۱۷۸' ۱۷۱' ۱۷۱' ۱۶۹'	الذاریات: ۵۱: ۲۳۶
الانفال: ۸: ۱۶۶	
۳۱۵' ۳۰۳' ۲۹۷' ۱۶۶' ۱۶۶'	
توبہ: ۹: ۱۶۸	
۱۶۸' ۱۷۷' ۱۷۷'	
یونس: ۱۰: ۲۹۱	
۲۹۱' ۲۳۸'	
ہود: ۱۱: ۱۶۹	
۲۵۰' ۱۷۷' ۱۶۹'	
یوسف: ۱۲: ۱۶۸	
۱۶۸' ۱۷۷' ۱۷۷'	
الرعد: ۱۳: ۲۵۲	
۲۵۲' ۱۳۹' ۱۳۹'	

مغرب اور عالم اسلام

النجم ۵۳: ۱۱۸، ۱۳۹، ۲۳۸	القلم ۶۸: ۱۷۰
الرحمن ۵۵: ۲۵۱	نوح ۷۱: ۲۹۲
الحديد ۵۷: ۲۹۳	المرسلات ۷۷: ۱۶۸
الحشر ۵۹: ۲۲	الغاشية ۸۸: ۲۵۳
الممتحنة ۶۰: ۲۵۸	الفجر ۸۹: ۱۷۵
طلاق ۶۵: ۲۱۲	الليل ۹۲: ۲۳۹
آدم عليه السلام: ۲۵۱، ۲۵۲، ۲۸۹	ابوالکلام آزاد مولانا: ۳۳
آر جی ڈیوک: ۱۳۸	ایو جمل: ۲۸۶
آرمینیا: ۱۶۹، ۷۸	ابولہب: ۱۰
آریہ سماج: ۳۲	ابوعبد اللہ محمد: ۹۵-۹۸، ۱۱۳، ۱۱۵
آسٹریا: ۱۳۸	ابو ہریرہ رضی اللہ عنہ: ۲۶۲
آسٹریلیا: ۷	اٹلی: ۱۵، ۷۰
آل انڈیا ریڈیو: ۳۳	اجتہاد اور جہاد: ۱۱۹، ۶۶
آلندے سلواڈور: ۷۵	اجتہاد کا راستہ: ۲۸۸، ۳۱۷، ۳۱۹
آئی ایس آئی (ISI): ۵۲	احسان الحق: ۹۷
آئی لین پیپی: ۱۲۹	احکام شاتم خیر الانام: ۳۰
آیزن ہاور: ۱۹۰، ۲۱۰	احمد خان ڈیپٹر: ۲۷۲
ابراہیم علیہ السلام: ۲۷۳، ۲۷۸، ۲۹۳	احمد نور سونیکار نو: ۲۳۱، ۲۶۲
ابراہیم شہید: ۷۸	اخلاقی اقدار اور مغرب: ۲۱
ابن اسحاق: ۱۳	اخوان المسلمون: ۸۹
ابن عابدین: ۳۰	اراکان: ۲۹۰، ۳۶
ابوالاعلیٰ مودودی سید: ۱۱۷	أردن: ۸۳، ۸۸، ۱۰۲، ۱۰۶، ۱۰۸-۱۱۵، ۱۲۷
ابوالاقمیا زع س: ۳۳	ارگون: ۱۰۳
ابوالقاسم عبدالمالک: ۹۶	ازبیلہ ملکہ: ۹۵

اشاریہ

اسلامی تحریک کا ہوا: ۱۰۹	اسپین/اندلس: ۱۳، ۶۵، ۹۵-۹۹، ۱۱۳، ۱۳۴
اسلامی تحریکات کا امتحان: ۳۲۳	۲۸۲، ۳۲۱
اسلامی نظریاتی کونسل (IIC): ۳۸	استنبول: ۲۸۶
اشبیلیہ: ۱۱۴	اسٹرن: ۱۰۴
اشتراکی روس: ۵۲، ۹۰، ۱۱۰، ۱۸۰، ۱۸۱، ۱۸۳	اسٹونیا: ۱۱۱
۱۸۵، ۱۸۸، ۱۹۱، ۱۹۳، ۱۹۶، ۲۰۰-۲۰۳	اسٹیفن روز فیلڈ: ۷۲
اشتراکیت کی توسیع کا خوف: ۲۰۸	اسحاق شامیر: ۱۲۹
اشتغال انگیز مغرب: ۳۲۱، ۳۲۲	اسرائیل [مقبوضہ فلسطین]: ۱۰، ۶۹، ۷۲، ۷۴-۷۷
افریقہ: ۱۵۸، ۱۶۵	۷۶، ۸۳، ۸۵، ۸۷، ۹۵، ۹۹-۱۰۹
افغانستان: ۱۱۰، ۱۱۸، ۱۵۰، ۱۸۳، ۱۹۵، ۱۹۸	۱۱۲، ۱۱۶، ۱۱۷، ۱۲۱-۱۲۳، ۱۸۳، ۲۰۲
۱۹۹، ۲۰۱، ۲۰۲، ۲۳۸	۳۱۵
اکٹ و واقعہ: ۴۰	اسرائیل کا ہدف: ۱۲۱-۱۳۸
اقلیت اکثریت پر حاوی: ۲۲۸	اسرائیل کی جوہری طاقت: ۱۰۹
اقوام متحدہ: ۱۰۷، ۱۱۲، ۱۲۳، ۱۲۴، ۱۲۸، ۱۳۰	اسرائیلی دہشت گردی: ۱۰۳-۱۰۵
۱۳۵، ۱۵۳-۱۵۶، ۱۵۹، ۱۶۳، ۱۹۵، ۲۰۴	اسلام آباد: ۳۳، ۳۳، ۳۳، ۶۵، ۱۸۳، ۲۳۲
البانیہ: ۲۳۳، ۲۳۷	اسلام ان یورپ کمیٹی: ۲۱۵
البلاغ، ماہ نامہ: ۵۶	اسلام اور جاہلیت: ۲۳
الجیریا: ۱۲، ۳۱، ۵۲، ۷۰، ۹۱، ۲۸۵	اسلام اور جمہوریت: ۲۳۱
الجزائر شہر: ۹۶	اسلام پہ 'نظریاتی' کا مغربی مطالبہ: ۲۲۹
الرحیق المختوم: ۱۶	اسلام کا 'خطرہ': ۲۰۹
الرسالہ: ۱۴	'اسلام کا سروے': ۵۸
الرشید، ماہ نامہ: ۶۵	اسلام کا عملی اظہار: ۲۶
الریحان: ۱۲۹	اسلام کا دیگر مذاہب پر موقف: ۲۵۵، ۲۵۶
السيف المسلول على من سب الرسول: ۴۰	اسلام مخالف پرائیگنڈ کے مضمرات: ۷۱-۷۳
الشریعہ، ماہ نامہ: ۵۰	اسلامی احیاء: ۱۱

مغرب اور عالم اسلام

الصارم المسلول علی شاتم الرسول: ۴۰	انجیل: ۱۳، ۲۴۳، ۲۴۲، ۲۴۳
القائسولین: ۱۱۳	اندر اگا ندھی: ۷۲
الفرقان: ماہ نامہ: ۵۲	انڈونیشیا: ۵۲، ۶۲، ۹۱، ۱۱۷، ۲۲۵، ۲۳۱
الوی سلام: ۱۲۹	انس رضی اللہ عنہ: ۲۹۷
امام ابن تیمیہ: ۱۲۱، ۳۰	انٹی ٹیوٹ آف پالیسی اسٹڈیز: ۳۳، ۳۳، ۶۵
امام محی الدین نووی: ۲۷	انگریزی اخبارات اور مدرسے: ۵۷
امام مسلم: ۲۷	انگریزی کی تدریس: ۲۱۳
امریکا: ۱۰، ۳۳، ۳۷، ۶۷، ۸۲، ۸۵، ۹۵	انور السادات: ۱۱۶، ۱۳۳
۱۰۰-۱۰۳، ۱۰۶-۱۱۲، ۱۱۵، ۱۱۷، ۱۱۸	اہانت رسول اور آزادی رائے: ۳۳
۱۲۲-۱۲۵، ۱۲۷، ۱۲۹، ۱۳۳-۱۷۹	اے ایف پی (AFP): ۳۲۲
امریکا: پاک دفاعی معاہدے: ۱۸۲	اے بی سی ٹیلی وژن: ۸۰
امریکی اڈے عرب میں: ۱۳۳	ایتھوپیا: ۹۰
امریکی جوائنٹ چیفس آف اسٹاف: ۱۰۳، ۱۰۲	انٹی ری پراسنگ پلانٹ: ۱۸۲، ۲۰۰، ۲۰۲
۱۸۷	ایچ جی ویلز: ۱۶۵
امریکی شہر میں دھماکا: ۶۷، ۶۸	ایڈنبرگ یونیورسٹی: ۱۸، ۲۶۵، ۲۶۸
امریکی کانگریس: ۱۵۶	ایران: ۷۰، ۷۵، ۱۱۰، ۱۱۶، ۱۱۸، ۱۲۹، ۱۵۰، ۱۶۹
اموی سلطنت: ۱۱۳، ۱۱۳	۱۸۵، ۱۹۰، ۲۰۰، ۲۸۱، ۳۰۵، ۳۰۶
اوکسفرڈ: ۲۷، ۲۶۵	ایرانی انقلاب: ۱۱۸
اوکلاہوما: ۶۷، ۶۸، ۷۰، ۷۲، ۸۰	ایریل شیرون: ۱۲۹
اومار سکا شہر: ۱۳۳، ۱۳۳	ایس جے سارٹھا: ۲۳۱، ۲۳۲
اوون ڈاکٹر: ۱۶۱	ایف بی آئی (FBI): ۷۸، ۲۳۲
اتحادہ تحریک: ۱۰۶	ایک نفسیاتی حادثہ: ۱۷۱، ۱۷۲
انٹرنیٹ: ۳۱۹	ایگل برجر: ۱۶۲
انٹرنیشنل انٹیٹیوٹ آف اسٹریٹجک اسٹڈیز: ۱۵۵	ایمان بالرسالت کا ایجنڈا: ۲۲-۲۶
انٹرنیشنل سوسائٹی فار ہیومن رائٹس: ۱۳۳	انٹرنیشنل انٹرنیشنل: ۵۰

اشاریہ

۱۸۳: بغداد پیکٹ	۵۵: ابن جی اوز:
۳۰۰: بقرط	۴۳: اہانت رسول اور آزادی رائے:
۱۶۱/۵۶: بل کلنٹن	۱۱۱: بالنگ ریاستیں
۱۶۲: بلغراد	۱۰۱: بالقور آرتھر:
۱۶۳/۶۰: بلقان	۳۲۱/۲۶۶/۲۳۲/۲۲۸/۲۱۷/۶۲: بائبل
۴۲: بلوچستان	۱۷۸/۷۷: بجران سے بجاؤ کا راستہ:
۴۱: بمبئی [ممبئی]	۱۸۸: بحر ہند
۷۵: بن غازی	۲۸۶/۲۸۲: بحیرہ روم
۱۳۳/۱۲۹/۱۰۵/۱۰۴/۷۷: بن گوریان ڈیویڈ:	۲۶۷: بحیرائی راجب:
۲۲۵/۲۰۲/۱۹۷: بنگلہ دیش	۲۶۲/۷۹/۳۶: بخاری (الجامع الصحیح)
۲۶: بنو ثقیف	۳۱۱: بنی نضن:
۱۶: بنو قریظہ	۲۹۶/۳۰: بدر کا میدان:
۳۰۱/۲۹۵/۲۹۲/۱۳۹/۹۱/۸۷: بنی اسرائیل	۲۵۵: بدھ مت:
۱۱: بنیاد پرستی	۲۵۵: بدھا [مہاتما بدھ]:
۱۷۳/۱۶۳: بورس یلسن	۱۵۱/۱۳۲/۱۰۷/۱۰۱/۵۳/۳۱/۳۳/۳۱: برطانیہ:
۸۹: بوسنیل	۲۲۰/۲۱۲/۱۶۱/۱۶۰/۱۵۸/۱۵۶/۱۵۳
۲۱۱/۲۰۳/۱۶۶-۱۳۹/۱۳۶/۶۷: بوسنیا:	۳۲۲/۳۲۱/۲۳۲/۲۲۲
۳۳۳/۲۹۰/۲۸۱/۲۳۷/۲۳۳	۲۵۷: برکت احمد:
۱۳۹: بوسنیا کے مفتی صاحب:	۱۸۶: برلن:
۱۷۳: بون	۲۹۰: برما:
۱۱۳: بہاول پور:	۳۱۱: برنارڈ لیون:
۷۵: بہشتی آیت اللہ:	۱۵۲: بروکٹر، پروفیسر:
۱۵۹/۱۳۲/۳۳: بی بی سی:	۴۲: بشیر مہج:
۵۰/۴۹/۳۳: بے نظیر بھٹو:	۱۲۳: بطروس غالی:
۱۰۴/۹۰/۸۳/۷۷: بیت المقدس:	۱۱۹/۶۷: بغداد:

مغرب اور عالم اسلام

پنجاب: ۵۳	۲۱۰، ۱۸۳، ۱۶۵، ۱۰۶
پوائنٹ فور پروگرام: ۱۸۲	بیچنگ: ۲۰۷، ۹۱، ۸۵
پولینڈ: ۱۶۵	پروت: ۱۳۵، ۱۳۱، ۱۲۷، ۱۲۵، ۱۱۶، ۷۶
پوشش پاکلیٹ: ۷۳	تعلیم: ۷۷
پہلی جنگ عظیم: ۱۰۰، ۱۳۱، ۱۳۸، ۱۶۰، ۳۰۷	بیماری کا علاج بیماری نہیں: ۲۹۹-۳۰۱
پیرولسن، گورنر: ۷۷	بنی مارس: ۱۲۹
پیدائش (کتاب): ۲۷۸	بھارت: ۱۹، ۳۹، ۵۱، ۵۳، ۷۲، ۹۰، ۱۱۰، ۱۱۱، ۱۶۹
پیرس: ۸۵، ۱۵۸، ۲۹۸، ۳۰۰	۱۸۰، ۱۸۳، ۱۸۷، ۱۹۱، ۱۹۳-۱۹۹
پیرو: ۱۶۹	۲۰۲-۲۰۵، ۲۰۷، ۲۰۸، ۳۲۲
پغیرانہ اور صوفیانہ حیثیت: ۲۵۵	بھارت اور دینی مدارس: ۵۲، ۵۱
تاتار حکمران: ۳۱	بھارتی ایٹم بم: ۲۰۲
تاریخی تناظر میں رسول اللہ سے دشمنی: ۱۲-۱۸	بھو خاندان: ۵۳
تاراپورا ایٹی پلانٹ: ۲۰۳	بھگوت گیتا: ۲۵۴
تاریکی میں روشنی: ۱۱۷، ۱۱۸	پاپائیت اسلام میں نہیں: ۶۱
تائیوان: ۲۹۹	پاکستان: ۳۹، ۴۳، ۴۸-۵۰، ۵۲، ۵۳، ۵۷، ۶۲
تبوک کا سفر: ۳۰۶	۱۷۵-۱۷۷، ۱۷۹-۱۸۳، ۲۲۱، ۲۳۱
ترجمان القرآن، ماہ نامہ: ۸، ۱۷۴	۲۸۰، ۳۰۱، ۳۱۳
ترک: ۷۷	پاکستان کا ایٹی پروگرام: ۱۱۰
ترکی: ۶۲، ۱۱۰، ۱۳۲، ۱۸۵، ۱۹۰، ۱۹۲، ۲۸۳	پاکستان بیومن رائٹس کمیشن: ۳۳
۲۸۶، ۳۱۵	پانامہ: ۷۵
تولا: ۱۵۳	پنٹونسٹن: ۱۹۵
تسلیمہ نسرین: ۱۹، ۳۳، ۲۲۲	پرستیدور: ۱۳۳
تصدق حسین خالد: ۴۱	پروٹسٹنٹ عیسائی: ۶۱، ۲۱۵
تعزیرات پاکستان: ۴۳	لوی کونسل: ۴۱
تقی الدین سبکی: ۳۰	پشاور: ۱۹۷

اشاریہ

جاسوسی کا اڈا: ۱۹۷۷	تحقیق آزادی فلسطین (PLO): ۱۲۵، ۱۰۳، ۷۵
جالیئوس: ۳۰۰	۱۳۳، ۱۳۰، ۱۲۷
جان ایف کینان: ۱۹۳، ۱۸۵	توازن اور اعتدال: ۲۸۸
جان ایف کینیڈی: ۲۰۳، ۱۹۷، ۸۲	تورات: ۸۷، ۱۹، ۱۳
جان فاسٹر ڈلس: ۲۱۰، ۱۹۰، ۱۸۷	توہین رسالت اور سزائے موت: ۳۷، ۳۶
جان کب: ۲۷۵، ۲۶۹، ۲۶۳، ۵۳	توہین رسالت جرم ہے یا نہیں؟ ۳۵
جدید انسان مختلف ہے؟ ۲۳۰، ۲۲۹	توہین رسالت کا قانون: ۲۲۶
جدید اور قدیم کی بحث: ۲۷۶-۲۷۳	توہین رسالت مقدمہ مغربی دلچسپی: ۲۸-۲۹
جدید بینک کاری؟ ۳۰۸	تہذیبی جنگ کی صورت: ۲۳، ۹
جدید تعلیم یافتہ افراد اور حرمت رسالت: ۳۱-۳۳	تیل کے چشموں کے باعث: ۱۰۰
جدید صلیبی جنگ: ۱۵۱	تیونس: ۱۳۱، ۱۳۰، ۹۱، ۸۵، ۷۵، ۵۲، ۱۲
جرمن سوسائٹی برائے انسانی حقوق: ۱۳۷	ٹائٹن بی آرٹلڈ: ۲۷۶، ۲۶۲
جرمنی: ۶۱، ۷۳، ۷۷، ۷۸، ۱۳۵، ۱۶۰، ۱۷۳	ٹچ مین: ۱۶۳، ۱۶۱
۳۲۲، ۲۸۲، ۲۲۳	ٹوکیو: ۱۷۷، ۱۷۲، ۱۷۱
چکارا: ۲۹۸، ۳۲۰	ٹی بی ٹیڈی: ۲۵۶
جمال عبدالناصر: ۶۲، ۸۸-۹۰، ۲۰۳، ۲۳۱	ٹی ٹی مصر: میجر: ۴۳
جی کارٹر: ۲۰۱، ۱۹۸-۲۰۳	ٹیٹو مارشل: ۱۴۱
جمہوریت اور اسلام: ۲۳۱	جاپان: ۱۰، ۸۰، ۱۰۷، ۱۱۸، ۱۱۷، ۱۶۷
جنسی بحران: ۳۰۸، ۳۰۷	۱۷۱-۱۷۳، ۲۰۲، ۲۲۲
جنگ آزادی: ۱۸۵۷ء، ۶۳-۶۵	جاپانیوں کے کردار کا پہلو: ۱۷۳، ۱۷۲
جنگ خندق: ۱۶	جارج بش سٹیمر: ۱۳۵، ۱۳۷، ۸، ۱۵۹، ۱۶۲
جنگ، روزنامہ: ۴۹	۳۰۹
جنگ کوریا: ۱۸۶	جارج مارشل: ۱۹۹
جنگ ۱۹۶۵ء: ۱۹۹، ۱۹۸	جارج واشنگٹن: ۱۳۵
جنگ ۱۹۷۱ء: ۱۹۸	جاگیرداریت: ۱۹۲، ۱۹۱

مغرب اور عالم اسلام

حافظ الاسعد: ۲۵	جنوبی افریقہ: ۲۰۲
حاکمہ ترابلیک شہید: ۱۵۹	جنوبی ایشیا: ۱۸۸، ۱۹۰
حبشہ: ۹۰	جنوبی لبنان: ۱۳۳، ۱۴۷
حجاب اوڑھنے کی سزا: ۱۳۳	جنیوا: ۲۱۵
حسن البنا شہید: ۱۱۷	جنیوا کنونشن: ۱۵۳
حرا غار: ۲۹۵، ۹	جواد باہتر: ۷۵
حزب اللہ: ۱۳۸، ۱۳۵، ۱۳۳، ۱۲۶، ۱۲۵	جواہر لعل نہرو: ۲۰۵
حسین شہید سہروردی: ۲۰۶، ۲۰۵	جو موکین یا نا: ۷۴
حقیقت پسندانہ تجزیہ: ۲۸۳، ۲۸۳	جو میر: ۲۷۱
حیدر آباد سندھ: ۲۲	جیرالڈ فورڈ: ۲۰۰
حیدر شفیع: ۱۰۶	جیمز بیکر: ۱۵۸، ۱۰۷
خدا پرستی کا راستہ: ۸۸	چارٹر اقوام متحدہ: ۱۹۶
خرم مراد: ۳۰۳، ۲۱۶، ۲۱۵، ۸۳، ۸	چمار شریف: ۶۷
خروشیف: ۲۰۶، ۲۰۴	چواغ راہ، ماہ نامہ: ۳۰۱
خلع عقبہ: ۸۳	چرچ اور ریاست: ۲۲۱
خلع فارس: ۳۱۳	چرچ کی روایت: ۶۰
خلیجی جنگ ۱۹۹۱ء: ۱۰۷، ۱۰۸، ۲۸۰، ۳۰۹، ۳۱۵	چرچر کمیشن فار انٹرفیٹھ: ۲۱۶
خلیل جبران: ۳۱	علی: ۷۵
خواتین اور اسلام: ۲۵	چنگیز خاں: ۳۰۰، ۱۳۹، ۱۱۹، ۳۱
خواتین کی خود اختیاریت: ۱۰	چونگیا: ۳۱، ۶۷، ۶۸، ۷۶، ۱۳۶، ۱۳۸
خورشید احمد، پروفیسر: ۱۷۴	۱۷۴-۱۷۷، ۲۳۳، ۲۸۱، ۲۸۵، ۲۹۰
خوف زدہ مغرب: ۳۱۰-۳۱۳	۳۲۲
خون بہا: ۶۵	چیکوسلاویکیہ: ۲۳۸، ۱۸۶
دارالعلوم دیوبند: ۵۱، ۵۵، ۵۵	چین: ۱۰، ۱۱۸، ۱۶۹، ۱۸۲، ۱۸۶، ۱۹۹، ۲۰۰، ۲۰۳
دامی یاد دشمن؟ ۲۸۵	۲۰۳، ۲۰۷، ۳۲۲

اشاریہ

دجالی تہذیب: ۲۱۲	ڈیوڈ ریلف: ۱۵۲
دریائے ڈربا: ۱۳۳	ڈیوڈ کریو این: ۱۰۳
دریائے ڈینیوب: ۱۳۰	ڈیوڈ مارکوٹ: ۳۱۳
دریائے سین: ۷۸	ڈیوڈ ہرسٹ: ۱۰۶
دریائے لیطانی: ۱۳۳، ۱۲۷	ڈھا کا: ۸۳
دفاع کیسے کیا جائے؟ ۲۱۳، ۲۱۴	ذرائع الجراح اور اسلام: ۲۶
دفہ: ۲۹۵، ۳۳، ۳۴	ذلت اور رسوائی کا راستہ: ۱۰۸، ۱۰۹
دمشق: ۱۳	ذوالفقار علی بھٹو: ۱۸۳، ۲۰۰، ۲۰۲، ۲۰۶، ۲۳۱
دوسری جنگ عظیم: ۷۵، ۱۰۰، ۱۳۲، ۱۵۲، ۱۶۰	راہرٹ اوگلے: ۸۰
۱۶۵، ۱۸۵، ۲۰۲، ۳۰۷	راہرٹ پیلا: ۲۱۱
دہلی: ۸۵	راہرٹ ورسنگ: ۱۸۳
دی اسلامک فاؤنڈیشن: ۲۱۵، ۲۱۶، ۲۳۵، ۲۷۸	راہرٹ فسک: ۱۲۳، ۱۲۴
دیرپا سین: ۱۲۹	راہرٹ میکنا مارا: ۸۲
دینی مدارس اور فرقہ واریت: ۵۶، ۵۵	راہن رافیل: ۳۴
دینی مدارس پر مجسمہ خیر الزامات: ۵۳، ۵۴	راج پال: ۴۱
دینی مدارس کا پُر امن ماحول: ۵۶، ۳۵	راؤنسن: ۱۵
دینی مدارس کا نظام تعلیم: ۵۶-۵۷	رام: ۲۵۵
دینی مدارس کی خدمات: ۶۳، ۶۵	راولپنڈی: ۱۸۸
دینی مدارس میں تعلیم: ۶۵	رائٹر ایجنسی: ۱۶۰، ۱۶۳
ڈاکٹر مصدق: ۷۵	رباط: ۳۲۰
ڈان کوئیل: ۳۱۲	ربیعہ علی: ۱۵۲، ۱۵۳
ڈبلیو ڈبلیو ہنٹر: ۶۲	رجو ڈویل: ۲۷۴
ڈرون طیارہ: ۱۲۳	رجو ڈکسن: ۱۹۷، ۲۰۰، ۳۱۱
ڈین ایچی سن: ۱۹۴	رحمت عالم اور قانون توہین: ۴۰
	رحیم یار خاں: ۵۴

مغرب اور عالم اسلام

رسالت پر ایمان: ۲۲-۲۵	زرتشت: ۲۵۵
رسالت کی دعوت کا طریقہ: ۲۶	زکوٰۃ اور دینی مدارس: ۵۵
رسالت محمدیؐ کا طریقہ: ۲۶	زکوٰۃ میں نشانی: ۱۶۷-۱۷۳
رسول اللہ اور قانون توہین رسالت: ۳۱/۳۰	زمانہ وسطیٰ اور یورپ: ۱۳
رسول اللہ سے دشمنی اور عیسائی: ۱۸-۲۲	زنجیریں اور دینی مدارس: ۵۰
رسول اللہ کی طرف دعوت کا طریقہ: ۲۶-۲۸	زندگی کی کنجی: دل: ۳۱۸
رمزی احمد یوسف: ۲۳۲	زوال سے بچاؤ کا راستہ: ۲۹۳-۲۹۶
روح اللہ شمس: ۲۸۱	زیبا: ۱۵۳
روزِ جزا: ۱۵۹	زید رضی اللہ عنہ: ۱۳
روزِ گمار فقر: ۳۲	زید بن سلطان التہیان: ۵۳
روزی نقال: ۱۶۰	زیب رضی اللہ عنہا: ۱۶۱/۱۴
روس: ۱۰، ۱۰۱، ۱۰۷، ۱۳۹، ۱۶۳، ۱۷۳، ۱۷۶، ۱۷۷	سامری کا چھترا: ۳۰۱
۲۰۶	سان فرانسکو: ۱۷۲، ۱۷۶
روی جارحیت: ۱۸۹، ۱۹۸	سائپرس: ۹۰
روشن خیالی اور یورپ: ۱۳	سٹولٹن برگ: ۱۶۱
روشن خیالی کی حقیقت: ۲۲۳، ۲۲۳	سراقہ رضی اللہ عنہ: ۳۰۶
روم: ۱۴، ۱۴۳، ۱۶۵، ۳۰۶	سرائیو: ۶۷، ۱۴۸، ۱۵۲، ۱۵۳، ۱۵۹
رومن کی تحولک چرچ: ۱۵	سرب: ۱۳۶
روٹڈرگین: ۳۰، ۱۳۱، ۱۹۹، ۲۰۱، ۳۱۲	سرمدیہ: ۱۵۳، ۱۵۶
ریاض: ۲۹۸، ۳۲۰	سربیا: ۱۳۱، ۱۳۲، ۱۳۵-۱۳۷، ۱۵۱، ۱۵۷
ریڈ انڈین [امریکی سرخ ہندی]: ۱۷۱، ۱۷۲، ۱۷۳	۱۵۸، ۱۶۱، ۱۶۳
۱۶۵، ۱۵۸، ۱۳۵	سر جیکل بم: ۱۲۵
ریڈ فورڈ ایڈمرل: ۲۱۰	سر دو جنگ: ۱۸۶
زاغل: ۱۱۵	سرگیس: ۲۶۷
زابد الراشدی: مولانا: ۵۰	سری لکا: ۱۸۸

اشاریہ

سوز نمبر: ۱۸۲	مزائے موت اور توہین رسالت: ۳۶، ۳۷
سوز ریلیف: ۱۳	سلسلی: ۲۸۲
سی آئی اے (CIA): ۷۵	سعد مراد: ۱۳۵
سیاہ قمبر: ۱۱۵	سعودی عرب: ۷۵، ۸۸، ۱۰۷، ۲۰۰، ۲۸۳، ۳۱۵
سیٹو: ۱۸۳	سفارت نبویؐ اور ہم: ۲۸
سیکولر طبقہ اور دینی مدارس: ۵۷	ستوطہ غرناطہ: ۹۹، ۱۳۳
سیسی رامیس ہوٹل: ۱۰۳	سکندر اعظم: ۱۲۱
سینٹ آگسٹائن: ۱۲۱، ۱۲۸، ۱۳۵	سکوکرافٹ: ۱۶۲
سینٹ پال: ۶۰، ۶۱، ۲۳۱	سکھ: ۷۲
سینٹ جان آف دمشق: ۱۳، ۱۴	سگنڈ فرائی: ۱۵
سینٹو: ۱۸۳	سلامت مسیح: ۲۲۲
شایلا: ۱۲۲، ۱۲۷	سلامتی کونسل: ۱۲۵، ۱۳۱، ۱۳۵، ۱۳۶
شادی لال جیش: ۴۱	سلاو ک نسل کے مسلمان: ۱۴۱
شام: ۱۲، ۷۰، ۸۳، ۱۰۷، ۱۱۶، ۱۲۵، ۱۳۶	سلطنت روما: ۳۰۶
۱۲۸، ۲۸۵، ۳۰۶	سلمان رشدی: ۱۹، ۳۲، ۳۳، ۲۲۲، ۲۸۱
شامیر: ۱۰۳، ۱۰۶	سلووینیا: ۱۴۱، ۱۴۵، ۱۵۳، ۱۶۳
شاہ حسین: ۱۲۷	سلیم احمد: ۴۱
شاہ فیصل: ۷۵	سندھ: ۴۲
شاہ ولی اللہ: ۱۲۱	سنگاپور: ۳۷
شمالی حصار: ۱۹۰	سنن البیہقی: ۴۶
شمعون ہیری: ۱۲۵، ۱۲۶، ۱۳۱	سودی معیشت اور انسان: ۲۵
شیخ احمد یاسین شہید: ۱۰۶	سوڈان: ۷۰، ۲۸۱، ۲۸۵، ۳۱۵
شیریں طاہر خلی: ۱۹۶، ۲۰۳	سور کا گوشت مسجد میں: ۷۶
شیعہ سنی ہم آہنگی کا مسئلہ: ۳۹	سولن شہر: ۷۷
شیعہ لبنانی: ۱۲۵، ۱۲۶	سولیوڈیلک: ۱۳۳

مغرب اور عالم اسلام	
شکیبہ: ۲۶۹'۳۲۱	عراق: ۶۷'۶۹'۷۰'۷۵'۸۰'۸۵'۸۶'۸۷'۸۸'
صابرہ شہر: ۱۲۷'۱۲۲	۳۱۵'۲۸۱'۲۳۸'۱۴۵
صبر اور اہل جاپان: ۱۷۲	عرب امارات: ۱۳۳
صحرائے سینا: ۸۹'۸۳	عرب دنیا میں امریکی فوج: ۱۳۷
صدام حسین: ۱۰۷	عرب سوشلزم: ۸۸
صرف مغرب ذمہ دار نہیں: ۲۸۲	عرب قیادت کا رویہ: ۸۸
صفی الرحمن مبارک پوری: ۱۶	عربی کتابیں جلادیں: ۹۸
صلاح الدین ایوبی: ۲۱۰	عزت کی راہ: ۹۲'۹۳
صلیبی ایجنڈا: ۲۸۱'۲۸۲	عصمت دری بطور تھنار: ۱۴۱'۲۸۱
صلیبی جنگ باز: ۶۳'۲۲۲	عطاء اللہ شاہ بخاری: ۳۳
صوفیانہ تجربہ: ۲۳۹'۲۵۰	عطاء اللہ صدیقی، ڈاکٹر: ۲۱۶
صومالیہ: ۲۹۰	عظیم تر اسرائیل: ۱۰۲'۱۰۳'۱۰۴-۱۳۵
طارق بن زیاد: ۹۶'۱۱۳	عظیم سریا: ۱۳۲
طاح مند میاں: ۴۱	علم الدین شہید: ۴۱'۴۲
طرابلس: ۷۵	علما کے فتوے: ۱۱۵
ظفر علی خان: ۳۳	علی جاہ عزت بیگ و وج: ۱۶۱
عالی بینک: ۲۸۰	عمان: ۱۳۳
عالی مالیاتی فنڈ: ۱۸۲'۲۸۰	عمر بن عبدالعزیز: ۱۳
عالم اسلام اور عیسائیت: ۳۳'۳۳	عمر فاروق رضی اللہ عنہ: ۱۱۹'۲۶۲'۲۸۶
عباسی سلطنت: ۱۱۹	عورت اور اسلام: ۲۸۳'۳۰۰
عبدالقیوم غازی: ۳۳	عہد نامہ عتیق: ۲۳۳'۲۵۸'۲۷۱
عبد اللہ بن جمح: ۱۶	عیسیٰ / مسیح علیہ السلام: ۱۲'۱۳'۲۳'۲۴'۲۵'۲۶'۲۷'۲۸'۲۹'۳۰'۳۱'۳۲'۳۳'۳۴'۳۵'۳۶'۳۷'۳۸'۳۹'۴۰'۴۱'۴۲'۴۳'۴۴'۴۵'۴۶'۴۷'۴۸'۴۹'۵۰'۵۱'۵۲'۵۳'۵۴'۵۵'۵۶'۵۷'۵۸'۵۹'۶۰'۶۱'۶۲'۶۳'۶۴'۶۵'۶۶'۶۷'۶۸'۶۹'۷۰'۷۱'۷۲'۷۳'۷۴'۷۵'۷۶'۷۷'۷۸'۷۹'۸۰'۸۱'۸۲'۸۳'۸۴'۸۵'۸۶'۸۷'۸۸'۸۹'۹۰'۹۱'۹۲'۹۳'۹۴'۹۵'۹۶'۹۷'۹۸'۹۹'۱۰۰'۱۰۱'۱۰۲'۱۰۳'۱۰۴'۱۰۵'۱۰۶'۱۰۷'۱۰۸'۱۰۹'۱۱۰'۱۱۱'۱۱۲'۱۱۳'۱۱۴'۱۱۵'۱۱۶'۱۱۷'۱۱۸'۱۱۹'۱۲۰'۱۲۱'۱۲۲'۱۲۳'۱۲۴'۱۲۵'۱۲۶'۱۲۷'۱۲۸'۱۲۹'۱۳۰'۱۳۱'۱۳۲'۱۳۳'۱۳۴'۱۳۵'۱۳۶'۱۳۷'۱۳۸'۱۳۹'۱۴۰'۱۴۱'۱۴۲'۱۴۳'۱۴۴'۱۴۵'۱۴۶'۱۴۷'۱۴۸'۱۴۹'۱۵۰'۱۵۱'۱۵۲'۱۵۳'۱۵۴'۱۵۵'۱۵۶'۱۵۷'۱۵۸'۱۵۹'۱۶۰'۱۶۱'۱۶۲'۱۶۳'۱۶۴'۱۶۵'۱۶۶'۱۶۷'۱۶۸'۱۶۹'۱۷۰'۱۷۱'۱۷۲'۱۷۳'۱۷۴'۱۷۵'۱۷۶'۱۷۷'۱۷۸'۱۷۹'۱۸۰'۱۸۱'۱۸۲'۱۸۳'۱۸۴'۱۸۵'۱۸۶'۱۸۷'۱۸۸'۱۸۹'۱۹۰'۱۹۱'۱۹۲'۱۹۳'۱۹۴'۱۹۵'۱۹۶'۱۹۷'۱۹۸'۱۹۹'۲۰۰'۲۰۱'۲۰۲'۲۰۳'۲۰۴'۲۰۵'۲۰۶'۲۰۷'۲۰۸'۲۰۹'۲۱۰'۲۱۱'۲۱۲'۲۱۳'۲۱۴'۲۱۵'۲۱۶'۲۱۷'۲۱۸'۲۱۹'۲۲۰'۲۲۱'۲۲۲'۲۲۳'۲۲۴'۲۲۵'۲۲۶'۲۲۷'۲۲۸'۲۲۹'۲۳۰'۲۳۱'۲۳۲'۲۳۳'۲۳۴'۲۳۵'۲۳۶'۲۳۷'۲۳۸'۲۳۹'۲۴۰'۲۴۱'۲۴۲'۲۴۳'۲۴۴'۲۴۵'۲۴۶'۲۴۷'۲۴۸'۲۴۹'۲۵۰'۲۵۱'۲۵۲'۲۵۳'۲۵۴'۲۵۵'۲۵۶'۲۵۷'۲۵۸'۲۵۹'۲۶۰'۲۶۱'۲۶۲'۲۶۳'۲۶۴'۲۶۵'۲۶۶'۲۶۷'۲۶۸'۲۶۹'۲۷۰'۲۷۱'۲۷۲'۲۷۳'۲۷۴'۲۷۵'۲۷۶'۲۷۷'۲۷۸'۲۷۹'۲۸۰'۲۸۱'۲۸۲'۲۸۳'۲۸۴'۲۸۵'۲۸۶'۲۸۷'۲۸۸'۲۸۹'۲۹۰'۲۹۱'۲۹۲'۲۹۳'۲۹۴'۲۹۵'۲۹۶'۲۹۷'۲۹۸'۲۹۹'۳۰۰'۳۰۱'۳۰۲'۳۰۳'۳۰۴'۳۰۵'۳۰۶'۳۰۷'۳۰۸'۳۰۹'۳۱۰'۳۱۱'۳۱۲'۳۱۳'۳۱۴'۳۱۵'۳۱۶'۳۱۷'۳۱۸'۳۱۹'۳۲۰'۳۲۱'۳۲۲'۳۲۳'۳۲۴'۳۲۵'۳۲۶'۳۲۷'۳۲۸'۳۲۹'۳۳۰'۳۳۱'۳۳۲'۳۳۳'۳۳۴'۳۳۵'۳۳۶'۳۳۷'۳۳۸'۳۳۹'۳۴۰'۳۴۱'۳۴۲'۳۴۳'۳۴۴'۳۴۵'۳۴۶'۳۴۷'۳۴۸'۳۴۹'۳۵۰'۳۵۱'۳۵۲'۳۵۳'۳۵۴'۳۵۵'۳۵۶'۳۵۷'۳۵۸'۳۵۹'۳۶۰'۳۶۱'۳۶۲'۳۶۳'۳۶۴'۳۶۵'۳۶۶'۳۶۷'۳۶۸'۳۶۹'۳۷۰'۳۷۱'۳۷۲'۳۷۳'۳۷۴'۳۷۵'۳۷۶'۳۷۷'۳۷۸'۳۷۹'۳۸۰'۳۸۱'۳۸۲'۳۸۳'۳۸۴'۳۸۵'۳۸۶'۳۸۷'۳۸۸'۳۸۹'۳۹۰'۳۹۱'۳۹۲'۳۹۳'۳۹۴'۳۹۵'۳۹۶'۳۹۷'۳۹۸'۳۹۹'۴۰۰'۴۰۱'۴۰۲'۴۰۳'۴۰۴'۴۰۵'۴۰۶'۴۰۷'۴۰۸'۴۰۹'۴۱۰'۴۱۱'۴۱۲'۴۱۳'۴۱۴'۴۱۵'۴۱۶'۴۱۷'۴۱۸'۴۱۹'۴۲۰'۴۲۱'۴۲۲'۴۲۳'۴۲۴'۴۲۵'۴۲۶'۴۲۷'۴۲۸'۴۲۹'۴۳۰'۴۳۱'۴۳۲'۴۳۳'۴۳۴'۴۳۵'۴۳۶'۴۳۷'۴۳۸'۴۳۹'۴۴۰'۴۴۱'۴۴۲'۴۴۳'۴۴۴'۴۴۵'۴۴۶'۴۴۷'۴۴۸'۴۴۹'۴۵۰'۴۵۱'۴۵۲'۴۵۳'۴۵۴'۴۵۵'۴۵۶'۴۵۷'۴۵۸'۴۵۹'۴۶۰'۴۶۱'۴۶۲'۴۶۳'۴۶۴'۴۶۵'۴

اشاریہ

عیسائی اقلیت: ۳۸'۳۷	فلسطین: ۱۲' ۳۱' ۶۷' ۷۶' ۷۶' ۱۰۰-۱۰۲
عیسائی پادری: ۱۳'۱۲	۱۰۷-۱۱۲' ۱۱۵' ۱۱۶' ۱۲۲' ۱۶۳' ۱۶۵
عیسائی ریاست: ۹۵	۲۸۱' ۲۸۵' ۲۹۰
عیسائی مشنری: ۲۲۱' ۵۵' ۵۳	فلسطینی سیکولر قوم پرست: ۱۰۷
عیسائی ہرزہ سرانی: ۱۸-۱۳	قوجا: ۱۶۳' ۱۵۳
عیسائیت اور اسلام: ۱۲	قوجا شہر: ۱۳۳' ۱۳۲
عیسائیت مسلم ممالک میں: ۲۲۵' ۱۱۳	فیڈل کاسٹرو: ۷۵
غربت: ۱۱۳' ۹۹-۹۵	فیروز الدین خواجہ: ۳۱
غزوہ احزاب: ۳۰۶' ۱۶	فیصل التفرقہ بین الاسلام والزندقہ: ۲۶۱
غزوہ: ۱۲۹' ۱۰۶	قادیانی: مرزا غلام احمد: ۱۹
غلبہ دین: ۲۳	قاری محمد طیب: ۶۵
غیر جانب دار تحریک (NAM): ۲۰۳	قاضی محمد اقبال: ۲۳۵
فتح محمد: ۴۱	قاتا شہر: ۱۲۶' ۱۲۵' ۱۲۳
فتح مکہ: ۴۰	قانون توہین رسالت پر اجماع امت: ۴۰
فرانس: ۳۱' ۵۲' ۷۷' ۱۰۱' ۱۳۲' ۱۳۶' ۱۳۸	قانون توہین رسالت پر نظر ثانی: ۳۸
۱۵۱' ۱۵۲' ۱۵۳' ۱۵۶' ۱۵۸-۱۶۰' ۱۶۳	قاہرہ: ۲۶۱' ۲۹۸
۱۷۳' ۱۸۲' ۲۰۰' ۲۲۳' ۲۸۲' ۳۲۱' ۳۲۲	قائد اعظم محمد علی جناح: ۱۸۵' ۲۱
فرخ حسین جٹس: ۴۱	قبیلہ: ۱۲۹
فرڈی عیض: ۱۱۵' ۹۷-۹۵	قدرتی آفات میں سبق: ۱۷۸' ۱۷۸
فرعون: ۱۲۸	قرآن کی روشنی میں مسائل کا حل: ۲۹۸-۲۹۴
فرعونی تہذیب: ۸۹	قرآنی احکام جاننے کے تاثر: ۲۵۸' ۲۵۷
فرقہ واریت اور دینی مدارس: ۵۷	قرون وسطیٰ میں اسلام مخالف پروپیگنڈا: ۱۵
فرینکلن: ۱۳۳	قریات شہوت: ۱۲۶
فضل اللہ شیخ: ۷۵	قریش مکہ: ۳۰۴' ۳۰' ۱۶
قلپائن: ۲۹۰	قصر الحمراء: ۹۷' ۹۷

مغرب اور عالم اسلام

کوئٹہ: ۸۳	قطر: ۱۳۳
کوریہ: ۱۹۳، ۱۹۵، ۲۰۳، ۲۳۸، ۲۹۹	قلعہ دیدار سنگھ: ۲۹
کوسووا: ۲۳۳، ۲۳۲	قوم پرستی: ۹۲
کولکٹس کلین: ۷۱	کارٹیج: ۱۶۵
کولمبس: کرسٹوفر: ۷۰	کاسابلانکا: ۹۰
کولون: ۱۷۳، ۱۷۷	کاؤنٹ برٹانڈوٹ: ۱۱۲، ۱۲۸
کونسل آف چرچز فار برٹین: ۲۱۶	کراچی: ۳۳، ۳۹، ۵۶، ۷۸، ۱۷۵-۱۷۷
کویت: ۱۰۷، ۱۱۵، ۱۳۳، ۱۳۴، ۱۳۶، ۳۱۵	۱۸۷، ۱۸۸، ۱۹۳، ۲۷۸، ۳۰۱، ۳۲۰
کے ایل ناصر: ۴۳	کراچی کی الم تاک صورت حال: ۱۷۵-۱۷۷
کے عارف: ۱۷۹، ۱۸۰	کراؤزج: ۱۶۲
کیا توہین رسالت جرم نہیں: ۳۵، ۳۶	کرد: ۷۸
کیبل: ۳۱۹	کرسٹوفر لمب: ۲۱۶
کیٹھولک عیسائی: ۷۱	کرشن: ۲۵۵
کیٹرنگٹن: لارڈ: ۱۳۶	کروشیا: ۱۴۱، ۱۳۵، ۱۵۳، ۱۶۱، ۱۶۳
کیلے فورنیا: ۷۶، ۷۷	کسری: ۳۰۶
کیمپ ڈیوڈ معاہدہ: ۱۱۶، ۱۱۳، ۳۱۵	کشمیر: ۳۱، ۶۷، ۷۶، ۹۰، ۱۱۰، ۱۱۸، ۱۳۶، ۱۳۸
کینتھ کریگ: ۱۵	۱۸۲، ۱۸۳، ۱۹۳، ۱۹۵، ۱۹۸، ۱۹۹، ۲۰۳
کینٹ ویل سمٹھ: ۲۳۸، ۲۳۹، ۲۵۳، ۲۶۸	۲۹۰، ۲۰۴
۲۷۰، ۲۷۳	کل ہند ملی کونسل: ۵۱
کینیا: ۷۴	کلام حق: ماہ نامہ: ۴۳، ۴۴
کینیڈا: ۱۳۶، ۱۵۹	کبوتیا: ۷۵
کیوبا: ۷۵، ۸۵	کیونزم/زوال: ۱۴۱، ۱۸۵، ۱۹۲-۱۹۳، ۲۰۸
گروڈش ایام: ۱۱۳-۱۱۵	۳۰۹
گروڈنی: ۶۷، ۶۸، ۱۷۳	کوچے: ۱۶۷، ۱۶۹، ۱۷۰، ۱۷۳، ۱۷۶، ۱۷۷
گلیلی: ۱۲۶	۱۷۷

اشاریہ

۳۱۳'۳۱۰'۳۰۰'۲۹۸	گوجرانوالہ: ۵۰'۳۳'۲۹
لنڈن بی جاسن: ۲۰۷'۱۹۹'۸۲	گورازدے: ۱۵۹'۱۵۵'۱۵۳
مادی قوتوں پر انحصار: ۹۱	گولان: ۸۳
مارش لو تھر: ۶۱	گولڈامیٹر: ۱۰۲
مارگریٹ تھیچر: ۱۳۸	لاحاصل بحیث: ۳۱۷
ماسکو: ۲۰۵'۹۱'۸۵	لاس انجلس: ۳۲۰'۲۸۶'۱۷۷'۱۷۲'۱۶۹
مائلوشویچ: ۱۶۳'۱۶۲'۱۵۳	لاطینی زبان: ۱۳
مضی' باب: ۲۷۸'۲۵۸	لاہور: ۷۳'۶۵'۵۳'۵۱'۴۹'۴۱'۳۳'۱۶
مجاہد الاسلام' قاضی: ۵۱	۱۸۸'۱۷۹
محمد اسماعیل قریشی ایڈووکیٹ: ۳۵'۳۰	لاہور ہائی کورٹ: ۳۲'۳۱'۳۳
محمد اقبال' علامہ: ۳۲۳'۶۵'۳۳-۳۱'۲۷	لبنان: ۲۸۵'۱۳۸-۱۲۲'۱۱۶'۱۰۲'۳۱
محمد ایوب خان: ۱۹۶'۱۸۳'۱۸۲'۱۸۰'۶۲	لنھوانیا: ۱۱۱
۲۳۱'۲۱۰'۲۰۷-۲۰۳'۱۹۷	لدہ ایرپورٹ: ۱۲۸
محمد صلی اللہ علیہ وسلم پر اتہام بازی: ۲۷۱	لف شلز: ۱۵۳'۱۵۲
محمد تقی عثمانی' مولانا: ۵۶	لکھنؤ: ۵۲'۳۱
محمد رفیع عثمانی' مفتی: ۵۶	لیاقت آباد: ۱۷۶
محمد زیا' الحق: ۲۰۲'۱۹۸'۱۱۲'۷۵	لیاقت علی خان: ۲۰۳'۱۹۵'۱۹۳'۱۸۲'۱۸۰
محمد علی رجاہی: ۷۵	۲۰۵
محمد قاسم نانوتوی' مولانا: ۵۵	لیسیا: ۱۲۹'۱۱۲'۱۱۱'۷۵'۷۰'۶۲
مدرز فارہیں: ۱۳۶	لی پین: ۷۸
مدینہ منورہ: ۳۰۶'۲۹۹'۱۶	لیٹویا: ۱۱۱
مدرسوں کی اہمیت: ۶۵	لیسٹر: ۲۷۸'۲۱۵
مذہب میں مکالمہ: ۲۷۰-۲۶۳	لندن: ۱۰۳'۹۱'۶۹'۶۱'۵۸'۵۷'۲۰'۱۸'۱۳
مذہبی جنون اور قاتلون: ۳۹	۱۶۲'۱۵۵'۱۵۳'۱۴۳'۱۴۳'۱۲۶'۱۲۳
مذہبی کثرتیت: ۲۳۷'۲۳۷	۲۷۲'۲۶۹'۲۶۳'۲۵۶'۲۵۳'۱۸۳

مغرب اور عالم اسلام

مسیحی اور توہین رسالت: ۳۳، ۳۵	مراہطین: ۱۱۳، ۱۱۳
مسیحی مسلم تعلقات: ۲۱۵-۲۳۴	مراکش: ۷۷، ۷۸، ۹۰، ۹۸، ۱۱۷
مشرق وسطیٰ: ۱۰، ۵۳، ۸۳، ۱۰۰، ۱۳۱-۱۳۳	مرنی: ۳۱۱
۲۸۰، ۱۸۸	مساوات، روزنامہ: ۴۹
مشرق وسطیٰ امن کانفرنس: ۹۵، ۹۹	مسائل کا حل: ۱۳۶، ۱۳۷
مشرقی پاکستان: ۱۹۷، ۲۰۰	مسائل و افکار: ۳۰۳
مشرقی یورپ: ۱۴۰، ۱۴۱، ۱۴۲	مستقبل میں مسلمان کیا کریں: ۳۰۱-۳۰۴
مصر: ۱۲، ۶۲، ۸۳، ۸۸، ۹۰، ۹۱، ۱۰۷، ۱۱۵، ۱۱۶	مسجد الخلیل: ۱۳۱، ۷۷
۱۳۳، ۱۸۲، ۲۰۴، ۲۳۱، ۲۱۵	مسجد باب الاسلام: ۱۷۶
مصطفیٰ کمال پاشا: ۵۳، ۶۲، ۱۹۲	مسجد نبویؐ: ۴۵
مصلحین کا خون: ۸۹، ۹۰	مسلم عیسائی آبادی: ۲۸۵
’معاہدہ امن‘: ۹۵، ۹۷	مسلم شریف: ۳۶
معاہدہ تاشقند: ۲۰۴	مسلم اُمت سے دشمنی: ۹۰، ۹۱
معاہدہ شمالی اوقیانوس: ۱۵۷	مسلم اینڈ کریچین کونسل: ۴۴
معاہدہ ۱۹۵۹ء: ۱۹۶، ۱۹۸	مسلم دنیا کے حکمران: ۶۹، ۷۰، ۷۱، ۹۲، ۲۲۲
معمر قذافی: ۷۵، ۱۱۱	۳۱۳
مغرب اور توہین رسالت میں دلچسپی: ۲۹، ۳۰	مسلم سجاد: ۲۱۶، ۲۳۵
مغرب اور اسلام کے تعلقات: ۱۳	مسلم عورت کی آزادی: ۵۹، ۶۰
مغرب اور دورِ ظلمت: ۱۳	مسلم عورتوں کی عصمت دری: ۱۵۳
مغرب پر ستون کا المیہ: ۳۰، ۳۱	مسلم مسیحی ربط و تعلق: ۲۱۵-۲۳۴
مغرب کا بنیادی ہدف نبوت محمدیؐ: ۹-۲۸	مسلمان کے لیے قانون الہی: ۸۵
مغرب کی اسلام مخالف سوچ: ۷۱-۵۷	مسلمان یورپ میں: ۹۷
مغرب کی باطنی صلیحیت: ۳۰	مسلمانوں پر مسلط حکمران: ۶۹، ۷۰، ۷۱، ۱۱۸، ۱۹۲
مغرب خائف کیوں ہے؟ ۶۲، ۶۳	مسلمانوں پر مظالم: ۱۳۳، ۱۳۴
مغرب کی تہذیبی یلغار: ۷۷	مسلمانوں کا نسلی صفایا: ۷۱، ۱۳۲، ۱۵۸، ۱۶۱، ۲۸۱

اشاریہ

غیلا بیکٹ: ۱۸۳	مغرب کی درندگی: ۱۵۲-۱۶۰
موحدین: ۱۱۳	مغرب کی صیاسی ریاستیں: ۲۱۹-۲۲۰
مورولینڈ: ۲۹۰	مغرب کی غلط زبان: ۱۳
موساد: ۱۰۵	مغرب میں مسلم آبادیاں: ۲۸۶
موسٹر: ۱۵۳	مغربی پاکستان: ۱۹۸
موسیٰ علیہ السلام: ۱۳، ۱۳۸، ۲۷۳	مغربی ثقافتی غلامی: ۲۱۳
موشے شیرٹ: ۱۲۸، ۱۳۳	مغربی جدیدیت کی بنیاد: ۲۰
مولائے حسن: ۱۱۳	مغربی حکمت عملی: ۱۰۰-۱۰۳
مولن: ۷۸	مغربی ذہن کا خوف: ۳۱۰-۳۱۳
مہاراشٹر: ۱۶۹	مغربی 'روشن خیالی': ۲۳۷-۲۳۸
میانمار (برما): ۲۹۰	مغربی فلسفہ علم: ۲۰
میانوالی جیل: ۳۱	مغربی مفادات: ۱۰
میاں محمد شفیع 'سر': ۳۲	مغربی ممالک میں غیر محفوظ مساجد: ۷۶
میڈرڈ: ۱۰۸، ۹۵	مقام مصطفیٰ، مغرب کا بنیادی ہدف: ۳۲-۳۵
میڈرڈ کانفرنس: ۱۰۵، ۱۰۶، ۱۰۸، ۱۱۵	مقدونیہ: ۲۳۳
میر لائق علی: ۱۸۲، ۱۸۰، ۱۷۹	مکہ مکرمہ: ۱۵، ۲۰، ۳۵، ۱۶۳
میکائیل لارڈ: ۳۱	'ملا ازم': ۱۹۱
میک گی: ۱۹۰	'ملا کی تنگ نظری': ۳۱، ۳۲
میکنزی، جرنل: ۱۶۰	ملٹی نیشنل کمپنیاں: ۲۸۰
ناجائز ریاست: ۹۵، ۹۹	ملک غلام محمد: ۱۸۰
نارمن ڈیٹیل: ۱۸، ۲۶۵-۲۶۷	مٹی زوال کا سبب: ۲۸۹-۲۹۳
ناموس رسول اور قانون توہین	ملحد لودھی: ۳۳
رسالت: ۳۰، ۳۵، ۳۶	نظری واث: ۱۵، ۲۶۸، ۲۶۹
ناروے: ۱۶۱	نجم بگین: ۱۰۳، ۱۰۵، ۱۱۶، ۱۲۹
نازی ازم: ۱۵۲	غیا کا شہر: ۱۳۲

مغرب اور عالم اسلام

وارن کرسٹوفر: ۱۶۱	ٹاسٹر ایٹیٹ: ۲۶۳
واسن، کونسل: ۱۱۲	ٹاگاساکی: ۲۳۸، ۲۰۲
واشنگٹن: ۸۵، ۹۱، ۱۳۱، ۱۷۹، ۱۸۲، ۱۸۳، ۱۹۷	ٹائین الیون: ۲۸۰
۲۹۸، ۲۰۰	تھورام: ۴۳، ۴۲
واشنگٹن ایجیکل ایکشن گروپ: ۱۹۷	نجات کا نظریہ: ۲۵۹-۲۶۲
وائس آف امریکا: ۳۳	نجران: ۲۶، ۴۵
وائس آف جرمنی: ۳۳	نخلہ: ۱۶
وریلز کا ٹرفلس: ۱۳۳	ندوة العلماء: ۵۱
ورلڈ بینک: ۱۸۲	نسل پرست عیسائی: ۱۵۱، ۱۵۳، ۱۵۶-۱۵۸
ورلڈ ٹریڈ آرگنائزیشن (WTO): ۲۸۰	نعرے بازی نہیں: ۲۱۳
ورلڈ ز ایونسٹ آرگنائزیشن (WZO): ۱۳۳	نفاذ شریعت کا مسئلہ: ۲۲۷، ۲۲۸
وسط ایشیا: ۵۲، ۱۱۰، ۱۱۱، ۱۱۸، ۱۸۸، ۲۸۰، ۳۱۵	نمرود: ۲۹۳
ولادی میرفاکوف: ۱۶۳	نوائے وقت، روزنامہ: ۳۲۲، ۳۲۹
ولیم ہیری: ۱۳۳	نوح علیہ السلام: ۲۵۲
ولیم میور: ۱۳	نوبل میلکم: ۱۶۰، ۱۶۳
ویت نام: ۸۲، ۸۵، ۱۹۹، ۲۰۷، ۲۳۸، ۳۰۷	نمبر سوز: ۸۳، ۸۴، ۲۰۳، ۲۰۵
ویٹی کن شہ: ۱۵، ۲۶۳	نئی دہلی: ۲۵۷
ہالینڈ: ۵۳، ۱۷۳	نئی سرد جنگ: ۵۸
ہنگ عزت کا قانون: ۳۵، ۲۲۶، ۲۲۷	نئی صلیبی جنگ اور دینی مدارس: ۴۹-۶۶
ہٹلر، ایڈوولف: ۱۳۵	نیاز احمد، خواجہ: ۴۱
ہجرت مدینہ: ۳۰۶	نیٹو (معاہدہ): ۱۵۷
ہسپانوی حل: ۲۳۷	نیشنل سیکورٹی کونسل: ۱۸۸
ہلا کوخاں: ۱۱۹	نیوزی لینڈ: ۷
ہماری قوت کا خزانہ: ۱۳۸	نیو ورلڈ آرڈر: ۱۱۰، ۲۳۰، ۳۰۹
ہماری ناکامی: ۳۱۷	نیویارک: ۱۹۳، ۱۹۶، ۲۶۹

اشاریہ

- یوگامریکا: ۱۶۲
یوگوسلاویہ: ۱۴۱، ۱۵۵، ۲۳۸
یونس علیہ السلام: ۲۹۲
یہودی / یہودیت: ۱۳، ۱۶، ۲۳، ۲۶، ۲۱، ۱۶۳
۲۲۳، ۲۳۱، ۲۳۳، ۲۶۵، ۲۷۳، ۲۷۴
یہودیوں سے مسلم رواداری: ۱۳۰
یہودیوں کے مقابلے میں: ۸۳-۹۳
یسلیما: ۲۵۹
یتل یونی ورسی: ۱۶۴
- ہمبرگ: ۷۸
ہملٹن، اے آرگب: ۲۶۸، ۲۷۰
ہن ٹکٹن: ۱۸۵
ہندستان: ۳۲
ہندو: ۳۷، ۳۷، ۱۸۰، ۱۸۱
ہندومت: ۲۵۵
ہنری کسنجر: ۱۰۷، ۱۶۲، ۱۹۷، ۲۰۰-۲۰۲
ہنری ہشتم: ۲۱۲
ہنگری: ۲۳۸
ہینی: ۷۵
ہیروشیما: ۲۰۲، ۲۳۸
ہیرٹ: ۱۰۳، ۱۲۹
ہیری ایس ٹروٹین: ۱۸۸، ۱۹۹، ۲۰۵
ہیل سلاسی: ۹۰
ہیل سکی اعلامیہ: ۱۵۳
ہیملٹ کوہل: ۷۸
ہیملٹ: ۲۶۹
یاسر عرفات: ۲۵، ۳۱۵
یروخلیم: ۸۳، ۱۰۵، ۱۳۳، ۲۵۸، ۲۶۱
یمین: ۳۵، ۹۰، ۱۱۵، ۲۸۳، ۳۰۶
یو ہاشمر: ۷۶
یورپ: ۱۰، ۱۲، ۱۳، ۱۵، ۱۷، ۱۹، ۲۲، ۲۸۲
یوسف علیہ السلام: ۷۷
یوسف بن تاشفین: ۱۱۳
یوکوباہا: ۱۷۲
- A Study of History, vol. 1: 276.
 - America Pakistan Relations Documents, vol. 1: 179, 180, 183, 185, 187-192, 194, 195, 197-199, 205, 206.
 - An American Life: 312.
 - Arabic and Islamic Themes: 256.
 - Bosnia, A Short History: 160, 163.
 - Christian/Muslim Reciprocity: Consideration for the European Churches: 215, 216, 219, 220, 225, 229, 233.
 - Economist, weekly: 18, 20, 57, 58, 61, 103, 126, 310.
 - Encounters: 215, 216, 235.
 - Encounters and Clashes: Islam and Christianity in History: 14.
 - Encyclopaedia of Islam: 256.

- *Slaughterhouse, Bosnia The Failure of The West*: 152.
- *Some Reflections on Dialogue Between Christians and Muslims*: 278.
- *Telegraph*, daily: 143, 144.
- *The Atlantic*, monthly: 311.
- *The Meaning and End of Religion*: 254.
- *The Nation*, daily: 157, 254.
- *The New Yorker*, weekly: 164.
- *The News*, daily: 51, 73.
- *The United States of Pakistan: The Evolution of an Influence Relationship*: 196, 204.
- *Time*, weekly: 72, 78.
- *Towards World Community: The Colombo Papers*: 241, 242.
- *Truth and Dialogue*: 254, 263.
- *Washington Post*: 72, 164.
- *What is Islam?* 269.
- *Why Bosnia, Writings on The Balkan War*: 153.
- *God Has Many Names*: 263, 269, 275.
- *Foreign Affair's Journal*: 132, 185, 206, 312.
- *Foreign Relations of United States - 1958-60*: 187, 189, 190.
- *Guardian*, daily: 106, 313.
- *Harvard Theological Review*: 268.
- *Impact International*: 272.
- *Independent*, daily: 123.
- *Islam and The West, Making of an Image*: 18, 265, 266.
- *Islamic Revelation in the Modern World*: 268.
- *Los Angles Times*: 311.
- *Muhammad and Jews: A Re-examination*: 257.
- *New Hampshire Sunday News*: 311.
- *News Week*, weekly: 68, 81.
- *New York Times*, daily: 160, 163.
- *On Understanding Islam*: 239, 268, 270, 274.
- *Our Indian Musalmaans*: 62.
- *Pakistan's Security Under Zia 1977-88*: 183, 209.
- *Praxis*: 152.
- *Pre-Islamic Monotheism in Arabia*: 268.



خدمتِ مملکت (۱۹۳۲ء - ۱۹۹۶ء) عالم اسلام کے معروف دانش ور اور تحریک اسلامی

کے ایک ممتاز رہنما تھے۔ ۱۹۵۳ء میں انھوں نے این ای ڈی انجینئرنگ کالج، کراچی سے سول انجینئرنگ میں بی ای، اور ۱۹۵۸ء میں یونیورسٹی آف مینی سونٹا، امریکا سے ایم ایس کی ڈگریاں اعلیٰ اعزاز کے ساتھ حاصل کیں۔ بعد ازاں ۱۹۵۵ء تا ۱۹۵۷ء این ای ڈی انجینئرنگ کالج میں ٹیکچرار رہے۔ وہ ملک کے ایک ممتاز انجینئر تھے اور مشہور مشاورتی فرم ایسوسی ایٹڈ کنسلٹنگ انجینئرز (ACE) میں بطور چیف انجینئر اور ڈائریکٹر ڈھاکہ، ایران اور سعودی عرب میں پیشہ ورانہ خدمات انجام دیتے رہے۔ اس ضمن میں انھوں نے برق و آب کے بڑے منصوبوں کے علاوہ مکہ مکرمہ میں مسجد حرام کی تعمیر نو میں حصہ لیا۔

سعودی عرب سے برطانیہ منتقل ہونے کے بعد ۱۹۷۷ء سے ۱۹۸۷ء تک وہ معروف علمی و تحقیقی ادارے دی اسلامک فاؤنڈیشن کے ڈائریکٹر جنرل کے طور پر خدمات انجام دیتے رہے۔ ان کی رہنمائی میں علمی ریسرچ کے کئی منصوبوں کے علاوہ ۱۰۰ سے زیادہ کتابوں کی اشاعت کا کام ہوا۔ اردو میں ان کی ۱۷ اور انگریزی میں ۴۰ چھوٹی بڑی کتابیں شائع ہو چکی ہیں۔ وہ برطانیہ سے شائع ہونے والے سماہی جریدے دی مسلم ورلڈ بک ریویو اور ماہنامہ ترجمان القرآن لاہور کے ایڈیٹر بھی رہے۔